

आपस्तम्ब गृह्यसूत्राणि, हरदत्तस्य अनुकूला, सुदर्शनसूरेः तात्पर्यदर्शनम् च

<https://sa.wikisource.org/s/ha4>

अथ प्रथमः पटलः

प्रथमः खण्डः

१. सामान्यपरिभाषाः

१ प्रतिज्ञासूत्रम् ।

अथ कर्माण्याचाराद्यानि गृह्यन्ते ॥ आपस्तम्बगृह्यसूत्र १.१ ॥

टीकाः

अनुकूलावृत्ति १.१

नमो रुद्राय यद्गृह्यमापस्तम्बेन निर्मितम् ।

क्रियते हरदत्तेन तस्य वृत्तिरनाकुला ॥

द्विप्रकाराणि कर्माणि श्रुतिलक्ष्मानि आचारलक्ष्मानि च ।

तत्र श्रुतिलक्षणानि व्याख्यातानि ।

अथेदानीं यानि कर्माणि विवाहप्रभृतीनि आचारात्प्रयोगात्गृह्यन्ते ज्ञायन्ते, न प्रत्यक्षश्रुतेः, तानि व्याख्यास्यामः ।

किं प्रयोजनं सूत्रस्य? स्मार्तानां कर्मणां अधिकारः ।

तेन

उदगयनादिनियमः "सर्वत्र स्वयं प्रज्वलितेऽग्ना" (आप.गृ.८५) वित्येवमादीनि च गार्हपत्येव कर्मसु भवन्ति, न श्रौतेषु ।

अत्राथशब्देन

श्रौतोपदेशानन्तरं स्मार्तोपदेशं करिष्यामीति वदन् तदपेक्षामस्य दर्शयति ।

तत्र याः परिभाषाः "स त्रयाणां वर्मानां" (आप.परि१२) "मन्त्रान्तैः कर्मादीन् सन्निपातयेत्" (आप.परि.२१.) "रौद्र, राक्षस" (आप.परि२९) "तदिदं सऽप्रायश्चित्त"मित्येवमाद्यास्ता इहापि भवन्ति (इदंकार्याणि) ॥

गृह्यतात्पर्यदर्शनव्याख्या १.१

यो वर्णैरिज्यते नित्यैः कर्मभिश्चोदितैर्निजैः ।

तेभ्योऽ(१) पवर्गदो यश्च तं नमाम्यद्वयं हरिम्(२) ॥१॥

आपस्तम्बमुनिं वन्दे मन्दधीहितकाम्यया ।

योऽनुष्ठेयपदार्थानां क्रमकल्पयत् ॥२॥

यत्कृतं वेदवद्भाष्यमाद्रियन्ते विपश्चितः ।

स कपर्दी चिरं जीयाद्वेदवेदार्थतत्त्ववित् ॥३॥

सुदर्शनार्यः(३) कुरुते गृह्यतात्पर्यनिर्णयम्(४) ।

केवलं वैदिकश्रद्धाप्रेरितो मन्दधीरपि ॥४॥

अथशब्द आनन्तर्यार्थः ।

तदर्थं पूर्ववृत्तमुच्यते ।

इह हि यज्ञा एकविंशतिभेदाः ।

तत्र च सप्त पाकयज्ञसंस्थाः

औपासनहोमो, वैश्वदेवं, पार्वण, मष्टका, मासिश्राद्धं, सर्पबलिं, रीशानबलिरिति ।

सप्त च हविर्यज्ञसंस्थाः ग्निहोत्रं, दर्शपूर्णमासा, वाग्रयणं, चातुर्मास्यानि, निरुद्वपशुबन्धसु, सौत्रामणिः, पिण्डपितृयज्ञादयो दर्वीहोमा इति ।

(५) सप्तैव च सोमसंस्थाः ग्निष्टोमो, सत्याग्निष्टोम, उक्थ्य, ष्योडशी, वाजपेयो, सतिरात्रोऽसोर्याम इति ।

एते च नित्याः नियतप्रदिकालीनजीवननिमित्तका इत्यर्थः ।

कुत एते च नित्याः? स जायमानो वै ब्राह्मणस्त्रिभिराहुषा जायते ब्रह्मचर्येणर्षिभ्यो यजेन स देवेभ्यः प्रजया पितृभ्यः, (तै.सं.६.३.१०)

इत्यत्र स यजेन स इत्येकवचनं स यज्ञं व्याख्यास्यामः (आप.परि.११) इतिवत्जात्यभिप्रायं मन्यमानस्य भगवतो वसिष्ठस्य स नैयमिकं ह्येतदृणत्रयं

संस्तुतम् (व.सं.१.१.४७) इति

वचनेन एषामवश्यानुष्ठेयत्वावगमात् ।

तथा स सायं प्रातरत ऊर्ध्वम् (आप.गृ.७.१९.) स यावज्जीवमग्निहोत्रं जुहोति, स वसन्ते ज्योतिष्टोमेन यजेत (आप.श्रौ.१.०.२५) इत्येवमादिभिः, स अहरहः

प्रवृज्यन्ते (तै.ब्रा.२.१.३.), अर्धमासेरधमासे प्रवृज्यते (तै.ब्रा.३.२.८), पुनर्भक्ष्योऽस्य सोमपीथो भवति (तै.ब्रा.३.२.३). इत्येवमादिभिः, (१)

कर्मण्योरम्भन्यायेन च प्रयोगाभ्यासावगमात् ।

तथैव सोमस्येषट्यादेशाकरणे ऐन्द्राग्नशुविभ्रष्ट्यादि प्रायश्चित्तविधानेन प्रत्यवायोत्पत्त्यवगमात् ।

तथैवऽस एतांश्टतुर्होतृनात्मस्परणानपश्यत् (तै.ब्रा.२३७) इति अग्निहोत्रादिसोमान्तानामात्मनिष्क्रयणार्थत्वावगमात् ।

न तु सौर्यादिवत् (२) कोवलं काम्याः उक्तहेतूनां सर्वेषामनुपपत्तैः ।

यत एवैते नित्यां अत एवऽअनाहिताग्नितास्तेयम् (मनु.११६५). इत्यनाहिताग्निताया उपपातकगणे पाठः ।

अत एव नित्याधिकारविधिप्रयुक्तमाधानम् ।

काम्यसिद्धिस्तु नितयानुष्ठानेनैव गुणफलाधिकारविधया प्रासङ्गिकी भवतु ।

मीमांसकमत्या तु यद्यपि काम्याधिकारविधिग्रयुक्तमाधानं, काम्यानुष्ठानेन च नित्यसिद्धिः (३) प्रसङ्गात् तथापि कल्पसूत्रकारणां प्रक्रियया साधिकारत्वेन (४) प्रयुक्तिसक्तियोग्यतया अन्यतोऽप्रयुक्तौ नित्याधिकारविधिप्रयुक्तिरप्युपपन्ना ।

यथा (५) विवरणमते स्वविधिप्रयुक्तमध्ययनमिति ।

तस्मात्तन्मध्यमोत्कृष्टबुद्धिभि (६) स्सर्वैरपि त्रैवर्णिकैरेतेऽवश्यं कर्तव्याः ।

ते च नानासाधनका नानाशाखान्तरस्थाङ्गका मीमांसान्यायसहस्रनिर्धार्यवचनव्यक्तिका मन्दबुद्धिभिरिदानीन्तनैर् (७) दुर्शाना अज्ञाने चानुष्ठातुमशक्ताः कथञ्चन प्रत्यवेयुरितु कृपाविष्टचेतस्कतया सूत्रकारेणऽयजं व्याख्यास्यामः (आप.परि.११) इति परिभाषायामेकविंशतियज्ञान् सामान्यतः (८)

संक्षेपतश्च व्याख्याय तावन्मात्रेणानुष्ठानानुपयोगात् अथातो दर्शपूर्णमासौ (आप.श्रौ.११) इत्यारभ्य श्रौता हविर्यज्ञास्सोमसंस्थाः (९)

क्षामवत्यादयो नैमित्तिकाः प्रसङ्गात्काम्याश्च (१०) विशेषतो व्याख्याताः ॥

अथ अनन्तरम् ।

<आचारात्> आडित्युपसर्गस्य अविच्छेदो व्याप्तिरभिप्रेतोऽर्थः ।

चारः चरणं क४ असु प्रवर्तनम्, ऽपिण्डपितृयजेन चरन्ति (आप.श्रौ.१७२) इत्यादौ दर्शनात् ।

तेन यत्सर्वेषु देशेषु सर्वेषु कोलेषु च सर्वैस्त्रैविद्यवृद्धैश्शिष्टैर्लौकिकप्रयोजनाभावेऽप्यविच्छिन्नमवि (१) गानेनाद्रियमाणं, अतएव मूलान्तरासम्भावात्स्वमूलभूतवेदानुमानेलिङ्गभूतं कर्मसु प्रवर्तनं स आचारः ।

तस्मादाचारातनुमितैर्वदैः यानि औपासनहोमादीनि पाकयज्ञशब्दवाच्यानि पाणिग्रहणादीनि च यशेष्वधिकारिष्यमाणदेहसंस्कारार्थानि <कर्माणि गृह्यन्ते> जायन्ते कर्तव्यत्वेन तानि व्याख्यास्याम इति शेषः ।

यत एव आचारानुमेयवेदावगम्यानि गार्ह्यअणि कर्माणि अत एव तेभ्यः प्रथममनुष्ठेयेभ्योऽपि पूर्व श्रौतानां व्याख्यायानं कृतम् प्रत्यश्रुतिविहितेषु जिज्ञासायाः प्रथमभावित्वात्, अनुमितवेदार्थजिज्ञासाया (२) श्रमभावित्वात्, जिज्ञासाशान्त्तत्वाच्च व्याख्यानस्येति ।

अत्र च आचारादित्याचारेणोपलक्ष्य गार्ह्यअणि कर्माणि वदन्नेवं ज्ञापयति इह साक्षादनिबद्धानामपि येषां जमदग्नीनां तु पञ्चावतम् (आप.श्रौ.२१८२) इत्यादीनां पदार्थानामाचारः कृत्स्नदेशादिव्याप्तस्येतेऽपि वेदमूला एवोति ।

कृत्स्नदेशादिव्याप्तिश्चाधिकपौनरुक्त्यादिभिश्च श्रौते दर्शनेन गृह्यान्तरैर्धर्मशास्त्रैः न्यायबलेन सम्प्रदायविद्वाख्यातृवचनैर्वा निश्चेतव्या ।

इदं चाधिकारसूत्रम् ।

यान्यङ्गान्युत्तरत्रऽपुरस्तादुदग्वोपक्रमः (आप.गृ.१५) इत्यादीनि वक्ष्यन्ते तेषां गार्ह्यकर्मार्थतां, श्रौतानां सार्वत्रिकाणामपि स्वतोऽनिदमर्थतां च ज्ञापयितुम् ।

एतच्च (३) समानोपदेशातिदेशयोरभावात् ॥

केचित्कर्माणीत्येतद्गृह्ये वक्ष्यमाणान्यस्मच्चरणार्थान्येव, न तु धर्मशब्दाधिकृतधर्मशास्त्रोक्तवत्सर्वार्थानि ।

तथा श्रौतानन्तरं गार्ह्यअधिकारः श्रौतोक्तसार्वत्रिकधर्मामिह प्राप्त्यर्थ इति ॥

२ उदगयनादिकालविधिः ।

उदगयनपूर्वपक्षाहः पुण्याहेषु कार्याणि ॥ आपस्तम्बगृह्यसूत्र १.२ ॥

टीकाः

अनुकूलावृत्ति १.२

उदगयनादिविधानं दक्षिणायनादिप्रतिषेधार्थम् ।

समुच्चयश्चोदगयनादीनां न विकल्पः ।

<पुण्याहाः> देवनक्षत्राणि ज्योतिःशास्त्रे प्रसिद्धानि यमनक्षत्राणि च तद्विहितानि ।

गृह्यतात्पर्यदर्शनव्याख्या १.२

उदगयनादयः प्रसिद्धाः ।

पुण्याहास्त्वहो नवधा विभक्तस्यायु जो भागाः प्रातस्सङ्गव (१) मध्याह्नसायंशब्दवाच्याः पुण्यनक्षत्रापरपर्यायाः पञ्च ।

ऽसमानस्याहः पञ्च पुण्यानि नक्षत्राणि (तै.ब्रा.२५.६) ऽमित्रस्य सङ्गवः ।

तत्पुण्यं तेजस्स्वयहः (तै.ब्रा.१५६) इत्यादिश्रुतेः ।

युग्मास्त्वक्षीलाः, ऽचत्वार्यक्षीलानि (तै.ब्रा.१५६) इति श्रुतेः ।

केचित्कृत्तिकादिविशाखान्तानि देवनक्षत्राणि पुण्याहाः, ऽयान्येव देवनक्षत्राणि ।

तेषु कुर्वीत यत्कारी स्यात् ।

पुण्याह एव कुरुते (तै.ब्रा.१५२) इति श्रुतेः ।

उदगयनेत्यादिरयं समासो द्वन्द्वः ।

तेषु कार्याणि ।

गार्ह्यअणीति शेषः ।

एषां समुच्चयः न विकल्पः ।

एतच्च सामान्यविधानं तत्र तत्र विशेषविधानेनापोद्यते नियम्यते च ।

एवमुदगयनादीनां विदाने सत्यपि क्वचिदनियमः प्रतिभासते ।

ऽसर्व ऋतवो विवाहस्यऽ (आप.गृ.२१२.) इति वचनात्तदा दक्षिणायनेऽपि विवाहस्स्यात्तदा समावर्तनं तत्कालसमीपकाल एव ।

इतरथा उदगयनसमावृत्तस्य शरदि विवाहे सति बहुकालव्यवधाने,ऽअनाश्रमी न तिष्ठेत् दिनमेकमपि द्विजःऽ ।

(दक्षसं.अ.१) इति निषेधातिक्रमप्रसङ्गात् ।

किञ्च आश्वलायनगृह्येऽउदगयन आपूर्यमाणपक्षे कल्याणे नक्षत्रे चौलकर्मोपनयनगोदानविवाहाःऽ (आश्व.गृ.१५) इत्यत्र चौलविकारत्वादेव गोदानस्य उदगयनप्राप्तौ पुनस्तत्र तद्विधिः तद्विकारान्तरे समावर्तने उदगयननियमानिवृत्त्यर्थ इति गम्यते ।

तथा बौधायनीये समावर्तनस्य चौलविकारत्वादेव आपूर्यमाणपक्षप्राप्तौ पुनस्तत्र तद्विधिः (२) रुदगयनानियमार्त इति गम्यते ।

तथा गृहनिर्माणप्रवेशयोः ज्योतिःशास्त्रे दक्षिणायनस्यापि विधानात्तविगीतशिष्टाचाराच्च उदगयनानियमः ।

तथा अपरपक्षेऽप्यापञ्चम्याः

ज्योतिःशास्त्रादन्नप्रीशन(३)गृहनिर्माणप्रवेशान् रात्रावप्याचरन्ति ।

तथैव यदा पुण्याहाः ज्योतिषोक्तदोषोपहताः तदा अक्षीलेष्वपि ।

तथैव यदा पुण्याहा ज्योतिषोक्तदोषोपहताः तदा अक्षीलेष्वपि तदुक्तगुणयुक्तेषु (४) अविगानेन कर्माण्याचरन्ति ।

ज्योतिःशास्त्रमपि (१)

वेदाङ्गत्वादगृह्यमाणकारणत्वात्, शिष्टपरिगृहीतत्वाच्च कल्पसूत्रादिवदादरणीयमेव ।

निर्णये ति शिष्टाः प्रमाणं सर्वत्र ॥

३ यज्ञोपवीतप्रादक्षिण्यादिविधिः ।

यज्ञोपवीतिना ॥ आपस्तम्बगृह्यसूत्र १.३ ॥

टीकाः

अनुकूलावृत्ति १.३

कार्याणि इत्यनुवर्तते ॥

गृह्यतात्पर्यदर्शनव्याख्या १.३

कार्याणीति सम्बन्धः ।

ननु यज्ञोपवीतं पाकयज्ञेषु प्रागपवर्माणिऽ (आप.प.२१५) इत्यादिना सिद्धम् ।

विवाहादिहोमेषु जपादिषु चऽहोमे जप्यकर्मणिऽ (आप.ध.११५१) इत्यादिना ।

अतोऽत्रैतद्विधिर्व्यथः ।

सत्यमयत्राप्राप्तिः (२) हेमन्तप्रत्यवरोहणादिषु तत्रायं विधिस्सार्थ एव ॥

प्रदक्षिणम् ॥ आपस्तम्बगृह्यसूत्र १.४ ॥

टीकाः

अनुकूलावृत्ति १.४

प्रदक्षिणं च तानि कर्तव्यानि दक्षिणं पाणिं प्रतिगतं प्रदक्षिणम् ।

उदाहरणं परिस्तरणादि ।

ननु तदिदमुभयमविधेयं, पूर्वमेव श्रौतेषु विहितत्वात्ऽदैवानीऽति (आप.प.२३५) तत्रोच्यते, इह मानुषेषु जातकर्मादिष्वप्येतयोः

प्रवृत्तिरिष्यते (३) तदर्थमयमारम्भः ।

गृह्यतात्पर्यदर्शनव्याख्या १.४

कार्याणीत्येव सम्बन्धः ।

इदं तु प्रादक्षिण्यं पाकयज्ञेषु तत्कोटिषु च विवाहादिषु परिभाषासिद्धमपि (४)

तद्वतिरिक्तगार्ह्येयं विधीयते ।

ऽततापवर्गःऽ (आप.गृ.१६) इति चेत्थमेव ॥

पुरस्तादुदगवोपक्रमः ॥ आपस्तम्बगृह्यसूत्र १.५ ॥

टीकाः

अनुकूलावृत्ति १.५

अनियमे नियमार्थमिदं वचनम् ।

दक्षिणतः पश्चाद्वोपक्रमो माभूदिति ।

परिस्तरणाद्येवोदाहरणम् ॥

गृह्यतात्पर्यदर्शनव्याख्या १.५

कार्यं इति शेषः ।

अयं तु सर्वेष्वपि यज्ञायज्ञरूपगार्हपत्यप्राप्तत्वाद्विधीयते ॥

तथापवर्गः ॥ आपस्तम्बगृह्यसूत्र १.६ ॥

टीकाः

अनुकूलावृत्ति १.६

तेषामपवर्गोऽपि तथा प्रत्येतव्यः ।

पुरस्तादुदग्वेत्यर्थः ।

अपवर्गः परिसमाप्तिः ।

न चात्र उपक्रामापवर्गयोः समानभिदं नियमनं क्रियते पुरस्तादुपक्रान्ते तत्रैव समाप्यं उदगारभ्यं च तत्रैवेति ।

किं तर्हि यथासंभवं प्रवृत्तिः तद्यथा परिस्तरणस्य पुरस्तादुपक्रान्तस्य तत्रैवापवर्गसम्बवादुदगपवर्गः ।

तत्रापवर्गविधेरानर्थक्यं, श्रौतेष्वेव परिभाषितत्वात् "प्रागपवर्गाण्युदगपवर्गाणि वे"ति (आप.प.२१५) ।

उच्यते ।

यद्यपवर्गविधिः पुनरिह नारभ्यते, अपरेणाग्निं द्वे कुटी कृत्वेऽ(आप.गृ.१९१४). त्यत्र दक्षिणापवर्गता प्राप्नोति, अत्रोपक्रमस्योदगतत्वनियमात् ।

अतो विप्रतिषेधे अपवर्गबलीयस्त्वं यथा स्यादित्ययमारम्भः ।

अन्यथा प्रदक्षिणपरिभाषया सामान्यपरिभाषा बाध्यते किञ्चिद्देवानि कर्माणीति तत्र विशेषितम् ।

अत्र मानुषेषु कर्मादिष्वपि प्राप्यर्थोऽपवर्गनियमः ॥

गृह्यतात्पर्यदर्शनव्याख्या १.६

पुरस्तादुदगवा क्रियापरिसमाप्तिः कार्येत्यर्थः ।

ननुऽपुरस्तादुदगवोपक्रमःऽइति विधेरेव समन्तपरिषेकादावर्थसिद्धत्वान्नारब्धव्यंऽततापवर्गः, इति ।

नः अनारभ्यमाणोऽस्मिन् सूत्रे प्राचीलेखोत्पवनादेरुदीचीलेखा(१) कुटीकरणादेश्चापवर्गः प्रत्येकदक्षिणा च स्यात् ।

अतस्तद्वाधनायेदमारब्धव्यमेव ।

केचित्प्राचीनानां लेखानामुदगुपक्रमः, उदीचीनानां च प्रागपवर्गः, अग्निपरिस्तरणवदुभयाविध्यसम्भवात्(२) इति ॥

४ पित्र्याणामपरपक्षादिविधिः ।

अपरपक्षे पित्र्याणि ॥ आपस्तम्बगृह्यसूत्र १.७ ॥

प्राचीनावीतिना ॥ आपस्तम्बगृह्यसूत्र १.८ ॥

प्रसव्यम् ॥ आपस्तम्बगृह्यसूत्र १.९ ॥

दक्षिणतोऽपवर्गः ॥ आपस्तम्बगृह्यसूत्र १.१० ॥

टीकाः

अनुकूलावृत्ति १.१०

पितृदैवत्यकर्माण्यपरपक्षे कार्याणि ।

"मासिश्राद्धस्यापरपक्षे"(आ.प.गृ.२१.१).ऽया माध्याः पौर्णमास्या उपरिष्ठाद्यष्टकेतिऽ(आप.गृ.२११०) तत्रापरपक्ष उपदिष्टः ।

इदं तु नियमनं यानि गयाश्राद्धादीनि देशविशेषेण पात्रविशेषेण काम्यान्युपदिष्टानि अस्माभिश्च परिगृहीतानिपार्वणे नातोऽन्यानीत्यत्र तेष्वपरपक्षप्राप्त्यर्थं च ।

तेन पूर्वपक्षे मृतस्यापरपक्ष एकोद्दिष्टं कर्तव्यं न त्वेकादशेऽहनि ।

अनुष्ठानञ्चै(त्वे) कादशेऽहनि ।

मासिश्राद्धस्यापरपक्षविधेः प्रयोजनं तत्रैव वक्ष्यामः ।

अयं चापरपक्षविधिः कृत्स्नस्योदगयनादेरपवादो न पूर्वस्मादुदगवा यथायोगम् ।

उदाहरणं परिस्तरणादि ।

तदिदं प्राचीनावीत्यादित्रयमविधेयम् ।

श्रौतेष्वेव परिभाषितत्वात् ुच्यतेऽयज्ञोपवीतिना प्रदक्षिणंऽऽतथापवर्गऽइत्येताः परिभाषा अविशेषेणात्र प्रकरणे पठिताः सामान्यपरिभाषाया बाधितत्वात्पित्र्येष्वपि प्राप्नुवन्ति तद्वाधार्थमिदम् ।

अत्र च येषां पित्र्याणां स्वातन्त्र्येण स्वकोले प्रवृत्तिः तेषामेवायं प्राचीनावीतविधिः न त्वन्यत्राङ्गत्वेन प्रयुज्यमानानाम् ।

तेन दैवेषु मानुषेषु च कर्मसु "पितरः पितामहा" इत्यत्र यज्ञोपवीतमेव भवति ।

<अपर आह> "तस्मादभ्याताना वैश्वदेवा" (तै.सं.३४६). इति दर्शनात् "पितरः पितामहा" इत्यस्यापि पित्र्यत्वादेव प्राचीनावीतस्याप्रसङ्गः इति ।

तथा "अपरपक्षे पित्र्याणी" त्यस्मिन्नधिकारे (१) अभिहितं प्राचीनावीतमविशेषेण पित्र्ये कर्माणि साङ्गे प्रवर्तते ।

तेन पित्र्ये आज्यभागन्ते कर्मणि जयादौ च प्राचीनावीतमेव भवति ॥

गृह्यतात्पर्यदर्शनव्याख्या १.१०

कार्याणीत्येव ।

अयं च विधिस्स्वतन्त्रपित्र्योद्देशेन ।

(२) अङ्गानां तु सहप्रयोज्यानां मुख्यकालत्वेन कालविध्यपेक्षाभावात् ।

एष च न पूर्वपक्षमात्रापवादः ।

किं तर्हि? सर्वापवादार्थं विध्यन्तरम् ।

आः! कुत एतद्जायते ? ।

ऽन च नक्तं श्राद्धं कुर्वीतऽ(आप.ध.२१७२३) इति ज्ञापनात् ।

(३) यदि ह्ययं पूर्वपक्षमात्रापवादस्स्यात्, तत उदगयनादीनां त्रयाणामपवादाभावाद्वात्रावप्रसक्तेः प्रतिषेधो न स्यात्, (४) अस्ति च प्रतिषेधः, इत्यतो जायते विध्यन्तरमेवेति ।

प्रयोजनं त्वविशेषेण दक्षिणायनेऽप्यपरपक्षेऽहि काम्यश्राद्धानि कर्तव्यानीति ।

मासिश्राद्धं तुऽमासि मासि कार्यम्ऽ(आप. धर्म.२१६४) इति (५) वीप्सया दक्षिणायनेऽपि सिद्धमेव ।

नन्वस्मिन् सतिऽमासिश्राद्धस्यापरपक्षेऽ(आप.गृ.२११.) इति विधिः किमर्थः? ।

नियमार्थः ।

तथा हि अपरपक्ष एव मासिश्राद्धम्, न पुनर्देवान्मानुषाद्वा(१) विधातादपरपक्षेऽतिक्रान्ते"सर्वोऽपरपक्षः पूर्णमासस्य"इत्यादिवत्पूर्वपक्षेऽपि कर्तव्यम् ।

किन्तु प्रारब्धस्मार्तनित्यकर्मव्यापत्तौ प्रायश्चित्तमेव ।

तच्चऽभूर्भुवस्सुवस्स्वाहाऽइत्येको होमस्सर्वप्रायश्चित्ताख्यः ।

ऽयद्यविज्ञाता सर्वव्यापद्वा भूर्भुवस्स्वरिति सर्वा अनुद्रुत्याहवनीय एव जुहुयात्ऽ(ऐ.ब्रा.२४३४). इति बह्वचश्रुतेः ।

अयं चात्रोपासने, नैमित्तिकैकविधिपरश्रुतिस्थाहवनीयशब्दस्य न्यायतो निमित्तवत्कर्माग्निमात्रप्रदर्शनार्तत्वात् ।

उपवासश्च कार्यः ।

वेदोदितानां नित्यानां कर्मणां समतिक्रमे ।

स्नातकव्रतलोपे च प्रायश्चित्तमभोजनम् ॥

(मनु.११२०३)

इति मनुवचनात् ।

(२) आतमिनोः प्राणायामश्च,ऽनियमातिक्रमे चान्यस्मिन्ऽ(आप.ध.२१२१८.) इति वचनात् ।

एतोषां समुच्चयं एव न विकल्पः,ऽएकस्मिन् दोषे श्रूयमाणानि प्रायश्चित्तानि समभ्युच्येयन्ऽ(आप.श्रौ. ९१२) इति दर्शितत्वात् ।

प्रसङ्गादन्येषां लोपेऽपि प्रायश्चित्तमुच्यते ।

एवमन्येषामपि प्रारब्धानां प्रायश्चित्तं पाकयज्ञानां व्यापत्तौ, गौमकालेऽप्यतिक्रान्ते ।

गौणकाले ति सऽअप्रायश्चित्तपूर्वकं तेऽनुष्ठेयाः ।

औपासनहोमस्य तु बहुकालातिक्रमे अष्टभ्यो होमकालेभ्यः पूर्व प्रत्येकं सर्वप्रायश्चित्तपूर्वकं (३) अताता होमाः कर्तव्याः ।

अत्रोपासप्राणायामयोराचारी न दृश्यते ।

ऊर्ध्वं तु धार्यमाणेऽप्यग्नौऽअनुगतो मन्थ्यःऽ(आप.गृ.५१७)

इत्याद्यग्न्युत्पत्तिप्रायश्चित्ते भवतः,ऽचतुरात्रमहूयमानोऽग्निर्लौकिकस्सम्पद्यतेऽइति वचनात् ।

यदि पुनरालस्यादिनोत्सन्नाग्निरेव चिरकालं वर्तते तदा स्मृत्यन्तरतस्तत्कालानुरूपं कृच्छ्रादिकं होमद्रव्यदानं च वेदितव्यम् ।

स्वकालं अनारब्धानां तु पाकयज्ञानां सर्वप्रायश्चित्तं हुत्वाऽरम्भः कर्तव्यः ॥

(४) केचित्पाकयज्ञानां (५) स्वकालेष्वनारम्भे आरब्धानां चाकरणे गौणकालातिक्रमे च चतुर्गृहीतेनाज्येन सग्रहेण सप्तहोत्रा जुहति ।

यद्यपिऽसप्तहोत्रा यज्ञविभ्रष्टं याजयेच्चतुर्गृहातेनाज्येनऽ(आप.श्रौ.१४१४११) इति श्रौतो दर्वीहोमः यज्ञविभ्रष्टे युक्तः, तथापिऽएषा वा

अनाहिताग्नेरिष्टिर्यच्चतुर्होतारःऽ(आप.श्रौ.१४१३२.) इत्युपक्रम्यऽआहिताग्नेस्तान् प्रतियादुभयोरितरान्ऽ(आप.श्रौ.१४१५५)

इत्युपसंहारात्, गार्ह्ये विभ्रष्टे आहत्य प्रायश्चित्तविधानेनापेक्षितत्वाच्च तद्विभ्रष्टेऽपि युक्त एवेति ।

तत्तु कपर्दिस्वामिनोक्तम् ॥

जातकर्मादीनां तु (१) स्वकालातिक्रमे सर्वप्रायश्चित्तपूर्वकं तदनुष्ठानम् ।

कर्माङ्गानां तु लोपे सर्वप्रायश्चित्तं प्राणायामश्च ।

अनुष्ठानं चारादुपकारकाणामाकर्मसमाप्तेः ।

द्रव्यसंस्काराणां तु द्रव्योपयोगात्पूर्वमेव सम्भवताम् ।

पाकयज्ञेष्वग्निहोत्रिक(२) विधौ चोपनयने चाङ्गव्यापत्तौऽमुवस्स्वाहाऽइति तत्त(३) त्कर्माङ्गाग्नौ होमः ।

ऽअनाज्ञातम्ऽइति तिसृभिश्च होमो जपो वा ।

भुवरनाज्ञातविध्यर्थयोर्विकल्पो वा,ऽब्राह्मणावेक्षो विधिःऽ(आप.गृ.२१०) इतिऽश्रुतितत्संस्कारःऽ(आप.धर्म.२१०९) इति श्रौतप्रायश्चित्तप्राप्त्यर्थत्वात् ।

ननुऽभवः इति दक्षिणाग्नौऽअनाज्ञातंऽइति चाहवनीये ।

सत्यम्, इह तयोरग्न्योरभावात्त्रैमित्तिकानामप्यङ्गत्वेनेतराङ्गवत्प्रधानाग्नौ होमस्य युक्तत्वाच्च ॥

(४) केचित्सर्वेषु गार्हकर्मसु तदङ्गेषु च भेषेऽनुक्तमन्यतो ग्राह्यम् इति न्याय्यं गृह्यान्तरोक्तानि प्रायश्चित्तान्याहुः, तच्चिन्त्यम् ॥

अलं प्रासङ्गीकेन ।

प्रकृतमुच्यते ।

यत्तुऽअपरपक्षस्यापराह्णश्रेयानिऽ(आप.धर्म.२१६५०) इति, तदपराह्णविधानार्थमनुवादः, यथा पात्नीवतेऽसर्वत्रानुवष्टकारो द्विदैवत्यर्तुग्राहादित्यसावित्रपात्नीवतवर्जम्ऽ(आप.श्रौ.१२१४२) इत्यनुवष्टकाराभावे प्राप्तेऽपिऽअपि वोपांश्चानुवष्टकुर्यात्" (आप.श्रौ.१३१४९, १०) इति ।

ऽसर्वेष्वेवापरपक्षस्याहस्सुऽ(आप.धर्म.२१६७) इति त्वहर्विशेषणार्थम् ।

अपरपक्षस्याहस्स्वेव मासिश्राद्धं, न पूर्वपक्षस्याहस्सु विकल्पेनाप्यभिमतमिति ।

इतरथा आशौचादतिक्रान्तेऽपरपक्षे

दैवात्पितृणां श्राद्धे तु आशौचं जायते यदि ।

आशौचेऽथ व्यतीते वै तेभ्यश्श्राद्धं प्रदीयते ॥

इति स्मृत्यन्तरात्कदाचित्पूर्वपक्षस्याहस्स्वपि विकल्पेनेदं स्यात् ।

नित्यश्राद्धं तुऽएवं संवत्सरम्ऽ(आप.ध.२१८१३) इति

अत्यन्त(४) संयोगे द्वितीयाबलात्पूर्वपक्षेऽपि ॥७॥

पित्र्याणि कार्याणीति शेषः ।

इदंतु वासोविन्यासभेदविधानं स्वतन्त्रास्वतन्त्रसर्वपित्र्यार्थम्, प्राचीनावीतिना पित्र्याणिऽइत्यनेन वाक्येन अविशेषावगमात्, उद्देश्ये पित्र्यमात्रे लब्धे अधिकाप्रकृत(१) स्वातन्त्र्यविवक्षायां वाक्यभेदापत्तेः, अङ्गेष्वपि प्राचीनावीते विधेयेऽअपरपक्षे पित्र्याणिऽइतिवदनपेक्षितत्वाभावाच्च ।

तेन यानि स्वतन्त्राणि यथा प्रधानाहुतयः, यानि चास्वतन्त्राणि यथा द्वितायनिमार्जनादीनि, तानि सर्वाण्येव प्राचीनावीतिना कार्याणि ।

इत्थमेव यज्ञोपवीतिनाऽइत्यपि ।

तेन पित्र्याङ्गान्यपि दैवान्याधारादीनि यज्ञोपवीतिनैव ।

इतराङ्गानां तु पात्रप्रयोगादीनां तत्तत्प्रधानवदेव ॥

केचित्तङ्गानां प्रधानधर्मता न्याय्येति पित्र्याङ्गानि दैवान्यपि प्राचीनावीतिना, दैवाङ्गानि पित्र्याण्यति यज्ञोपवीतिनेति, तच्चिन्त्यंमे ॥ ८ ॥

तथैव शेषः ॥९॥

पित्र्येषु कार्य इति शेषः ।

अत्रऽप्राचीनावीतीऽ(आप.परि.२.१६) इत्यादिपरिभाषया एषां त्रयाणामपि सिद्धत्वात्

अपाकयज्ञनित्यषोडशश्राद्धाद्यर्थो विधिः ॥१०॥

निमित्तावेक्षाणि नैमित्तिकानि ॥ आपस्तम्बगृह्यसूत्र १.११ ॥

टीकाः

अनुकूलावृत्ति १.११

प्राचीनावीतिना प्रसव्यं दक्षिणतोऽपवर्ग इति पूर्वसूत्रेण सम्बन्धः ।

निमित्तानि यानि नैमित्तिकानि कर्मानि तानि निमित्तमवेक्ष्य तदनन्तरमेव कर्तव्यानि, न तत्र उदगयनाद्यपेक्षा ।

"अगारस्थूणाविरोण" (आप.गृ.२३९) इत्युदाहरणानि ।

तत्रामावास्यायां निशशायामिति वचनात्तानुत्कर्षः ।

गृहप्रवेशनं नैमित्तिकमिति केचित् ।

नेत्यन्ये ॥८॥

गृह्यतात्पर्यदर्शनव्याख्या १.११

नैमित्तिकान्याग्रयणातिथ्यसीमन्तादीनि निमित्तावेक्षाणि ।

निमित्तानि व्रीहिपाकादीन्येवानुष्ठानेऽवेक्षन्ते नोदगयनादीनीत्यर्थः ।

अत्रापि सम्भवत पूर्वपक्षादेर्नापवादः ॥११॥

एवं प्रयोगानुबन्धं कालादिकमुक्त्वा इदानीं सर्वगार्हप्रधानहोमानां साधारणतन्त्रनामानं प्राच्योदाच्याङ्गसमुदायं प्रयोज्यभेदमाहऽअग्निमिध्वाऽइत्यादिऽमन्त्र सन्नामऽ(आप.गृ.२८.) इत्यन्तेन ।

२. अग्निमुखनिरूपणम्

१ परिस्तरणादि ।

अग्निमिध्वा प्रागग्रैर्दग्धैरग्निं परिस्तृणाति ॥ आपस्तम्बगृह्यसूत्र १.१२ ॥

प्रागुदगग्रैर्वा ॥ आपस्तम्बगृह्यसूत्र १.१३ ॥

टीकाः

अनुकूलावृत्ति १.१३

उक्ताः पाकयज्ञपरिभाषाः अथ तेषां साधारणतन्त्रं वक्ष्यतेऽअग्निमिध्वेति ।

तदग्नैरुपसमाधानमित्युच्यते ।

एतच्च कर्माङ्गम् ।

किं पुनरत्राग्निः? पत्नीसम्बन्धेष्वौपासनम् ।

अन्य लौकिकः केचिज्जातकर्मप्रभृति"परिग्रहमग्नेरिच्छन्ति ।

अन्ये पुनः उपनयनप्रभृति ।

अपरे"यत्रान्त्यां समिधमादध्यातं वापरिगृहीया"दिति ।

यत्र तु प्सिद्धौऽग्निर्नास्ति तत्र श्रौत्रियागारादाहरणं मथनं वा ।

"यत्र क्वचीग्नि"मित्ययं तु देशसंस्कारः सर्वत्र भवति यदि स्यादस्स्कृतो देशः ।

अग्निमिध्वेति प्रकृते पुनरग्निग्रहणं येषु तन्त्रं न प्रवर्तते तत्रापि परिस्तरणं यथा स्यादितिअग्निपरिस्तृणाति सर्ववेति ।

उपसमाधानं तु तत्रार्थसिद्धम् ।

प्रागुदगग्रैर्वा ।

अथ वा न सर्वतः प्रागग्रैरेव परिस्तरणं किं तर्हि प्रागग्रैरुदगग्रैश्च ।

तत्रोदगग्राः पश्चात्पुरस्ताच्च ॥९॥

गृह्यतात्पर्यदर्शनव्याख्या १.१३

अत्र च अग्निपदार्थविशेषप्रतिपत्त्यर्थं स्मार्तेश्वग्निर्निरूप्यते ।

तत्र याज्ञवल्क्यवचनम् ।

कर्म स्मार्त विवागाग्नौ कुर्वीत प्रत्यहं गृही ।

(या.स्मृ. २९७) इति ।

अस्यार्थगृही गृहस्थः सपत्नीकः स्मार्त कर्म विवागाग्नौ

औपासनाग्नौ कुर्वीत ।

यस्य कर्मणाः प्रयोगे संकल्पावघातान्वारम्भद्रव्यत्यागानुमत्यादिपदार्थद्वारा पत्न्यास्सहत्वं तत्कर्म स्वौपासने कुर्वीत इत्येतत् ।

अथ वा यस्य अग्निसाध्यस्य कर्मणः फलं साक्षात्कर्मान्तरप्रणाल्या वा जायापतिगाम्यन्यतरगामि वा भवति तत्कर्म गृही स्वौपासने कुर्यात्,ऽकुर्वीतऽइत्यात्मनेपदश्रवणादिति ।

एवं च स्मार्तानि पाकयज्ञसीमन्तादीनि औपासनाग्नौ कर्तव्यानि ।

गृहप्रवेशोऽपि तत्कर्मजन्यवास्तुशान्तेः जायापत्यायुराद्यर्थत्वादौपासन एव ।

तथा पित्रादेर्मातामहादेश्च सपिण्डीकरणमप्यौपासने ।

सपिण्डीकरणफलस्य प्रेतत्वनिवृत्त्या पितृत्वप्राप्तिरूपस्याभ्युदयिकमासिश्राद्धादौ सम्प्रदानार्थत्वात्, तत्फलस्य च जायापतिगामित्वादिति ।

अत एव सपिण्डीकरणं सर्वैरपि पुत्रैर्न कर्तव्यम्, एकेनापि कृत्पुत्रतया सम्प्रदानत्वसिद्धेः ।

अतो यत्र पत्न्यास्सहत्वं क्रियाफलं वा जायापतिगामि तत्कर्म (१८.८स्वैपासने.) औपासन एव ।

यदि तु पुत्रोऽनग्निरनुपनीतादिः संवत्सरे पूर्णोऽवश्यं कर्तव्यत्वात्सपिण्डीकरणं करोति, तदा श्रौत्रियागारादाहृतेऽग्नौवोधायनेनऽअथ वा श्रौत्रियागारादेव तमौपासनम्(बौ.गृ.६२) इत्यौपासनसंस्तवात्, आचाराच्च ।

अनुपनृतोऽपि पुत्रश्राद्धाधिकार्येव, अर्हत्यनुपनीतोऽपि विनाप्यग्निं विनाऽपदम् ॥

(मनु. २१७२)

इति वचनात्,ऽऽन वब्रह्माभिव्याहारयोदन्यत्र स्वधानिनयनात्(गौ.ध.२५) इति गौतमवचनस्थस्वधाशब्दस्य सकलीध्वदैहिकप्रदर्शनार्थत्वाच्च ।

भ्राता वा भ्रातृपुत्रो वा सपिण्डश्शष्य एव वा ।

सपिण्डीकरणं कृत्वा कुर्यादभ्युदयं ततः ॥

इति वचनात्तदा भ्रातृपुत्रादिः करोति तदा यथोक्तसहत्वफलभागित्वयोरभावात्श्रौत्रियागारादाहृतागनावेव ॥

अन्ये तुभ्रात्रादिगतपितृत्वप्राप्तिरपि पुत्रगतपूतत्वादिकलवत्पतिगामि फलमित्यौपासनेतच्छिन्त्यम् ॥

तथा जातकर्मचौलोपाकरणसमापनगोदानसमावर्तनान्यपि ।

तथोमनयनमपि ।

आचार्यकरणसिद्ध्यर्थं मुपनयनमिति मतेऽपि नाचार्यस्यौपासने ।

तस्य नित्यधार्यत्वात्ऽन्यहमेतमाग्निं धारयन्ति(आप.गृ.१११९) इति सूत्रविरोधात् ।

विवाहोप्यस्मिन्, निर्मन्थ्ये वा, असम्भवाद्वाहजन्यौपासनस्य ।

सम्भवेऽपि प्रथमौपासनस्य, न तस्मिन् द्वितीयादिविवाहः ऽस्यां कामयेत राष्ट्रमस्यै प्रजा ,स्यादिति तस्या औपासनेऽइति प्रतिणार्यमौपासनभेदावगमात्, बौधायनीये अग्निद्वयसंसर्गविधानात्, आटाराट्ट ।

कर्माथस्यौपासनस्य संस्कृते देशे, अनुपसमाहितस्यान्यस्य वाग्नेः,यत्र क्व टाग्निम्(आप.ध.२११३.) इति धर्मशास्त्रोक्तविधिना अग्निप्रतिष्ठापनं कर्तव्यम् ॥

केचित्तिदं नाग्न्यङ्गं, कर्माङ्गमेवेति प्रतिकर्म कार्यम्, उखायां चाग्नेर्धारणमिति ॥

अथ सूत्रं व्याख्यायते ।

<अग्निमिध्वा>इन्धीतेत्यर्थः ।

यद्यप्यर्थप्राप्तमग्नेरिन्धनं तथाप्येतद्वचनातिद्धमपि पुनरिन्धीत ।

अत्र विध्यर्थे लिङ्गादौग्राह्ये क्त्वाग्रहणमिन्धनस्य परिस्तरणपूर्वकालतानियमार्थम् ।

तेन इन्धनानन्तरं परिस्तरणमेव कार्यं, न तु तयोर्ध्येऽवश्यकार्यमपि मूत्रनिरसनादि कर्मार्थसंभारोपकल्पनं च ॥

नन्वेकस्मिन् सूत्रे इन्धनपरिस्तरणयोर्विधाने वाक्यभेदस्स्यात्सत्यम्, न तु सूत्रे वाक्यभेदो दोषः । सूचनात्सूत्रमिति मिर्वचनात् ।

इत्यमेव व्याख्यानं प्रयोजनं च सर्वत्र त्काग्रहणेषु ।

<प्रागग्रैर्दर्भैरग्निं परिस्तृणाति> ।

सर्वासु दिक्षु प्रागग्रैः कुशैरग्निं परिस्तृणाति ॥१२॥

अथ वा प्रागग्रैरुदग्रैश्च दर्भैरग्निं परिस्तृणाति ।

दक्षिणत उत्तरश्च प्रागग्रैः, पश्चात्पुरस्ताच्चोदग्रैः, उदग्रैः पश्चात्पुरस्ताच्च (आप.श्रौ.२.१४.१५) इति श्रौते दर्शनात् ।

एतान् कुशान् दक्षिणानुत्तरान् करोति, उत्तराश्चाधरान्बौधायनभरद्वाजगृह्याभ्यां मुक्तत्वात् ।

दक्षिणतः पक्ष उपरिष्ठाद्भवत्यधस्यादुत्तरः इति ।

अत्रऽअग्निमिद्ध्वाऽइति प्रकृतेऽप्यग्नौ, ऽअग्निम् इति पुनर्वचनं नियमार्थमग्निमेव परिस्तृणाति नान्यदङ्गीपीति ।

तेन उत्तरेण पूर्वेण वा निहितमुदकं बहिरेव भवति ॥

केचित्तितन्त्रकेष्वपि कर्मस्वाग्निः परिस्तीर्य एवेति नियमार्थमिति ॥१३॥

दक्षिणाग्रैः पित्र्येषु ॥ आपस्तम्बगृह्यसूत्र १.१४ ॥

दक्षिणाप्रागग्रैर्वा ॥ आपस्तम्बगृह्यसूत्र १.१५ ॥

टीकाः

अनुकूलावृत्ति १.१५

तत्र दक्षिणाग्राः पश्चात्पुरस्ताच्च ॥१०॥

गृह्यतात्पर्यदर्शनव्याख्या १.१५

पित्र्येषु मासिश्राद्धादिषु कर्मसु सर्वासु दिक्षु दक्षिणाग्रैः परिस्तृणाति ॥ १४ ॥

यज्वा दक्षिणाग्रैः प्रागग्रैश्च दर्भैः ।

पश्चात्परिस्ताच्च दक्षिणाग्रैः, उत्तरतो दक्षिणतश्च प्रागग्रैः ।

उत्तरानुत्तरान् दक्षिणांश्चाधरान् कुर्यात् ।

तथा प्रागुपक्रम्य प्रसव्यं परिस्तृणाति ॥१५॥

२ पात्रप्रयोगः ।

उत्तरेणाग्निं दर्भान्त्संस्तीर्य द्वन्द्वं न्यञ्चि पात्राणि प्रयुनक्ति देवसंयुक्तानि ॥ आपस्तम्बगृह्यसूत्र १.१६ ।

टीकाः

अनुकूलावृत्ति १.१६

परिस्तरणानन्तरं अग्नेरुत्तरतः पात्रप्रयोगार्तं दर्भान् प्रागग्रान् संस्तृणाति ।

प्रथितं स्तरणम् ।

<प्रयुनक्ति> सादयति ।

<न्यञ्चि> न्यगभूतानि ।

सर्वाणि च द्रव्याणि प्रयोजनवन्ति पात्रग्रहणेन गृह्यन्ते ।

तेनोपनयनादौ मोखलादीनामपि सादनं भवति ।

तत्र यानि देवसंयुक्तानि तानि द्वन्द्वं प्रयुनक्ति ।

द्वे द्वे इत्यर्थः ।

पार्वणादीनि देवकर्माणि ।

अग्निग्रहणमनर्थकमविकृतत्वात् अग्निमिध्वेति ।

जापकार्थं चैतत्जापयति अग्निपरिस्तरणे विहितोऽयं पात्रप्रयोगे नानुवर्तते इति ।

कदा पुनरसौ ? दर्भाग्रविशेषस्तन्त्राभावे प्रवृत्तिश्च ।

तेन पित्र्येष्वपि प्रागग्रानामेव संस्तरणं अग्नेश्चोत्तरतः तन्त्राभावे च पात्रप्रयोगाभावात् ।

अदिकारात्वाग्निप्रतिपत्तावेव ।

तदप्युभयं प्रतित्व्यं स्यात्

अधिकारादेवः ॥११॥

गृह्यतात्पर्यदर्शनव्याख्या १.१६

अग्नेरुत्तरतोऽदूरेण दर्भान् संस्तृणाति ।

एते च प्रागग्रैः, बौधायनगृह्यात् ।

प्रथितं च स्तरणं, समुपसर्गात् ।

उदक्च स्तरमापवर्गः ।

पित्र्येष्वप्यग्नेरुत्तरत एव प्रागग्रैः, उत्तरत उपचारो विहारः, (आप.प.२.१०) इति सिद्धेऽपीहाप्युत्तरेणेति वचनात्, प्रकृतेऽप्यग्नौऽअग्निमित्यधिकशब्दस्य अधिकार्तपरत्वस्य युक्तत्वात्, परिस्तरणवद्विशेषस्यानुक्तेः ।

अपवर्गस्तु दक्षिणत एव ।

<देवस्युक्तानि> देवकर्मसंयुक्तानि ।

<पात्राणि> दर्व्यादीनि ।

<द्वन्द्वं> द्वे द्वे ।

<न्यञ्चि> अधोबिलानि ।

<प्रयुनक्ति> सादयति ।

ननु उत्तरत्रऽमनुष्यसंयुक्तानिऽऽपितृसंयुक्तानिऽइति विशेषणेनैव सिद्धत्वात्ऽदेवसंयुक्तानिऽइति व्यर्थम् ।

नदैवानि हि कर्माणि द्विविधानि पुरुषार्थरूपाणि मनुष्यसंस्कारकाणि च ।

तत्रोभयत्रापि देवपात्राणां दर्व्यादीनां द्वन्द्वतासिद्ध्यर्थत्वात् ॥१६॥

तत्र मनुष्यस्स्कारकर्मांशेषु केषुचित्पात्रेष्वपवादमाह

सकृदेव मनुष्यसंयुक्तानि ॥ आपस्तम्बगृह्यसूत्र १.१७ ॥

टीकाः

अनुकूलावृत्ति १.१७

यानि मनुष्यसंयुक्तानि पात्राणि तानि सकृदेव प्रयुनक्ति, न द्वन्द्वम् ।

मनुष्यकर्माणि विवाहादीनि ।

एवकारः क्रियाभ्यावृत्तिप्रतिषेधार्थः ।

पात्र बाहुल्यात्द्वाभ्यां बाहुभ्यां सादनाशक्तावप्युपायेन सकृदेव सादनमिति ।

केचित्मेखलादीनामेव मनुष्यसंयुक्तानां सकृत्प्रयोगमिच्छन्ति, न होमार्थानाम् ।

वयं तु मनुष्यसंयुक्तानि मनुष्यकर्मसंयुक्तानीत्यवोचाम ॥१२॥

गृह्यतात्पर्यदर्शनव्याख्या १.१७

<मनुष्यसंयुक्तानि> मनुष्यद्वारा संयुक्तानि अश्ववासोमेखलादीनि सकृदेव क्रियाभ्यावृत्तिपरिहारेण प्रयुनक्ति, पात्रबहुत्वेऽप्युपायेन ।

केचित्मनुष्यसंस्कारकर्मसु दर्व्यादीन्यपि सकृदेवेति ॥१७॥

एकैकशः पितृसंयुक्तानि ॥ आपस्तम्बगृह्यसूत्र १.१८ ॥

टीकाः

अनुकूलावृत्ति १.१८

यानि पितृकर्मस्युक्तानि तान्येकैकशः प्रयुनक्ति एकमोकमित्यर्थः ॥१३॥

गृह्यतात्पर्यदर्शनव्याख्या १.१८

पितृकर्मार्थानि दर्व्यादीनि स्वधापात्रादीनि च एकमोकं प्रयुनक्ति ॥१८॥

३ पवित्रसंस्कारः ।

पवित्रयोस्संस्कार आयामतः परीमाणं प्रोक्षणीसंस्कारः पात्रप्रोक्ष इति दर्शपूर्णमासवत्तूष्णीम् ॥ आपस्तम्बगृह्यसूत्र १.१९ ॥

टीकाः

अनुकूलावृत्ति १.१९

पवित्रयोस्संस्कारः तृणं काष्ठं वे त्येवमादिः ।

तयोरायामतो यत्परिमाणं दीर्घप्रमाणं प्रादेशमात्रा (आप.श्रौ.१.११९.) वित्येतत् ।

प्रोक्षणासंस्कारः "पवित्रान्तर्हितायामग्निहोत्रहवण्या" (आप.श्रौ.१.११९) मित्यादि ।

तत्राग्निहोत्रहवण्या इहाभावात्पात्रान्तरं प्रापयते ।

उत्तानानि पात्राणि इत्यादि पात्रप्रोक्षणम् ।

तदेतत्पदार्थचतुष्टयं दर्शयति ।

दर्शपूर्णमासयेरिवात्रापि कर्तव्यम् ।

तूष्णीमिति मन्त्रप्रतिषेधः ।

यथा प्रोक्षणे पात्राणामुक्ता क्रिया विसंसनञ्चेध्मस्यतदन्तर्भावादेव सिद्धम् ।

इदं तु वचनं नियमार्थम्पवित्रयोरेवायामत परिमाणं यथा स्यात्

इध्मस्य दर्भाग्रयोश्चाज्ये प्रत्यस्यमानयोर्मा भूदिति ।

कथं पुनस्तत्र प्रसङ्गः ? एतदेव ज्ञापयति भवत्यत्रापि दर्शपूर्णमासवत्तूष्णीं संस्कार इति ।

आयामग्रहणमायामपरिमाणस्यैव पवित्रयोर्नियमेन य वा संख्यापरीमाणं दार्शपूर्णमासिकमेवेध्मस्य भवति ।
तेनात्राविद्यमानेष्वनूयाजेषु न एकविंशतिदारुिध्मो भवति ।
उपहोमास्त्वनूयाजार्थं भवन्ति ॥१४॥

गृह्यतात्पर्यदर्शनव्याख्या १.१९

पवित्रयोस्संस्कारो दर्शपूर्णमासाभ्यां तुल्यं मन्त्रवर्जं कार्यः ।

समावप्रच्छिन्नाग्नौ दर्शं प्रादेशमात्रौ पवित्रे कुरुते, तृणं काष्ठं वान्तर्धीय छिनति, न नखेन ।

ततो.प उपस्पृशेत् ।

ऽगौद्राक्षसऽ(आप.प.२९) इति वचनात् ।

ततस्तयोर्मूलादारभ्याऽग्रादङ्गिर्मार्जनम् ।

तयोश्चायामतः परिमाणं दर्शपूर्णमासवदेव ।

यद्यपिऽपवित्रयोस्संस्कारो दर्शपूर्णमासवत्ऽइति वचनादेव तद्वदायामतः परिमाणं प्राप्तम्, तथापि यदायामतः पर्माणं प्रादेशमात्राविति तदेव तद्वत्, न त्विह पृथुत्वेनापि साम्यमित्येवमर्थऽआयामतः परिमाणम्ऽइति पुनर्वचनम् ॥

केचित्पवित्रयोरेवायामतः परिमाणं दर्शपूर्णमासवत्, न त्विध्मस्य दर्शाग्रयोश्चाज्ये प्रत्यस्यमानयोरिति नियमार्थं पुनर्वचनम् ।

एवं ब्रुवतैव सूत्रकारेण दर्शपूर्णमासवत्तूष्णीमिध्मस्य दर्शाग्रयोश्च संस्कार प्रसिद्ध वदभ्यनुज्ञातः ।

तथैव चाचारः ।

तेन खादिरः पालासो वा शुल्वसन्नद्ध इध्मो विस्रस्य त्रिः प्रोक्षितव्यः ।

पार्वणे च पूर्वद्युस्सन्नद्धव्यः ।

दर्शाग्रे चऽतृणं काष्ठं वाऽ(आप.श्रौ.११७.) इत्यादिविधिवा संस्कृत्याज्ये प्रत्यसितव्ये ।

अत्र च यद्यप्ययमर्थःऽआयामतःऽइति वाऽपरिमाणंऽइति वान्यतरेण सिद्धः तथापि नियमान्तरार्थमेवमुक्तम् ।

आयामत एव यत्परिमाणं तदेव पवित्रयोः दर्शपूर्णमासवत्, न संख्यातः परिमाणम् ।

तेनेध्मस्य संख्यापरिमाणं दार्शपूर्णमासिकमेवऽएकविंशतिदारुमिध्मम्ऽ (आप.१५.६) इति आयामस्यैव पवित्रयोर्नियमितत्वात् ।

यद्यप्यनूयाजभावादेकविंशत्या न कार्यम्तथाप्येतद्वलात्तत्स्थाने जयादयः कल्प्याः इत्यायुक्तं भूयिष्ठं च पूर्वव्याख्यानेनान्यथासिद्धेऽपि सूत्रे कल्पयन्ति ॥

प्रोक्षणीसंस्कारोऽपि दर्शपूर्णमासवत्तूष्णीम् ।

उदगग्राभ्यां पवित्राभ्यां अन्तर्हितायां वेकङ्कत्यां स्नुच्यप आनीय ताभ्यां त्रिरुत्पूय प्रोक्षेत् ।

पात्रपेरोक्षणमपि तद्वत्तूष्णीम् ।

उतानानि पात्राणि कृत्वेध्मं च विस्रस्य ताभिस्सपवित्रेण पाणिना त्रिः प्रोक्षेत् ॥१९॥

४ प्रणीताप्रणयनम् ।

अपरेणाग्निं पवित्रान्तर्हिते पात्रेऽप आनीयोदगग्राभ्यां पवित्राभ्यां त्रिरुत्पूय समं प्राणैर्हत्वोत्तरेणाग्निं दर्शेषु सादयित्वा दर्शैः प्रच्छाद्य ॥

आपस्तम्बगृह्यसूत्र १.२० ॥

टीकाः

अनुकूलावृत्ति १.२०

पात्रप्रोक्षणानन्तरमपरेणाग्निं प्रणीतार्थपानो पवित्रं निधाय तस्मिन्नुदगग्रे पवित्रे अन्तर्धायाप आनीय पवित्राभ्यां उदगग्राभ्यां त्रिरुत्पुनाति प्रागपवर्गम् ।

अग्निग्रहणं पात्राधिकारात् ।

अङ्गुष्ठोपकनीष्ठोभ्यामुतानाभ्यां पाणिभ्यामिति कल्पान्तरे दृष्टो विशेषः ।

उत्पूय ता अपस्समं प्राणैर्हरति ।

मुखेन तुल्यमित्यर्थः ।

हत्वोत्तरेणाग्निं दर्शेषु संस्तीर्णेषु सादयति ।

अग्निग्रहणं पात्रैर्व्यवधानं मा भूदिति ।

सादयित्वा दर्शैः प्रच्छादयति ।

सर्वञ्चैतत्पवित्रहस्तः करोति ॥१५॥

गृह्यतात्पर्यदर्शनव्याख्या १.२०

अग्नेरदूरेण पश्चात्पवित्रान्तर्हिते कस्मिंश्चित्पात्रेऽप आनीयोदगग्राभ्यां पवित्राभ्यां त्रिरुत्पुनाति ।

अत्र प्रकृतयोरपि पवित्रयोः पुनर्ग्रहणात्पाण्योः प्रागग्रत्वमाचारसिद्धंऽअङ्गुष्ठोपकनीष्ठिकाभ्यामुतानाभ्यां पाणिभ्याम्ऽ(आश्व.गृ.१३३.) इत्याश्रयायनोक्तं च ज्ञापितम् ।

ततस्ता अपस्समं प्राणैर्हत्वा प्रामस्थानभ्यां मुकनासिकाभ्यां सममुद्धृत्य उत्तरेणाग्निं पुनस्तीर्णेषु दर्शेषु सादयति,ऽदर्शाषुऽइति वचनात् ।

अन्ये पूर्वस्तीर्णेषु ।

ततो दर्भैः प्रच्छादयेत् ।

अत्रऽअपरेणाग्निम्ऽइत्यग्निग्रहणं पात्राणामपरेण मा भूदिति ।

ऽउत्तरेणाग्निम्ऽइति तु पात्रव्यवदाननिवृत्त्यर्थम् ॥२०॥

५ ब्रह्मवरणम् ।

ब्राह्मणं दक्षिणतो दर्भेषु निषाद्य ॥ आपस्तम्बगृह्यसूत्र १.२१ ॥

टीकाः

अनुकूलावृत्ति १.२१

प्रकृतत्वादग्नेः दक्षिणत ।

तत्रापरेणाग्निं दक्षिणातिक्रम्य तूष्णीं तृणं निरस्योपवेशनमिच्छन्ति । अग्रेणाग्निं परीत्यन्ये ।

"हौत्रब्रह्मत्वे स्वं कुर्वन् ब्रह्मासनमुपविश्य चि(छ)त्रमुत्तरासङ्गं कमण्डलुं वा तत्र कृत्वाथान्यत् कुर्या(खा० ऊ०११२६.)"दिति कल्पान्तरम् ।

कृताकृतमाज्यहोमेषु परिस्तरणम् । तथाज्यभागौ वा ब्रह्मा चेदा(त्या)श्वलायनः ॥१३॥

गृह्यतात्पर्यदर्शनव्याख्या १.२१

अग्निमिध्वेति प्रकृतत्वातग्नेर्दक्षिणतो दर्भेषु कंचिद्ब्रह्मणमुपवेशयेत् ।

न तु दर्शपूर्णमासवद्ब्रह्माणं, समानविधानवचनानाम्

चोदनालिङ्गानि विनात्र तदीयस्य ब्रह्मणः प्राप्त्यभावात्, "ब्राह्मणं दक्षिणतो दर्भेषु निषाद्य"इति कृत्स्नविधानाच्च । तेनात्र ब्रह्मधर्माः वरणतृणनिरसनादयो न कर्तव्याः ।

पितृभूतत्विक्पक्षेऽपि यः पितुर्ब्रह्मा स एवात्र निषाद्यत इति नियमो नास्ति ॥

अन्ये तु श्रौते ब्रह्मा दक्षिणेनाग्निं दर्भेषु निविष्टो दृष्टः । तथैव बहुचानां छन्दोगानां च गृह्ये ब्रह्मेत्येव चोदितः । अतोऽत्रापि "ब्राह्मणं दक्षिणत" इति लक्षणया ब्रह्मैव चोद्यते । तेन सम्भवन्तो ब्रह्मधर्मा इहापीति । तन्न, स्वगृह्यस्थस्य ब्राह्मणशब्दस्य श्रुत्यर्थत्यागेन परगृह्याल्लक्षणाश्रयणस्यायुक्तत्वात् ।

न च दक्षिणतो निषादितस्य ब्राह्मणमात्रस्य ब्रह्मत्वं सूत्रकारस्येष्टम् । यदि हि तथा स्यात्, "यं ब्राह्मणं विद्यां विद्वांसं यशो न चर्हेत्" (आप.श्रौ.१४१३७). इत्यत्राल्पैरेवाक्षरैः "ब्रह्मणे वरं ददाति" इति ब्रूयात्, न पुनस्त्रिगुणैः "यो दक्षिणत आस्ते तस्मै वरं ददाति"(आप.श्रौ.१४१३९.) इति ।

सम्भवतां धर्माणां प्राप्तौ मन्त्राणामपि प्राप्तिर्दुर्वारा ।

"ब्राह्मणं दक्षिणतो निषाद्य" इत्यत्रानुक्तानां मन्त्रादीनां परिसंख्येयं चेति वदतां चोक्तरीत्या स्वार्थपरत्वे सम्भवति दोषत्रययुक्तपरिसंख्याश्रयणं निर्हेतुकम् ॥२१॥

६ आज्यसंस्कारः ।

आज्यं विलाप्यापरेणाग्निं पवित्रान्तर्हितायामाज्यस्थाल्यामाज्यं निरूप्योदीचोऽङ्गारान्निरुह्य तेष्वधिश्रित्य ज्वलतावधृत्य द्वे दर्भाग्रे प्रत्यस्य त्रिः पर्यग्निं कृत्वोदगुद्वास्याङ्गारान् प्रत्यूह्योदगग्राभ्यां पवित्राभ्यां पुनराहारं त्रिरुत्पूय परित्रे अनुप्रहृत्य ॥ आपस्तम्बगृह्यसूत्र १.२२ ॥

टीकाः

अनुकूलावृत्ति १.२२

अथाज्यसंस्कारः तत्र विलापनमाज्यस्य यस्मिन्कस्मिंश्चिदग्नौ भवति उत्तरत्राज्यग्रहणात् ।

<निर्वापः>आनयनम् ।

पुनराज्यग्रहणमनाघारेऽपि कर्मणि संस्कारः आज्यस्य यथा स्यात् ।

आज्यं सर्वत्र निरूप्य जुहोतीति ।

<निरुहणं>पृथक्करणम् ।

उदग्वचनं पुत्र्येष्वपि यथा स्यात् ।

एतोनोद्वासनं व्याख्यातम् ।

<अवधोतनं>ज्वलता तृणेनावदीपनम् ।

तत्र द्वे दर्भाग्रे पवित्रवत्संस्कृत्याज्ये प्रत्यस्यति प्रक्षिपति ।

द्वे ग्रहणमेकं वे त्यस्याग्निहोत्रदृष्टस्य विकल्पस्य प्रतिषेधार्थम् ।

तेनाग्निहोत्रिकेऽपि तन्त्रे द्वे एव दर्भाग्रे भवतः ।

ततस्तदाज्यं त्रिः प्रदक्षिणं पर्यग्निं करोति आज्यस्य सर्वतोऽग्निं त्रिरावर्तयति तृणेनोल्मुकेन वा ।

तत्र पित्र्येष्वपि प्रदक्षिणं पर्यग्निकरणमिच्छन्ति ।

<उद्वासनं> निर्हरणम् ।

<प्रत्यूहनं> माग्निमा संसजैनम् ।

<पुनराहारं> पुनराहृत्याहृत्य ।

त्रीण्येतानि उत्पन्नानि प्रत्यगपवर्गाणि ।

अनुप्रहरणमग्नैः प्रकरणात्

"विस्रस्याद्विस्संस्पृश्ये"ति कल्पान्तरात् ॥

इति श्रीहरदत्तविरचितायां गृह्यसूत्रवृत्तावनाकुलायां प्रथमः खण्डः ॥

गृह्यतात्पर्यदर्शनव्याख्या १.२२

यद्यपिऽसर्पिराज्यं प्रतीयात्ऽ(आप.प.२२५) इति परिभाषासिद्धं विलापनं, तथापि विलीनमप्याज्यं होमार्थेऽग्नौ कर्मार्थं पुनर्विलापयेत् ।

ततोऽग्नेः पश्चात्स्थापितायां पवित्रान्तर्हितायामाज्यस्थाल्यां तदाज्यमानयेत् ।

ऽआज्यं विलाप्यऽइति प्रकृतेऽपि पुनराज्यग्रहणमाज्यस्यैव निर्वापादयः न पुनःऽदध्न एवाञ्जलिना जुहोति"(आप.गृ.२२१०) इत्यत्र(२)

पशुप्रभवस्य होमद्रव्यत्वेऽपि यदीयतदीयन्यायाद्दध्नो भवेयुरित्येवमर्थम् ॥

केचित्तन्त्रकेऽपि कर्मण्याज्यं निर्वापादिभिस्संस्कार्यमित्येवमर्थमिति ॥

अद्रिमित्यग्नेरेव पश्चात्त ब्राह्मणस्येति ।

केचितन्यस्मिन्नग्नौ विलपनं, होमार्थाग्नेरेव पश्चान्निर्वाप इत्येवमर्थमिति ॥

अथाङ्गारानुदीचो <निरूह्य>निर्वृत्य, तेष्वङ्गारेषु आज्यधिश्रित्य, ज्वलता तृणेनावद्युत्य अधोगामिन्या दीप्त्या द्योतयित्वा, द्वे दर्भाग्रे अनियतायामे तृणाद्यन्तर्धाय छित्वाद्विस्संस्पृश्य ते युगपदाज्ये प्रक्षिपेत्ऽद्वेऽइत्यधिकशब्दात्, आचाराच्च ।

अथोल्मुकमादायाज्ये प्रदक्षिणं त्रिः पर्यग्निं कृत्वा समन्ततोऽग्निमावर्त्य तदुदगवतारयेत् ।

अत्र निरूहणोद्वासनयोरुदगपवर्गस्यऽतथापवर्गःऽ(आप.गृ.१६) इति सिद्धस्य पुनर्विधानमेतयोर्नित्यमुदगेवापवर्गः न तु दैवे विकल्पेनापि प्रागपवर्गः, नापि पित्र्ये दक्षिणतोऽपवर्ग इति नियमार्थम् ।

तथैव पित्र्येष्वेतयोर्मध्यस्थं पर्यग्निकरणमपि सन्दंशन्यायाद्दैववत्प्रदक्षिणमेव ।

इत्थमेव शिष्टाचारः ।

ततोऽङ्गारान् पूर्व निरूढान्<प्रत्यूह्य> पुनरायतनस्थाग्निना संयोज्य ।

अत्राज्यसंस्कारकाणां अङ्गाराणां प्रयूहनविधानात्ऽअपृवृते कर्मणिऽ(आप.परि.४२१) इति न लौकिकत्वम् ।

अवदेयोनपर्यग्निकरणाग्नयोस्तु यदा आयतनस्थादुपादानं तदा तयोरग्नयेरपवृत्तकर्मत्वेन लौकिकत्वात्त्यागः ।

यदा तु निरूढात्तदा तदा तस्मिन्नेव क्षेपः ।

अथ पूर्ववदुदगग्राभ्यां पवित्राभ्यां<पुनराहारं त्रिरुत्पूय>पुनराहृत्याहृत्य त्रिरुत्पूय ।

अत्र पुरस्तादारभ्य पश्चान्नीत्वा पुरस्तात्परिसमाप्तिः ।

केचिताङ्गे बलाद्विपरीतमाहुः ॥

ततस्ते <पवित्रे अनुग्रहत्य>ईचारानुकूलं ग्रहृत्य, यदि ग्रन्थिस्स्यात्तदा विस्रस्याद्विस्संस्पृश्य प्रागग्रे अग्नौ प्रहरेदित्यर्थः ॥२२॥

इतिश्रीसुदर्शनाचार्यकृते गृह्यतात्पर्यदर्शने प्रथमः खण्डः

इत्यापस्तम्बीये गृह्यप्रश्ने प्रथमः खण्डः ॥

द्वितीयः खण्डः

७ दर्वीसंस्कारः ।

येन जुहोति तदग्नौ प्रतितप्य दर्भैः संमृज्य पुनः प्रतितप्य प्रोक्ष्य निधाय दर्भान्द्विस्संस्पृश्याग्नौ प्रहरति ॥ आपस्तम्बगृह्यसूत्र २.१ ॥

टीकाः

अनुकूलावृत्ति २.१

संमार्जनं सुगवत् ।

<प्रतितपनं>न्यग्भूतस्य तपनम् ।

अग्निग्रहणमनर्थकम्, अन्यत्र प्रतितपनस्यासम्भवात् ।

तत्क्रियते दर्शपूर्णमासयोस्संमार्जने ये धर्मास्तेषामिह प्राप्स्यर्थमाहवनीये गार्हपत्ये वा चोदितं यत्प्रतितपनं तदस्मिन्नग्नौ भवतीति ।

अग्निमात्रं भिद्यते ।

अन्यत्समानं"सुवमग्रैरित्यादि (आप.श्रौ.२४४) ।

अग्नौ प्रहरतीति पुनरग्निग्रहणं सुक्संमार्जनधर्मा इह प्रवर्तन्त इति ।

पाकयज्ञेषु च दर्व्या होमः, कल्पान्तरे दृष्टत्वाद्दर्शनाच्च ।

यज्यं समावर्तने दर्व्यामादायाज्येनाभ्यानायन्नित्यन्यपरे वाक्ये दर्वी प्राप्तां दर्शयति ।

यच्चायं सकृदुपहत्येति उपघातं स्थालीपाकाद्दर्शयति तदपि नादर्व्यामुपपद्यते ।

तत्राज्यहोमेष्वेका दर्वी ।

स्थालीपाकेषु द्वे होमार्थं चावदानार्थं च ।

उभयोरपि सम्मार्जनम् ।

अवदानस्य होमार्थत्वात्थाग्निहोत्रे सुवस्य ।

तत्र दर्वीमग्नौ प्रतितप्येति वक्तव्यम् ।

येन जुहोतीति किमुच्यते ?

"मध्यमेनान्तमेन वा पलाशपर्णेमे"त्यत्रापि यथा स्यात्, अग्निहोत्रे आग्निहोत्रिके च तन्त्रे यथा स्यादिति ।

यद्येवमञ्जलेरपि प्रसङ्गः ।

विवाहसर्पयज्ञादिषु ज्ञापकात्सिद्धम् ।

यदयमौपकार्यं पार्वणवदिति यत्नं करोति तत्ज्ञापयतिअञ्जलिहोमा अधर्मग्राहकाः यावदुक्तधर्माण इति ।

तेन सादनादि त्रयमञ्जलेन भवति ॥१॥

गृह्यतात्पर्यदर्शनव्याख्या २.१

येन पात्रेण दर्व्या सुवेणाञ्जलिना वा जुहोति तदग्नौ प्रतितप्येत्यादि व्यक्तार्थम् ।

दर्व्याश्च होमपात्रत्वंसदर्व्यामाध्याज्येनाभ्यानायन्स(आप.गृ.१.२९) इत्यन्यपरे वाक्ये सिद्धवद्दर्शनात्, आचाराच्च ।

बोधायनेनतुऽनिष्कृतिगृहीता दर्वीऽइति

दर्वीनिन्दा स्नुवविधानार्था, न तु दर्व्या निषेधार्था ।

अतो दर्वीस्नुवयोर्विकल्पः ।

तत्र केवलाज्यहोमेषु एकैव दर्वी सुवो वा, उपस्तरणाद्यभावात् ।

चर्वादिहोमेषु तु द्वे दर्व्यौ सुवौ वा उपस्तरणाद्यर्थं होमार्थं च ।

उपस्तरणाद्यर्थस्यापि संस्कारः, उपस्तरणादि प्रदानान्तस्य होमपदार्थत्वात्, श्रौते सुवस्यापि संस्कारदर्शनात्, आचाराच्च ।

दर्व्यादीनां त्रयाणां तन्त्रवद्धोमेष्वेव संस्कारः, अतन्त्रकेषु तन्त्रान्तर्गतधर्मानुपपत्ते ।

तेनऽअनुगतोऽपि वोत्तरया जुहुयात्स(आप.गृ.५.२०)ऽसर्षपान् फलीकरणमिश्रान्(आप.गृ.१.५६) इत्यादिषु न दर्व्यादीनां संस्कार ।

अत्राग्नौ प्रतितप्याग्नौ प्रहरतीत्यर्थस्त्वाग्निग्रहणमेवनामायं कृत्स्नविधिरिति ज्ञापयितुम् ।

तेनऽसुवमग्रेऽ(तै.ब्रा.३.३१)

इत्याद्यैष्टिकसुक्संमार्जनधर्माणामिहानुपपत्तिप्रसङ्ग एव ।

केचिताग्नौ प्रतितप्याग्नौ प्रहरतीति प्रयोजनान्तरशून्यादग्निग्रहणादैष्टिकसुक्संमार्गधर्मा इहापि भवन्तीति ।

प्रतितपनं त्वस्मिन्नेवाग्नौ ।

इह च सम्मार्गदर्भाणामग्नावेव प्रहरणम्, न पुनर्वैकल्पिकम् ।

तथाऽयेन जुहोतीत्यत्र सामान्यवचनम्

समध्यमेनान्तमेन वा पलाशपर्णेन(आप.गृ.२.२४) इत्याद्यतन्त्रकेऽपि कर्मणि आग्निहोत्रिके च विधौ होमार्थपात्रस्यापि संस्कारो यथा स्यादित्येवमर्थम् ।

अञ्जलेस्त्वपूपहोमे अवदानप्राप्त्यर्थेऽपार्वणवत्(आप.गृ.२.२१) इति यन्तेनाञ्जलिहोमा अपूर्वा यावदुक्तधर्माण इति

ज्ञापनान्न संस्कार इति ॥१॥

शम्याः परिध्यर्थं विवाहोपनयसमावर्तनसीमन्तचौलगोदानप्रायश्चित्तेषु ॥ आपस्तम्बगृह्यसूत्र २.२ ॥

टीकाः

अनुकूलावृत्ति २.२

अथ परिधीन् परिदधाति ।

दर्शपूर्णमासवत्सर्व तूष्णीं तत आधारसमिधौ ।

कुत एतत्?प्रसिद्धवदभ्यानुज्ञानाच्छम्याः परिध्यर्थ इति<परिध्यर्थ>परिधिकार्य इत्यर्थः ।

<शम्याः>लोकप्रसिद्धाः युरप्रान्तयोः छिद्रेषु कीलरूपाः काष्ठाविशेषा ।

तासां सहेधमेन सन्नहनम् ।

<प्रायश्चित्तं>अद्भुतोत्पातप्रायश्चित्तम् ।

विवाहे च हृदयसंसर्गार्थं सर्वत्र शम्याः ।

विवाहादिभ्योऽन्यत्र सर्वत्र पार्वणादिषु परिधय एव ।

चौलग्रहणमनर्थकं सीमन्तातिदेशात्सिद्धम् ।

ज्ञापकार्थन्तु, एतत्ज्ञापयतिविवाहादिष्विह संकीर्तणैवेव शम्याः, न तैरतिदिष्टेषु इति ।

तेन सीमन्तादतिदिष्टे पुंसवने परिधय एव ।

पार्वणादिषु च पक्कहोमेषु तथा"एवमत ऊर्ध्व"मिति वैवाहिकेन स्थालीपाकादिति दर्शनात्प्रसङ्गः ॥ २ ॥

गृह्यतात्पर्यदर्शनव्याख्या २.२

विवाहादिषु कर्मसु<परिध्यर्थ>परिधानां कार्यं परिधीनां स्थान इति यावत्,<शम्याः> युगकीलका भवन्ति ।

ताश्च पलाशादीनामन्यतमेन क्लृप्ताः परिधिस्थौल्यायामाः, तत्स्थानापन्नत्वात् ।

युक्तं चैतत्, यस्मादेवैविधेविषयै वार्तिककारपादैरुक्तम्

सम्भवन्ती खलेवाली खादिरी किन्नु बध्यते ।

इति ॥

अत्र विवाहशब्देन स्थालीपाकवर्जितः साङ्गो विवाहो गृह्यते ।

तद्वर्जनकारणं पार्वणैनेत्यत्र वक्ष्यामः ।

सीमन्ते शम्याविधानादेव तद्विकारे चौले चौलविकारे च गोदाने सम्याप्राप्तावपि तयोर्ग्रहणं सीमन्तविकारेऽपि पुंसवने तासां निवृत्त्यर्थम् ।

प्रायश्चित्तं चऽअगारस्थूणाविरोहणेऽ(आप.गृ.२३९) इत्यादिना विहितम् ।

अत्र चऽपलाशकार्ष्ण्यस्य(आप.श्रौ.१५८)इत्यादिसूत्रोक्तगुणयुक्तांस्त्रीन् परिधीन् संस्पृष्टान् ।

ऽपरिधीन् परिदधारिऽ(तै.ब्रा.३३७) इत्यादि विधानात्तूष्णीं परिदध्यादिति सूत्रकारस्याभिप्रायः, शम्या परिध्यर्थेऽइति सिद्धवत्परिधीनङ्गीकृत्य तत्स्थाने सम्याविधानात्, आचाराच्च ॥२॥

८ अग्नेः पूर्वं परिषेचनम् ।

अग्निं परिषिञ्चत्यदितेऽनुमन्यस्वेति दक्षिणतः प्रचीन मनुमतेऽनुमन्यस्वेति पश्चादुदीचीनं सरस्वतेऽनुमन्यस्वेत्युत्तरतः प्राचीनं देव सवितः प्रसुवेति समन्तम् ॥ आपस्तम्बगृह्यसूत्र २.३ ॥

टीकाः

अनुकूलावृत्ति २.३

परिषेचनमुदकेन पर्युक्षणम् ।

अग्निग्रहणं परिध्यधिकाराद्धहीःपरिधिर्माभूदिति ।

प्राचीनमुदीचानमित्युच्यते प्रागुदग्वा(ग्वा) यतं परिषेचनकर्म यथा.दिति ।

तथापवर्गस्तु परिभाषासिद्ध एव ।

ऽदेव सवितः प्रसुवेऽतेतावान्मन्त्रः कल्पान्तरेषु भूयस्सु तथा दर्शनात् ।

बोधायनीये च विस्पष्टमेतत्सऽअन्वमंस्थाः प्रासावीरित्मन्त्रान्तान् सन्नमयतीऽ(बौ.गृ.१४.७) ति ।

छन्दोगानामेव त्वयं मन्त्रादिः ।

<समन्तं> सम इत्यर्थः ।

तत्र पुरस्तादुपक्रम्य प्रदक्षिणं सर्वत्र प्रतिमन्त्रमुदकदानम् ॥३॥

गृह्यतात्पर्यदर्शनव्याख्या २.३

अग्निमेवोदकेन परिषिञ्चति न परिध्याङ्गमपि ।

तद्विधिमाह<आदितेऽनुमन्यस्वेत्यादिना ।

प्राचीनं> प्रागायतम् ।

<उदीचानमुदगायतम् ।

समन्तं>सर्वतः ।

अत्रऽदेव सवितः प्रसुवऽइत्येतावानेव मन्त्रः, नर्च आदिप्रदेशः ।

तथा नोतरे परिषेचनेऽप्रासावीरिति प्रसुवपदस्योहः ।

वैश्वदेवकाण्डे एकाग्निविधावेवमोवाग्नातानांऽअदितेऽनुमन्यस्वऽइत्यादानामष्टानां यजुषां पूर्वोत्तरपरिषेचनस्थेष्वष्टसु व्यापारेषु श्रुतिस्थानाभ्यां विनियोगात्, वाजपेयप्रकरणस्थाया ऋचः स्वतोऽत्रापि विनियोगायोग्यत्वात्, आदिप्रदेशे समुदायलक्षणापत्तेः, यजु प्राये मन्त्राष्टके ऋचोऽप्रतीतत्वात्, ऊहपक्षे आर्षपाठबाधप्रसङ्गात्,ऽतस्मादृचं नोहेत्ऽइति बह्वचश्रुतिविप्रतिषिद्धस्य ग्रहणप्रसङ्गात्, अस्मदीयानामाचाराच्च ।

विस्पष्टं चैतत्बोधायनानां,ऽश्रन्वमंस्थाः प्रासावीरिति मन्त्रान्तान् सन्नमयतिऽ(बौ.गृ.१४.३७) इति ।

एवं चोत्तरपरिषेचनेऽअन्वमंस्थाः प्रासावीऽइति पूर्वमन्त्रेभ्यो विशेषमात्रस्य पाठः न पुनरबहः ।

यथाग्नौऽएतेनैव त्रैष्टुभेनछन्दसाहरिष्कामुपदधेऽ इति ।

सन्नामशब्दश्चात्र गौणः ।

अत एवैते मन्त्राः वैश्वदेवकाण्डमुपाकृत्य प्रागुत्सर्जनादध्येतव्याः, ब्राह्मयज्ञपारायणयोश्च ॥३॥

पैतृकेषु समन्तमेव तूष्णीम् ॥ आपस्तम्बगृह्यसूत्र २.४ ॥

टीकाः

अनुकूलावृत्ति २.४

अक्रियमाण एवकारे समन्तपरिषेचने मन्त्रप्रतिषेधार्थमेतत्स्यात् ।

एवकारात्तु दक्षिणतः प्राचीनमित्यादे त्रयस्य निवृत्तिः ॥४॥

गृह्यतात्पर्यदर्शनव्याख्या २.४

पैतृकेषु कर्मसु समन्तमेव परिषिञ्चति, न दक्षिणतः प्राचीनम्ऽइत्यादि ।

तच्च तूष्णीम् ॥४॥

९ इध्माधानं, आधारहोमश्च ।

इध्ममाधायधारावाधारयति दर्शपूर्णमासवतूष्णीम् ॥ आपस्तम्बगृह्यसूत्र २.५ ॥

टीका:

अनुकूलावृत्ति २.५

इध्म इति समुदायस्योपदेशात्पञ्चदशादारुमिध्मं सकृदेवादधाति ।

सभिघार्येति कल्पान्तरं दर्शपूर्णमासवदित्युत्तरं परिधिसन्धिमन्ववहृत्य दक्षिणं परिधिसन्धिमन्ववहृत्येत्येवमादिता विधाने तूष्णीमिति मन्त्रोच्चारणप्रतिषेधः ।

तेन "प्रजापतिं मनसा इयाय" न्नित्यैतदपि न भवति ।

मनसा मन्त्रोच्चारणं तत्र विधीयत इति कृत्वा काम्यानामाधारकल्पानामिहाप्रवृत्तिः प्रकृतिविषयत्वात्तेषाम् ।

केचित्स्रुवेण पूर्वमाधारमिच्छन्ति ।

अन्ये पुनः उभावपि दर्व्येव वेदोपभृतोरभावात्पुनर्मनमपि न भवति ।

आसीन एव चोत्तरमप्याधारं जुहोति ।

न चाभिप्राणिति ।

अत्र प्रमाणमुपरिष्टाद्वक्ष्यामः ॥४॥

गृह्यतात्पर्यदर्शनव्याख्या २.५

इध्ममग्नावादधाति ।

स च खादिरः पालाशो वा पञ्चदशसङ्ख्याकोरऽथलक्षणस्थौल्यायामः, इध्मनामधेयात्, श्रौते दर्शनाच्च ।

युगपच्चाधानम्, इध्मम् इत्येकवचनेन समुदायस्य विवक्षितत्वात् ।

तच्च तूष्णीम्, मन्त्रस्याविधानात् ॥

अन्येऽतूष्णाम् इत्यारभ्येदमेकं सूत्रं क्त्वा हिरण्यकेशिनां योमन्त्रऽअयं त इध्मः इति, सऽअनुक्तमन्यतो ग्राह्यम् इति न्यायेन नोपसंहर्तव्य इति व्याचक्षते ।

तेषां पैतृकेषु समन्तपरिषेचनं समन्त्रकं स्यात् ।

केचित्गृह्यान्तरात्, इध्मोऽभिधार्याधेयः इति ॥

<आधारौ> आधारनामकौ होमौ द्वौ ।

<आधारयति> दीर्घधारया जुहोति, दर्शपूर्णमासवत् ।

उत्तरं परिधिसन्धिमन्ववहृत्य... दक्षिणाप्राञ्चं ऋजुं सन्ततं ज्योतिष्मत्याधारमाधारयन् सर्वाणीध्मकाष्ठानि संस्पर्शयति (आप.श्रौ.२१२७) दक्षिणं परिधिसन्धिमन्ववहृत्य (आप.श्रौ.२१३११)

प्राञ्चमुदञ्चम् (आप.श्रौ.२१४१) इत्यादिऽऋजू प्राञ्चौ होतव्यौ तिर्यञ्चौ वा व्यतिषक्तावव्यातिषक्तौ वा (आप.श्रौ.२१२८) इति वैकल्पिकास्त्रय आधारपक्षा एव दर्शपूर्णमासाभ्यां तुल्यं कर्तव्याः न पुनर्द्वितीयाधारस्यऽपूर्वार्धे मध्ये पश्चार्धे वा जुहुयात् (आप.श्रौ.२१४८) इत्यादिधारपक्षोऽपि ।

इमौ च द्वावप्यासीनोदर्व्या तूष्णीमाधारयति, दुर्वीहोमानामपूर्वत्वेनैष्टिकाधारधर्माणां मन्त्राणां चाप्राप्तौः ।

तूष्णीमितिऽतूष्णीं पञ्चाज्याहुतीर्हुत्वा (आप.गृ.२२४) इतिवत्स्वाहाकारस्यापि निवृत्त्यर्थम् ।

अत उभयोरप्याधारयोः प्रजापतिर्देवताऽयत्तूष्णीम् ।

तत्प्राजापत्यम् ।

(तै.ब्रा.२१४) इति श्रुतेः ।

कथं पुनरिमावजुहोतिचोदनौ दर्वीहोमौ ? उच्यते यद्यपि जुहोतीत्येवं न चोदनास्ति. तथाप्याधारयतीति दीर्घधा एगुणकजुहोतिचोदनार्थत्वात्, याज्ञिकप्रसिद्धेश्च दर्वीहोमावेव ।

किञ्च अथाज्यभागौ जुहोति (आप.गृ.२६) इत्याज्यभागौ स्पष्टमेव दर्वीहोमौ तत्साहचर्यादाधारावपि तथा ।

यथा अंशोरनारभ्याधीतस्य विनियोगसन्निधेरडावेऽप्यदाभ्यसाहचर्यात्सोमनियोगसम्बन्धः ।

एवं वा व्याख्यानमाधारावाधारयति ।

पुरस्तादुदग्वोपक्रमऽ (आप.गृ.१५) इत्येतस्मात्परत्वेन प्रबलां तथापवर्गऽ (आप.गृ.१६)

इति गार्हपतिर्भाषामनुसृत्य प्रागपवर्गाभ्यामुदगपवर्गाभ्यां वा दीर्घधाराभ्यां जुहोति, न तु कोणदिगपवर्गाभ्याम् ।

नाप्यैष्टिकाधारधर्मा मन्त्राश्च, अपूर्वत्वादेव ।

जेवते तु दर्शपूर्णमासवत्प्रथमस्य प्रजापतिः, द्वितीयस्येन्द्र इत्यर्थः ।

तूष्णीमिति पूर्ववदेव ।

अन्ये तु आधाराविति नामधेयं समासमाग्निहोत्रं जुहोतिऽइतिवतैष्टिकाधारधर्मातिदेशकम् ।

अत्र स्रुवेण ध्रुवाया आज्यमादाय आसीनोऽन्यमाधारमाधारयन् (आप.श्रौ.२१२७) जुहोति जुहूमादते (आप.श्रौ.२१३२) इत्यादिषु सर्वेषु आधारधर्मेषु तन्मन्त्रेषु च प्राप्तेषु आधारवाधारयतिऽइति परिसङ्ख्याथम् ।

आधारयतीति दीर्घधाराधर्मकावेव होमौ कुर्यात्, नान्यधर्मकाविति ।

तूष्णीमिति तु धर्मावान्तरभेदानां मन्त्राणां निवृत्त्यर्थम् ।

दर्शपूर्णमासवदिति त्वनर्तकमेवेत्याहुः ।

तन्नदर्वीहोमयोरपूर्वयोः विशेषतश्चाङ्गभूतयोः

धर्मातिदेशानपेक्षत्वात्, स्वतश्च नाम्नो धर्मलक्षणाया अयुक्तत्वात्, आधारयतीत्यत्र च सति गत्यन्तरे परिसङ्ख्याया अन्याय्यत्वात्, आधारव्यतिरिक्तधर्मपरिसङ्ख्याने चातिदेशवैफल्यत्, परिसङ्ख्यायाश्च मन्त्रपरिसङ्ख्यानेऽपि सामर्थ्यात्पूर्णापदस्य वैयर्थ्यापत्तेःऽदर्शपूर्णमासवद्ऽइति पदं व्यर्थमिति स्वेनैवोक्तत्वात्,ऽआधारावाधारयतिऽति च पदयोरतिदेशपरिसङ्ख्यार्थत्वे होमविधायकशब्दाभावात्, तद्भावाय च परिसङ्ख्यात्यागे सर्वेषामाधारधर्माणां शृङ्गारविरुद्धानुष्ठानापातात्, आज्यभागादीनामपीत्यतिदेशे अभ्युपेये तत्राप्यैष्टिकाज्यभागादिधर्माणां सर्वेषामनुष्ठानप्रसङ्गाच्च ।

तस्मात्पूर्वं एव व्याख्याने सुष्ठु ।

यतोऽपूर्वावेवाधारौ, यतश्चऽसमिदभावश्च, अग्निहोत्रवर्जम् (आप.प.३८,९) इति परिभाषा, अत एव आधारसमिधो निवृत्तिः ।

अन्ये कुर्वन्ति ।

तस्मिन् पक्षे परिधिनिधानानन्तरम्श्रौते तथा दृष्टत्वात् ।

अनूयाजसमितनुयादाभावादेव निवृत्ता ।

तेनेध्मसन्नहनं परिधिभिस्सहाष्टादशधा, विशातिधा वा न पुनरेकविंशतिधा ॥५॥

१० आज्यभागहोमौ ।

अथाज्यभागौ जुहोत्यग्नये स्वाहेत्युत्तरार्धपूर्वार्धं सोमाय स्वाहेति दक्षिणार्धपूर्वार्धं समं पूर्वेण ॥ आपस्तम्बगृह्यसूत्र २.६ ॥

टीकाः

अनुकूलावृत्ति २.६

अग्रेरुत्तरभाग उत्तरार्धः, पूर्वभागः पूर्वार्धः तयोरन्तरालं<उत्तरार्धपूर्वार्धः> ।

सममिति देशतः ।

समं तौ होतव्यौ न विषमावित्यर्थः ।

उपदेशादाधारानन्तर्ये सिद्धे अथेति वचनं सम्बोधनार्थम् ।

किं सिद्धं भवति ?आधारयोरज्यभागयोश्च साधर्म्यं सिद्धं भवति ।

तेन जेयोतिष्मत्यग्नौ होमः ।

आधारयोः प्रसिद्धो धर्मः ।

तस्याज्यभागयोरपि प्रवृत्तिः ।

तथा आज्यभागयोः प्रसिद्धो धर्मः आसीनहोमोऽप्युच्छ्वासाभावश्च ।

तस्याधारयोरपि प्रवृत्तिः ।

तेन यदुक्तमुत्तरस्मिन्नप्याधारे स्थानाभिप्राणने न भवत इति तदुपपन्नं भवति ।

<आज्यभागा>वितिहोमयोस्संज्ञा ।

प्रयोजनमग्निरुपसमाधानाद्याज्यभागान्त इत्येवमादयः ॥६॥

गृह्यतात्पर्यदर्शनव्याख्या २.६

इह आधारानन्तरं अर्थकृत्यमप्यकृत्वाऽज्यभागानामकावपूर्वो होमौ जुहोति ।

तत्र प्रथममग्नये स्वाहेति मन्त्रेणाग्निरुत्तरार्धपूर्वार्धं, > प्रागुदीज्यामिन्तः ।

द्वितीयं सोमाय स्वाहेति<दक्षिणार्धपूर्वार्धं>, दक्षिणपूर्वस्यामित्यर्थः ।

<समं पूर्वेण> आधारसम्भेदमवधिं कृत्वाक्षण्या रज्वा यावत्यन्तरे पूर्वो हुतः तावत्यन्तर एवोत्तरं जुहोति, न पुनस्सन्निभकृष्टं विप्रकृष्टं वा ॥६॥

११ प्रधानहोमानन्तरं जयादीनां विधानम् ।

यथोपदेशं प्रधानाहुतीर्हुत्वा जयाभ्यातानाद्वाष्ट्रभृतः प्राजापत्यां व्याहृतीर्विहृताः सौविष्टकृतीमित्युपजुहोति । यदस्य कर्मणोऽत्यरीरिचं यद्वा न्यूनमिहाकरम् । अग्निष्टत्स्विष्टकृद्विद्वान्तसर्वस्विष्टं सुहुतं करोतु स्वाहेति ॥ आपस्तम्बगृह्यसूत्र २.७ ॥

टीकाः

अनुकूलावृत्ति २.७

<यथोपदेशमिति> ।

यस्मिन् यस्मिन् कर्मणि या प्रधानाहुतय इत्युपदृश्यन्ते, यथा"अन्वारब्धायामुत्तरा आहुती" (आप.गृ.१४२)रितितास्ता इत्यर्थः ।

<जयाः> "चितञ्च चित्तिश्च"(तै.सं.३४४) इत्येवमादयः ।

<अभ्यातानाः> "अग्निर्भूतानां (तै.सं.३४५) इत्यादयः ।

<राष्ट्रभृत> "ऋताषाडृतधामे"(तै.सं.३४७) त्यादयः ।

प्रजापते न त्वदेतानीत्येषा<प्राजापत्या> ।

<व्याहृतयः> प्रसिद्धाः ।

विहृतवचनं समस्तनिवृत्त्यर्थम् ।

एतेषामनुपदेशः सिद्धत्वात् ।

सौविष्टकृती अप्रसिद्धत्वात्पठिता ।

नन्वेषापि सूत्रे पठिता "यदस्य कर्मणोऽत्यरीरिचं यद्वा न्यूनमिहाकरम् ।

अग्निष्टित्स्विष्टकृद्द्विद्वान्तसर्वं स्विष्टं सुहुतं करोतु स्वाहे"ति सर्वप्रायश्चित्तेषु, (आप.श्रौ.३.१२९) एवं तर्हि एतज्जापयति पाकयज्ञविधिरयं अन्येषामपि केषाञ्चित्साधारण इति ।

दृश्यते च कालगिरेयाणामनेन प्रवृत्ति विवाहादिषु"कर्मसु"ये होमाश्चोदिताः तेष्वेतस्य प्राप्त्यर्थं तेषां कालोपदेशार्तमिदम् ।

जयादीनां पुरस्तादाज्यभागयोश्चोपरिष्ठात्प्रधानाहुतय इति नार्थः ।

एतदर्थेनानेन तत्रैवोभयोरप्युपदिष्टत्वात् ।

ऽअग्नेरुपसमाधानाद्यज्यभागान्त उत्तराहुतीर्हुत्वाऽइति"स्थालीपाकाज्जुहोति"इत्यतिदेशात्तत्र प्राप्तिः ।

पार्वणे तु तथा आग्नेयस्थालीपाकविधौ वक्ष्यामः ।

अथ येष्व्वाऽज्यभागान्तऽइति वाऽजयादि प्रतिपद्यतऽइति वा वचनं नास्ति यथा पण्यफलीकरणहोमे तत्र प्राप्त्यर्थमिदमुच्यते ।

विवाहादिषु तत्र विधानमनर्थकं, आज्यभागान्ते जयादि प्रतिपद्यत इति वचनात्पण्यहोमादयोऽपूर्वा यावदुक्तधर्माणः ।

इदं तर्हि प्रयोदनं कव्यान्तरोक्तानि नित्यानि नैमित्तिकानिकाम्यानि वा यद्यस्मदादिभिरनुष्ठीयन्ते तदा तेष्वपि एतस्य तन्त्रस्य प्रवृत्तिर्यथा स्यादिति ।

नन्वेतदपि पार्वणातिदेशदर्शनात्सिद्धमाचाराद्यानिगृह्यन्ते इति सत्यं पक्वहोमेषु सिद्धं, न त्वाज्यहोमेषुऽकूश्माण्डैर्घृतमिऽत्यादिषु, तस्यापक्वविषयत्वात् ।

विवाहादिषु तन्त्रविधाननियमार्थं यस्मिन् गृहमेधचोदितास्तेषु अत्राग्नेरुपसमाधानाद्याज्यभागान्त इति जयादिप्रतिपद्यत इति वा वचनं तत्रैव तन्त्रप्रवृत्तिः इति ।

तेन पण्यहोमादयो यावदुक्तधर्माण इति सिद्धम् ।

प्रधानाहुतिग्रहणं जयादेराज्यभागान्तस्य च तत्र प्रसिद्ध्यर्थम् ।

<उपजुहोतीति> उपशब्द आनन्तर्यार्थः ।

तेन प्रधानाहुत्यनन्तरमुपहोमाः ।

तेनेशानयज्ञे परिषेचनान्ते बलिहरणं भवति ।

श्राद्धे वानुपदेशनं स्थालीपाके च बहिरनुग्रहणं सौविष्टकृतीमित्युच्यते स्विष्टकृद्देवतेति जापनार्थम् ।

तेनाज्यहोमस्विष्टकृत्पक्वहोमेषु भवति ॥७॥

गृह्यतात्पर्यदर्शनव्याख्या २.७

यथोपदेशं येन हविरादिना विवाहादिषु प्रधानाहुतय उपदिष्टास्तेन तेन विधानेन ता हुत्वा ।

<जयाः>चित्तं च स्वाहे(तै.सं.२.४४) ति त्रयोदश ।

अग्निर्भूतानामधिपतिस्समावत्स्मिन्निति(तै.सं.३.४७)<राष्ट्रभृतो> द्वाविंशतिः ।

तत्र ऋताषाडित्यनुदुत्यऽतस्मै स्वाहेऽत्यन्तेन प्रथमाहुतिं जुहोति ।

ऽताभ्यस्स्वाहाऽइत्येतावतैवोत्त्राम् ।

एवमुत्त्रे पञ्च पर्यायाः ।

तत्रऽनाम स इदं ब्रह्माऽइत्यनुषङ्गः ।

ऽताभ्यः स्वाहाऽइति च ।

ऽभुवनस्य पते... स्वस्तिभिस्वाहाऽइति त्रयोदशी ।

ऽपरमेष्ठीऽत्यादयः पूर्ववच्चत्वारः पर्यायाः ।

ऽसनो भुवनस्य पते..... यच्छ स्वाहाऽइति द्वाविंशी ।

ऽप्रजापते न त्वेतानिऽइति ऋक्प्राजापत्या ।

प्राजापत्ययर्चा वल्मीकवपायामवनयेत्(तै.ब्रा.३.७२) इति श्रुतेः ।

सूत्रकारेणऽप्रजापते न त्वदेतानीऽति प्राजापत्ययर्चा वल्मीकवपायामवनीयऽ (आप.श्रौ.९.२४) इति व्याख्यातत्वात् ।

<व्याहृती विहृताः>ऽभूः स्वाहा, भुवः स्वाहा सुवः स्वाहाऽइति ।

<सौविष्टकृती>ऽयदस्यऽ कर्मणः इति ऋक् ।

आत्र चास्याः स्विष्टकृद्देवताकत्वं लिङ्गादेव सुगमम् ।

देवताज्ञानस्य कर्माङ्गत्वमपि"यो ह वा अविदितार्षयच्छन्दोदेवताब्राह्मणेन मन्त्रेण याजयति वाध्यापयति वा स्थाणुमृच्छति"इत्यादिश्रुतेः, अविदित्वा ऋषिं छन्दो दैवतं योगमेव च ।

योऽध्यापयेज्जपेद्वापि पापीयान् जायते तु सः ॥

इति स्मृतेश्च सिद्धम् ।

अतो यत्रर्षे यादिज्ञानानां नैवंविधिः तत्र तानि पाक्षिकाणीति गम्यते ।

एवमेता जयादिका

अष्टपञ्चाशदाहुतीः प्रधानहोमानन्तरमुपजुहोत् ।

यत्रापि सर्पबलायादौ पार्वणातिदिष्टः स्विष्टकृत तत्रापि प्रधानाहुत्यनन्तरमेवैताः ।

ततः स्विष्टकृत् क्त्वाप्रत्यत्यात्, उपोपसर्गाच्च ॥

केचित्स्विष्टकृतोऽनन्तरं जयादयःऽअग्निः स्विष्टकृत् द्वितीय (आप.गृ.७७) इति स्विष्टकृत प्रधानतुल्यधर्मत्वज्ञापनादिति ।
ननुयद्यथैव सर्वप्रधानहोमानन्तरं साधारण्येन जयादय उपदिष्टाः किमर्थं तत्र तत्रऽजयादि प्रतिपद्यतेऽइति वचनम् ? उच्यतेयत्रैतद्वचनं नास्ति
पार्वणादौ न तत्र जयादय इत्येवमर्थम् ।
एवं तर्ह्यत्र साधारणविधानमेवानर्थकम् ।
न केवलं जयादिविज्ञेयत्वात् ।
अन्यथा विवाहादा वेतेष्वन्वारम्भोऽपि स्यात् ।
किञ्च अस्मिन्नसतितत्र तत्रऽजयाभ्यातानानिऽत्यादिमन्त्रसन्नाम इत्यन्ते गुरुर्ग्रन्थः पुनः पुनः पठितव्यस्स्यात् ।
तस्मादन्वारम्भादिनिवृत्त्यर्थं ग्रन्थलाघवार्थं चेदं साधारणविधानम् ।
केचित्यत्राज्यभागान्तं पुरस्तात्तन्त्रं तत्र सर्वत्र जयाद्युत्तरतन्त्रम् ।
एतयोर्मध्येऽयथोपदेशं प्रधानाहुतीःऽइत्यादिशेषेण प्रधानहोमानां विधानात् ।
आग्नेयेऽपि च स्थालीपाके जयादिविद्यत एव,ऽसिद्धमुत्तरम् (आप.गृ.७१४) इति पदद्वयसूत्रेण जयाद्युत्तरतन्त्रोपदेशात्
मासिश्राद्धे द्वादौ चऽपार्वणेनऽ(आप.गृ.७२३) इत्यादिदेशात् ।
आज्यहोमेषु जयाद्यनन्तरं श्रौतवत्तूष्णीं परिधीनग्नौ प्रहृत्य तान् दर्वीसंसावेणाभिजुहोतिपरिधितत्संस्काराणां श्रौतवदभ्यनुज्ञानस्योक्तत्वात्,
कृतकार्याणां प्रतिपत्यपेक्षत्वात्तथाचाराच्च ।
शम्याश्चेत्, अस्मिन् काले अपोह्याऽअथ शम्या उपोद्यऽ(बौ.गृ.१४३७) इति बोधायनवचनात्, आचाराच्च ॥७॥
१२ अग्नेरुत्तरं परिषेचनम् ।
पूर्ववत्परिषेचनमन्वमंस्थाः प्रासावीरिति मन्त्रसन्नामः ॥ आपस्तम्बगृह्यसूत्र २.८ ॥
टीकाः
अनुकूलावृत्ति २.८
<पूर्ववदिति> ।
पैतृकेषु समन्तमेव तूष्णीम् ।
अन्यत्र मन्त्रवन्ति चत्वारि परिषेचनानि ॥७॥
सन्नमनं<सन्नामः>, ऊह इत्यर्थः ।
ऽअनुमन्यस्वेऽत्यस्याऽन्वमंस्थाऽइति सन्नामः ।
ऽप्रसुवेऽत्यस्यऽप्रासावीरिति ।
प्राक्परिषेचनात्तूष्णीं परिधीनां प्रहरणम् ।
पुरस्तादुपहोमानामेकविंशत्या समिधोऽभ्याधानम् ।
बर्हिर्नुप्रहरणमाद्यहोमेषु नास्ति, लेपयोरित्यस्या समिधोऽभ्याधानम् ।
बर्हिर्नुप्रहरणमाज्यहोमेषु नास्ति, लेपयोरित्यस्य पख्वहोमविषयत्वात् ।
परिषेचनान्ते प्रणीताविमोकः ।
ब्रह्मा च कर्मान्ते यथेतं प्रतिनिष्कामति ।
मन्त्रसन्नाम इति मन्त्रग्रहणं मन्त्राणामयसूहविधिर्यथास्वात्, अन्यथाग्नेरपि सन्नामस्सम्भाव्येत ।
सन्नामशब्दस्यान्यत्रापि दर्शनात्, यथासन्नमयत्यनुमार्ष्टि वेति ॥९॥

गृह्यतात्पर्यदर्शनव्याख्या २.८

अग्नि <परिषेचनं पूर्ववत्> ।

अयं तु विशेषः, अदितेऽनुमन्यस्वेत्यादिषु त्रिषु अनुमन्यस्वेत्यस्य स्थानेऽन्वमंस्थाऽइति , देवसवितरित्यत्रऽप्रसुवऽइत्यस्य स्थानेऽप्रासावीऽइति ।

अत्र श्रौतवत्प्रणीता विमुञ्चति तूष्णीमकृतकार्याणामासां प्रतिपत्यपेक्षत्वात्, प्रणीताद्भ्यो दिशोऽभ्युपनीयऽ(बौ.गृ.१४३८) इति बोधायनवचनात्, आचाराच्च ।

ब्राह्मणश्च यथाशक्ति दानमानादिना सत्कृतो गच्छेत् ॥

अत्रेयं स्थितिः अग्निमिध्वेत्यादि मन्त्रसन्नाम इत्यन्तः प्राच्योदीच्याङ्गिसमुदायः सर्वगार्हप्रधानहोमानां साधारणः,ऽयथोपदेशं प्रधानाहुतीर्हुत्वाऽइति प्राच्योदीच्यपदार्थापेक्षया होमानां विशेषणं प्राधान्याभिधानात् ।

एवञ्चाहोमेषु नामकरणादिषु तन्त्रस्याप्रसहग एव ।

नन्वेवंऽअग्नेरुपसमाधानाद्याज्यभागान्तेऽइति किमर्थस्तत्र पुनरुपदेशः?उच्यते यत्र पुनःऽअपिबोत्तरया जुहुयात् (आप.गृ.५२०)

ऽकाममन्युभ्यां वा जुहुयात् (आप.ध.१२६१३) इत्यादिषु नोपदेशः नैवतत्रेदं तन्त्रमिति नियमार्थः ।

कुत एतत्? केवलं जायहविष्वेव प्रयोदनान्तरमन्तरेणास्य तन्त्रस्योपदेशात् ।

उपाकरणसमापनादीनां तु तत्र तन्त्रोपदेशाभावाऽपिऽकूश्माण्डैर्जुहुयाद्धृतम् इत्यादेरिव तन्त्रार्थित्वावगमात्तनेन साधारणविधानेनैव तन्त्रम् ।

तन्त्रार्थित्वावगमस्तु गृह्यान्तरेषु तन्त्रवतामेवोपदेशात् ।

आपस्तम्बदर्शनानुगतोपदेशात्, अविगीतशिष्टाचाराच्च ।

यद्येवमाज्यौषधहविष्केऽपि विवाहे किमर्थस्तन्त्रोपदेशः? ।

उच्यतेलाजहोमानां कृत्स्नविधानेन तन्त्रानपेक्षत्वात् ।

उपनयनादिवदाज्यहोमार्त एव तन्त्रोपदेशः ।

तताऽतस्मिन्नुपविशत उत्तरो वरः(आप.गृ.४९) इत्यस्यानन्तरमेवगनेरुपसमाधानादि, न तुऽयथास्थानमुपविश्यः (आप.गृ.५१०) इत्यस्यानन्तरमिति क्रमार्थः ।

तता केवलौषधहविषि स्थालीपाकेऽपि क्रमार्थ एव ।

यद्यपि श्रौते दर्शनात्पात्रप्रोक्षणानन्तरमवघातादि युक्तम्, तथाप्येतद्वचनबलात्तन्त्रात्पुरस्तादेवेति ।

ऐशानेऽपि स्थालीपाके स्थण्डिलकल्पनान्ते तत्रम्, नतु पार्वणवद्गृह एव प्रतिष्ठिताभिधारणानन्तरमिति क्रमार्थ एव ।

केचित्कल्पान्तरविहितेषु अपार्वणातिदेशेषु आज्यहोमेषु तन्त्रार्थेषुऽकूशमाण्डैर्जुहुयाद्धृतम्ऽइत्यादिष्वस्य तन्त्रस्य प्राप्त्यर्थं यथोपदेशमिति सामान्यविधानम् ।

अत्रत्येषु तु विवाहादिषु येष्वेव पुनर्विधानं तत्रैव, नान्यत्र पण्यहोमादिष्विति नियमार्थं तत्र तत्र तन्त्रविधानम् ।

पित्र्येषु तुऽएकैकशः पितृसंयुक्तानि(आप.गृ.११८) इत्यादिविशेषविधानात्तन्त्रसिद्धिरिति ॥८॥

एवं सर्वगार्हहोमानां साधारणं स्मार्तं विधिमुक्त्वा, इदानीं पाकयज्ञेषु वैकल्पिकं श्रौतं विधिमाह

१३ पाकयज्ञशब्दार्थः ।

लौकिकानां पाकयज्ञशब्दः ॥ आपस्तम्बगृह्यसूत्र २.९ ॥

टीकाः

अनुकूलावृत्ति २.९

लोके भवा<लौकिकाः>लोकस्मृतिलक्षणा इत्यर्थः ।

लोकशब्देन शिष्टा उच्यन्ते ।

पाकयज्ञ इति विवाहादीनां संज्ञा विधीयते ।

पाकशब्दोऽल्पवचनः, यथाक्षिप्रं यजेत पाको देव (आप.गृ.२०१५) इति ।

पाकगुणको यज्ञः पाकयज्ञ इति निर्वचने आज्यहोमेषु संज्ञान स्यात् ।

तत्संज्ञाप्रयोजनं"यज्ञं वायख्यास्यामः"(आप.प.११) इत्यत्र एतोषामन्तर्भावः ।

"निकृतिं पाकयज्ञेन यजेते"त्यत्र च धर्मप्राप्तिः ॥ १० ॥

गृह्यतात्पर्यदर्शनव्याख्या २.९

लोकयन्ति वेदैर्वेदार्थानिति लोकाः त्रैविद्यवृद्धाः शिष्टाः द्विजन्मानः ।

तैर्लौकैराचर्यन्ते यानि कर्मणि तानि<लौकिकानि,>तेषां मध्ये सप्तानां औपासनहोमादीनां<पाकयज्ञशब्दः> संज्ञात्वेन प्रसिद्धः, नतु श्रौतानां विवाहादीनां च, तत्र लोकानामप्रयोगात् ।

यदि लोकप्रयोगादेवैषां पाकयज्ञनामता प्रसिद्धैव, तर्हिऽपाकयज्ञेषु ब्राह्मणावेक्षो विधिःऽइत्येतावतालम्, किमर्थऽलौकिकानां पाकयज्ञशब्दः, इति ? उच्यतेपाकेन पक्वेन चरुणा साध्यो यज्ञः पाकयज्ञः इत्येवं व्युत्पन्नसंज्ञानुवादात्तान्तर्रीयकावगतश्चरुरेवाग्निहोत्रिकविधौ हविः, न पुनर्विध्यन्तरवदाज्यादिकमपीति नियमज्ञापनार्थम् ।

बौधायनेन तु अत्राज्यं हविरुपदिष्टम् ।

न त्वाग्निहोत्रिकं हविरिह भवति, अग्निहोत्रधर्मप्रापकप्रमाणाभावात् ।

ऽद्विर्जुहोतिऽ (आप.गृ.२११) इत्येवमादयः पुनः पञ्च पदार्थाः वचनबलाद्भवन्ति ।

देवतास्तु तत्तन्मन्त्रप्रतिपाद्या एव ॥१०॥

तत्र ब्राह्मणावेक्षो विधिः ॥ आपस्तम्बगृह्यसूत्र २.१० ॥

द्विर्जुहोति द्विर्निमार्ष्टि द्विः प्राश्नात्युत्सृप्याचामति निर्लेढीति ॥ आपस्तम्बगृह्यसूत्र २.११ ॥

टीकाः

अनुकूलावृत्ति २.११

तत्र तेषु पाकयज्ञेष्वपरो विधिर्ब्राह्मणावेक्ष इत्याचक्षते ।

ब्राह्मणमात्मनि प्रमाणत्वेनावेक्षत इति<ब्राह्मणावेक्षः> ब्राह्मणदृष्ट इत्यर्थः ।

विधिः प्रयोगः, प्रगुक्त आधारवान् दर्शपूर्णमासप्रकृतिः ।

अयं त्वग्निहोत्र प्रकृतिः ब्राह्मणावेक्षः ।

उभयोर्विकल्पस्तत्रेत्युच्यतेयेषु पाकयज्ञेषु आधारवतस्तन्त्रस्य प्रवृत्तिः तत्रावास्य विकल्पेन प्राप्तिरिति दर्शनार्थम् ।

तेन पण्यहोमादिषु अस्य विधेरप्रवृत्तिः ।

तत्रऽ<द्विर्जुहोती>ऽत्यनेन अग्निहोत्राहुत्योरुभयार्थमः पाकयज्ञेषु प्रधानाहुतिं स्विष्टकृतं चाधिकृत्य विहितो वेदितव्यः ।

ऽ<द्विर्निमार्ष्टि> <ति> चाग्निहोत्रवल्लेपनिमार्जनम् ।

ऽ<द्विः प्राश्नाती>ऽत्युडगुलिप्राशनम् ।

ऽ<उत्सृप्याचामती> <ति> च यत्तत्रतृतीयं प्राशनं बर्हिषोपयम्योदङ्गावृत्योत्सृप्याचामतीति तच्चोदितम् ।

<निर्लेढीति>यत्तत्रऽद्विःसुचं निर्लेह्य, इति च तच्चोदितम् ।

यावता च विधानेन होमादिसंसिद्धिस्तावदमन्त्रवदग्निहोत्रादेव प्रत्येतव्यम् ।

तद्यथासुवेणोन्नयनं, पालाशीसमिदाहुतिधारणार्था, चतुर्गृहीतं पञ्चगृहीतं इति ।

तत्र प्रयोगः अग्निमिध्वा परिसमूह्य, परिस्तीर्य, पर्युक्ष्य, आज्यहोमेष्वाज्यं संस्कृत्य, पक्वहोमेषु स्थालीपाकं सुक्खुवं संमृज्य यावत्प्रधानाहुति चतुर्गृहीतानि पञ्चगृहीतानि वा समवयति ।

यत्रोभयं हविस्तत्र तस्योभयस्य, यथामासिश्राद्धे ।

ततः पश्चादग्नेर्बर्हिष्युपसाद्य पालाशीं समिधमाधाय सर्वानेव मन्त्रान् समनुदृत्य सकृदेव प्रधानाहुतीर्हुत्वा प्रातरग्निहोत्रवल्लेपमपमृज्य बर्हिषि निमार्ष्टि यद्यहनि कर्म ।

अथ रात्रौ सायमग्निहोत्रवत् ।

ततस्सौविष्टकृतीं द्वितीयामाहुतिं उत्तराहुतिवज्जुहोतिअग्नये स्विष्टकृते स्वाहेति स्थालीपाकेषु ।

ऽयदस्य कर्मणऽ इत्याज्यहोमेषु ।

इशानयजे तु कर्म तत्र चोदितेन मन्त्रेण ।

ततः पूर्ववल्लेपमवमृज्य प्राचीनावीती दक्षिणतो भूमौ न्मार्ष्टि ।

ततः सुचं सादयित्वा अङ्गुलिप्राशनादिनिर्लेपनान्तमग्निहोत्रवत् ।

ततो दर्भैः सुक्प्रक्षालनं, ततः परिसमूहनपर्युक्षणे ।

एतदाग्निहोत्रिकं नाम तन्त्रं सर्वपाकयज्ञेषु आधारवता तन्त्रेण सह विकल्प्यते ॥११॥

गृह्यतात्पर्यदर्शनव्याख्या २.११

तत्र तेषु पाकयज्ञेषु मध्ये पार्वणादिषु पञ्चसु ब्राह्मणावेक्षो विधिर्भवति ।

यो विधिः प्रत्यक्षमेव ब्राह्मणमवेक्षते, नाग्निमिद्ध्वेत्यादिवल्लोकाचारानुमेयम्, सोऽप्येषु विकल्पेन भवतीत्यर्थः ।

नानयोर्विध्योर्मिथ संसर्गः ।

नापि स्मार्तस्यानेन बाधः ।

प्रत्यक्षब्राह्मणस्यापि स्मृत्यनुवादे कल्पसूत्राधिकारणन्यायेन स्मृतितुल्यप्रमाणत्वात् ।

अत एवऽसर्व पाप्मानं तरति, तरति ब्रह्महत्यां योऽश्वमेधेन यजतेऽ(तै.सं.५३१२) इति श्रुत्याऽयजेत वाश्वमेधेनऽ(मनु११७४) इति मनुस्मृत्यनुवादेन च अश्वमेधद्वादशवार्षिकयोर्विकल्पः ।

बौधायनीये च व्याक्तोऽयमर्थः ।

तत्रोदाहरन्ति

आधारं प्रकृतिं प्राह दर्वीहोमस्य बादरिः ।

अग्निहोत्रं तथाऽत्रेयः काशकृत्स्नस्त्वपूर्वताम् ॥

इति (बौ.गृ.१४४४) तां न मिथः संसादयेदनादेशात्ऽ (बौ.गृ.१५१) इति ।

होममन्त्रादयस्तु विध्यन्तरीया अर्थादाचाराच्चेहापि भवन्ति ।

यद्यस्यापि स्मृतितुल्यमेव प्रामाण्यं, किमर्थं ब्राह्मणावेक्षऽइति ? ।

उक्तोत्तरमेवैतत् ।

आग्निहोत्रिकविधौ भेषेऽयदि यजुष्टऽ(ऐ.ब्रा.२५३४) इति श्रौतं प्रायश्चित्तम् ।

न तु स्मार्तनाशेऽयद्यविज्ञाता सर्वव्यापदाऽ (ऐ.ब्रा.२५३४.) इति ॥१०॥

सर्वे प्रधानहोमाः प्रधानहोमत्वसामान्यादेको होम इत्यभिप्रेत्य स्विष्टकृदपेक्षया श्रुतिः द्विर्जुहोतीत्याह, न पुनर्द्विरेव जुहोतीति ।

ऽसप्तदश प्राजापत्यान्ऽ(तै.ब्रा.१३४) इतिवदिह सम्प्रतिपन्नदेवतैकत्वाभावात् ।

केचित्स्यावन्तः प्रधानहोमास्तावन्ति चतुर्गृहीतानि सुचि सहावदाय होममन्त्रान् सर्वाननुदृत्य सकृदेव जुहोति ।

द्विर्निमार्ष्टित्यादि व्यक्तार्थम् ॥

प्रयोगस्तु न परिस्तरणदर्वीसंस्कारोपस्तरणादीनि, अत्रानुपदेशात् ।

चरुपाकस्त्वर्थाद्विद्यत एव ।

तेन चरुणा प्रधानाहुतिस्विष्टकृत्प्राशनभक्षणभ्यः पर्याप्तेन दर्वी पूरयित्वापर्णाग्निं दर्भेषु सादयित्वाऽदाय ततन्मन्त्रैः सर्वाः प्रधानाहुतीः कमेण हुत्वा दर्व्यास्ततो लेपमादाय दर्भैर्निमृज्य शेषात्स्विष्टकृते हुत्वा प्राचीनावीती पुनर्लेपमादाय दक्षिणतो भूम्यां निमृज्याय उपस्मृश्य यजोपवीती दर्व्या लेप मङ्गुल्याऽदाय प्राश्य शुद्ध्यर्थमाचम्य पुनरप्येवं कृत्वा उदङ्मावत्योत्सृज्य दर्व्या हविशेषं सर्वं भक्षयित्वा तां निर्लेह्याचम्य तां दर्भैरङ्घ्रिः प्रक्षालयेदिति ।

ननुवैश्वदेवौपासनहोमयोः कस्मान्नायं विधिः ? उच्यते ।

तत्रऽउभयतः परिषेचनम्ऽ(आप.गृ.७२२) इति एककार्ययोः द्वयोरपि विध्योः परिसङ्ख्यानात्तत एव बर्हिर्लेपप्रतिपत्त्योरभावाच्च ॥

केचित्पाकयज्ञ इत्यत्र पाकशब्दस्याल्पवाचकत्वात्तिवाहादयोऽपि सोमाद्यपेक्षया पाकयज्ञ इति तेष्वप्ययं विधिरिति ।

तन्नतेषां मनुष्यसंस्कारार्थत्वेन अप्राधान्यात्प्रधानवाचियज्ञशब्दवाच्यत्वानुपपत्तेः ॥११॥

एकाग्निविधिकण्डे विवाहमन्त्राणां पूर्वमाम्नानात्तिवाहमेव पूर्व व्याख्यास्यन् तस्योदगयनादिनियमापवादेन कालमाह

३. वैवाहिकविषयाः

१. विवाहकालः ।

सर्व ऋतवो विवाहस्य शैशिरौ मासौ परिहाप्योत्तमं च नैदाघम् ॥ आपस्तम्बगृह्यसूत्र २.१२ ॥

टीकाः

अनुकूलावृत्ति २.१२

अथ विवाहविधिः प्रागुपनयनात् ।

शिशिरं परिहाप्योति वक्तव्ये शैशिरौ मासावित्युच्यतेऽउत्तमञ्च नैदाघऽमित्यत्र मासप्रतिपत्त्यर्थम् ।

अन्यथा दिवसोऽपि प्रतीयेत ।

सर्ववतुविधानं उदगयनापवादः ।

पूर्वपक्षादयस्तु परिभाषाप्राप्ताः विवाहेऽवस्थिता एव यथोपनयने वसन्तादिविधान इति केचित् ।

अन्ये तु पूर्वपक्षादेरप्यपवादं मन्यन्ते ।

तेषामपरपक्षे रात्रौ च न निषिध्यते विवाहः ॥१२॥

गृह्यतात्पर्यदर्शनव्याख्या २.१२

<सर्वे षडृतवः> प्रतेयोके मासद्वयरूपाः विवाहस्य कालाः ।

दादशापि मासाः सापरपक्षादिकाः कात्स्न्ये काला इत्यर्थः ।

ऋतव इत्यनेन लक्षणया मासा एव विधित्सिताः, नर्तव इति कुतोऽवगम्यते ? उच्यते शैशिरौ मासाविति मासपर्युदासात् ।

अन्यथा विधिपर्युदासयोरेकविषयत्वात्लघुत्वाच्च शिशिरं परिहाप्येति ब्रूयात् ।

प्रयोजनं तु विवाहस्य पूर्वपक्षादिनियमाभावः ।

यत्र पुनरुपनयनादावेवंविधहेत्वभावादतोतेव विधित्सा, तत्र द्ववदानद्वारा पुरोडाशस्य यागसाधनत्ववत्सामान्यविध्यवरुद्धपूर्वपक्षादिद्वारेणापि

ऋतोः कर्मसाधनत्वासिद्धेः पूर्वपक्षादिर्नियत एव ।

शिशिरस्यर्तो यौ द्वौ मासौ माघफाल्गुनौ, निदाघस्य ग्रीष्मस्य यश्चोत्तमोन्त्य आषाढः, तानेतांस्त्रीन्मासान् <परिहाप्य> वर्जयित्वा ।

अत्रोत्तममिति तमप्रत्ययात्यस्सौरतोऽन्त्यो नैदाघः, यश्चाधिकमासतो द्वितीय आषाढः तावपि पर्युदस्तौ ॥१२॥

सर्वाणि पुण्योक्तानि नक्षत्राणि ॥ आपस्तम्बगृह्यसूत्र २.१३ ॥

टीकाः

अनुकूलावृत्ति २.१३

सर्ववतुविधानस्य सर्वापवादत्वात्पुण्याहविधानार्थमिदम् ।

तथा च राज्यपरपक्षयोः विवाहपरिनिषेधः ।

एवमप्युक्तग्रहणमनर्थकं तत्क्रियते मुहूर्तपरिग्रहार्थं यानि पुण्यानि नक्षत्राणि यानि पुण्योक्तानि मुहूर्तानि तानि सर्वाणि विवाहस्य यथा स्युरिति ।

तत्र नक्षत्राणि ज्योतिःशास्त्रादवगन्तव्यानि ।

प्रातस्सङ्गवो मध्यन्दिनोऽपराह्णस्सायामित्येते मुहूर्ताः ॥१३॥

गृह्यतात्पर्यदर्शनव्याख्या २.१३

यानि ज्यौतिषे पुण्योक्तानि शुभफलप्रदत्वेनोक्तानि नक्षत्राणि ।

नक्षत्रग्रहणस्य प्रदर्शनार्थत्वात्तिथ्यादीन्यति ।

तत्र पुण्योक्तानि सर्वाण्यत्रोपसंहर्तव्यानि ॥१३॥

२. विवाहे मङ्गलानुष्ठानम् ।

तथा मङ्गलानि ॥ आपस्तम्बगृह्यसूत्र २.१४ ॥

टीकाः

अनुकूलावृत्ति २.१४

"ब्राह्मणान् भोजयित्वाशिषोवाचयित्वे"त्येवमादीनि स्वशास्त्रप्रसिद्धानि ।

मङ्गलानि स्नातोऽहतवासा गन्धानुलिप्त, स्रग्वी भुक्तवानित्येवमादीनि नापितकर्माङ्कुरार्पणादीनि लोकप्रसिद्धानि ।

तान्येतानि सर्वाणि प्रत्येतव्यानि ॥१४॥

गृह्यतात्पर्यदर्शनव्याख्या २.१४

शङ्खदुन्दुभिर्वीणाववादित्रसम्प्रवादनानि

केशश्मश्टादिप्रकल्पनाहतधौताच्छिद्रविचित्रवासोधारणगन्धानुलेपनसुगन्धस्रग्धारणापदातिगमनच्छत्रध्वजादीनि

मङ्गलानि विवाहे उपसंहर्तव्यानि ॥१४॥

३. आचारादपि वैवाहिकक्रियाग्रहणम् ।

आवृतश्चास्त्रीभ्यः प्रतीयेरन् ॥ आपस्तम्बगृह्यसूत्र २.१५ ॥

कुलस्त्रीगीतानि
शिष्टाचारप्रसिद्धानि

टीका:

अनुकूलावृत्ति २.१५

मन्त्ररहिताः क्रियाः <आवृत> इत्युच्यन्ते ।

यस्मिन् जनपदे ग्रामे कुले वा या आवृतः प्रसिद्धाः तास्तथैव व्यवस्थिताः यथा प्रतीयेरन्न सर्वत्रैवमर्तम् ॥१५॥

गृह्यतात्पर्यदर्शनव्याख्या २.१५

<आवृतः> क्रियाः वैवाहिक्य अविशेषात्समन्त्रका अमन्त्रकाश्च ।

तास्सर्वा आस्त्रीभ्यः सर्ववर्णभ्यस्सकाशादवगम्य प्रतीयेरन् कुर्वीरन् विवोढारः ।

तत्र समन्त्रका ग्रहपूजाडिकुरारोपणप्रतिसरबन्धाद्या आचारसिद्धाः ।

अमन्त्रकाः नाकबलियक्षबलीन्द्राणीपूजादयः ।

ताश्च यथाजनपदं यथावर्णं यथाकुलं यथास्त्रीपुंसं व्यवस्थिता एव ।

न तु सर्वास्सर्वत्र समुचिताः ॥१५॥

इन्वकाभिः प्रसृज्यन्ते ते वराः प्रतिनन्दिताः ॥ आपस्तम्बगृह्यसूत्र २.१६ ॥

टीका:

अनुकूलावृत्ति २.१६

नक्षत्रप्रशंसार्था गाथा विवाहप्रकरणे वरप्रसङ्गार्थमुदाहृता ।

यदि वराः कन्याया वरयितारः कन्या वरणार्त इन्वकाभिः प्रसृज्यन्ते ॥ १६ ॥

गृह्यतात्पर्यदर्शनव्याख्या २.१६

ते वरास्तैर्दुहितृमद्भिः ।

<प्रतिनन्दिताः> सिद्धार्था भवन्ति ।

तस्माद्वरप्रसङ्गे प्रशस्तमिन्वका नाम नक्षत्रम् ।

इन्वकाशब्दो मृगशिरसीति स्वयमेव व्याख्यास्यति ।

तस्मात्ज्ञायतेस्मृत्यन्तरप्रसिद्धा लौकिक्येवयं गाथा, न सूत्रकारस्य कृतिरिति ॥१७॥

गृह्यतात्पर्यदर्शनव्याख्या २.१६

<इन्काभिः> मृगशिरसि नक्षत्रे च लुपि (पा. २.३४५) इति सप्तम्यर्थे तृताया ।

ये <वराः> वरयितारो मृगशिरसि प्रसृज्यन्ते कन्यावरणार्थं प्रेष्यन्ते, ते दुहितृमद्भिः <प्रतिनन्दिताः> प्रकर्षेण पूजिताः, सिद्धार्था भवन्तीत्यर्थः ॥१६॥

इति श्रीसुदर्शनाचार्यकृते गृह्यतात्पर्यदर्शने द्वितीयः खण्डः ॥

तृतीयः खण्डः

४. मघासु गवां क्रयादिना ग्रहणम् ।

मघाभिर्गवो गृह्यन्ते ॥ आपस्तम्बगृह्यसूत्र ३.१ ॥

टीका:

अनुकूलावृत्ति ३.१

यदि मघाभिः गावः क्रयादिना गृह्यन्ते ताश्च गावः प्रतिनन्दिता भवन्ति ।

तस्मात्गोपरिग्रहे मघाः प्रशस्ताः ॥१॥

गृह्यतात्पर्यदर्शनव्याख्या ३.१

ऽआर्षे दुहितृमते मिथनौ गावौ देयौ (आप. घ. २.११८) इति वचनादार्षे विवाहे वरैर्दीयमाना गावो दुहितृमद्भिर्मघासु गृह्यन्ते ।

एतदुक्तं भवति आर्षे विवाहं मघास्वेव कुर्यात्, न ब्राह्मादिवत्प्रक्षत्रान्तरेऽपीति ॥१॥

५. फल्गुनीभ्यां युद्धार्थं सेनाव्यूहनम् ।

फल्गुनीभ्यां व्यूह्यते ॥ आपस्तम्बगृह्यसूत्र ३.२ ॥

टीका:

अनुकूलावृत्ति ३.२

यदि फल्गुनीभ्यां व्यूह्यते सेना युद्धाकाले साच प्रतिनन्दिता भवति ।

तस्मात्सेनाव्यूहे प्रशस्ते फल्गुन्यौ ।

अविशेषात्पूर्वं उत्तरे च ।

सर्वत्र नक्षत्रे च लुपी (पा. सू. २.३४५) त्यधिकरणे तृतीया ॥२॥

गृह्यतात्पर्यदर्शनव्याख्या ३.२

अत्र च वधूः फल्गुन्योरेव <व्यूह्यते> नीयते स्वगृह्यात्, न तुऽतां ततः (आप.गृ.५१३) इति वचनात्ब्राह्मादिवत्तदानीमेव ॥
केचित्ऽइन्वकाभिः रित्यादिऽफल्गुनीभ्यां व्यूह्यतेऽइत्यन्तमुत्तरत्रेन्वकाशब्दस्य व्याख्यानात्शाखान्तरीया गाथेति कल्पयन्तः, मघासु गवां
क्रयादिना स्वीकारः, सेनायाश्च युद्धे व्यूहः, अविशेषात्पूर्वयोरुत्तरयोर्वा फल्गुन्योरिति प्रकृतानुपयोगितया व्याचक्षते ॥२॥
६ यां दुहितरं भर्तुः प्रिया स्यादिति कामयते तां स्वातीनक्षत्रे दद्यात्
यां कामयेत दुहितरं प्रिया स्यादिति तां निष्ट्यायां दद्यात्प्रियैव भवति नेव तु पुनरागच्छतीति ब्राह्मणावेक्षो विधिः ॥ आपस्तम्बगृह्यसूत्र ३.३ ॥
टीकाः

अनुकूलावृत्ति ३.३

<यां> दुहितरं पिता प्रियां <कामयेत> भर्तुरियं <प्रियास्यादिति तां निष्ट्यायां> नक्षत्रे दद्यात् ।

एवं दत्ता सा भवत्येव तस्य <प्रिया> ।

अयं चापरोऽस्य नक्षत्रस्य गुणः सा सृगृहात्पुनरर्थिनी नागच्छति ।

पतुगृह एव तस्यास्सर्वे कामास्सम्पद्यन्ते ।

अन्ये तु निन्दामिमां मन्यन्ते ।

ब्राह्मणावेक्षो विधिरिति वचनात्तन्येऽपि स्मृत्यपेक्षा नक्षत्रपेक्षा नक्षत्रविधयो भवन्ति ।

अन्यथा पुंसवने तिष्यवत्विवाहे इदमेव नक्षत्रं स्यात् ॥३॥

गृह्यतात्पर्यदर्शनव्याख्या ३.३

इयं भर्तुः <प्रिय स्यादिति यां दुहितरं> पिता कामयेत तां <निष्ट्यायां> स्वातौ वराय दद्यात् ।

सा तस्य <प्रियैव भवति ।

नेव तु> नैव च रोगदारिद्र्यादिना पीड्यमाना अर्थिनी पुनः पितृगृहमागच्छति स्वगृह एव तस्यास्सर्वे अर्थोऽस्सम्पद्यन्त इति ब्राह्मणावेक्षो विधिः ।

अत्रापि पूर्ववत्स्मार्तपुण्योक्तनक्षत्रैर्विकल्पः ॥३॥

इन्वकाशब्दो मृगशिरसि ॥ आपस्तम्बगृह्यसूत्र ३.४ ॥

टीकाः

अनुकूलावृत्ति ३.४

छन्दसि प्रयुक्तत्वादेतयोरर्थकथनम् ॥४॥

गृह्यतात्पर्यदर्शनव्याख्या ३.४

एते सूत्रे व्यक्तार्ते ॥४॥

५)

निष्ट्याशब्दस्स्वातौ ॥ आपस्तम्बगृह्यसूत्र ३.५ ॥

७ विवाहे गवालम्भनम् ।

विवाहे गौः ॥ आपस्तम्बगृह्यसूत्र ३.६ ॥

टीकाः

अनुकूलावृत्ति ३.६

विवाहस्थाने गौरालब्धव्या दुहितृमता ॥५॥

गृह्यतात्पर्यदर्शनव्याख्या ३.६

विवाहस्थाने गौस्सन्निधाप्या ॥६॥

गृहेषु गौः ॥ आपस्तम्बगृह्यसूत्र ३.७ ॥

टीकाः

अनुकूलावृत्ति ३.७

गृहेषु च गौरालब्धव्या तेनैव दुहितृमता ।

तयोर्विनियोगः ॥६॥

गृह्यतात्पर्यदर्शनव्याख्या ३.७

तथा गृहेषु शालायां अन्या गौस्सन्निधाप्या ॥७॥

किमर्थमित्यत आह

८ गवा अर्हणीयः ।

तया वरमतिथिवदर्हयेत् ॥ आपस्तम्बगृह्यसूत्र ३.८ ॥

टीकाः

अनुकूलावृत्ति ३.८

या विवाहे गौः तया वरमतिथिवत्पूजयेत् ।
अतिथिवदिति वचनात्मधुपर्कण च ।
"गोमधुपर्करहो वेदाध्याय" (आप.ध.२८५) इति वचनात् ॥७॥

गृह्यतात्पर्यदर्शनव्याख्या ३.८

<तया> विवाहस्थाने सन्निधापितया गवा, न त्वनन्तरोक्तया, <वरमतिथिवत्> अतिथिं यथा तथा <अर्हयेत्> पूजयेत् ।

<तया> हविरुत्पत्तिद्वारेणोत्सर्गद्वारेण वा इग्भूतया युक्तेन मधुपर्कण वरमवोदाध्यायिनमपि पूजयेदित्यर्थः ॥८॥

योऽस्यापचितस्तमितरया ॥ आपस्तम्बगृह्यसूत्र ३.९ ॥

टीकाः

अनुकूलावृत्ति ३.९

<योऽस्य> वरस्या<पचितः> पूज्यः तेन सहागत आचार्यस्त<मितरया> गृहेषु या गौरालभ्यते तया ।

किमिवेत्यपोक्षायां <अतिथिवदहये> दित्येव ।

विवाहे वराय तत्सहेयोभ्यश्चान्यस्मिन्नग्नौ पृतगन्नसंस्कारो भवति ।

वपाहोमश्चतत्रैव ।

अपचितय तत्सहोयेभ्यश्च गृहेषु पृथगन्नसंस्कारः ।

गोश्च वपाश्रपणं होमश्चौपासन एवोत्यनुष्ठानप्रकार ॥८॥

गृह्यतात्पर्यदर्शनव्याख्या ३.९

<योऽस्य> वरस्य पित्राचार्यत्वादिना सम्बन्धी, लोके <चापचितो> विद्या भिजनादिसम्पत्त्या ।

यद्वा, वरस्यापचितः पूज्यः ।

<तमितरया> गृहेषु सन्निधापितया अतिथिवदहयेदिति सम्बन्धः ।

एतन्मधुपर्कद्वयमपि विवाहाङ्गं, प्रकरणात् ।

दातृपुरुषार्थत्वे तुऽआचार्यायत्विजे श्वशुराय राज्ञो वरायापचिताय चऽइति ब्रूयात् ।

प्रत्युतऽअतिथिः पितरो विवाहश्च (आप.गृ.३.१०) इति विवाहसम्बन्धमेवाह ।

ननुवरं चापचितं चातिथिवदहयेदिति वक्तव्येऽविवाहे गौऽइत्यादि किमर्थम्? उच्यते उभयोः पूज्योर्भिन्नदेशत्वेन भिन्नतन्त्रत्वज्ञापनार्थम् इतरथा सम्भवतां तन्त्रता स्यात् ।

ऽसर्वेभ्यो वैकामविभवत्वात्ऽइति कल्पान्तरे सर्वेभ्यः ऋत्विग्भ्यो विकल्पेन गवैकत्वदर्शनादिहापि वरापचितयोर्विकल्पेन प्रसक्तं गवैकत्वं माभूदिति प्रतिषेधार्थं च ॥९॥

९ गोरालम्भस्थानानि ।

एतावद्गोरालम्भस्थानमतिथिः पितरो विवाहश्च ॥ आपस्तम्बगृह्यसूत्र ३.१० ॥

टीकाः

अनुकूलावृत्ति ३.१०

एतोष्वेव त्रिषु स्नेषु गोरालम्भः नान्यत्र पाकयज्ञेषु ।

अतिथिशब्देनातिथ्यकर्म व्यपदिश्यते "यत्रास्मा अपचितिं कुर्वन्ती" (आप.गृ.१.३२) त्येवमादि ।

पितृशब्देनाष्टका कर्म "श्वोभूते दर्भेण गा" (आप.गृ.२.२३) मित्यादि ।

विवाहशब्देनानन्तरोक्तस्य ग्रहणम् ।

कल्पान्तरोष्वीशानयज्ञादावपि गोरालम्भ आम्नातः, तत्प्रतिषेधार्थो नियमः ।

एवं ब्रुवता कल्पान्तरे दृष्टा अन्ये विशेषा अभ्यनुज्ञाता भवन्ति ॥ ९ ॥

गृह्यतात्पर्यदर्शनव्याख्या ३.१०

<अतिथिः> वेदाध्याय्यागतः <पितरः> अष्टकाकर्म, <विवाहश्चेति> यदेतत्त्रयं एतावत्गवालम्बाङ्गकऽअनिमित्तम् ।

एतदुक्तं भवति

यथातिथिः पितरश्च गवालम्बाङ्गकर्मनिमित्तभूताः एवं विवाहोऽप्यस्मादेव वचनाद्विशेषणान्तरनिरपेक्षा इति ।

यद्येतत्सूत्रमेवं न व्याख्यायेत तताऽगौरैरिति गां प्राह (आप.गृ.१.३.१५) श्वोभूते दर्भेण गामुपाकरोति (आप.गृ.२.२३) विवाहे गौः (आप.गृ.३.६)

इत्येतैरेव सिद्धत्वात्

व्यर्थमेव स्यात्तेन अवेदाध्यायिभ्यामपि वरापचिताभ्यां धर्मोक्तगोरहितो मधुपर्को देयः ।

वेदाध्यायभ्यां तु तत्सहित इति ॥

केचितेतत्त्रयमेवास्माकं गोरालम्भस्थानम्, न पुनरन्येषामिव विकल्पेनापीजानबसिश्शूलगवापरनामा ।

एवं वदन्नस्माकमपि कल्पान्तरोक्तानपि विशेषान् विकल्पेनानुजानातीति ॥१०॥

अथ विवाहे वर्जनीयाः कन्या आह

१० वरणे वर्जनीयाः कन्याः ।

सुप्तां रुदन्तीं (तीं) निष्क्रान्तां वरणे परिवर्जयेत् ॥ आपस्तम्बगृह्यसूत्र ३.११ ॥

टीकाः

अनुकूलावृत्ति ३.११

वरेषु वरणार्थं प्राप्तेषु या कन्या स्वपिति रोदिति निष्कामति वागृहात्, तस्या वरणं न कर्तव्यम् ।

अशुभलिङ्गान्येतानीति ।

परिशब्दोऽत्यन्तप्रतिषेधार्थः मनश्चक्षुषोर्निबन्धे सत्यपीति ॥१०॥

गृह्यतात्पर्यदर्शनव्याख्या ३.११

या वरेषु वरणार्थं प्राप्तेषु स्वपिति, या रोदिति, या वा गृहान्निष्कामति, ता एताऽवरणे परिवर्जयेत्<अत्यन्तं वर्जयेत्, ऋद्धौ ज्योतिषादिभिर्जातायामपियतस्स्वापादीनामत्रानृद्धिलिङ्गत्वं प्रबलत्वं च विवक्षितम् ॥११॥

दत्तां गुप्तां द्योतामृषभां शरभां विनतां विकटां मुण्डां मण्डूषिकां साङ्कारिकां रातां पालीं मित्रां स्वनुजां वर्षकारीं च वर्जयेत् ॥ आपस्तम्बगृह्यसूत्र ३.१२ ॥

टीकाः

अनुकूलावृत्ति ३.१२

<दत्ता>वाचान्यस्मै दत्ता ।

<गुप्ता प्रयत्नेन रक्ष्यमाणा ।

>दुःशीला वा सा भवति अशुभलक्षणा वा ।

<द्योता>विषमदृष्टिः ।

<ऋषबा>

ऋषभशीला ।

<शरभा>अतिदर्शनीया ।

जारास्तां कामयेरन् सा च तान् ।

<विनता> विनतगात्रा, कुब्जा वा ।

<विकटा>विस्तीर्णजङ्घा ।

<मुण्डा>अपनीतकेशा ।

<मण्डूषिका>मण्डूकत्वक्क्षक्षणेत्यर्तः ।

वामनेत्यन्ये ।

<साङ्कारिका>कुलान्तरे जाता कुलान्तरस्यापत्यत्वं गता वा, यस्यां वा गर्भस्थायां माता अस्थिसञ्चितवती ।

<राता> रतिशीला ।

<पाली> वत्सादीनां पालयित्री ।

<मित्रा> वमित्रवती बहुमित्रेत्यर्तः ।

स्वयं वा मित्रभूताः ।

स्वनुजा> यस्या स्वनुजा शोभना स्वयंदर्शनीया सा स्वनुजा वरजननादूर्ध्वमल्पीयसि काले जाता तस्मिन्नेव संवत्सरे जातेत्यन्ये ।

<वर्षकारी> वर्षेणाधिका वर्षकारी स्वेदनशीला इत्यन्ये ।

वर्जयेदित्युच्यते वरणे परिवर्जयेदित्यस्यानुवर्तनं माभूदिति ।

तेन येषु वरणं नास्ति ब्राह्मादिषु विवाहेषु तेषिवप्यासां प्रतिषेधः ।

किञ्च तदनुवृत्तावत्यन्तप्रतिषेधप्रसङ्गः ॥११॥

गृह्यतात्पर्यदर्शनव्याख्या ३.१२

दत्ताद्याःपञ्चदश कन्या वर्जयेत् ।

<दत्ता>अनेयस्मै वाचा प्रतिश्रुता, उदकपूर्व वा प्रतिपादिता ।

<गुप्ता>अदर्शनार्थं कञ्चुकादिभिरावृता, प्रयत्नसंरक्ष्यमाणा वा दौर्गन्ध्यादिशङ्कया ।

<द्योता>पिङ्गाक्षी, बभ्रुकेशी वा, विषमदृष्टिर्वा ।

<ऋषभा> प्रधाना, ऋषभस्येव शरीरं गतिः शीलं वा यस्यास्सा, ककुद्वास्ति यस्यास्सा ।

<शरभा> शीर्णदीप्तिः, सर्वनीललोम्नी वा, अरूपा वा, निष्प्रभा वा ।

केचित्दर्शनीया, यतस्सा जारकाम्या ।

<विनता>कुब्जा ।

<विकटा>विकटजङ्घा, विस्तीर्णजङ्घा वा ।

<मुण्डा> अपनीतकेशा, अजातकेशा वा ।

<मण्डूषिका> अल्पकाया, अरुणदती वा मण्डूकत्वग्वा ।

अपरेवामनाङ्गा, दग्धाङ्गा वा ।

<साङ्कारिका> गर्भस्थायां यस्यां सत्यां माता भर्तुरस्थिसञ्चयनकारिका, कुलान्तरस्य दुहितृत्वं गता वा ।

<राता> रमणाशीला कन्दुकादिक्रीडाप्रियेत्यर्थः, ऋतुस्नाता वा ।

केचित्रतिशीला विषयोपभोगशीलेत्यर्थः ।

<पाली> वत्सक्षेत्रादिपालिका ।

<मित्रा> बहुमित्रा, सखी वा ।

<स्वनुजा> शोभनानुजा यस्यास्सा, न तु शोभनोऽनुजो यस्याः शोभनायामनुजायां कदाचित्प्रमादस्स्यादिति ।

केचित्परजन्मसंवत्सर एव पश्चाज्जातेति ।

<वर्षकारी> वराद्वर्षणाधिका ।

यात्यन्तं स्रवति सा वा ।

<परिवर्जयेदित्यनुशङ्गे सत्यपि वर्जयेदिति पुनर्वचनं ब्राह्मादिषु सर्वेषु विवाहेष्वासां प्रतिषेधार्थमिति गत्यन्तरे ऋद्धावपि परीक्षितायां दत्तेतरासामनिषेधार्थं वा ॥१२॥

नक्षत्रनामा नदीनामा वृक्षनामाश्च गर्हिताः ॥ आपस्तम्बगृह्यसूत्र ३.१३ ॥

सर्वाश्च रेफलकारोपान्ता वरणे परिवर्जयेत् ॥ आपस्तम्बगृह्यसूत्र ३.१४ ॥

टीकाः

अनुकूलावृत्ति ३.१४

नक्षत्रं नाम यासां ता तथा <नक्षत्रनामाः, नदीनामाः वृक्षनामाश्च> रोहिणी गङ्गा करेजोत्यादयः ।

ताश्च विवाहे <गर्हिताः ।

> तथा

<सर्वाश्च रेफलकारोपान्त्याः> एवं भूतं नाम इत्यर्थः ।

करा काला सुवेलेत्यादयः ।

ताः <वरणे परिवर्जयेत्> वरणमप्यासां न कर्तव्यमित्यर्थः ॥ १२ ॥

गृह्यतात्पर्यदर्शनव्याख्या ३.१४

नक्षत्रस्य नामेव नाम यासां <नक्षत्रनामाः ।

> एकस्य नामशब्दस्य लेपः, उष्ट्रमुखादिवत् ।

एवमिखादिवत्विग्रहः रोहिणी चित्रेत्येवमादयो नक्षत्रनामाः ।

गङ्गेत्यादयो <नदीनामाः> ।

शिंशुपेत्याद्या <वृक्षनामाः> ।

<गर्हिताः> वर्जनीयाः ॥ १३ ॥

रेफो वा लकारो वा यासां नाम्नौपान्त उपधेत्यर्थः यथा गौरी शालीत्यादि ।

शेषं व्यक्तम् ।

अत्र चकारेण गर्हिता इत्यनुकर्षणातासां वर्जनीयत्वे सिद्धेऽसर्वा वरणे परिवर्जयत् इति व्यर्थम् ।

नसुग्रहार्थत्वात् ।

अथ वा या एता रेफलकारोपान्ता गौरी शालीत्याद्या, याश्च प्रकारान्तरेणापि स्मृत्यन्तरोक्ता रेफलकारोपान्ताः, यथा सगोत्रा समानप्रवरा पुंश्चलीति तास्सर्वा वरणे परिर्जयेदिति ज्ञापनार्थम् ।

इदं त्विवहवक्तव्यमसत्यपि गत्यन्तरे व्यक्तेऽप्यृद्धिलिङ्गे सगोत्रादीनां सर्वथानिषेध एव ।

गौर्यादीनां तु न तथा गुप्तादीनामिवेति ॥

केचित्नक्षत्रनामेत्यादिकेयं शास्त्रान्तरगीता गाता, तस्याः पादपूरमानिऽसर्वा वरणे परिवर्जयेऽदिति पदानीति परिकल्पयन्तो, यस्मान्नक्षत्रादीनामा रेफलकारोपान्ताश्च गर्हिताः तस्मात्तास्सर्वा वरणे परिवर्जयेदिति व्याचक्षते ॥ १४ ॥

११ ऋद्धिपरीक्षा ।

शक्तिविषये द्रव्याणि प्रतिच्छन्नान्युपनिधाय ब्रूयादुपस्पृशेति ॥ आपस्तम्बगृह्यसूत्र ३.१५ ॥

नाना बीजानि संसृष्टानि वेद्याः पांसून् क्षेत्राल्लोष्टं शकृच्छमशानलोष्टमिति ॥ आपस्तम्बगृह्यसूत्र ३.१६ ॥

टीकाः

अनुकूलावृत्ति ३.१६

ऽलक्षणासम्पन्नमुपयच्छेतेऽति वक्ष्यति ।

तत्र लक्षणानामज्ञातत्वात्तत्परीक्षणोपाय उपदिश्यते ।

नचायं नित्यो विधिः सक्तिविषय इति वचनात् ।

<शक्ति>स्सामर्थ्यं यदि सम्प्लवः ।

यदि वधूजातयोऽनुमन्येरन् तदा कर्तव्यं नान्यथेत्यर्थः ।

तत्कथं कर्तव्यम्? उच्यते द्रव्याणि पञ्चवक्ष्यमाणानि मृत्पिण्डेषु प्रतिच्छन्नानि कृत्वा उपनिधाय कन्यासमीपे निधाय तां ब्रूयाद्वरः एषां पिण्डानां एकतमुपस्पृशेति ।

कानि पुनस्तानि द्रव्याणि? नानाबीजानि संसृष्टानि व्रीहियवादीनि ।

वेद्याः पांसूनाहतान्, सस्यसम्पन्नाक्षेत्रादाहतं लोष्टं, सकृत्गोमयं, श्मशानादाहतं लोष्टमित्येतानि ।

बीजानां द्रव्यत्वाव्यभिचारेऽरि द्रव्याणीत्युच्यतेशास्त्रान्तरे दृष्टानामन्येषामपि द्रव्याणामिह विकल्पेन प्राप्त्यर्थं तद्यथा अविदासिनो हृदात्सर्वसम्पन्ना देवनात्किंतवीरिणा दधन्येति (आश्व. गृ. १५६) ॥ १३ ॥

गृह्यतात्पर्यदर्शनव्याख्या ३.१६

शक्तिस्समर्थम् ।

<विषये>ऽवकाशः ।

अस्यामृद्धिपरीक्षायां वरतत्पक्षिणां सामर्थ्यस्यावकाशे सम्भवति, यदि कन्या च तदीयाश्वेमां परीक्षामभ्युपगच्छेयुरित्यर्थः ।

यत एवात्र शक्तिविषय इत्याह, अत एवैषा ऋद्धिपरीक्षा ज्योतिषादिभिर्वैकल्पिकी, न तु नित्यवद्विवाहाङ्गम् ।

<द्रव्याणि> वक्ष्यमाणानि मृत्पिण्डेषु च प्रतिच्छन्नान्येकस्मिन् भाजने निधाय कन्यां समीपे च कृत्वा, तां ब्रूयादेषां पिण्डानामेकमुपस्पृशेति ॥ १५ ॥

कानि तानीत्यत आह

<नानाबीजानि> व्रीहियवादिबीजानि ।

<संसृष्टानि> एकस्मिन् पिण्डे क्षिप्तानि ।

<वेद्याः> सौमिक्याः आहतान् पांसून् ।

<क्षेत्रात्> सस्यसम्पन्नादाहतं लोष्टम् ।

अविशिष्टे प्रसिद्धे ॥ १६ ॥

पूर्वेषामुपस्पर्शने यथालिङ्गमृद्धिः ॥ आपस्तम्बगृह्यसूत्र ३.१७ ॥

उत्तमं परिचक्षते ॥ आपस्तम्बगृह्यसूत्र ३.१८ ॥

टीकाः

अनुकूलावृत्ति ३.१८

तत्र बीजस्पर्शने प्रजाभिस्समृद्धिः ।

वेदिपुरीषे यज्ञैः, क्षेत्रलोष्टे धनधान्यैः, गोमये पशुभिः, श्मशानलोष्टे मरणमिति यथालिङ्गार्थः ।

उत्तममन्त्यं द्रव्यं <परिचक्षते> गर्हन्ते वर्जयन्तीत्यर्थः ॥ १४ ॥

गृह्यतात्पर्यदर्शनव्याख्या ३.१८

<पूर्वेषां> चतुर्णामुपस्पर्शने <यथालिङ्गमृद्धिः> ।

नानाबीजानामुपस्पर्शने प्रजानां समृद्धिः ।

वेद्याः पांसूनां यज्ञानां, क्षेत्रल्लोष्टस्य सस्यानां, शकृतश्च पशूनामिति ।

ऋद्धिनिश्चयाद्विवाहकर्तव्यतानिश्चय इत्यर्थः ॥ १७ ॥

<उत्तमं> श्मशानलोष्टं <परिचक्षते> गर्हन्ते शिष्टां, जायापत्योरन्यतरस्य वा मरणलिङ्गत्वादिति ॥ १८ ॥

उद्वाह्यामाह

१२ उद्वाहकन्यासम्पत् ।

बन्धुशीलक्षणसम्पन्नारोगामुपयच्छेत् ॥ आपस्तम्बगृह्यसूत्र ३.१९ ॥

टीकाः

अनुकूलावृत्ति ३.१९

उक्ता वर्जनीयाः कन्याः ।

अथ ग्राह्या उच्यन्ते ।

बन्धुशब्देन कुलमुच्यते ।

यदुक्तमाश्वलायनेन "कुलमग्रे परिक्षेत ये मातृतः पितृतश्चेति यथोक्तं पुरता" (आश्व. गृ. १५१०० दिति ।

<शीलसम्पन्ना> आर्यशीला ।

<लक्षणसम्पन्ना> स्त्रीलक्षणैरुपेता रोगराहिता क्षयापस्मारादिरहिता ॥ १५ ॥

गृह्यतात्पर्यदर्शनव्याख्या ३.१९

अत्र <सम्पन्नमिति> प्रत्येकं सम्बध्यते ।

<बन्धुसम्पन्ना> प्रशस्ताभिजनाम् ।

<शीलसम्पन्ना>मास्तिक्यादिगुणान्विताम्< ।>
लक्षणसम्पन्नां गूढगुल्फत्वादिसत्रीलक्षणयुक्ताम् ।
<अरोगां>क्षयापस्मारकुष्ठायचिकित्स्यरोगरहिताम् ।
उपयच्छेत् उद्धहेत् ॥१९॥

अथ वरगुणानाह

१३ वरगुणाः ।

बन्धुशीललक्षणसम्पन्नश्रुतवानरोग इति वरसम्पत् ॥ आपस्तम्बगृह्यसूत्र ३.२० ॥

टीकाः

अनुकूलावृत्ति ३.२०

श्रुतवान् श्रुताध्ययनसम्पन्नः ।

वरसम्पत्वरगुणाः ।

एवंगुणाय कन्यका देयोत्यर्थः ॥१६॥

गृह्यतात्पर्यदर्शनव्याख्या ३.२०

<बन्धुशीललक्षणसम्पन्न>इति पूर्ववद्व्याख्यानम् ।

<श्रुतवान्>श्रुताध्ययनसम्पन्नः विदुषश्चोदुतकर्मानधिकारात्, धर्माद्यर्थत्वाच्च विवाहस्य ।

<अरोग>इति पूर्ववत्तस्याप्यसमर्थत्वेनानदिकारात् ।

एवंभूता वरसम्पत् ।

एवङ्गुणाय वराय कन्यादेयेत्यर्थः ॥२०॥

अथर्द्धिनिश्चये एकायं मतमाह

यस्यां मनश्चक्षुषोर्निबन्धस्तस्यामृद्विर्नेतरदाद्रियेत्येके ॥ आपस्तम्बगृह्यसूत्र ३.२१ ॥

टीकाः

अनुकूलावृत्ति ३.२१

<यस्यां>कन्यायां वरस्य<मनश्चक्षुषश्च> निबन्धः तृप्तिरुत्पद्यते <तस्यामृद्धि>र्धुवा,<नेतरत्>न दत्तादिगुणदोषाद्यनुदर्शनमादरणीयमित्येके शिष्टा ब्रुवते ।

अत्र पक्षे सर्वगुणासम्पन्नयामपि यस्यां मनश्चक्षुषी न निबध्यते सा वर्जनीया ।

शास्त्रानिषिद्धास्तत्रापि पक्षे वर्ज्या एव, यथा सवर्णा सर्गोत्रेति ॥१७॥

गृह्यतात्पर्यदर्शनव्याख्या ३.२१

<यस्यां> कन्यायां वरस्य<मनश्चक्षुषोर्निबन्धः>नितरां बन्धनं, यस्यामासत्यतिशयेन मनश्चक्षुषी निबद्धे अव तिष्ठत इत्यर्थः ।

<तस्यां>जायायां सत्यां धर्मादीनां समृद्धिः,<नेतरत्>गुणदोषानुदर्शन<माद्रियेत्येके>ब्रूवते ।

एतदुक्तं भवति अत्र मनश्चक्षुषोर्निबन्ध एवादरणे कारणम्, न तु ज्योतिषादिना ज्ञाता गुणाः ।

तथा तदभाव एव परिवर्जने कारणम्, न स्वापादयो दोषा इति ।

उभयोरपि

मतयोर्दत्तादीनां

निषेधमाद्रियेतैवऽसर्वणापूर्वशास्त्रविहितायाम्(आप.ध.२१३१)ऽअसमानार्षगोत्रजाम्ऽऽपञ्चमात्ससमादूर्ध्वम्ऽइत्यादिवचनजातात् ॥२१॥

इत्थं सुदर्शनार्येण गृह्यतात्पर्यदर्शनम् ॥

प्रथमे पटलेऽकारि यथाभाष्यं यथामति ॥

इति श्रीसुदर्शनाचार्यकृते गृह्यतात्पर्यदर्शने तृतीयः खण्डः ॥

समासश्च प्रथमः पटलः

अथ द्वितीयः पटलः

चतुर्थः खण्डः

४ विवाहप्रकरणम्

१ वरप्रेषणम् ।

सुहृदस्समवेतान्मन्त्रवतो वरान् प्रहिणुयात् ॥ आपस्तम्बगृह्यसूत्र ४.१ ॥

टीकाः

अनुकूलावृत्ति ४.१

अथ कन्यावरणविधिः ।

इन्वकाभिः प्रसृज्यन्त इत्युक्तम् ।

तस्मिन्नन्यस्मिन् वा पुण्यनक्षत्रेव ब्राह्मणान् भोजयित्वाशिषो वाचयित्वा,<सुहृदः>

यद्यप्येवंविधे कार्ये सुहृदामेव सम्भावना तथापि सुहृद इत्युच्यते मन्त्रवतामसम्भवे सुहृत्वमात्रपरिग्रहार्थम् ।
मन्त्रवत इति ब्राह्मणानामेव ग्रहणम् ।
तेन क्षत्रियवैश्ययोरपि ब्राह्मणा एव वराः ॥१॥

तथा गान्धर्वराक्षसयोश्च ॥२॥

२. कन्यायाः समीक्षणम् ।

स्वयं दृष्ट्वा तृतीयां जपेत् ॥ आपस्तम्बगृह्यसूत्र ४.३ ॥

टीका:

अनुकूलावृत्ति ४.३

ततो विवाहे निश्चिते पूर्वद्युर्नान्दीश्राद्धं कृत्वा परेद्युर्ब्रह्मणान् भोजयित्वाशिषो वाचयित्वा वरो वधूकुलं गच्छति ।

तस्मै कूर्चदानादि भोजनान्तं मधुपर्कं दत्त्वा कन्यां प्रतिपादयति तुभ्यमिमां प्रजासहत्वकर्मभ्यः प्रतिपादयामीति ।

ततस्तां वरः स्वयं दृष्ट्वा तृतीयामृचं जपेत्

अभ्रातृघ्नीमित्येताम् ।

स्वयमित्यनुच्यमाने वरं दृष्ट्वेत्यर्थः स्यात्प्रकृतत्वात् ।

स्वयं ग्रहणात् कन्यां दृष्ट्वेत्यर्थो भवति ।

तत्र ब्राह्मे विवाह उदकपूर्व प्रतिपादनम् ।

गान्धर्वराक्षसयोस्तु नैव प्रतिपादनम् ॥३॥

गृह्यतात्पर्यदर्शनव्याख्या ४.३

वरः<स्वयं>कन्याम् दृष्ट्वाऽभ्रातृघ्नीम्ऽइति<तृतीयां> ऋचं<जपेत्> ।

दृष्ट्वैव चक्षुषी उपसंहरति ।

जपश्च सर्वत्र चातुस्स्वर्येण न तु करणमन्त्रादिवदेकश्रुत्या ।

ऽएकश्रुति दूरात्सम्बुद्धौऽ(पा.सू.१२३३)ऽयजकर्मण्यजपन्यूखसामसुऽ(पा.सू.१२३४) इति वचनात् ।

अत्र च स्वयमिति विशेषणं वरयितृमां प्रकृतानामयं जपो मा भूदिति ।

केचित्स्वयं वधूमेव दृष्ट्वा जपेत् न तु वरानिति ।

स्वयं दृष्ट्वेत्यादि च सर्वविवाहानामविकृतम् ॥३॥

चतुर्थ्या समीक्षेत ॥ आपस्तम्बगृह्यसूत्र ४.४ ॥

टीका:

अनुकूलावृत्ति ४.४

अवयवश ईक्षणं<समीक्षणम्> ।

अघोरचक्षुरित्येषा चतुर्थीम् ॥४॥

गृह्यतात्पर्यदर्शनव्याख्या ४.४

ऽअघोरचक्षुःऽइत्यनया समीक्षेत ।

वध्वा दृष्ट्वो स्वदृष्टिं निपातयति, अघोरचक्षुरपि घ्न्येधीति मन्त्रालिङ्गात् ।

केचित्समीक्षेत अवयवशो निरीक्षेतेति ।

अत्र वरो वधूश्च दर्मेष्वासीनौ दर्भान् धारयमाणौ कृतप्राणायामौ सङ्कल्पयेते आवाभ्यां कर्माणि कर्तव्यानि, प्रजाश्चोत्पादयितव्या इति ॥ ४ ॥

३. तस्याः भ्रुवोरन्तरे सम्मार्जनम् ।

अङ्गुष्ठेनोपमध्यमया चाङ्गुल्या दर्भं संगृह्योत्तरेण यजुषा तस्या भ्रुवोरन्तरं संमृज्य प्रतीचीनं निरस्येत् ॥ आपस्तम्बगृह्यसूत्र ४.५ ॥

टीका:

अनुकूलावृत्ति ४.५

मध्यमासमीपे व४ अत इत्युपमध्यमा तयाङ्गुल्या अनामिकयेत्यर्थः ।

<भ्रुवोरन्तरं>मध्य<मितरेण यजुषा>इदमहमित्यनेन ।

संमार्जनमन्त्रोऽयं न निरसनमन्त्रः ।

<प्रतीचीनं>प्रत्यग्गतम् ।

उपर्युपरि शिरो निरस्येत् ।

तत उदकोपस्पर्शनं अङ्गुष्ठसाहचर्यादुपमध्यमयेति विशेषणादेव सिद्धे अङ्गुल्येति विशेष्यनिर्देशो विस्पष्टार्थम् ।

यजुषेति विशेषणं उत्तरेणेति दिग्वाचिताशङ्का मा भूदिति ॥५॥

गृह्यतात्पर्यदर्शनव्याख्या ४.५

<उपमध्यमा>उपकनिष्ठिका, न तु प्रदेशिनी, तस्या विसंसिकेति व्यपदेशात् ।

<उत्तरेण यजुषा>ऽइदमहं या त्वयिऽइत्यनेन ।

शेषं व्यक्तम् ।

दर्भं निरस्याप उपस्पृशेत् ॥५॥

प्राप्ते निमित्त उत्तरां जपेत् ॥ आपस्तम्बगृह्यसूत्र ४.६ ॥

टीका:

अनुकूलावृत्ति ४.६

वध्वा स्वबन्धूनां च रोदनं<निमित्तं जीवा>रुदन्तीति लिङ्गात् ।

उत्तरामृचं<जीवारुदन्ती>त्येताम्, सर्वत्र समावेशनान्ते विवाहकर्मण्यस्मिन्निमित्तेऽयं जपो भवति ।

निमित्तावृत्तौ मन्त्र आवर्तते ॥६॥

गृह्यतात्पर्यदर्शनव्याख्या ४.६

जीवारुदन्तीति मन्त्रलिङ्गनुरूपे निमित्ते प्राप्ते मात्रादिभिः कन्यकया वा अन्योन्यवियोगचिन्तया रोदने कृते इमामृचं जपेत् ॥६॥

४. तस्याः स्नानार्थं जलाहरणार्थं युग्मानां ब्राह्मणानां प्रेषणम् ।

युग्मान्समवेतान्मन्त्रवत् उत्तरयादभ्यः प्रहिणुयात् ॥ आपस्तम्बगृह्यसूत्र ४.७ ॥

टीकाः

अनुकूलावृत्ति ४.७

वधूस्नापनार्थानामपामाहरणं<उत्तरयर्चा>व्युक्तकूरसमि त्येतया ।

मन्त्रवतः<प्रहिणुयात्> प्रस्थापयेत् ।

स्तथा मङ्गलानीत्येव सिद्धे युग्मवचनं पञ्चभिर्मन्त्रैः स्नापनं वक्ष्यति, तत्र प्रतिमन्त्रं स्नापनावृत्तिः ।

तत्र च स्नापनस्यायुग्मत्वात्तदर्थानामुदकुम्भानामप्ययुग्मत्वं स्यात् ।

एवमाहर्तृणां ब्राह्मणानामपि ।

अतो युग्मानित्युच्यते ।

तेन प्रतिमन्त्रं कुम्भभेदं प्रतिकुम्भं ब्राह्मणभेदश्च सिद्धो भवति ।

तत्र यदि चत्वारः कुम्भाः चतुर्थेन कुम्भेन चतुर्थपञ्चमाभ्यां मन्त्राभ्यामभिषेकः ।

यदा त्वष्टौ तदा प्रतिमन्त्रं पञ्चभिस्तूष्णीमितरैः ।

समवेतवचनमुदकाहरणे सह प्रवृत्त्यर्थम् ।

मन्त्रवत् इति ब्राह्मणानां ग्रहणम्, "आस्यै ब्राह्मणा" इति मन्त्रे दर्शनात् ॥७॥

गृह्यतात्पर्यदर्शनव्याख्या ४.७

<युग्मान्> समसङ्ख्याकान् ।

<समवेतान्मन्त्रवत्> इति पूर्ववत् ।

<उत्तरया>व्युक्तकूरम् इत्येतया प्रैषत्वादुच्यैः प्रयुक्तयादभ्यः प्<रहिणुयात्>वधूस्नापनार्था उप आहर्तुं प्रेषयेत् ।

एते च ब्राह्मणा एव, आस्यै ब्राह्मणा इति मन्त्रलिङ्गात् ।

ते च ब्राह्मणा यास्वप्सु पुरुषाः स्नानादिषु पूर्व न मृताः ताभ्यस्तृणावकाशपनीयाप आनन्यन्तिऽअवीरघ्नीः इति मन्त्रलिङ्गात् ॥७॥

५. तस्याः स्नापनम्, अहतवस्त्रधारणं, योक्त्रसन्नहनं च ।

उत्तरेण यजुषा तस्याशिशरसि दर्भेणं निधाय तस्मिन्नुत्तरया दक्षिणं युगच्छिद्रं प्रतिष्ठाप्य छिद्रे सुवर्णमुत्तरयान्तर्धायोत्तराभिः

पञ्चभिस्स्नापयित्वोत्तरयाहतेन वाससाऽच्छाद्योत्तरया योक्त्रेण सन्नहति ॥ आपस्तम्बगृह्यसूत्र ४.८ ॥

टीकाः

अनुकूलावृत्ति ४.८

ततस्तैरप्स्वाहतासु<तस्या>वध्वाशिशरसि<दर्भेणं><दर्भैः परिकल्पितं मण्डलं<उत्तरेण यजुषा>सअर्यम्णो अग्निमित्यनेन<निधाय>

तस्मिन्निण्वे इतरयाऽखेऽनसऽइत्यनेन दक्षिणं युगच्छिद्रं दक्षिमस्या युगधुरो बाह्यच्छिद्रं<प्रति>ष्ठाप्य तस्मिन्<छिद्रे सुवर्णमुत्तरयर्चा>सं ते

हिरण्यमित्येतया<न्तर्धाय>ताभिरद्भिस्ता<मुत्तराभिः> <पञ्चभिः>ऽहिरण्यवर्णाऽइत्येताभिः प्रतिमन्त्रं स्नापयति ।

कथं पुनच्छिद्रस्यान्तर्धानेन स्नापनं संभवति । तथान्तर्धानं कुरुते यथोदकमवस्रवति ।

ततस्तामुत्तरयर्चापरि त्वा गिर्वणो गिरऽइत्येतयाहतेन वाससाऽच्छादयति ।

स्वयमेव मन्त्रमुक्त्वा परिधापयति आच्छाद्याचमय्य उत्तरयर्चा आशासानेत्येतया योक्त्रेण सन्नहति ।

ऊर्ध्वजुमासीना(आप.श्रौ.२५२)

मित्यादिदार्शपोर्णमासिको विशेष इहेष्यते ॥८॥

गृह्यतात्पर्यदर्शनव्याख्या ४.८

<दर्भेणं>,<दर्भैः परिकल्पितमिण्वं निगलाकृतिं परिमण्डलाकारमित्यर्थः ।

<तदुत्तरेण यजुषा>सअर्यम्णो अग्निऽइत्यनेन <वध्वाशिशरसि> <निधाय तस्मिन्निण्वे>वर<उत्तरया>खेऽनसऽइत्येतया<दक्षिणं युगच्छिद्रं ,>

युगस्य दक्षिणं च्द्रं दक्षिमस्या धुरो बारह्यच्छिद्रं <प्रतिष्ठाप्य, छिद्रे सुवर्णमुत्तरया>सं ते हिरण्यम् इत्येत<यान्तर्धाय,

उत्तराभिः>ऽहिरण्यवर्णाश्शुचयः पावकाः प्रचक्रमुर्हित्वाऽइत्यादिभिः प्<अञ्चभिः>ऋग्भिः स्नापयति ।

एतच्च पञ्चानामन्ते सकृदेव, स्वचनादेकं कर्म बहुमन्त्रम्(आप.प.१४७) इत्युक्तत्वात् ।

एवं सर्वत्र एवं विधेष्वन्नप्राशनादिषु ॥

केचित्पञ्चभिरिति वचनात्प्रतिमन्त्रमिति ।

तन्मन्त्रसृष्टयोऽवशिष्टयोर्विकल्पनिवृत्त्यर्थत्वादस्य ।

इतरथा क्रियाभ्यावृत्तिवाचक प्रत्ययाश्रुतेः गुणार्थ प्रधानस्नानाभ्यावृत्तिकल्पनापत्तिः, प्रयुक्तिगौरवं च ॥

उत्तरयाऽपरि त्वार्वणो गिरःऽइत्येतया ।

अहतेन अनिवसितेन वाससा परिधाप्य, द्विराचमप्य, उत्तरयाऽआशासाना सौमनसम्ऽ इत्येतया योक्त्रेण सन्नग्यति ।

कृत्स्नविधानम् ।

केचित्तैष्टिकसन्नहनविधिप्रदर्शनार्थमिति ॥८॥

अथैनामुत्तरया दक्षिणे हस्ते गृहीत्वाग्निमभ्यानीयापरेणाग्निमुदगग्रं कटमास्तीर्य तस्मिन्नुपविशत उत्तरो वरः ॥ आपस्तम्बगृह्यसूत्र ४.९ ॥

टीकाः

अनुकूलावृत्ति ४.९

अथ सन्नहनानन्तरंऽयत्र क्वचाग्निऽमित्यादिकल्पेनाग्निं प्रसाधयति ।

मथित्वा श्रोत्रियागाराद्वाहृत्य ततो वधूमग्निमभ्यानयति ।

उत्तरयर्चाऽपूषात्वेतऽइत्येतया ।

आनयनमन्त्रोऽयम् ।

हस्तग्रहणं तु तूष्णीमेव ।

उदगग्रवचनं दक्षिणाग्रनिवृत्त्यर्थम् ॥९॥

गृह्यतात्पर्यदर्शनव्याख्या ४.९

अथशब्द उक्तार्थः अर्थकृत्यप्रतिषेधार्थ इति ।

<एनां> वधूं<दक्षिणे हस्ते गृहीत्वा, उत्तरया>ऽपूषा त्वेतो नयतुऽइत्येतया

<अग्निमभ्यानीया>ग्न्यभिमुखमानयतिनयत्विति मन्त्रलिङ्गात् ।

व्यवहितेऽपि नयने विनियोगात्<अपरेणाग्निम्>अग्नेरदूरेणऽपस्चादुगग्रं <कटमास्तीर्य, तस्मिन्>कटे युगपदुपविशतः, यतोत्तरो <वरो>

दक्षिणा वधूः ॥९॥

६. अग्नेरुपसमाधानादि कर्म ।

अग्नेरुपसमाधानाद्याज्यभागान्तेऽथैनामादितो द्वाभ्यामभिमन्त्रयेत् ॥ आपस्तम्बगृह्यसूत्र ४.१० ॥

टीकाः

अनुकूलावृत्ति ४.१०

अथैवमुपविश्याग्नेरुपसमाधानादि कर्म प्रतिपद्यते ।

अग्निमिध्वा प्रागग्रैरित्यादि आज्यभागान्ते कर्मणि कृते अथानन्तरमुपोत्थाय एनामासीनां वज्रं तृतीयस्यानुवाकस्यादितो द्वाभ्यामृग्भ्यांऽसोमः

प्रथमऽइत्येताभ्यामभिमन्त्रयेत् ।

अग्नेरुपसमाधानादि वचनं तन्त्रप्राप्त्यर्थम् ।

आज्यभागान्तग्रहणमभिमन्त्रणादेरुत्तरस्य कर्मण कालोपदेशार्थम् ।

अथशब्दोऽवस्थान्तरप्रदर्शनार्थः ।

आज्यभागान्तमासीनः कृत्वा अतोत्थायाभिमन्त्रणादि प्रतिपद्यत इति ।

तथा च बोधायनःथास्या उपोत्थाय हृदयदेश (बौ.गृ.१४१) मिति ।

आश्वलायनश्चतिष्ठन् प्राङ्मुखः प्रत्यङ्मुख्या आसीनाया (आश्व.१७३) इति ।

एनामित्युच्यते अग्नेरभिमन्त्रणं मा शङ्कीति ।

उत्तराभ्यामिति वक्तव्ये आदितो द्वाभ्यां इत्युच्यते मन्त्रसमाम्नाये अनुवाकव्यवस्थाप्रदर्शनार्थम् ।

तेन"शेषं समावेशने जपे"दित्यादावनुवाकशेषस्य ग्रहणम् ॥१०॥

गृह्यतात्पर्यदर्शनव्याख्या ४.१०

अथं तन्त्रोपदेशः क्रमार्थ इत्युक्तमेव ।

यदि तु लाजहोमास्तन्त्रशून्या आगन्तुकाः, तदा स क्रमतन्त्रविधानार्तः ।

अथोति पूर्ववत् ।

केचित्कल्पान्तरसिद्धो पोत्थानानन्तर्यप्रदर्शनार्थमिति ॥

<एनां>वज्रं वरः<आदित अ>नुवाकस्यऽसोमः प्रथमऽइत्यस्यऽसोमः प्रथमऽइति<द्वाभ्यां> ऋग्भ्यामभिमन्त्रयेत् ॥१०॥

७. पाणिग्रहणम् ।

अथास्यै दक्षिणेन नीचा हस्तेन दक्षिणमुत्तानं हस्तं गृहीयात् ॥ आपस्तम्बगृह्यसूत्र ४.११ ॥

टीकाः

अनुकूलावृत्ति ४.११

अथ तथैवावस्थितः<अस्यै> अस्याः तथैवासीनाया दक्षिणमुत्तानं हस्तं गृहीयात् ।
<दक्षिणेन नीचा>न्यक्भूतेन पस्तेन ।
इदं पाणिग्रहणं नामकर्म ।
दक्षिणेनेति न वक्तव्यम् ।
एकपाणिसाध्येषु कर्मसु दक्षिणस्यैव प्रसिद्धत्वात् ।
अथाप्रसिद्धः, अन्यत्रानियमः प्राप्नोति ।
यथात्रैव पुरस्तादुपनयने च ।
एवं त४ इ नात्र दक्षिमहस्तो विधीयते ।
किं तर्हि?न्यक्ताविदानार्तमनूयते योऽयं दक्षिणो हस्त सर्वकर्मसु प्रसिद्धः तेन नीचापाणिग्रहणमिह कर्तव्यमिति ।
अस्मादेव चानुवादात्सर्वत्र दक्षिणपाणिरिति सिद्धम् ॥११॥

गृह्यतात्पर्यदर्शनव्याख्या ४.११
अनेन नित्यविधिनाऽसोऽभीवाङ्गुष्ठम्ऽइत्येतावन्मात्रस्य व्यवहितस्यापि सम्बन्धः ।
इतरथा स इति न ब्रूयात् ।
अस्मै अस्या वध्वाःषष्ठ्यर्थं चतुर्थी ।
<उत्तानं दक्षिणं हस्तं>वरस्स्वेन<नीचा> न्यग्भूतेन दक्षिमहस्तेन ।
<अभीवाङ्गुष्ठं>अभिरुपर्यथः ।
इवेत्यवधारकः ।
उपर्यङ्गुष्ठमेव गृहीयात् ॥११॥
अथ काम्यं विधिदिवयमाह
८. तत्र कामनायां विशेषः ।
यदि कामयेत स्त्रीरेव जनयेयमित्यङ्गुलीरेव गृहीयात् ॥ आपस्तम्बगृह्यसूत्र ४.१२ ॥
टीकाः
अनुकूलावृत्ति ४.१२
अङ्गुलीरेव नाङ्गुष्ठं नापि पाणितलम् ।
पूर्वोक्तस्यैवायं कामसंयुक्तो विशेषविधिः ।
तेनेहापि दक्षिणेन नीचा हस्तेनेत्येवमादयो विशेषा भवन्ति ॥१२॥

गृह्यतात्पर्यदर्शनव्याख्या ४.१२
अङ्गुलीरेव नाङ्गुष्ठम् ।
शेषं नित्यवत् ॥१२॥
यदि कामयेत पुंस एव जनयेयमित्यङ्गुष्ठमेव सोऽभीवाङ्गुष्ठमभीव लोमानि गृह्णाति ॥ आपस्तम्बगृह्यसूत्र ४.१३ ॥
टीकाः
अनुकूलावृत्ति ४.१३
गृहीयादित्यनुवर्तते ॥१३॥ ॥१४॥

गृह्यतात्पर्यदर्शनव्याख्या ४.१३
<अभीव लोमानि>, यथा वरस्याङ्गुष्ठलोमानि सर्वाण्येवोपरि भवन्ति तथा गृह्णाति ।
शेषं नित्यवदेव ।
अतो वध्वङ्गुष्ठमप्युत्तानम् ॥ १३ ॥
पूर्वोक्तस्य नित्यस्य काम्ययोश्च मन्त्रानाह
गृह्णामि त इत्येताभिश्चितसृभिः ॥ आपस्तम्बगृह्यसूत्र ४.१४ ॥
टीकाः
अनुकूलावृत्ति ४.१४
यः पाणिग्रहणे कामं नेच्छति स पाणिमभीवाङ्गुष्ठमभीव लोमानि गृहीयादित्येव ।
अभिषब्द उपरिभावे ।
इव शब्द ईषदर्थे ।
यथा लोमानि हस्तजातानि ईषदभिस्पृष्टानि भवन्ति ।
<अङ्गु.ठञ्च>तथा गृहीयादित्यर्थः ।
"लोमान्ते हस्तं शाङ्गुष्ठमुभयकाम" (आश्व.गृ१७५) इत्याश्वलायनः ॥१५॥

गृह्यतात्पर्यदर्शनव्याख्या ४.१४

गृहीतीति सम्बन्धः ।

सर्वासामन्त एव ॥१४॥

९. सप्तपदीगमनम् ।

अथैनामुत्तराग्नं दक्षिणेन पदा प्राचीमुदीचीं वा दिशमभि प्रक्रमय त्येकमिष इति ॥ आपस्तम्बगृह्यसूत्र ४.१५ ॥

टीकाः

अनुकूलावृत्ति ४.१५

अथेदानीमेनां वधूमृत्थाप्योत्तराग्नं यो देशस्तस्मात्प्रक्रम्य प्राचीं वा दिशमभि उदीचीं वा दक्षिणेन पदा सप्त पदानि प्रक्रमयति एकमिष इत्येतैर्मन्त्रैः ।

प्राग्गतान्युदगतानि वा पदानि निधापयतीतिरर्थः ।

अत्र स्वयमेव पादं गृहीत्वा मन्त्रांश्चोक्त्वा निधापयति ।

संभाराक्रमणवत् ।

दक्षिणेन पदेति मन्त्राणां दक्षिणसम्बन्धार्थं पूर्वप्रवृत्त्यर्थं च, तस्मात्तूष्णीमितरस्य पश्चादनुप्रवृत्तिः ।

इह सोमाय जनिविदे स्वाहेत्येतैः प्रतिमन्त्रमित्यत्र एतैः प्रतिमन्त्रमिति न वक्तव्यम् ।

यथाचैतत्तथा तत्रैव वक्ष्यामः ।

तस्मात्तयोरिहपकर्षेण संबन्धः ।

एकमिष इत्येतैः प्रतिमन्त्रमिति ।

इतरथा प्रतिपदं मन्त्रसम्बन्धो न सिध्यति ।

पदानाञ्च सप्तसंख्यानियमोऽतोत्तराभिस्तिष्ठतिः प्रदक्षिणऽमित्यत्र तिसृणामन्ते परिक्रमणारम्भः तद्वदिहापि स्यात् ।

ऽविष्णुस्त्वा न्वेत्विऽति सर्वत्रा नुषजन् जपति प्रथमोत्तमयोः पठितत्वात् ॥ १६ ॥

गृह्यतात्पर्यदर्शनव्याख्या ४.१५

अथाग्नेरदूरेणोत्तरत आरभ्यैनां<दक्षिणेन पदा>पादेन<प्राचीमुदीचीं वा दिशमभि>प्रागायतान्युदगायतानि वा सप्त पदानि प्रक्रमयतिऽएकमिषेऽइत्यादिभिस्सप्तभिऽविष्णुस्त्वान्वेषुऽइत्यनुषक्तैः प्रतिमन्त्रम् ॥१५॥

सखेति सप्तमे पदे जपति ॥ आपस्तम्बगृह्यसूत्र ४.१६ ॥

टीकाः

अनुकूलावृत्ति ४.१६

उक्तं सप्तपदानि प्रतिमन्त्रं प्रक्रमयतीति ।

तत्र सप्तमे पदे निहिते पादमुपसंगृह्यैवऽसखासप्तपदेऽत्यापभ्य जपति होममन्त्रेभ्यः प्राक्ये मन्त्राः तानित्यर्थः ।

तद् कल्पान्तरे दृश्यतेऽसप्तमं पदमुपसंगृह्येति ॥१७॥

प्राग्धोमादित्युच्यते जपपरिमाणार्थम् ॥१॥

गृह्यतात्पर्यदर्शनव्याख्या ४.१६

स वर<सप्तमे पदे> निहितेऽसखा सप्तदाऽइत्यादिऽसूनृतेऽइत्यन्तं जपति, चातुस्स्वर्येणैव ॥१६॥

इति श्रीसुदर्शनाचार्यकृते गृह्यतात्पर्यदर्शने चतुर्थः खण्डः

अथ पञ्चमः खण्डः

१० वैवाहिकाः प्रधानहोमाः ।

प्राग्धोमात्प्रदक्षिणमग्निं कृत्वा यथास्थानमुपविश्यान्वारब्धायामुत्तरा आहुतीर्जुहोति सोमाय जनिविदे स्वाहे त्येतैः प्रतिमन्त्रम् ॥

आपस्तम्बगृह्यसूत्र ५.१ ॥

टीकाः

अनुकूलावृत्ति ५.१

समाप्य जपमथाग्निं प्रदक्षिणं करोति तथा सह प्रदक्षिणं परिक्रामतीत्यर्थः ।

सर्वत्र दक्षिणे हस्ते गृहीत्वा परिक्रमणम् ।

ततो यथास्थानमुपविशतः ।

यस्य यत्स्थानमुपदिष्टंऽउत्तरो वरऽइति तस्मिन्नित्यर्थः ।

<उपविश्य>वध्वा<मन्वारब्धायां>अन्वारब्धवत्यां <उत्तरा>ष्पोऽश प्रधानाहुतीर्जुहोति ।

होमाय जनिविदेस्वाहेत्येतैः प्रतिमन्त्रम् ।

दर्वीहोमत्वादेवोपवेशने सिद्धे उपविश्येत्युच्यते नियमार्थोत्तरा एव षोडशोपविश्यजुहोति, अन्याः स्थित्वैवेति ।

तेन लाजास्तिष्ठता होतव्याः ।

तथा च कल्पान्तरेषु बहुषु दृश्यते बोधायनानां बह्वचानां छन्दोगानां वाजसनेयिनामथर्वणिकानाञ्च ।
 उपहोमेषु यथाप्राप्तमासनमेव भवति ।
 एतच्च वक्ष्यामः ।
 अन्ये त्वासीनयोरेव होममिच्छन्ति ।
 सोमाय जनिविदेऽइति मन्त्रनिर्देशो होममन्त्राणामदिप्रत्ययनार्थः तेन प्रागेव तस्मात्जपमन्त्राः ।
 तदुक्तं पुरस्तात्प्राग्घोमादिति ।
 उत्तरा आहुती रित्येव प्रतिमन्त्रं होमस्सिद्धः यथान्येषु होमेषु ।
 एतैः प्रतिमन्त्रमित्येतत् पुरस्तादपकृष्यत इत्युक्तम् ।
 तत्रादितश्चत्वारो मन्त्राः स्वाहाकारान्ताः पठिताः ।
 ततो द्वादसर्चः, तास्वन्ते स्वाहाकारः जुहोतिचोदनः स्वाहाकारप्रदानः इति ॥२॥

गृह्यतात्पर्यदर्शनव्याख्या ५.१

सखेति जपित्वा, <प्राग्घोमात्> होमात्प्राकग्निप्रदक्षिणमेव वध्वा सहकुर्यान्नान्यदर्थकृत्यमावश्यकमपि प्राग्घोमादिऽत्यधिकग्रहणात् ।
 ततो <यथास्थानं> उत्तरो वरः इत्युक्तस्थानानतिक्रमेण, न त्वनियमेन, <उपविश्य> वध्वा <मन्वारब्धायामुत्तराः> उत्तरमन्त्रकरणिका
 <आहुती> होमान् जुहोति ।

के पुनस्त उत्तरे मन्त्राः? कथं च जुहोति? इत्यत आह सोमाय जनिविदेऽइत्यादयषोडश मन्त्राः ।

तेषामदितश्चत्वारि यजूंषि, सप्रेतो मुञ्चातिऽइत्यादयो द्वादशर्चः ।

एतैः प्रतिमन्त्रं प्रतिस्वाहाकारं जुहोति, न पुनः सयजंस्वाहा वाचि स्वाहा वातेधास्स्वाहा (तै.सं. १.१.१३) इतिवत् अवदीक्षमदास्थ स्वाहा (एका. १.४४)
 इत्येतेनैव स्वाहाकारेण होमः ।

पूर्वेषामहोमार्थता च ।

जुहोशब्दार्थश्च तद्धितेन चतुर्थ्या मन्त्रलिङ्गादिना वा प्रतिपन्नाश्चोदिता देवताश्चोदितेनैव चतुर्थ्यन्तशब्देनोदिश्य यजमानेन त्यक्तस्य
 हविषश्चोदिताधारे प्रक्षेपः ।

इह च मन्त्रलिङ्गात्सोमादयो देवताः ।

ताश्च न जनिवित्वादिविसेषविशिष्टाः ।

होमविध्यनुपपत्त्या हि मन्त्रप्रतिपन्नानां देवतात्वं कल्प्यम्, साच देवतामात्रकल्पनयो शाम्यति ।

न पुनर्निर्बीजां गुर्वी विशिष्टकल्पनां प्रयुक्तिगौरवापादिकामयुक्तामपेक्षते ।

न च ग्राहकमन्त्राम्नातयोरनुपपत्त्या विशिष्टानां देवतात्वकल्पना ।

विशेषणानां स्रुर्धा दिवः ककुत्ऽ इत्यादिवत्स्तुत्या देवताधिष्ठानान्वयेऽपि तयोश्च रितार्थत्वात् ।

हविश्चाज्यमाऽजुहोतीति चोद्यमाने सर्पिराज्यं प्रतीयात् (आप.प. १.२५) इति परिभाषावचनात् ।

विवादादेरयजत्वेऽपि यज्ञेष्वधिकरिष्यमाणपुरुषदेहयोग्यतापादकत्वेन तत्र यज्ञधर्मा युक्ता एव ।

अन्यथा

आधानपवमानेष्ट्यादिष्वयज्ञेषु यज्ञोपवीती प्रदक्षिणम् (आप.प. १.१५) इत्यादयो न प्रापनुयुः ।

होमाधारस्तूपसमाहितोऽग्निस्स्थित एव ॥१॥

११ वध्वाः अश्मन उपर्यास्थापनम् ।

अथैनामुत्तरेणाग्निं दक्षिणेन पदाश्मानमास्थापयत्यातिष्ठेति ॥ आपस्तम्बगृह्यसूत्र ५.२ ॥

टीकाः

अनुकूलावृत्ति ५.२

पदप्रकरणं पदास्थापनम् <अश्मा> दृष्टपुत्रः ।

स च प्रागेव पात्रैस्सह प्रतिष्ठापितो भवति ॥३॥

गृह्यतात्पर्यदर्शनव्याख्या ५.२

व्यक्तार्थम् ॥२॥

१२ लाजहोमाः ।

अथास्या अञ्जलावुपस्तीर्य द्विर्लज्जानोप्याभिधारयति ॥ आपस्तम्बगृह्यसूत्र ५.३ ॥

तस्यास्सोदर्यो लाजानावपतीत्येके ॥ आपस्तम्बगृह्यसूत्र ५.४ ॥

टीकाः

अनुकूलावृत्ति ५.४

अथशब्दः स्थानसम्बन्धार्थः ।

अथोत्थित एवास्याश्चोत्थिताया एवेति ।

तेनावदानप्रभृत्यानमेव भवति ।

तत्र दार्शपौर्णमासिकोऽवदानकल्पः प्रदर्शितः न कल्पान्तरम् ।
तदिहापि प्रत्यभिधागणं पञ्चावतञ्च पञ्चावतिनां भवति ।
लाजानां च लौकिकः संस्कारः ।
पात्रैश्च सह सादनप्रोक्षणे भवतः ।
अञ्जलेस्तु न सादनादि भवतीत्युक्तम् ॥४॥
सोदर्यो लाजानावपतीति वचनातुपस्तरणाभिधारणे वरस्यैव भवतः ।
पक्षान्तरे तु तस्यैव सर्वम् ॥५॥

गृह्यतात्पर्यदर्शनव्याख्या ५.४

एते अपि सूत्रे व्यक्तार्थे ।

आचाराल्लाजानां त्रिरावापो जमदग्नीनाम् ।

लाजहोमाश्चापूर्वाः, सस्या अञ्जलावुस्तीयऽइत्यादि कृत्स्नविधानात्पार्वणातिदेशाभावात्पाकयज्ञधर्माग्निमुखप्रत्यभिधारणस्विष्टकृत्ले
पाञ्जनानामप्राप्तिरेव ॥

केचित्कृत्स्नाविधानादेव साधारणतन्त्रस्य प्राप्त्यभावात्लाजकिंशुकहोमेषु तन्त्रमध्यस्थं येन जुहोतात्याद्यञ्जलिसंस्कारमपि नेच्छन्ति ॥३॥

जुहोती यं नारी ति ॥ आपस्तम्बगृह्यसूत्र ५.५ ॥

टीकाः

अनुकूलावृत्ति ५.५

वरस्यैव जुहोतिक्रिया ।

पात्रस्थानीयो वध्वञ्जलिः ॥६॥

गृह्यतात्पर्यदर्शनव्याख्या ५.५

वर एवऽइयं नारीऽइत्यनया ऋचाभिन्नेन वध्वञ्जलिना देवतीर्थेन लाजान् जुहोति ।

न पार्श्वेन णुपदेशातिदेशोरभावात् ।

केचित्सप्रदक्षिणमग्निं कृत्वा यथास्थानमुपविश्यऽइत्येष विधिरुतरतो वरोऽभ्यन्तरतो वधूरित्येवंरूपयथास्थाननियमार्थो न युज्यते ।

कुतः?

यतो विवाहे वधूप्राधान्येन तस्या अभ्यन्तरीभावो न्यायसिद्धः ।

वधूप्राधान्यं च स्त्रीणां अपुनर्विवाहादेव वेदितव्यमिति ।

एतच्चऽतस्मिन्नुपविशत उत्तरो वरःऽ(आप.गृ.४९) इत्यत्र सूत्रे व्याख्यातम् ।

अतो यथास्थानानुवादेन परिभाषासिद्धोपवेशननियमार्थ एवायं विधिः ।

उत्तराण्योऽशैवाहुतारुपविश्य जुहोति, न लाजहोमानपि ।

ते त्वस्मादेव नियमात्बहुतरगृह्यान्तरानुरोधाच्च अविगीतास्मदीयाचारमुल्लङ्घयापि तिष्ठतैव होतव्या इति ।

तन्नयत औपासनोत्पादनद्वारा देहसंस्कारोत्पादनद्वारा च जायापत्युभयसाध्ययज्ञोपकारके विवाहे तयोर्सममेव स्वामित्वलक्षणं प्राधान्यम् ।

अपि च चोदितसर्वकर्मसु पतिप्रयोगे यस्त्वया धर्माः कर्तव्यस्सोऽनया वध्वा सहेति पत्न्यास्सहत्ववचनात्प्रत्युत अप्राधान्यमेव स्त्रीणाम् ।

अपुनर्विवाहस्त्वासामप्राधान्येऽपिऽतस्मान्नैका द्वौ पति विन्दतेऽ(तै.स.६६४) इति निषेधबलादेवोपपद्यते ।

तस्मात्

न्यायतोऽभ्यन्तरीभावस्यानियमे विपर्यये वा प्राप्ते, उपवेशनानुवादेन यथास्थानमुत्तर एव वर इत्येतन्नियमार्थ एवायं विधिः तेन लाजहोमा
अप्यासीनेनैव होतव्याः ।

तस्यऽआसीनो दर्वीहोमान् जुहोतिऽ(आप.प.३१०) इति सर्वदर्वीहोमानामविशेषणास्माकं चोदितत्वात्, स्वसूत्रोक्तविषये बहुतराणामपि
गृह्यान्तराणामनुपसंहार्यत्वाच्च ॥५॥

१३ अग्निप्रदक्षिणादि ।

उत्तराभिस्तिसृभिः प्रदक्षिणमग्निं कृत्वाश्मानमास्थापयति यथा पुरस्तात् ॥ आपस्तम्बगृह्यसूत्र ५.६ ॥

टीकाः

अनुकूलावृत्ति ५.६

<उत्तराभिस्तिसृभिः>तुभ्यमाग्रे पर्यवहन्नित्यादिभुः अग्निं प्रदक्षिणं करोति ।

तां हस्ते गृहीत्वा तिसृणामन्ते परिक्रमणारम्भः

ऽवचनादेकं कर्म बहुमन्त्रऽमिति ।

उत्तराभिरिति बहुवचनेनैव त्रित्वपरिग्रहसिद्धे तिसृभिरिति वचनं तिसृभिरेकमेव परिक्रमणं यथा स्यात्प्रतिमन्त्रं क्रियाभ्यावृत्तिर्मा भूदिति ॥७॥

गृह्यतात्पर्यदर्शनव्याख्या ५.६

उत्तराभिःऽतुभ्यमाग्रे पर्यवहनंऽइत्यादिभिस्तिसृभिः ।

प्रदक्षिणमग्निंकृत्वा ।

यथा पुरस्तात् तथा आतिष्ठेममित्यनया ॥६॥

होमश्चोत्तरया ॥ आपस्तम्बगृह्यसूत्र ५.७ ॥

टीका:

अनुकूलावृत्ति ५.७

यथा पुरस्तादिति वर्तते ।

उत्तरयाऽअर्यमणं नु देवऽमित्येतया ॥८॥

गृह्यतात्पर्यदर्शनव्याख्या ५.७

लाजहोमश्चोत्तरयाऽअर्यमणं नु देवम्ऽइत्येतया ॥७॥

पुनः परिक्रमणम् ॥ आपस्तम्बगृह्यसूत्र ५.८ ॥

आस्थापनम् ॥ आपस्तम्बगृह्यसूत्र ५.९ ॥

टीका:

अनुकूलावृत्ति ५.९

पुनरपि परिक्रममग्नेः कर्तव्यं आस्थापनञ्चाश्मनः ।

पुनश्शब्दः क्रियाभ्यावृत्तिद्योतनार्थः ।

तेनोत्तराभिस्तिसृभिरित्यादिर्भवति ॥९॥

गृह्यतात्पर्यदर्शनव्याख्या ५.९

अग्निप्रदक्षिणम् ॥८॥

आत्मनः ॥९॥

होमश्चोत्तरया ॥ आपस्तम्बगृह्यसूत्र ५.१० ॥

टीका:

अनुकूलावृत्ति ५.१०

<उत्तरया>ऽत्वमर्यमेऽत्येतया ऋचा ॥१०॥

गृह्यतात्पर्यदर्शनव्याख्या ५.१०

ऽत्वमर्यमा भवसिऽइत्येतया ॥१०॥

पुनः परिक्रमणम् ॥ आपस्तम्बगृह्यसूत्र ५.११ ॥

टीका:

अनुकूलावृत्ति ५.११

पुनश्शब्दः पूर्ववत् ॥११॥

गृह्यतात्पर्यदर्शनव्याख्या ५.११

ऽहोमश्चोत्तरयाऽइत्यादिषु पञ्चसु सूत्रेषु यथा पुरस्तात्ऽइत्यनुषङ्गः ।

कार्यः कार्यमिति च यथालिङ्गं वाक्यशेषः ॥११॥

जयादि प्रतिपद्यते ॥ आपस्तम्बगृह्यसूत्र ५.१२ ॥

टीका:

अनुकूलावृत्ति ५.१२

पूर्वमग्नेरुपसमाधानादिवचनेन तन्त्रप्राप्तिर्दर्शिता ।

इदं तु वचनं कोलोपदेशार्थं परिक्रमणादूर्ध्वं जयादयो यथा स्युरिति ।

इतरथा जयादीनुपजुहोतीति वचनाल्लाजहोमानन्तरमुपहोमः स्यात्ततस्तृतीयं परिक्रमणम् ॥१२॥

गृह्यतात्पर्यदर्शनव्याख्या ५.१२

एतदुक्ताभिप्रायस्यत्र वचनं तत्रैव जयादयो, नान्यत्रन्वारम्भशेषेषु नास्तीति ॥१२॥

१४ योक्त्रविमोकानन्तरं शिबिकादिना वध्वाः स्वगृहं प्रति नयनम् ।

परिषेचनान्तं कृत्वोत्तराभ्यां योक्त्रं विमुच्य तां ततः प्र वा वाहयेत्प्र वा हारयेत् ॥ आपस्तम्बगृह्यसूत्र ५.१३ ॥

टीका:

अनुकूलावृत्ति ५.१३

परिषेचनान्तं ग्रहणं तन्त्रशेषोपलक्षणम् ।

तेन प्रणीताविमोकस्याप्यन्ते योक्त्रविमोकः ।

जयादि प्रतिपद्यत इत्येव सिद्धे परिषेचान्तग्रहणं तदनन्तरमेव योक्त्रविमोको यथा स्यात्प्रस्थानकाले मा भूदिति ।

<उत्तराभ्यां> <प्र> त्वा मुञ्चामीत्येताभ्याम्वचनादेकं कर्म बहुमन्त्रमिति ।

द्विमन्त्रो विमोकः ।

तत इति वचनं योक्त्रविमोकस्य प्रस्थानकालनियमो मा भूत्यथोपपद्यते श्वो वा सद्यो वा तदा प्रतिष्ठेतेत्येवमर्थम् ।

<प्रवाहणं> रथादिभिर्नयनं, <प्रहारणं> मनुष्यवाह्येन शिबिकादिना नयनम् ।

उभयत्र वाशब्दः उभयोरपि पक्षयोस्तुल्यत्वज्ञापनार्थः ।

अन्यथा रथानयनस्येह प्रत्यक्षकल्पोपदेशादनुपदिष्टकल्पं मनुष्ययानमाग्निहोत्रिककल्पवत्सूचितं विज्ञायेत ।

अतः

उभयत्र वाशब्दः, तेन मनुष्यनयनेऽप्यारोहतीमुत्तराभिस्तुरया शंत उत्तराभि रित्येवमादयो मन्त्राः सिद्धा भवन्ति ॥१३॥

गृह्यतात्पर्यदर्शनव्याख्या ५.१३

<परिषेचनान्तं कृत्वा,> सामर्थ्यान्त्रशेषं समाप्येत्यर्थः ।

तेन शम्यापोहनप्रणीताविमो कब्राह्मणोद्वासनान्यपि करोति ।

<उत्तराभ्यां> <प्र> त्वा मुञ्चामिऽइति द्वाभ्यां ऋग्भ्याम् ।

योक्त्रं विमुञ्चति ।

ततः अनन्तरं <तां> वधूं हस्तिनमश्वं वा <प्रवाहयेत्> ।

शिबिकामान्दोलिकां रथं मनुष्यं वा <प्र> वा हारयेत् ।

उभयत्रऽव्यवाहिताश्वऽ(पा.सू.१४२८) इति वाशब्दव्यवधानम् ।

वाशब्दद्वयं तु तुल्याविमौ विधी, नान्यतरोऽनुकल्प इति ज्ञापयितुम् ।

अत्रऽविमुच्येऽति क्त्वाप्रत्यये सत्यपिऽततऽइति यदाह तज्ज्ञापयति, नावश्यं क्त्वाप्रत्यययुक्तं वचनं पूर्वकालतां समानकर्तृकतां वा विदधाति ।

कदाचित्केवलक्रियाविधानमेव सिद्धवदनुवदति, यथाऽवेदं कृत्वाग्नीन् परिस्तीर्यऽ(आप.श्रौ.११२१५) इति ।

अत्र हि न वेदकरणस्य परिस्तरणपूर्वकालतावेदपरिवासनविधानाग्न्यागारसमूहनायतनोपलेपनानामपि मध्ये कर्तव्यत्वात् ।

तथात्रापिऽपरिषेचनान्तं कृत्वोत्तराभ्यां योक्त्रं विमुच्येऽइति प्रमीतामोक्षणादेर्मध्ये कर्तव्यत्वात् ।

तथा दधिघर्मेऽतस्मिन् काले श्रातं हविरिति प्रत्युक्त्वा तमादायाहवनीयं गत्वाऽ(आप.श्रौ.१३३४) इति ।

तत्रापि प्रतिप्रस्थाता तधिघर्मसंस्कर्ता, होमकर्ताध्वर्युः ततस्समानकर्तृत्वाभावः ।

तथैवान्यत्राप्यश्वमेधेऽदक्षिणापप्लाव्याहं च त्वं च वृत्रहन्ति ब्रह्म यजमानस्य हस्तं गृह्णातिऽ(आप.श्रौ.) इति ।

तथैवात्रऽस्मृतं च म इत्येतद्वाचयित्वा गुरवे वरं दत्वोदायुषेत्युत्थाप्यऽ(आप.गृ.१११७) इति ॥१३॥

१५ वैवागिकाग्नेर्नित्यधारणम् ।

समोप्येतमग्निमनुहरन्ति ॥ आपस्तम्बगृह्यसूत्र ५.१४ ॥

टीकाः

अनुकूलावृत्ति ५.१४

एतं वैवाहिकमग्निमुखायां समोप्य दम्पत्योर्गच्छतोरनु पृष्ठतः<हरन्ति>तदीयाः पुरषाः ।

समोप्यवचनं श्रौतेष्वग्निषु दृष्टस्य समारोपणस्य प्रतिषेधार्थम् ।

एवं प्रतिषेदं कुर्वन्नेतद्दर्शयति अनुगतो मन्थ्य इत्यत्र श्रौतवदवक्षणेभ्यो मन्थनमिति ।

अनुशब्दः पुरस्तान्नयनप्रतिषेधार्थः ॥१४॥

गृह्यतात्पर्यदर्शनव्याख्या ५.१४

एतं विवाहाग्निं समोप्योखायामनुहरन्ति अव्यवायेन वध्वाः पश्चान्नयन्ति परिकर्मिणः ।

एतमितिग्रहणं विवाहाग्नेरौपासनाख्यस्य संस्कारशब्दाभिव्यङ्ग्यस्य प्रयाणेऽपि नित्यं प्रत्यक्षनयनार्थम् ।

अगृह्यमाणे त्वेतमित्यास्मिन् दृष्टार्थं सर्वार्थस्य लौकिकाकाग्नेरनुहरणं स्यात् ।

औपासनस्य च गृह्यान्तरेण प्रयाणे विहितं समारोपणं स्यात् ॥१४॥

नित्यः ॥ आपस्तम्बगृह्यसूत्र ५.१५ ॥

धार्यः ॥ आपस्तम्बगृह्यसूत्र ५.१६ ॥

टीकाः

अनुकूलावृत्ति ५.१६

एष वैवाहिकोऽग्निर्नित्यः शाश्वतिको <धार्यः>पत्नीसम्बन्धानां कर्मणामर्थाय ॥१५॥

गृह्यतात्पर्यदर्शनव्याख्या ५.१६

पाणिग्रहणादारभ्य सर्वाचारलक्षणकर्मार्थमयमग्निर्नित्यः, यावज्जीवं नोत्सृज्यतेपाणिग्रहणादिरग्निस्तमौपासनमित्याचक्षते, तस्मिन् गार्ह्याणि

कर्माणिऽ(हि.गृ.२६.१,२) इति हिरण्यकेशिवचनात् ।

अतः साङ्गे विवाहे समाप्तेऽपिऽअपवृते कर्मणि लौकिकस्सम्पद्यतेऽ (आप.प.४२२) इति न भवति ॥१५॥

नित्य इति सिद्धे धार्य इत्यारम्भात्प्रयाणेऽप्यस्य समिध्यात्मन्यरप्योर्वा समारोपणं गृह्यान्तरविहितं विकल्पेनापि न स्यात् ।

यथाऽजुहा सुवेण वा सर्वप्रायश्चित्तानि जुहोतिऽ(श्रौ.२१११) इत्यत्रऽअध्वर्यु कर्तारम् (आप.प.१२६) इति वचनात्अध्वर्युरेव कर्ता, नतुऽजुहोतिजुतीति प्रायश्चित्ते ब्रह्माणम् (आश्व.श्रौ.१११६) इत्याश्वलायनसूत्रविहितो ब्रह्मा विकल्पेनापि ।

एवं चऽसमोप्यैतमग्निमनुहरन्तिऽ(आप.गृ.५१४) इति सर्वस्य धर्मोऽयं, न वैवाहिकप्रयाणस्यैव ।

यथा समोप्यैतावग्नी अन्वारोप्यऽ इत्याग्निकप्रयाणेऽस्य विहितो धर्मस्सर्वार्थः ।

एवं विधेषु यद्यपि याजिका विकल्पं नेच्छन्ति, तथापि विकल्पोऽस्तीत्यत्र ज्ञापकं भवति ।

ऽसवर्णापूर्वशास्त्रविहितायां यतर्तु गच्छतः पुत्रास्तेषां कर्मभिस्सम्बन्धःऽऽदायेनाव्यतिक्रमश्चोभयोःऽऽपूर्ववत्यामसंस्कृतायां वर्णान्तरे च मैथुने दोषःऽ(आप.घ.२१३१,२,३)

इत्यसवर्णदारसङ्ग्रहणं प्रतिषिध्य स्वयमेवाह सूत्रकारः स त्रयाणां वर्णानाम् (आप.प.१२) इति ।

त्रयाणामित्येतस्य पदस्यार्थो भाष्यकारेण व्याख्यातःऽतिस्रो हि तस्य भार्यास्मृत्यन्तरवचनादप्रतिषिद्धाः, तस्य कथं सह ताभिरधिकारस्स्यादित्येवमर्था त्रिसङ्ख्याऽइति ।

एतत्सूत्रभाष्याभ्यामसवर्णदारसङ्ग्रहस्मृत्यन्तरविहितो न सर्वथैव निषिद्ध इति गम्यते ।

तच्चान्येष्वप्येवाविधेषु विकल्पस्य ज्ञापकमेव ॥ १३ ॥

अस्यौपासनस्यो द्वातस्योत्पत्तिमाह

१६ अनुगतौ मन्थनम् ।

अनुगतो मन्थ्यः ॥ आपस्तम्बगृह्यसूत्र ५.१७ ॥

टीकाः

अनुकूलावृत्ति ५.१७

<अनुगतः> उद्घातः मन्थ्यः मन्थनेनोत्पाद्यः ।

अस्मिन् पक्षे विवाहेऽप्यस्य योनिरैषैव ।

धारणं चारप्योर्विवाहप्रभृति भवति ।

तत्र विवाहे अरणीभ्यां मन्थनम्, अनुगते स्वेभ्य एवावक्षणेभ्य इत्युक्तम् ।

तदभावे भस्मना अरणी संस्पृश्य मन्थनम् ॥१६॥

गृह्यतात्पर्यदर्शनव्याख्या ५.१७

यद्ययमग्निरनुगतः निर्वाणस्स्यात्तदा<मन्थ्यः>तेभ्य एवावक्षणेभ्योऽधि मन्थितव्यः ।

यदि तनि न स्युरसमर्थानि वा, तदासय भल्मना अरणी संस्पृश्य मन्थितव्यः ॥१७॥

१७ श्रोत्रियागाराद्वाऽहरणम् ।

श्रोत्रियागाराद्वाऽहार्यः ॥ आपस्तम्बगृह्यसूत्र ५.१८ ॥

टीकाः

अनुकूलावृत्ति ५.१८

श्रुतवृत्ताध्ययनसम्पन्नो ब्राह्मणः<श्रोत्रियः>तस्य गृहे यः पचनाग्निः तस्माद्वाहार्यः ।

अस्मिन् पक्षे विवाहेऽप्यस्य योनिरैषैव ॥१७॥

गृह्यतात्पर्यदर्शनव्याख्या ५.१८

अथवाधीतवेदस्य गृहादाहार्यः ।

अयं च व्यवस्थितो विकल्पः ।

यदि मथितेऽग्नौ विवाहस्तदा मन्थ्यः ।

यद्याहतेऽग्नौ तदाहार्यः ।

नष्टेषपहते वाग्नावियमेवोत्पत्तिः ।

अनुगत इत्यस्य नष्टपहतयोः प्रदर्शनार्थत्वात् ॥१८॥

प्रायश्चित्माह

१८ तत्र दम्पत्योरन्यतरस्योपवासः ।

उपवासश्चान्यतरस्य भार्यायाः पत्युर्वा ॥ आपस्तम्बगृह्यसूत्र ५.१९ ॥

टीकाः

अनुकूलावृत्ति ५.१९

अत्र व्यवहितकल्पनया पदानां सम्बन्धः ।

अग्नावनुगते भार्यायाः पत्युश्च उभयोरुपवासो भवति तयोरन्यतरस्य वेति ।

चशब्द उभयोरुपवाससमुच्चयार्तः ।

भार्यायाः पत्युश्चेति ।

वाशब्दोऽन्यतरस्य विकल्पार्थः ।

तयोरन्यतरस्य वेति ।

<उपवासः>उभयोरपि

कालयोरभोजनं, प्रसिद्धेः अनुगमनानन्तरमेव चाग्निप्रकल्पनं सर्वप्रायश्चित्तहोमश्च ।

नन्वनुगतो मन्थ्य इति प्रकृतं तत्किमनुगत इति निमित्तनिर्देशेन ? उच्यतेदम्पत्योः प्रस्थानमिह प्रकृतम् ।

तां ततः प्र वा वाहयेदिति ।

प्रासङ्गिकस्त्वग्निधर्मः ।

ततश्चोपवासविधिरपि प्रसिद्धानशेष एव विज्ञायेत ।

तथा चऽत्रिरात्रमुभयोरधःशय्या बरहचर्यऽमित्यादीनां प्रासङ्गिकेन संबन्धो न भवति ।

किन्तु प्राकरणिकेनैव ।

अनुगते उभयोरुपवासोऽन्यतरस्य वेत्येव सिद्धे भार्यायाः पत्युश्चेति पृथङ्निर्देशः कथमस्याग्नेरत्यन्तं भार्यासंबन्धः प्रतिज्ञापितस्यादिति ।

अत एव भार्यायाः पूर्वविर्देशः तेन यस्मिन् कर्मणि भार्यायास्सहत्वं नास्ति यथोपाकरणसमापनयोस्तस्यैतस्मिन्नगनावप्रवृत्तिः ।

सपत्नीबाधनादौ च पत्युस्सहत्वाभावेऽपि भार्यासंबन्धादेवास्मिन्नग्नौ प्रवृत्तिः ॥१८॥

गृह्यतात्पर्यदर्शनव्याख्या ५.१९

अन्यतरस्य कालस्य अहो वा रात्रेर्चा सम्बन्धी उपवासः अनशनं भार्यायाः पत्युर्वा भवति ।

चकारोग्न्युत्पत्तिप्रायश्चित्तयोः समुच्चयार्थः ।

यद्यहनि रात्रौ वा प्राग्भोजनादनुगतिस्तदा मथित्वाऽहृत्य वाऽयत्रक्वचेऽति विधिनेपसमाधायऽयद्यविज्ञाता सर्वव्यापद्वाऽ इति सर्वप्रायश्चित्तं हुत्वा कालशेषमुपवसेत् ।

यदि भोजनादूर्ध्वं तदा तत्कालशेषमागामिकालं च ।

सर्वता तु विज्ञातमात्र एवानुगमने उत्पादनादि कार्यम्, निमित्तानन्तरं नैमित्तिकस्यावश्यकर्तव्यत्वात् ॥

अन्ये तु भार्यापत्योरुभयोरप्युपवासो न विकल्पः, स्वामित्वाविशेषात्,ऽपर्वसु चोभयोरुपवासः(आप. ध.२.१४) इति स्मार्ते समुच्चयस्य दृष्टत्वाच्च ।

वाशब्दस्तु चार्थ इति ।

तेषामुपवासश्चान्यतरस्येत्येतावदेवालं सूत्रम् ।

अर्थादेव स्वामिनोरुभयोरप्युपवासो भविष्यति ॥

केचित्ऽउपवासश्चान्यतरस्य भार्यायाः पत्युर्वानुगतेऽइति सूत्रं छित्वा व्यवहितान्वयकल्पनया व्याचक्षते अनुगतोऽग्नौ भार्यायाः पत्युश्चोपवासोऽन्यतरस्य वेति ।

अत्र प्रकृतेऽपि पुनरनुगत इति ग्रहणमधिकयत्नमन्तरेणैवंविधानां प्रासङ्गिकार्थता न स्यात्, किन्तु परमप्रकृतार्थतैवेति ज्ञापयितुमिति ॥१९॥

अनुगतेऽपि वोत्तरया जुगुयान्नोपवसेत् ॥ आपस्तम्बगृह्यसूत्र ५.२० ॥

टीकाः

अनुकूलावृत्ति ५.२०

उत्तरयर्चाऽअयाश्वाग्नेऽइत्येतया जुहुयाताहुतिमेकाम् ।

इयमाहुति स्तन्त्रवति न भवति ।

परिस्तरणाज्यसंस्कारदर्वीसंमार्जनानि भवन्ति ।

अपि वेति वचनादेव वैकल्पिकत्वे सिद्धे उपवासप्रतिषेध इयमाहुतिरुपवासस्यैव प्रत्याम्नाया यथा स्यादिति ।

तेनेहापि सर्वप्रायश्चित्तोमस्य समुच्चयो भवति ।

तदिदं प्रायश्चित्तमप्यपहरणादिनाग्निनाशेऽपि द्रष्टव्यम् ।

अस्यैवाग्नेर्बुद्धिपूर्वोत्सर्गे द्वादशाहादूर्ध्वं विच्छेदे च स्मृत्यन्तरे प्रायश्चित्तमुक्तम् ।

तत्राप्यग्निसंस्कार एतावानेव ॥१९॥

गृह्यतात्पर्यदर्शनव्याख्या ५.२०

अपि वा अग्ना<वनुगते उत्तरया>ऽअयाश्वाग्नेऽइत्येतयाऽज्यं जुहुयान्नोपवसेत् ।

अनुगत इति पुनर्वचनान्वष्टापहतयोर्नायं विकल्पः, किन्तूपवास एव ।

अपि वेत्येनेनैव उपवासपक्षे व्यावृत्ते, नोपवसेदित्यारम्भादुपवासमात्रेणैवायं विकल्पः प्रायश्चित्तं तत्राप्यस्त्येव ॥२०॥

१९ रथेन गमने विशेषः ।

उत्तरा रथस्योत्तम्भनी ॥ आपस्तम्बगृह्यसूत्र ५.२१ ॥

टीकाः

अनुकूलावृत्ति ५.२१

अथ दम्पत्योः प्रस्थाने विशेषधर्मा उपदिश्यन्ते ।

उत्तरा सत्येनोत्तमि ते त्येषा ।

<रथस्योत्तमिनी>अनयर्चा रथस्योत्तमं कर्तव्यमित्यर्थः ।

केन? वरेण, अधिकृतत्वात् ॥२०॥

गृह्यतात्पर्यदर्शनव्याख्या ५.२१

<उत्तरा>सत्येनोत्तमिताऽइत्येषा<रथस्योत्तमिनी>उत्तमिने करणमन्त्रः ॥२१॥

वाहावुत्तराभ्यां युनक्ति दक्षिणमग्रे ॥ आपस्तम्बगृह्यसूत्र ५.२२ ॥

टीकाः

अनुकूलावृत्ति ५.२२

याभ्यमूह्यते रथः तौ <वाहौ>अश्वावनड्वाहौ वा ।

<उत्तराभ्यां>सुञ्जन्ति ब्रध्नं, योगे, इत्येताभ्यां<युनक्ति>युगधुरोराबध्नाति ।

युञ्जन्तीति दक्षिणं, योगे योगे इत्युत्तरम् ।

केचिदुभाभ्यामेकैकस्य योगमिच्छन्ति ॥२१॥

अर्थात्पश्चात्सव्यम् ।

प्रत्यङ्मुखत्वे च न सिध्यति वचनम् ।

अन्यत्र तथापवर्ग इत्येव सिद्धम् ॥२२॥

गृह्यतात्पर्यदर्शनव्याख्या ५.२२

<उत्तराभ्यां>सुञ्जन्ति ब्रध्नं, योगे योगेऽति द्वाभ्यां अश्वावनड्वाहौ वा युगधुरोराबध्नाति ।

तयोश्च<दक्षिणं> वाहं पूर्व<युनक्ति> ।

द्वाभ्यां द्वाभ्यामेकैकं, नैवैवया ।

अत्र च उत्तराभ्यामिति द्वन्द्वापवादेनैकशेषेण समभिव्याहृतयोजनक्रियापेक्षयेतरेतरयोगाभिहितयोर्द्वयोरपि मन्त्रयोस्सहितयोर्विनियोगात्, एकमन्त्राणि कर्माणि (आप.प.१४१) इत्वस्यापवादः ।

नन्वेवं द्वितीयस्य मन्त्रस्यादृष्टार्थता स्यात्?

सत्यमन्त्रापि, द्वाभ्यां द्वाभ्यामेकैकमिति परमासभाष्यकारवचनादेकैकवाहयोजने सहितमन्त्रद्वयाचारः कृत्स्नदेशकालकर्तृव्याप्त इत्यनुमीयते ॥ २२ ॥

आरोहतीमुत्तराभिरभिमन्त्रयते ॥ आपस्तम्बगृह्यसूत्र ५.२३ ॥

टीकाः

अनुकूलावृत्ति ५.२३

अथ तं रथं युक्तमारोहति वधूः ।

तामारोहतीमारोहन्ती उत्तराभिः सुकिंशुकमि"त्येवमादिभिः अभिमन्त्रयते ।

इह बहुवचननिर्देशात्त्रिप्रभृति अनियमप्रसङ्गे मन्त्रलिङ्गाच्चतसृभिरिति नियमः ।

याने तूत्तंभनादि सर्व भवति ।

अश्वपुरुषादिषु च अभिमन्त्रणादयः दम्पतीधर्मा भवन्तीत्युक्तम् ।

सुचक्रमिति मन्त्रलिङ्गात्रथ एव मन्त्रा इत्येके ।

वधूप्रतिपादनपरत्वात्मन्त्रस्य रथालिङ्गत्वमर्थवाद इत्यन्ये ॥२३॥

गृह्यतात्पर्यदर्शनव्याख्या ५.२३

<रथमारोहति>मरोहन्ती वधूम् ।

नुमभावश्छान्दसः ।

सुकिंशुकम् इत्यादिभिश्चतसृभिरभिमन्त्रयते ।

रथमेवारोहन्ती नाश्वादिम् सुचक्रमिति लिङ्गविरोधात् ।

उदुत्तरम् इति वा तिसृभिरश्वादिकमारोहन्तीमभि मन्त्रयते ॥२३॥

२० युग्ययोः योजनप्रकारः ।

सूत्रे वर्त्मनोर्व्यवस्तृणात्युत्तरया नीलं दक्षिणस्यां लोहितमुत्तरस्याम् ॥ आपस्तम्बगृह्यसूत्र ५.२४ ॥

टीकाः

अनुकूलावृत्ति ५.२४

द्वे<सूत्रे>नीललोहिते रथस्य वर्त्मनोरुभयोर्ः ।

भविष्यन्निर्देशोऽयं ययोर्वतीष्येते रथचक्रे तयोर्वत्मनोः ।
वर्तिन्योरिति युक्तं पठितुम् ।
तथा च दक्षिणस्यामुत्तरस्यामित्युत्तरत्र स्त्रीलिङ्गानिर्देशोऽव कल्पते ।
<व्यवस्तृणाति> विशब्दस्तिर्यगर्थे,तिर्यगवस्तृणाति ।
<उत्तरया> नीललोहित इत्येतया ॥२४॥
<तयोस्सूत्रयोः> यन्नीलं दक्षिणस्यां वर्त्मन्यां<व्यवस्तृणाति> ॥२५॥
<उत्तरस्यामिति>सव्यस्य चक्रस्य वर्त्मन्यामित्यर्थः ।
सूत्रे युगपत्गृहीत्वा सकृदेव मन्त्रमुक्तवा व्यवस्तृणाति ।
सत्यपि देशभेदे मन्त्रलिङ्गात् ॥
<अपर> आहदेशभेदात्मन्त्राभ्यावृत्तिरिति ।
अभियानं तु सान्नाय्यकुम्भीवत्तद्व्यमप्रसेसाय यज्ञस्योऽखे उपदधाम्यह मिति ।
सूत्रव्यवस्तरणमश्वादिषु नास्ति रथसंधात् ॥ २६ ॥

गृह्यतात्पर्यदर्शनव्याख्या ५.२४
वर्त्मनोः<वर्तन्योरित्यर्थपीठः ।
नीलं दक्षिणस्यामिति स्त्रीलिङ्गनिर्देशात् ।
रथस्य <भाविन्योर्वत्मन्योः नीललोहिते भवतः उत्पेतया द्वे> सूत्रे व्यवस्तृणाति<तिर्यक्स्तृणाति ।
एतच्च युगपत्, नीललोहिते भवत इति>
<द्विवचनलिङ्गात् ।
तयोश्च सूत्रयोर्दक्षिणस्यां<वर्त्मन्यां> नीलं<व्यवस्तृणाति,>उत्तरस्यां<च> लोहितम्< ॥ २४ ॥
>ते उत्तराभिरभियाति ॥ आपस्तम्बगृह्यसूत्र ५.२५ ॥
टीकाः
अनुकूलावृत्ति ५.२५
ते <सूत्रे> अभियाति<उपरियाति ।
उत्तराभिस्तिसृभिः ऋग्भिः ये वध्वश्चन्द्रमित्येताभिः>
<तत्र रथेन गच्छन्नुपरियाति ।
मन्त्रास्त्वश्वादिगमनेऽपि वक्तव्याः गमनार्थत्वात्तेषां,नेत्यतये ।
मन्त्रलिङ्गात्त्रित्वनियमः ।>
<त्रयाणामन्ते गमनारम्भः ॥ २७ ॥>

गृह्यतात्पर्यदर्शनव्याख्या ५.२५
<ये वध्वश्चन्द्रमिति तिसृभिर्यवस्तीर्णं सूत्रे> अभियाति<उपरिगच्छति> ॥ २५ ॥
२१ नैमित्तिको जपः ।
तीर्थस्थाणुचतुष्पथव्यतिक्रमे चोत्तरां जपेत् ॥ आपस्तम्बगृह्यसूत्र ५.२६ ॥
टीकाः
अनुकूलावृत्ति ५.२६
अतीत्य<गमनमतिक्रमः अतिक्रम एव> व्यतिक्रमः<विशब्दोऽनर्थकः,>यथोपाय एवाभ्याय इति ।
<उत्तसामृचं जपेद्वरः> तामन्दसानेत्येताम् ।
<निमितावृत्तौ जपस्यावृत्तिः ।
>च शब्दः प्रत्येकंजपसंबन्धार्थः ।
<इतरथा>
<त्रयाणामतिक्रमसन्निपाते जपः कार्यस्स्यात्मन्त्रलिङ्गात् ।
>न च मन्त्रे तीर्थादयस्स्तूयन्ते ।
किंतर्ह्यश्विनौ, तेनैकातिक्रमणे इतरयोः श्रवणं व्यर्थं स्यादिति न चोदनीयं, तत्पदोद्धारो वा शङ्कनीयः ॥ २८ ॥

गृह्यतात्पर्यदर्शनव्याख्या ५.२६
तीर्थ पुण्यनद्यादि ।
<स्थाणुर्गवां>कण्डूयनार्थं निखातः ।
<चतुष्पथः> प्रसिद्धः ।
एतेषां व्यतिक्रमेऽता मन्दसानाऽइत्येतां जपेत् ।

तीर्थादीनां चान्यतमव्यतिक्रमेऽपि कृत्स्नाया एव जपः, न त्वितरपदरहितायाः यतो लिङ्गाच्छ्रुतिर्बलीयसी, स ऐन्द्र्या गार्हपत्यमुपतिष्ठतेऽ इतिवत् ।
 नन्वत्राचाराच्छ्रुतिरनुमेयेति न तथा लिङ्गबाधो युक्तः ।
 मैवम्, लिङ्गस्यात्र श्रुति विहितशोषिदिषयसापोक्षत्वात् ।
 तत्र ह्यनुमेयश्रुतेर्दोषत्वं यत्रास्याः प्रत्यक्षश्रुत्यैव विरोधः ।
 अतोऽनुमेयापि श्रुतिस्सापेक्षलिङ्गबाधिकैव ।
 वृत्तिभेदस्तु तीर्थादिशब्दानां तदव्यतिक्रमे मन्त्रप्रयोगभेदादुपपद्यते ।
 अतस्तीर्थव्यतिक्रमेऽपि स्थाणुपथशब्दौ दुर्मतिस्थानसामान्यातीर्थमेवाभिवदतः ।
 एवं स्थाणुमितरौ ।
 चतुष्पथमपीतरौ ।
 यथेधमसम्भरणमन्त्रे उपवेशमेक्षणधृष्टिशब्दा अग्निसंस्पर्शिकाष्टमयत्वसामान्यातिध्मदारुण्येवाभिवदन्ति ।
 यथा वा जातकर्मण्युत्तराभ्यामभिमन्त्रणं, मूर्धन्यवघ्राणं, दक्षिणे कर्णे जापः, (आप.गृ.१५१) इत्यभिमन्त्रणावघ्राणजपानां
 जातसंस्कारक्रियासामान्यादभिजिघ्रामीत्यभिवदनम् ।
 किञ्चित्त्राश्विनोः प्राधान्येन स्तूयमानत्वात्तत्सकाशातीर्थादिव्यतिक्रमोत्थदोषोपहतेः प्रार्थ्यमानत्वादविकृताया एव जपः ।
 अपि च पदान्तरोद्धारे जगतीत्वभङ्गप्रसङ्गः ।
 न्यायतस्तु जपमन्त्रो नार्थपरः अतो नात्र तीर्थादयोऽश्विनौ वा तात्पर्येणाभिधीयन्ते ।
 तस्मात्शूपादः कृत्स्नाया एव जपः ।
 एष एव न्यायो नदीनां धन्वनां च व्यतिक्रमे ॥२६॥
 षष्ठः खण्डः
 २२ मार्गमध्ये नावा नदीतरणे जपः ।
 नावमुत्तरयानुमन्त्रयते ॥ आपस्तम्बगृह्यसूत्र ६.१ ॥
 टीकाः
 अनुकूलावृत्ति ६.१
 अथ यदि पथि नावा तार्या नदी वापी वा स्यात्तत्र <नाव>मुत्तरयर्चाऽअयं नो मद्याः पारं स्वस्तीऽत्येतया <नुमन्त्रयते>
 अनुमन्त्रयेतेत्यर्थः ।
 पृष्ठतः स्थित्वा अनुवीक्ष्य मन्त्रोच्चारणमनुमन्त्रणम् ।
 कृतेऽनुमन्त्रणे वरो वधूश्च तामारोहतः ॥१॥

गृह्यतात्पर्यदर्शनव्याख्या ६.१
 यदि पथि नदी नावा तरितव्या स्यात्, तदा वरःऽअयं नो मद्याः पारम्ऽइत्येतया नावमनुमन्त्रयते ।
 ततस्तामुभावग्निना सहारोहतः ॥ १ ॥
 न च नाव्यां स्तरती वधूः पश्येत् ॥ आपस्तम्बगृह्यसूत्र ६.२ ॥
 टीकाः
 अनुकूलावृत्ति ६.२
 ये नावं नयन्ति(ते) नावि भवा नाव्याः कैवर्ताः तान्<तरती> तरन्ती तरणकाल इत्यर्थः ।
 स्त्रीलिङ्गनिर्देशादेव सिद्धे वधूग्रहणं दर्शनप्रतिषेधो वध्वा एव यथा स्यादिति ।
 तेन तीर्त्वातरां जपेदिति वरस्यैव भवति ।
 चशब्दो वध्वा वरस्य च सहतरणप्रदर्शनार्थः ।
 संहोभौ तरतः ।
 वध्वास्त्वयं चापरो विशेष इति ।
 केचित्त्रावा तार्. आपो नाव्या इति व्याचक्षते ।
 तेषां पुंलिङ्गनिर्देशोऽनुपपन्नः ॥ २ ॥

गृह्यतात्पर्यदर्शनव्याख्या ६.२
 <नाव्यान्>नौनेतृन् कैवर्तान् ।
 <तारतीति>छान्दसं रूपम् ।
 तरन्ती तरणकाले ।
 सलक्षणहेत्वोः क्रियायाः(पा.शू.३२१२६) इति शत्रादेशः ।
 वधूर्न पश्येत् ।
 चकारात्वध्वास्तरणदर्शनप्रतिषेधश्च, वरस्य केवलं सह तरणमिति ज्ञापयति ॥२॥
 तीर्त्वातरां जपेत् ॥ आपस्तम्बगृह्यसूत्र ६.३ ॥

टीका:

अनुकूलावृत्ति ६.३

<तीर्त्वा>पारं प्राप्य<उत्तरामृचं>सस्य पारसइत्येतां जपेद्वरः ।

यदि नदी न भवति तदा या ओषधय इत्येतामपि जपेत् ।

नदीनां धन्यानाञ्च व्यतिक्रमे इति वक्ष्यति ॥३॥

गृह्यतात्पर्यदर्शनव्याख्या ६.३

पारं प्राप्यसस्य पारेसइत्येतां वर एव जपेत् ॥३॥

२३ श्मशानादिव्यतिक्रमे होमः ।

श्मशानाधिव्यतिक्रमे भाण्डे रथे वा रिष्टेऽग्निरुपसमाधानाद्याज्यभागान्तेऽन्वारब्धायामुत्तरा आहुतीर्हुत्वा जयादि प्रतिपद्यते परिषेचनान्तं करोति ॥

आपस्तम्बगृह्यसूत्र ६.४ ॥

टीका:

अनुकूलावृत्ति ६.४

श्मशानभूमेरध्युपरि व्यतिक्रमे भाण्डे भाजनादौ रथे रिष्टे नष्टे रथ इति प्रदर्शनमन्येषु चैवंप्रकारेषु दर्निमितेषु वक्ष्यमाणहोमः कार्यः ।

तत्राग्निरुपसमाधानादि तन्त्रं प्रतिपद्यते ।

अधिशब्दप्रयोगाच्छ्मशानभूमेरुपरि गमन एवैतत्भवति ।

तीर्थादीनां तु समापेनाव्यतिक्रमेऽपि भवति ॥४॥

उत्तरा आहुतीर्जुहोति ।

स्यदृतेचिसदित्याद्यास्सप्त उत्तरमन्त्रैरैतैराहुतीर्जुहोतीत्यर्थः ।

मन्त्रलिङ्गात्सप्तनियमः ।

हुत्वा जयादितन्त्रशेषं प्रतिपद्यते ।

सकृत्पात्रप्रयोगः ।

शम्याः परिध्यर्थे ।

अग्निरुपसमाधानादि वचनं तन्त्रप्राप्त्यर्थं, आज्यभागान्तवचनमन्वारम्भकालोपदेशार्थम् ।

सजयादि प्रतिपद्यतसइत्येतच्चान्वारम्भानिवृत्त्यर्थम् ।

तथा जयादि यथासिद्धं प्रतिपद्यत इति ॥५॥

यदिदमग्निरुपसमाधानादि परिषेचनान्तं कर्म तदनन्तरं नैमित्तिकमुक्तं तत्करोति ।

सकृदेव, न पुनः पुनरित्यर्थः ।

अनन्तरोक्तानां निमित्तानां देशकालभेदेनावृत्तावपि सकृदोवान्तेऽयं होमो भवतीत्यर्थः ॥६॥

गृह्यतात्पर्यदर्शनव्याख्या ६.४

<श्मशानाधिव्यतिक्रमे>श्मशानभूमेरुपरि व्यतिक्रमे, <भाण्डे>वधूभूषणादौ <रथे वा रिष्टे>, अग्निरुपसमाधानादि परिषेचनान्तं करोति ।

केवलाज्यहविषु न वचनाभावे तन्त्रमित्युक्तमेव ।

आज्यभागान्त इति त्वन्वारम्भकालविध्यर्थम् ।

<उत्तराः>स्यदृते विदभिश्चिषःसइति सप्तकरणिका आहुतीः ।

शेषं व्यक्तम् ॥४॥

२४ क्षीर्यादिव्यतिक्रमे कर्तव्यो जपः ।

क्षीरिणामन्येषां वा लक्ष्मण्यानां वृक्षाणां नदीनां धन्वनां च व्यतिक्रमे उत्तरे यथालिङ्गं जपेत् ॥ आपस्तम्बगृह्यसूत्र ६.५ ॥

टीका:

अनुकूलावृत्ति ६.५

<क्षीरिणां> न्यग्रोधादीनामलक्ष्मण्यानाम्, अन्येषामपि <लक्ष्मण्यानां> लक्षणयुक्तानां प्रसिद्धानां सीमावृक्षाणामित्यर्थः ।

लक्ष्मण्यानामित्यपि पाठे अयमेवार्थः ।

<नदीनां>सोदकानां अनुदकानाञ्च ।

<धन्वनां> निर्जलानामरण्यानाञ्च <व्यतिक्रमे> उत्तरेऋचौ यथालिङ्गं यस्य लिङ्गं यस्यां दृश्यते तद्व्यतिक्रमे तां जपेत् ।

तत्र वृक्षातिक्रमे ये गण्धर्वा इति, नद्यतिक्रमे या ओषधय इति, धन्वातिक्रमे यानि धन्वानीति ।

यथालिङ्गवचनं उभयत्रोभे मा भूदिति ।

नद्यतिक्रमेऽपि कृत्स्ना भवति ।

तथा धन्वातिक्रमेऽपि ॥७॥

गृह्यतात्पर्यदर्शनव्याख्या ६.५

<क्षीरिणः>क्षीरवन्तः प्लक्षन्यगोधादयः लक्ष्म चिह्नं तत्र भवाः<लक्ष्मण्याः>दुर्गा तन्त्रिणिका सीमाकदम्बा इत्येवमादयः ।

<नद्यः> प्रसिद्धाः<धन्वानो>दीर्घाण्यरण्यानि येषु ग्राम्याः पशवो न निवसन्ति ।

एतेषां चव्यतिक्रमे <उत्तरे यथालिङ्गं जपेत्> ।

ऽये गन्धर्वाःऽइति वृक्षाणां व्यतिक्रमे,ऽया ओषधयःऽइति नदीनां धन्वनाम् ।

यथालिङ्गमिति वचनं जातकर्मवन्मा भूदिति ।

क्षीरिणामित्यादि बहुत्वमविवक्षितम्, निमित्तगतत्वात्, हविरुभयत्ववत् ॥५॥

गृहानुत्तरया सङ्काशयति ॥ आपस्तम्बगृह्यसूत्र ६.६ ॥

टीकाः

अनुकूलावृत्ति ६.६

अथ स्वं गृहं प्राप्य रथादवरोप्य यद्धनं तस्या वहतुत्वेनागतं तच्च गृहान् प्रपाद्य ततस्तया तान्<सङ्काशयति>सम्यगीक्षयति

उत्तरयर्चा सङ्काशयामीत्येतया ।

मन्त्रश्चास्मिन्नर्थे यथाकथञ्चित्योजनीयः ।

सङ्काशयामि दर्शयामि वहतुं वध्वाः पितृकुलादानीतं धनं ब्रह्मणा मैत्रेण अघोरेण चक्षुषा न केवलमघोरेण, किं तर्हि मैत्रेण गृहैर्मदीयैस्सार्धं गृहं च मदीयमित्यर्थः ।

अस्यां पर्याणद्धं विश्वरूपाख्यं यदाभरणं तत्परिभ्यः एकस्मिन् बहुवचनम् ।

पत्यै मह्यं स्योनं मुखम् ।

सविता करोत्विति ॥८॥

गृह्यतात्पर्यदर्शनव्याख्या ६.६

वरःस्वगृहान् जातिधनसंयुक्तान् वधूंऽसङ्काशयामिऽइति ऋचा<सङ्काशयति>दर्शयति ।

ननुयद्यपि समित्युपसर्गःऽसमवदाय दोहाभ्यांऽ(आप.श्रौ.२२०३) इत्यादौ सहार्थे दृष्टः, तथापि गृहाणां जातिधनसहितत्वमेवात्राभिप्रेमिति कुतो निश्चीयते?

उच्यतेऽसङ्काशयामिवहतुम्ऽइति मन्त्रलिङ्गानुसारात् ।

मन्त्रार्थश्च भाष्योक्तः ॥७॥

वाहावुत्तराभ्यां विमुञ्चति दक्षिणमग्रे ॥ आपस्तम्बगृह्यसूत्र ६.७ ॥

टीकाः

अनुकूलावृत्ति ६.७

उत्तराभ्यां आवामगन्"अयं नो देवस्सवितेऽत्येताभ्याम् ।

योगवदेकैकेन मन्त्रेण विमोकः ॥९॥

अर्थात्सव्यं पश्चात् ॥१०॥

गृह्यतात्पर्यदर्शनव्याख्या ६.७

ऽआवामगन्ऽइति द्वाभ्यामेकैकं वाहं विमुञ्चति ॥७॥

२५ गृहप्रवेशः ।

लोहितं चर्माऽनडुहं प्राचीनग्रीवमुत्तरलोम मध्येऽगारस्योत्तरयाऽस्तीर्य गृहान् प्रपादयन्नुत्तरां वाचयति दक्षिणेन पदा ॥ आपस्तम्बगृह्यसूत्र ६.८ ॥

टीकाः

अनुकूलावृत्ति ६.८

विमुच्य वाहौ वरः पूर्वं गृहं स्वयं प्रविश्य यत्र दम्पत्योर्वासः तत्रागारस्य मध्ये चर्मास्तृणाति उत्तरयर्चाऽशर्मा वर्मेऽत्येतया तच्चानडुहं भवति लोहितञ्च वर्णेन ।

प्राचीनमुत्तरलोमेत्यास्तरणे प्रकारः ।

आस्तीर्य ततो दक्षिणेन पदा गृहान्<प्रपादयति ।

वधूं>प्रवेशयति ।

प्रपादयन्स्तामुत्तरामृचं<वाचयति>ऽगृहानिऽति प्रकृते पुनर्गृहानित्युच्यते हतरथा अगारस्यापि प्रकृतत्वात्प्रवेशने मन्त्रः शङ्क्येत ।

इदमेव ज्ञापकमन्तरागारमध्ये चर्मास्तरणमिति ।

प्रपादयन् वाचयतीति वचनान्मन्त्रकर्मणोरदिसंयोगः ।

न मन्त्रान्ते प्रदानम् ॥११॥

गृह्यतात्पर्यदर्शनव्याख्या ६.८

ततो वरः पूर्वं स्वगृहान् प्रविश्यऽशर्म वर्मऽइत्येतया यथासूत्रं चर्मास्तीर्य ततो वधूं<दक्षिणेन पदा>गृहान्<प्रपादयन्>प्रवेशयन्ऽ गृहान् भद्रान्ऽइत्येतां वाचयति ॥८॥

न च देहलीमभि (धि) तिष्ठति ॥ आपस्तम्बगृह्यसूत्र ६.९ ॥

टीका:

अनुकूलावृत्ति ६.९

देहलीनामद्वाराधस्ताद्वरु ।

पर्यन्तवेदिकेत्यपरे ।

तां प्रपादनकाले स्वयं सा च नातिक्रामोदितयर्थः ।

तयोः प्रपन्नयोरग्निमनुप्रपादयति ॥ १२ ॥

प्रपद्य गृहानथ तत्कालमशनमश्रीयात्ततो यस्मिन्नगारे चर्मतिपद्यते ।

सकृत्पात्राणि शम्याः परिध्यर्थे ॥ १३ ॥

गृह्यतात्पर्यदर्शनव्याख्या ६.९

सा च प्रविशन्ती देहलां नाभितिष्ठति ।

केचित्चकाराद्वरोऽपि इति ॥ ९ ॥

२६ प्रवेशहोमः ।

उत्तरपूर्वे देशेऽगारस्याग्रेरुपसमाधानाद्याज्यभागान्तेऽन्वारभ्यायामुत्तरा आहुतीर्हुत्वा जयादि प्रतिपद्यते परिषेचनान्तं कृत्वोत्तरया चर्मण्युपविशत

उत्तरो वरः ॥ आपस्तम्बगृह्यसूत्र ६.१० ॥

टीका:

अनुकूलावृत्ति ६.१०

उत्तरास्त्रयोदशप्रधानाहुतीःऽआगन्गोष्ठमित्याद्याः लिङ्गविरोधे सत्यपि वर एव जुहोति, विधेर्वलीयस्त्वात् ।

भवति लिङ्गञ्चाविवक्षितम् ।

देवतास्मरणार्थत्वात्मन्त्राणाम् ।

उत्तरो वर इत्ययं विशेषः सर्वेषु होमेषु भवतीत्युक्तम् ।

उत्तरपूर्वदेशेगारस्येति विधिरग्नेस्सर्वत्र वेदितव्यः ॥ १४ ॥

<उत्तरयर्चा>ऽइह गावः प्रजायध्वमिति तया ।

तदुपविशतः परिषेचनान्तवचनमानन्तरमेवोपवेशनं कर्तव्यं नान्यदिति ।

तेन भोजनं प्रागेव सिद्धम् ।

तत्रोपवेशने मन्त्र उभयोरपि भवति ।

इहाग्निसम्बन्धाभावात्तुत्तरो वर इत्युक्तम् ।

प्राङ्मुखौ चोपविशतः ॥ १५ ॥

गृह्यतात्पर्यदर्शनव्याख्या ६.१०

<उत्तराः>ऽआग्नित्यादित्रयोदशाहुतीः ।

<उत्तरया>ऽइह गावः प्रजायध्वमिति तया ।

पूर्वमास्तीर्णे <चर्मण्युपविशतः> ।

पूर्ववदुत्तर एव वरः ॥ १० ॥

२७ जीवपुत्रायाः पुत्राय फलदानम् । २८ दम्पत्योर्वाग्यमः ।

अथास्याः पुंस्वोर्जीवपुत्रायाः पुत्रमङ्क उत्तरयोपवेश्य तस्मै फलान्युत्तरेण यजुषा प्रदायोत्तरे जपित्वा वाचं यच्छत (ति) आ नक्षत्रेभ्यः ॥

आपस्तम्बगृह्यसूत्र ६.११ ॥

टीका:

अनुकूलावृत्ति ६.११

य पुमांसमेव सूते न स्त्रियं सा पुंशूऽतस्याः पुंस्वो जीवपुत्राया इति पाठः ।

न रेफः पाठ्यः, पठ्यमानो वा छान्दसो द्रष्टव्यः ।

जीवा एव पुत्रा यस्या न भृताः जीवपुत्रायाः जीवपत्या इति च द्रष्टव्यम् ।

तथा मङ्गलानीति ।

एवं भूतायास्त्रैवर्णिस्त्रियाः पुत्रमपत्तरयर्चाऽसोमेनादित्याऽइत्येतया अस्या वध्वा अङ्क उपवेश्य तस्मै कुमाराय फलान्युत्तरेण यजुषाऽप्रस्वस्थः

प्रेयऽमित्यनेन प्रदाय तत उत्तरे ऋचौ

ऽइह प्रियंऽसिमङ्गलीऽइत्येते जपित्वा तत उभौ तस्मिन्नेव चर्मण्यासीनौ वाचं यच्छतः ।

आनक्षत्रेभ्यः नक्षत्राणामुदयादित्यर्थः ।

कुमारश्च फलानि गृहीत्वा यथार्थं गच्छति ॥ १६ ॥

गृह्यतात्पर्यदर्शनव्याख्या ६.११

पुंस्वोः पुंस्वाः इत्यर्चपाठः या पुंस एव सूते न स्त्रीरपि, या च सूत एव न तु वन्ध्या सती क्रयादिना पुत्रवती, सा पुंसूः ।

जीवन्त एव पुत्राः पुमांसो यस्यास्सा जीवपुत्रा, न पुनःऽभ्रातृपुत्रौ स्वसृदुहितृभ्याम् (पा.१.२६८) इत्येकशेषवचनाद्यस्या दुहितरोऽपि जीवन्ति, पुत्रश्चैको जीवति, सापीह जीवपुत्रा विवक्षिताः पुंस्वोरिति विशेषणानुपपत्तेः ।

एवं भूतायाः पुत्रंऽसोमेनादित्याःऽइत्येतया वध्वा अङ्क उपवेश्यऽप्र स्वस्थःऽइति यजुषा पुत्राय फलानि कदल्यादीनि प्रदायऽइह प्रियं प्रजयाऽइति ऋचौ जपित्वा, उभौ वाचं यच्छतः ।

आनक्षत्रेभ्यः नक्षत्राणामोदयात् ॥११॥

२९ वध्वै ध्रुवारुन्धतीप्रदर्शनम् ।

उदितेषु नक्षत्रेषु प्राचीमुदीचीं वा दिशमुपनिष्क्रम्योत्तराभ्यां यथालिङ्गं ध्रुवमरुन्धतीं च दर्शयति ॥ आपस्तम्बगृह्यसूत्र ६.१२ ॥

टीकाः

अनुकूलावृत्ति ६.१२

उदितेषु नक्षत्रेष्विति वचनात्ततः प्राक् तस्मिन्नेव चर्मणि वाग्यतयोरासनं पश्चादुपनिष्क्रमणम् ।

उदितेष्वित्येव सिद्धे नक्षत्रग्रहणं विस्पष्टार्थम् ।

<उत्तराभ्यां> ध्रुवक्षितिःऽसप्रर्षयःऽइत्येताभ्याम् ।

उभयत्र मन्त्रेण दर्शनं वध्वाः कर्म, वरस्तु पश्यन् ध्रुवमिति निर्दिश्य पूर्वा वाचयति वस्चादरुन्धतीमित्युत्तराम् ।

ततो वाग्विसर्गः मन्त्रलिङ्गादेव यथालिङ्गदर्शने सिद्धे यथालिङ्गवचनं विकल्पार्थम् ।

उत्तराभ्यां ध्रुवमरुन्धतीञ्च दर्शयति यथालिङ्गं वेति ।

तेनोत्तरस्यामृचि सर्वेषां सप्तर्षीणां कृतिकादिनामरुन्धत्याश्च सहदर्शनं वध्वाः कर्म पक्षे भवति, केवलमरुन्धत्या एव वा ॥१७॥

गृह्यतात्पर्यदर्शनव्याख्या ६.१२

उत्तराभ्यांऽध्रुवक्षितिर्ध्रुवयोनिःऽइत्येताभ्यां यथालिङ्गं पूर्वया सप्रर्क्षया ध्रुवमुत्तरयारुन्धतीं च दर्शयति वधूम् ।

यथालिङ्गमिति च जातकर्मवद्वाभ्यां द्वाभ्यामेकैकं मा भूदिति ॥

केचित्तथालिङ्गमित्यत्र नास्ति, प्रयोक्तृणां प्रमादात्प्रदेशान्तरदृष्टमिह सञ्चरितपठितमिति ॥

अपरेउत्तराभ्यां यथाक्रमं ध्रुवमरुन्धतीं च दर्शयति यथालिङ्गं वा इति भित्त्वा सूत्रं साध्याहारं व्याचक्षते ।

ऽसप्रर्क्षयः प्रथमाम्ऽइत्येतया सप्तर्षीन् कृतिका अरुन्धतीं च सह दर्शयति ।

अरुन्धतीमेव वेति विकल्पार्थं यथालिङ्गवचनमिति ॥१२॥

द्वितीये पटले सिद्धं यथाभाष्यं यथामति ।

कृतं सुदर्शनार्थेण गृह्यतापर्यदर्शनम् ॥

इति श्रीसुदर्शनाचार्यकृते गृह्यतात्पर्यपदर्शने षष्ठः खण्डः ॥

॥ द्वितीयः पटलश्च समाप्तः ॥

=====

अथ तृतीयः पटलः

सप्तमः खण्डः

३० आग्नेयस्थालीपाकः ।

(तस्य धर्माः)

अथैनामाग्नेयेन स्थालीपाकेन याजयति ॥ आपस्तम्बगृह्यसूत्र ७.१ ॥

टीकाः

अनुकूलावृत्ति ७.१

अथेति वचनादेतस्यामव रात्र्यां स्थालीपाको भवति ।

स्थाल्यां पच्यत इति स्थालीपाकः ।

तस्य देवताविधानं आग्नेयोनेति ।

ननुविधास्यते"अग्निर्देवता स्वाहाकारप्रदान"इति, सत्यम्, अपरमपि तत्र भवतिअग्निस्विष्टकृद्वितीय इति ।

ततश्च स एव यदि देवताविधिः स्यात्तद्विदेवत्यमिदं हविः स्यात् ।

ततश्च निर्वपणकाले ताभ्यामुभाभ्यां सङ्कल्पः क्रियेत ।

यद्यपि वस्तुतो गिणभूतः स्विष्टकृद्यागः तथापि प्रधानवत्तत्र चोद्यतेऽअग्निस्विष्टकृद्वितीयऽइति ।

ततश्च तस्मा अपि सङ्कल्पः क्रियेत ।

तस्मात्केवलोऽयमाग्नेयस्थालीपाक इति ।

(वक्तव्यमेवमाग्नेयस्यैव प्रदानस्य)यद्यप्रतदैवतमित्येतत्प्रायश्चित्तं भवति ।

स्विष्टकृतस्तु प्रतदैवमित्येतदेव ।

ऽएनां याजयतीति वचनात्सहत्वमुभयोरस्मिन् कर्मणि नास्ति ।

वध्वा एवोदं कर्म, वरस्य त्वात्विज्यमेव ।

तेन यदिदं स्थालीपाकरिवेषणं ब्रीह्यादिदक्षिणा च तत्त्वधूधनस्यैव भवति ।

यत्रैदमुच्यतेऽपद्रीहि पारीणहस्येशोऽइति (तै.सं.६.२१) ॥ १ ॥

गृह्यतात्पर्यदर्शनव्याख्या ७.१

ननुऽअथ पत्यवहन्तिऽऽश्रयित्वाऽइत्येतावदेव वक्तव्यम्यतौत्तरत्रऽअग्निर्देवताऽ(आप.गृ.७५) इति विधानादाग्नेयत्वं सिद्धम्ऽस्थालीपाकेनेति तु श्रयित्वेति विधानात्, एनां याजयतीति चान्वारब्धायामिति विधानात्तः किमर्थमिदमधिकमारभ्यतेऽअथैनामाग्नेयेन स्थालीपाकेन याजयतिऽइति ? उच्येते सूत्रं तावदृषिप्रणीतं नानर्थकं भवितुमर्हति ।

तेन लोके व्युत्पत्तिसिद्धाध्याहारादिभिरपि यस्सूत्रस्यार्थस्सम्पाद्यते सोऽपि वेदार्थानुष्ठेय उच्यतेध्रुवमरुन्धतीं च दर्शयित्वा, अनन्तरं यत्राग्नेयेन स्थालीपाकेन यागं करोति तत्रैवैनां पत्नीं याजयति पत्यामन्वारब्धायां जुहोति, न पर्वसु पार्वणविकारेषु च ।

एवमतिदेशेऽर्थतया सूत्रमर्थवदेव ॥

अन्येयाजयतीति वचनात्तरादन्योऽप्यस्य स्थालीपाकयागस्य कर्तेति ।

तन्नंप्रकरणेनास्य विवाहाङ्गत्वात्ऽसहङ्गं प्रधानम् (आप.प.२३९) इति साङ्गस्य प्रधानस्यैककर्तृकत्वात् ॥

केचित्तुत्तरत्र न केवलमग्निर्देवतेति विधिः,ऽअग्निस्स्विष्टकृत्तृतीयः इत्यपि ।

तेन द्विदैवत्योऽयं स्थालीपाको मा भूत, किन्त्वेकदैवत्य एवेत्येवमर्थमाग्नेयेनेति विधानम् ।

तेनाग्नेय एव सङ्कल्पितस्य ब्रीह्यादेरर्थाक्षिप्तो लौकिको निर्वापः कार्यः ।

ऽएनां याजयतिऽइति तु नास्मिन् कर्मण्युभयोरधिकारः, किन्तु वध्वा एव ।

वरस्तु ऋत्विक्स्थानीयः ।

तेन होमादौ द्रव्यत्यागस्त्रीधनादेवेति ।

तन्नंवध्वेकाधिकारे हि प्रकरणावगतविवाहाङ्गत्वबाधः, अधिकारसाध्यभेदेन शास्त्रतदर्थयोर्भेदात् ।

आचारसिद्धवरकर्तृकत्वबाधापत्तिश्चन्यात्विज्येऽप्यविरोधात् ॥ १ ॥

पत्यवहन्ति ॥ आपस्तम्बगृह्यसूत्र ७.२ ॥

टीकाः

अनुकूलावृत्ति ७.२

अरुन्धतीदर्शनानन्तरमगारं प्रविश्य व्रीहीन् यवान् वा नवानग्नये संकल्पितान्निर्वपति यावद्धोमाय ब्रह्मणभोजनाय च पर्याप्तं मन्यते ।

प्रोक्षणञ्च तूष्णीं संस्कृताभिरद्धिः ।

ततस्तान्<पत्यवहन्ति> ।

ऽएना पत्याऽइत्यादिवत्सावहन्तीति सर्वनाम्ना निर्देशे कर्तव्ये पत्नीग्रहणं पत्नीकर्मदं यथा विज्ञायेत ।

इतरथा याजमानं विज्ञायेत ।

वधूरिह यजमानेति कृत्वा पार्वणादिषु पत्युरवहननं प्राप्नोति ॥२॥

गृह्यतात्पर्यदर्शनव्याख्या ७.२

स्थालीपाकार्थं ब्रीह्यादिकम् ।

ऽसावहन्तिऽइति वक्तव्येऽपत्यवहन्तिऽइत्याधिकाक्षरात्पत्यवघातमेव कुर्यात्, न तु श्रपणादिकमपि ।

तदादिकं वर एव ।

केचित्पत्नीत्यारम्भादवहननं पत्नीकर्मैव, न तु यजमानकर्म ।

यजमानकर्मत्वे हि सहाधिकारे पार्वणादौ पत्युरवहननं स्यात्, तस्य तत्र यजमानत्वात् ।

अत एव पार्वणादौ नान्वारम्भः पत्यवहन्तीतिवत्पत्यामन्वारब्धायामित्यवचनादिति ।

मैवम्वध्वेकाधिकारस्यैव निरस्तत्वात् ॥२॥

३१ स्थालीपाकहोमः, तस्यावदानसंख्या ।

श्रयित्वामिघार्यं प्रचीनमुदीचीनं वोद्वास्य प्रतिष्ठितमभिघार्याग्नेरुपसमाधानाद्याज्यभागान्तेऽन्वारब्धायां स्थालीपाकाज्जहोति ॥

आपस्तम्बगृह्यसूत्र ७.३ ॥

टीकाः

अनुकूलावृत्ति ७.३

ततस्तानवहतांस्त्रिंश्लफलीकृतान् प्रक्षाल्य श्रयति वरः ।

अग्रेरुपसमाधानादिवचनं तन्त्रविधानार्थं कालविधानार्थं च प्रतिष्ठताभिघारणान्ते कथं तन्त्रं प्रतिपद्येत, न प्रागिति ।

तेनाभिघारणमसंस्कृतेनाज्येन भवति ।

अत्रापि सकृदेव पात्रप्रयोगः ।

तथा शम्याः

विवाहशेषत्वादस्य ।

नेत्यन्ये ॥३॥

आज्यभागान्तवचनं अन्वारम्भकालोपदेशार्थम् ।

स्थालीपाकादित्यनर्थकम्, तस्य होमार्थत्वात् ।

न च वाच्यं ब्राह्मणभोजनार्थं स्थालीपाको, होमस्त्वाज्यादेव प्राप्नोतीति ।

यागविधानात्देवताविधानाच्च ।

एवं तर्हि शैलीयमाचार्यस्ययत्रोभयं हविर्भवत्याज्यञ्चौषधयश्च तत्र प्रधानाहुतिविशेषणं करोति स्थालीपाकादन्नादपूपादाज्याहुतिरिति ।

तेन यत्र विशेषणं नास्ति तत्रैकमेव हविरिति सिद्धं भवति ।

तेनाग्रयणे

आज्यस्याभावः ।

ततश्च सकृदुपघातपक्ष एव तत्र भवति, आज्याभावेनोपस्तरणाभिधारणयोरसम्भवात् ।

विवाहे चऽयथा स्थानमुपविश्येऽत्यत्र आज्याहुतिरिति विशेषणाभावादाज्यमेव तत्र धर्मवद्भाविः, लाजास्त्वधर्मका इति सिद्धम् ॥४॥

गृह्यतात्पर्यदर्शनव्याख्या ७.३

उद्वास्य सौकर्यादपरेणाग्निं प्रतिष्ठाप्य ।

प्रतिष्ठितमभिधारयति ।

ओषधिहविष्कोऽप्यत्र तन्त्रविधानं क्रमार्थमित्युक्तमेव ।

ऽआज्यभागान्तेऽन्वारब्धायाम् ।

उपस्तरणप्रभृत्यन्वारम्भः प्रधानहोमान्तम् ॥३॥

सकृदुपस्तरणाभिधारणे द्विरवदानम् ॥ आपस्तम्बगृह्यसूत्र ७.४ ॥

टीकाः

अनुकूलावृत्ति ७.४

अनेन पौरोडाशिकोऽवदानकल्प इह प्रदर्शितो विज्ञेयः ।

ऽतस्मादङ्गुष्ठपर्वमात्रं (आप.श्रौय२१८९) मित्याद्यपि भवति ।

पञ्चावत्तञ्चपञ्चावतिनाम् ।

प्रत्यभिधारणं च हविषः लाजावदानवत् ।

उपस्तीर्य द्विरवदाय द्विरभिधारयतीति वक्तव्ये सकृद्वचनमुपस्तरणाभिधारणयोश्चतुरवत्तसंपादनार्थतां ज्ञापयितुम् ।

तेन चतुरवत्ताभावे उपस्तरणाभिधारणयोरप्यभावः ।

यथाऽसकृदुपहत्य जुहुयात् (आप.गृ. ७७) "दध्न एवाञ्जलिने" (आप.गृ. २२१०) ।

त्यादौ ॥५॥

गृह्यतात्पर्यदर्शनव्याख्या ७.४

होमदर्व्या सुवेण दर्व्यन्तरेण वा सकृदुपस्तरणं कार्यम् ।

ततश्चोर्द्विरवदानम् ।

त्रिर्जमदग्नीनाम्, सकृच्चाभिधारणम् ।

ततः स्विष्टकृदर्थं चरोः प्रत्यभिधारणम् ।

अस्यैष्टिकावदानविधिप्रदर्शनार्थत्वादाचाराच्च ॥४॥

देवतामाह

३२ तस्य देवताविधानम् ।

अग्निर्देवता स्वाहाकारप्रदानः ॥ आपस्तम्बगृह्यसूत्र ७.५ ॥

टीकाः

अनुकूलावृत्ति ७.५

प्रधानद्वित्वादुत्तरविवक्षया सिद्धानुवादोऽयम् ।

अग्निरेव देवता पूर्वस्य होमस्य येयमाग्नेयेनेति विहिता ।

उत्तरस्यान्या विधीयत इति ॥६॥

स्वाहाकारेण प्रदानं प्रक्षेपो यस्मिन् स <स्वाहाकारप्रदानः ।

>स्थालीपाकस्य होमः ।

अविशेषात्पूर्वश्चोत्तरश्च ।

तत्र स्वाहाकारसंयोगाद्देवताशब्दश्चतुर्थ्यन्तो भवति अग्नेये स्वाहा, अग्नेये स्विष्टकृते स्वाहेति ।

ऽजुहोतिचोदनः स्वाहाकारप्रदानः (आप.प. ३४)

इत्येव सिद्धे वचनमिदं कल्पान्तरेषु केषुचित्मन्त्रेण प्रदानञ्चोदित"ममुष्मै स्वाहेति जुहुयात्, ऋचा वा तद्देवतये"तिऽपुरोनुवाक्यामनूच्य याज्यया

जुहुयाऽदिति च तत्प्रतिषेधार्थम् ।

एवमपिऽस्थालीपाकाज्जुहोत्यग्नये स्वाहेत्येव वक्तव्यंऽस्विष्टकृति च स्विष्टकृते स्वाहेति ।

इदं तु वचनं पार्वणातिदिष्टेषु यथोपदेशं देवता इत्यत्र मन्त्रप्रतिषेधार्थम् ।

तेनऽपौर्णमास्यां पौर्णमासीऽ(आप.गृ.७.२८) इत्येवमादिषु यत्र स्थालीपाकस्य देवतैव चोद्यते तत्र देवताशब्देनैव होमः, न तद्वैवत्येन मन्त्रेणेति सिद्धम् ॥७॥

गृह्यतात्पर्यदर्शनव्याख्या ७.५

अग्निर्देवतेति विहिताग्निविशेषणार्थमयं परिभाषकानुवादः ।

कथं विशेष्यते?इति चेत्, सोऽग्निस्स्वाहाकारप्रदानश्चेद्देवता, स्वाहाकातयोग्यया चतुर्थ्या विभक्त्या युक्तश्चेदित्यर्थः ।

नन्व न्वारब्धायामग्नये जुहोतीति वक्तव्ये किमर्थमधिकाक्षरंऽअग्निर्देवता स्वाहाकारप्रदानःइत्युपदिश्यतेऊच्यतेशब्दो देवता, नार्तः अर्थोऽपि यागे चोदितचतुर्थ्यन्तस्ववाचकसब्देनैवोपकरोति, अर्थस्योद्देश्यमशक्यत्वात्पाकारान्तरस्य च दुर्निरूपत्वादिति मीमांसकमतमिह नाभिमतमूर्त एव देवतेति स्वमतज्ञापनार्थम् ।

कथमिति चेत्?कर्मणि प्रयोगानर्हस्य प्रथमान्तस्याग्निशब्दस्य प्रयोगात् ।

नन्वर्तस्य देवतात्वे सत्यप्युकारशब्देनैवेति नानुष्ठाने विशेषः ।

मैवमर्न केवलं चतुर्थ्यन्तशब्दोच्चारणमेवानुष्ठेयम्, किन्त्वर्थस्य ध्यानमपीति ।

अत्र तु ज्ञातकंऽआग्नेया इति तु स्थितिःऽ(निरु.८.३७)

इत्यादि निरुक्तकारवचनम् ॥

केचित्कल्पान्तरेषुऽअमुष्मै स्वाहेति जुहुयात्तृचा वा तद्वैवत्ययाऽइति विकल्पः चोदितः ।

स माभूदस्माकम् ।

पार्वणेषु तद्विकारेषु चऽअमुष्मै स्वाहाऽइत्येव जुहुयादित्येवमर्थमिति ॥५॥

३३ तत्र सकृदुपघातपक्षः ।

अपि वा सकृदुपहत्य जुहुयात् ॥ आपस्तम्बगृह्यसूत्र ७.६ ॥

टीकाः

अनुकूलावृत्ति ७.६

यया दर्व्या होमस्तयैव<सकृदुपहत्य>जुहुयात् ।

अत्र पक्षे उपस्तरणाभिघारणयोप्यभाव इति सिद्धम् ।

केचित्कुर्वन्ति ।

जुहुयादिति वचनं स्विष्टकृत्यपि प्राप्यत्यर्थम् ॥८॥

गृह्यतात्पर्यदर्शनव्याख्या ७.६

अथवा दर्व्या सकृत्स्थालीपाकादृहीत्वा जुहुयात्, न तु पूर्ववच्चतुरवतं पञ्चावतं वा अपूर्वत्वाद्विहोमानाम् ॥६॥

अग्निस्स्विष्टकृत्तद्वितीयः ॥ आपस्तम्बगृह्यसूत्र ७.७ ।

टीकाः

अनुकूलावृत्ति ७.७

<अग्निः स्विष्टकृद्द्वितीयो> भवति देवतात्वेन ।

द्वितीयवचनं पूर्वेण तुल्यधर्मत्वज्ञापनार्थम् ।

तेनऽयथोपदेशं प्रधानाहुतीरित्यादौ स्विष्टकृतोऽपि ग्रहणं भवति ।

तथाऽसकृदुपहत्य जुहुयात्ऽस्वाहाकारप्रदानऽइत्येतयोश्च प्रवृत्तिः ॥९॥

गृह्यतात्पर्यदर्शनव्याख्या ७.७

देवतेति शेषः ।

स्थालीपाकशेषाद्वितीयो होमः कर्तव्यः ।

तस्मिन्गनिस्स्विष्टकृद्देवतेतेत्यर्थः ।

अर्थसिद्धेऽपि द्वितीयेऽद्वितीयऽ इति ग्रहणे प्रयोजनंऽसदसस्पतिर्द्वितीयःऽ(आप.गृ.८.२) इत्यत्र वक्ष्यते ।

केचित्पूर्वहोमेन तुल्यधर्मत्वज्ञापनम् ।

तथा च सतिऽयथोपदेशं प्रधानाहुतीऽइत्यत्र स्विष्टकृतमपि हुत्वा जयादीत्येवमादि भवेदिति ॥ ७ ॥

अस्य त्ववदानविधिमाह

३४ तत्र उपस्तरणादिविधानम् ।

सकृदुपस्तरणावदाने द्विरभिघारणम् ॥ आपस्तम्बगृह्यसूत्र ७.८ ॥

टीकाः

अनुकूलावृत्ति ७.८

अत्रापि पौगोडाशिकस्विष्टकृतोऽवदानकल्पः प्रदर्शितो विज्ञेयः ।

"तेन द्विः पञ्चावत्तिनः उत्तरमुत्तरं ज्यायांसम्, न हविः प्रत्यभिधारयतीऽ(आप.श्रौ.२२१३,४,५) ति विशेषः इहापि द्रष्टव्यः ॥१०॥

गृह्यतात्पर्यदर्शनव्याख्या ७.८

सकृदुपस्तरणमवदानं च द्विरभिधारणं च कार्यम् ।

जमदग्नीनां तु द्विरवदानम् ।

अवदानं दैवताज्ज्यायः ।

नापि हविः प्रत्यभिधारणमैष्टिकसौविष्टकृतावदानविधिप्रदर्शनार्थत्वात्, आचाराच्च ॥८॥

मध्यात्पूर्वस्यावदानम् ॥ आपस्तम्बगृह्यसूत्र ७.९ ॥

टीकाः

अनुकूलावृत्ति ७.९

<पूर्वस्य>प्रधानहोमस्येत्यर्थः ।

उपघातपक्षार्थं वचनम् ।

चतुरवत्तपक्षे तु पौरोडाशिकत्वात्सिद्धम्, ननु तत्रापि "पूर्वार्धाद्वितीयं पश्चार्धात्तृतीयं"मित्येतयोर्देशविशेषयोः प्रतिषेधार्थं स्यात् ।

यद्येवं उत्तरवत्तरस्योति स्विष्टकृति नारब्धव्यं, विशेषाभावात् ।

तस्मात्चतुरवत्तपक्षे पौरोडाशिक एव विधिः ।

इदं तु वचनमुपघातपक्षार्थम् ॥११॥

गृह्यतात्पर्यदर्शनव्याख्या ७.९

हविषो मध्यात्पूर्वस्य दैवतस्यावदानं कार्यम् ।

उपघातपक्षार्थं एवायमारम्भः ।

चतुरवत्तपक्षे त्वैष्टिकविधिप्रदर्शनबलान्मध्यादङ्गिगुष्ठपर्वमात्रावदानम् ।

ऽतिरिच्छटीनमवधत्ति पूर्वार्धाद्वितीयमनूचीनं चतिरवत्तिनः पश्चार्धात्तृतीयं पञ्चावत्तिनः (आप.श्रौ.२१८९) इत्यवदानस्थानसिद्धेः एतेनोपघातपक्षे चतिरवत्तधर्म उपस्तरणादिर्न प्रवर्तते इति दर्शयति ॥९॥

मध्ये होमः ॥ आपस्तम्बगृह्यसूत्र ७.१० ॥

टीकाः

अनुकूलावृत्ति ७.१०

आधारसम्भेदो <मध्यम् ।

>अत्रापि पौगोडाशिक एव होमदेशो दर्शितो विज्ञेयः ।

तेनाहुतीनामनेकत्वेऽपूर्वा पूर्वा संहितामिऽ(आप.श्रौ.२१९९) त्येवमादयो विशेषा इहापि भवन्ति ॥१२॥

गृह्यतात्पर्यदर्शनव्याख्या ७.१०

<होमः> प्रक्षेपः ।

दैवतस्य अग्ने <मध्ये>आधारसम्भेदे ।

प्रधानाहुतिबहुत्वेऽपूर्वा पूर्वा संहितामिऽ(आप.श्रौ.२१९९) इति च भवति ।

अयं तूभयपक्षार्थः ॥१०॥

उत्तरार्धादुत्तरस्य ॥ आपस्तम्बगृह्यसूत्र ७.११ ॥

टीकाः

अनुकूलावृत्ति ७.११

अयमप्युपघातपक्षार्थं आरम्भः ॥१३॥

गृह्यतात्पर्यदर्शनव्याख्या ७.११

उत्तरार्धाद्विष उत्तरस्य स्विष्टकृत अवदानं कार्यम् ।

अयमपि पूर्ववदुपघातपक्षार्थं एव ॥११॥

उत्तरार्धपूर्वार्धं होमः ॥ आपस्तम्बगृह्यसूत्र ७.१२ ॥

टीकाः

अनुकूलावृत्ति ७.१२

अत्रापि पौरोडाशिकस्य स्विष्टकृतो धर्मो विज्ञेयः ।

तेनाऽसंसक्तामितराभिऽ(आप.श्रौ.२२१६)रिति विशेष इहापि भवति ।

होमग्रहणे आश्रियमाणे उत्तरार्धपूर्वार्ध इत्यस्य लेपयोः प्रस्तरवदित्युत्तरेणापि सम्बन्धस्सम्भाव्येत ॥१४॥

गृह्यतात्पर्यदर्शनव्याख्या ७.१२

तस्य स्विष्टकृतो <होमोऽग्नेरुत्तरार्धपूर्वार्धे> ।

अस्यापि प्रदर्शनार्थत्वात्संस्तुतामित्राभिराहुतिभिः (आप.श्रौ.२२१)६ इत्यपि भवति ॥१२॥

होमोपस्तरणाद्यर्थदर्वीद्वपलेपयोः पात्रप्रयोगार्थं संस्तीर्णस्य च वर्हिषः प्रतिपत्तिमाह

लेपयोः प्रस्तरवत्तूष्णीं बर्हि रङ्त्वा (क्त्वा) ग्नौ प्रहरति ॥ आपस्तम्बगृह्यसूत्र ७.१३ ॥

टीका:

अनुकूलावृत्ति ७.१३

यस्मिन् बर्हिषि प्रतिष्ठितं हविराज्यं च तस्मात्किञ्चिदुपादाय तद्वर्हिरन्नस्य चाज्यस्य च यौ लेपौ तयोः प्रस्तरवत्तूष्णीमङ्त्वा प्रस्तरवदेव तूष्णामग्नौ प्रहरति ।

अत एव प्रतिपत्तिविधानादपरेणाग्निं बर्हिषः स्तरणं भवति ।

हविषश्च तत्रासादनम् ।

कल्पान्तरे च स्पष्टमेतत् ।

शृतानिहवीष्यभिधार्य उदगुदावास्य बर्हिष्यासाधेति ।

केचिदग्निपरिस्तरणादञ्जनं मन्यन्ते ।

प्रस्तरवदिति वचनात्त्रिषु स्थानेष्वञ्जनं भवति ।

तत्र चतुरवत्पक्षे यया होमाः तस्यामग्रस्य, ययोपस्तरणाभिधारणे तस्यां मध्यस्य, आज्यस्थाल्यां मूलस्य चाञ्जनं भवति ।

उपघातपक्षे तूपस्तरणाभिधारणार्था दर्व्या अभावादाज्यस्थाल्यां मध्यस्य मूलस्य चरुस्थाल्याम् ।

अक्तस्य तृणमपादायेत्येतदपि भवति ।

तथा यया होमस्तस्यां प्रतिष्ठापनं च आग्नीध्रकर्म च स्वयमेव करोति ॥१५॥

गृह्यतात्पर्यदर्शनव्याख्या ७.१३

<लेपयोः>दर्वीद्वयलग्नयोः पात्रासादनार्थं संस्तीर्णं<बर्हिः>प्रस्तरवत्तूष्णी मङ्क्त्वा तद्वदेवाग्नौ प्रहरति ।

इदमपि प्रदर्शनार्थम् ।

तेनाञ्जनादिसंसावान्तं श्रौतवत्तूष्णीं करोति ।

ननुप्रस्तरवदितीहानुपपन्नम् ।

बर्हिषोऽग्रमध्यमूलानां द्वयोर्दर्व्योः प्रस्तरवदञ्जनासम्भवात् ।

उच्यतेहोमदर्व्यामग्रमनक्तिः, इतरस्यां मध्यमूलेऽन्याल्लोपौ विवृद्धिर्वा (आप.प.४.१३) इति वचनाम् ।

एव त्रिद्विवी ।

ऽअशापरम् इति पक्षे सकृदेवोपस्तरणाद्यर्थायां मूलं, होमार्थायां मध्याग्रे ।

अन्ये तु आज्यस्थालीं ध्रुवास्थाने पक्षत्रयेऽपि कुर्वन्ति, अञ्जनस्योपयुक्तपात्रलेपप्रतिपत्त्यर्थत्वात्ऽइडान्तं वाऽहवनीये शय्वन्तं गार्हपत्येऽ (आप.श्रौ.३१४६) इति पक्षेऽआज्यस्थाल्यां मूलम् (आप.श्रौ.३१४७) इति दर्शनाच्च ।

इह तु पक्षे लेपयोरिति द्विवचनमाज्योषधलेपाभिप्रायम्, न तु पूर्ववदाधारद्वित्वाभिप्रायम् ॥

केचित्कल्पान्तरादपरेणाग्निं यस्मिन् बर्हिषि हविराज्यं च प्रतिष्ठितं तस्माद्वा, परिस्तरणाद्वा किञ्चिदुपादायाञ्जनमिति ।

तन्न कल्पान्तरोक्तबर्हिः प्रतिष्ठापनोपसंहारस्य पाक्षिकत्वेन नित्यद्वद्धक्रममपि परिषेचनं न निवर्तते, अग्नयङ्गत्वादित्याह सिद्धमुत्तरं परिषेचनम् ॥ आपस्तम्बगृह्यसूत्र ७.१४ ॥

(आना)<उत्तरं>तन्नं जयादि यथासिद्धमत्रापि कर्तव्यमित्यर्थः ।

कथं च सिद्धम्? उपजुहोतीतिवचनात् ।

प्रधानहोमानन्तरं तेनोपहोमानामुपरिष्टाद्बर्हिषोऽनुप्रहरणं भवति ।

अन्यथा प्रधानहोमानन्तरमुपदेशादुपहोमानां पुरस्तादनुप्रहरणं स्यात् ॥१६॥

अत्र कृत्वेत्यध्याहर्तव्यम् ।

<परिषेचनं कृत्वा>परिषेचनान्तं कृत्वेत्यर्थः ।

किमर्थमिदम्? परिषेचनान्ते ब्राह्मणभोजनाद्येव कर्म प्रतिपाद्येत नान्यदित्येवमर्थम् ।

अन्ये तु सिद्धमुत्तरं परिषेचनमित्ये कमेव योगं पठन्तो व्याचक्षते ।

तेनेह स्थालीपाके प्रधानहोमानन्तरं तन्त्रशेषस्य प्राप्तस्य पर्षेचनमेव सिद्धमन्यदसिद्धमिति ।

तेनोपहोमानमिह लोपश्चोद्यत इति ।

तेषामुत्तरमिति व्यर्थम् ॥१७॥

गृह्यतात्पर्यदर्शनव्याख्या ७.१४

स्पष्टमेतत् ।

ततः प्रणीताविमोकोऽपि ।

केचित्सिद्धमुत्तरमिति पदद्वयमेकं वाक्यम् ।

सिद्धमाविकृतम् ।

उत्तरतन्त्रशेषं जयादि ।

एताच्चेहोत्कृष्य पधितमपिऽयथोपदेशं प्रधानादुतीर्हत्वा जयाभ्यातानान्ऽ(आप.गृ.२७) इति श्रौतक्रमस्य

बलीयस्त्वात्प्रधानतुल्यधर्मकस्विष्टकृतोऽनन्तरमेव ।

तथाऽपरिषेचनम्ऽइत्यप्यानन्तर्यविध्यर्थम् ।

परिषेचनान्तं कृत्वा ब्राह्मणभोजनमेवेति ।

तन्न सिद्धमुत्तरं परिषेचनमिति प्रतीताभ्यर्हितसामानाधिकरण्यान्वयबाधेन महादोषवाक्यभेदकल्पनापेक्षत्वात् ।

तथा वचनाभावादिह जयाद्येव नास्ति, दूरे क्रमबलाबलकथा ।

तथाऽपरिषेचनम्ऽइत्यस्यापि सिद्धमुत्तरमित्येतदन्वयनिराकाङ्क्षत्वात्कृत्वेत्यध्याहारो निर्बीजः ।

आनन्तर्यं तु पाठप्राप्तं न विध्यमेव ।

तस्माद्वरं यथोक्तशङ्कानिवृत्त्यर्थमेवेदं सूत्रमिति ॥१४॥

३५ स्थालीपाकशेषात्ब्राह्मणभोजनम् ।

तेन सर्पिष्मता ब्राह्मणं भोजयेत् ॥ आपस्तम्बगृह्यसूत्र ७.१५ ॥

टीकाः

अनुकूलावृत्ति ७.१५

<सर्पिष्मतेति>वचनमतिशयार्थमभिधारणेन प्रागपि सर्पिष्मत्वात् ।

लौकिकेन सर्पिषा प्रभूतेनोपसिच्येत्यर्थः ।

यो दक्षिणत आस्ते स इह ब्राह्मणः तं भोजयेत्वध्वरो वा ॥१८॥

गृह्यतात्पर्यदर्शनव्याख्या ७.१५

<तेन>हविशेषेण ।

<सर्पिष्मता>प्रभूतसौकिकाज्योपसिक्तेन ।

<ब्राह्मणं>दक्षिणतो दर्भेषु निषादितं<भोजयेत्>तस्येह प्रकृतत्वात् ।

इह तु सर्पिष्मतेति मतुवतिशयार्तः ।

भोजयेदिति बलाच्च(वचनात्) होमब्राह्मणभोजनायालं च रु कार्यः ॥१५॥

३६ स्थालीपाकदक्षिणादानम् ।

योऽस्यापचितस्तस्मा ऋषभं ददाति ॥ आपस्तम्बगृह्यसूत्र ७.१६ ॥

टीकाः

अनुकूलावृत्ति ७.१६

<अस्य>वरस्य<योऽपचितः>पूज्यः आचार्यः,<तस्मै ऋषभं> स्थालीपाकस्य दक्षिणां<ददति>वधूः ।

स्वकुलादानीयत्विजे वराय दातव्या सती दक्षिणा जायापत्योः अन्योन्यदानप्रतिग्रहाभावात्तदाचार्याय चोद्यते ।

तेनासौ परिकीतो भवति ।

दृश्यते चायं न्यायो धर्मशास्त्रे"न पिता याजयेत्पुत्रं न पुत्रः पितृयाजनम्"इत्याद्युक्त्वाऽऽचार्याय दक्षिणां दयुरुतु ॥१९॥

गृह्यतात्पर्यदर्शनव्याख्या ७.१६

नन्विदं सूत्रमयुक्तमिव प्रतिभाति ।

ऽयोऽस्यापचितस्तस्मितरयाऽ(आप.गृ.३९) इति वद्वरादन्यस्य दानकर्तृत्वप्रतीतेः, इह चान्यस्याभावात् ।

यद्यपि पत्नी विद्यते, तथापि तस्या भर्तुरपि प्रवासे सहाधिकारेषु कर्मसु मध्यग धनत्यागेऽनुमतिद्वारेणाव कर्तृत्वाभ्युपगमात् ।

अथ अत्रऽएनां याजयतिऽइति वचनाद्वधूर्यजमाना ।

सा स्त्रीधनाद्वरस्यापचिताय ददाति ।

तेन च ऋत्विग्भूतो वर आनतो भवति ।

न च वरायैव दानम्, जायापक्त्योरन्योन्यदानाद्यभावादित्युच्यते, नैव तत्त्वध्वेकाधिकारे ह्यस्योभयतो विवाहाङ्गसन्दष्टत्वेन

प्रतिपन्नविवाहाङ्गत्वबाधः ।

अधिकारसाध्यभेदेन शास्त्रतदर्थयोर्भेदात् ।

अथ उभयाधिकारविवाहसिध्यर्थमेव वधूरनेन प्रधानकर्मणापि यागेन संस्क्रियते, तर्हि वध्वेकाधिकारमित्युक्तिमात्रमिति वृथा स्त्रीधनव्ययः ।

तस्मात्शूत्रं यथोपपन्नं स्यात्तथा व्याख्येयम् ।

गृह्यतात्पर्यदर्शनव्याख्या ७.१६

अत्रोच्यते एवं तर्ह्यध्याहारेण वा विपरिणामेन वा व्याख्यायते ।

योऽस्यात्मनेऽपचितः पूज्यः तस्मा ऋषभं ददाति ।

यद्वा येऽस्य स्थालीपाकयागस्य कर्तुरपचितस्तस्मा एतद्यागकर्ता ऋषभं ददाति, न तु स्थालीपाकयागान्तराणां कर्तातेषामपूर्वत्वात् ।

अथवा अस्येति षष्ठ्या अयमिति विपरिणामः ।

योऽयं लोके विद्याभिजनादिसम्पत्त्या अपचितः तस्मा अयमेतत्स्थालीपाककर्ता ऋषभं ददाति ।

सर्वथा त्वेतद्विकृतिष्वपि स्थालीपाकान्तरेषु ऋषभदानं नास्त्येव ॥१६॥

३७ पार्वणस्थालीपाकः ।

एवमत ऊर्ध्व दक्षिणावर्जमुपोषिताभ्यां पर्वसु कार्यः ॥ आपस्तम्बगृह्यसूत्र ७.१७ ॥

टीकाः

अनुकूलावृत्ति ७.१७

<अतः>स्थालीपाका<दूर्ध्व>दक्षिणां वर्जयित्वा<उपोषिताभ्यां>ऽपर्वसु चोभयोरुपवासः,(आप.ध.२१४) इत्यनेन प्रकारेण कृतोपवासाभ्यां गृहमेधिभ्यां<पर्वसु> पौर्णमासीषु चामावास्यासु च एवमेवाग्नेयस्थालीपाककल्पेन स्थालीपाकः कार्यः ।

कल्पातिदेशोऽयमपर्वसु स्थालीपाकः कार्यः, तस्य च"आग्नेयेन स्थालीपाकेन याजयती"त्येवमादिः तस्मा ऋषभं ददातीत्येवमनातः कल्प इत्यर्थः ।

अत्रोपोषिताभ्यामिति द्विवचननिर्देशादुभावप्यधिकारिणौ तत्र तु पत्येव ।

दक्षिणा चेह नास्तीत्येतावान् विशेषः ।

तत्र पार्वणे विवाहनिमिता विशेषाः सकृत्पात्राणि शम्या इत्यादयो न कर्तव्याः ।

अन्वारम्भोऽपि न कर्तव्यः, यजमानकर्मत्वात् ।

अत्र चोभयोर्यजमानत्वात् ।

अस्तु तर्ह्यन्यो याजयिता, अन्वारम्भश्चोभयोः ।

तदपि न, ज्ञापकात् ।

यदयं हृदयसंसर्गान्वारम्भं विदधाति तत्

ज्ञापयति न पार्वणादिष्वन्वारम्भो भवतीति ।

अन्यथा पार्वणातिदेशादेवान्वारम्भः सिद्धस्स्यात् ।

पाणिग्रहणादधि गृहमेधिर्नोर्व्रतम्ऽइत्यादौ साङ्गं विवाहकर्म विवक्षितम् ।

तेन संवेशनान्ते विवाहकर्मणि निष्ठिते पञ्चमहायज्ञादीनां गृहस्थधर्माणां प्रवृत्तिः ।

पार्वणस्थत्वस्य प्रागपि संवेशनात्स्यात् ।

पाकादूर्ध्व पर्वप्राप्तौ प्रवृत्तेतिर्भवति ।

तदर्थमाह अत ऊर्ध्वमिति ।

तस्य च पौर्णमास्यामुपक्रमो नामावास्यायाम् ।

श्रौतयोस्तथा दर्शनात् ।

तत्स्थानापन्नत्वाच्चानयोः ।

छन्दोगाश्चामनन्ति अमावास्या चेत्पूर्वमापद्यते पौर्णमासेनेष्ट्वाथ तत्कुर्यात् ।

अकृत्वा पौर्णमासीमाकाङ्क्षोदित्येकेऽ(खा.ग.२१२) इति ।

ऽपर्वसु चोभयोरुपवासऽइत्येव सिद्धे उपोषिताभ्यामिति वचनमस्मिन् कर्मणि

उभयोरव्याधिकारप्रदर्शनार्थम् ।

एवमप्युभाभ्यामित्येव वक्तव्यं नोपोषिताभ्यामिति ।

तस्मात्पर्वसु चोभयोरुपवास इति प्राप्तमुपवासं प्रकृत्यंशेनानूय द्विवचनेन द्वयोरधिकारः प्रदर्श्यते उपोषिताभ्यामिति ।

तेन यजनीयेऽहन्येव स्थालीपाकस्सिद्धो भवति ।

पञ्चदश्यां पूर्वयुः कर्म ।

तथा चाश्वलायनः"अथ पार्वणस्थालीपाकः ।

तस्य दर्शपूर्णमासाभ्यामुपवासः ।

इध्माबर्हिषोश्च सन्नहन"(आश्व.गृ ११०१,२,३)

मिति ।

उभाभ्यां पर्वसु कार्य इत्युच्यमाने पर्वस्वेव स्थालीपाकस्स्यात्, उपवासश्च, निर्देशतुल्यत्वात् ॥२०॥

गृह्यतात्पर्यदर्शनव्याख्या ७.१७

<अतः>स्थालीपाका<दूर्ध्व> <उपोषिताभ्यां>ऽपर्वसु चोभयोरुपवासः(आप.ध.२१४) इत्यादिविधिना कृतोपवासाभ्यां जायापतिभ्यां <पर्वसु> पौर्णमासीष्वमावास्यासु च द्वितीयासु<दक्षिणावर्ज> ऋषभदानवर्ज<एवमे>वंप्रकार एतत्स्थालीपाकसदृशो होमः कर्तव्य इति विधिः ।

धर्मशास्त्रे तुऽश्वभूते स्थालीपाकऽ(आप.ध.२११०) इत्युपवासादिधर्मसम्बन्धार्थोऽनुवादः ।

सादृश्यं चात्र द्रव्यदेवतादिसमस्तधर्मनिबन्धनम् ।

यथाऽएतस्यैव रेवतीषुऽ(ताण्ड्य.ब्रा.१७८१) इति, यथा वाऽमासमग्निहोत्रं जुहोतिऽइति ।

तत्र तुऽएतस्यऽऽग्निहोत्रम्ऽइति पदाभ्यां, इह तु एवंपदेनेति भेदः ।

ननुदर्वीहोमेष्वतिदेशो नास्ति, अपूर्वत्वातेषाम् ।

सत्यम्, नास्ति चोदनालिङ्गात्, वचनात्त्वतिदेशः केन वार्यते ?

केचित्त्रायं धर्मातिदेशः, सौर्यादिष्विव हविर्देवतस्यानुपदेशात् ।

अतः कल्पातिदेश एवऽश्वभूतेऽन्वष्टकां, तस्या मासिश्राद्धेन कल्पो व्याख्यातऽइतिवदिति ।

नैतत् ।

हविर्देवतस्यानुपदेशेऽपि मासमग्निहोत्रं जुहोतिऽइत्यादिषु धर्मातिदेशस्य दृष्टत्वात् ॥

अपरे तु एकस्य तृभयत्वे संयोगपृथक्त्वम् (जै.सू.४३५) इति न्यायेन प्रकृतस्यैव स्थालीपाकस्यऽएवं पर्वसु कार्यऽऽ
इत्याधिकारान्तसम्बन्धविधिरिति ।

एतदपि नैवं सतिऽएष कार्यऽइति सूत्रं स्यात्, नत्वेवं कार्य इति ।

किञ्चि पर्वस्वन्वारम्भोऽपि स्यात् यतस्समस्तधर्मकस्यैव प्रकृतकर्मणोऽधिकारान्तरविध्युपगमः ।

धर्मातिदेशे तु यथा नान्वारम्भस्तथोक्तमेवऽअथैनामाग्नेयेमऽइति सूत्रमतिदेशविशेषार्थमिति वदता भाष्यकारेण ।

अत्र चऽअत ऊर्ध्वम्ऽइति वचनं विवाहमध्येऽपि पर्वारम्भार्थम् ।

यद्यप्यत ऊर्ध्वमित्यविशेषवचनं, तथापि पौर्णमास्यामेवारम्भः ।

कालैक्येन प्रयोजनैक्यात्, स्थानापत्या च स्यामेवारम्भदर्शनात् ।

व्यक्तं चैतच्छब्दोऽगानाम् ।

ऽअमावास्या चेत्पूर्वमापद्येत् पौर्णमासेनेष्ट्वाथ तत्कुर्यात्, अकुर्वन् पौर्णमासीमाकाङ्क्षेदित्येकऽइति ।

तस्मात्साथालीपाकानन्तरं पौर्णमासी चेत्पूर्वमागच्छेत्, तदा विवाहमध्येऽपि पर्वारम्भः ।

मासिश्राद्धस्य त्वारम्भश्चतुर्थाहोमान्ते अपरपक्षेऽसिष्टाचारात्, बोधायनवचनात्, कर्ममध्ये कर्मान्तरारम्भस्यायुक्तत्वाच्च ।

तथा वैश्वदेवस्यापि, ऽतेषां मन्त्राणामुपयोगे द्वादशाहमधश्शय्याऽ(आप.ध.२३१३) इत्यादिव्रतं सपत्नीकश्चारित्वा प्रशस्तेऽहन्यारम्भः ॥१७॥

पूर्णपात्रस्तु दक्षिणेत्येके ॥ आपस्तम्बगृह्यसूत्र ७.१८ ॥

टीकाः

अनुकूलावृत्ति ७.१८

पात्रशब्द उभयलिङ्गः ।

धान्यमुष्टिशतस्य पूर्ण पात्रं <पूर्णपात्र>मित्याहुः ।

दक्षिणा चेयं ब्रह्मणे देया ॥२१॥

गृह्यतात्पर्यदर्शनव्याख्या ७.१८

धान्यादेः पूर्ण यत्किञ्चित्पात्रं <पूर्णपात्रम् ।

यद्वा >

ऽअष्टमुष्टि भवेत्किञ्चित्किञ्चित्चत्वारि पुष्कलम् ।

पुष्कलानि च चत्वारि पूर्णमात्रं प्रचक्षते ॥ऽ

इति वचनात्धान्यमुष्टीनां अष्टाविंशत्याधिकं शतं पूर्णपात्रम् ।

पात्रशब्दश्चोभयलिङ्गः ।

तुशब्दात्पर्वस्वयं विकल्पो, न वृषभदाने ॥ १८ ॥

३८ औपासनहोमः ।

सायं प्रातरत ऊर्ध्वं हस्तेनैते आहुती तण्डुलैर्यवैर्वा जुहुयात् ॥ आपस्तम्बगृह्यसूत्र ७.१९ ॥

टीकाः

अनुकूलावृत्ति ७.१९

अस्मात्स्थालीपाकादूर्ध्वं याश्च एतो आहुती ब्रीहितण्डुलैर्यवैर्वा जुहुयात् ।

अत ऊर्ध्वमित्यस्य पार्वणवदेव प्रयोजनम् ।

तेन तस्यामेव रात्रावारम्भः ।

तस्मादूर्ध्वं दम्पत्योस्सायमशनम् ।

एते आहुती इत्युच्यते ये अग्निहोत्राहुती आहिताग्नेस्ते एते इति प्रतिज्ञापनार्थम् ।

तेन तद्धर्माणामत्रप्रवृत्तिः ।

यथाऽपालाशी समित्द्रव्यङ्गुले मूलात्समिधंऽ(आप.श्रौ.६१०४) इत्येवमादीनां प्रादुष्करणहोमकालयोष्य ।

तच्चोक्तमाश्वलायनकेतस्याग्निहोत्रेण प्रादुष्करणहोमकालौ व्याख्यातौ (आश्व.गृ.१९५) इत्यादि ।

हस्तेनेति दर्व्या अपवादः ।
तन्त्रस्य चानुपदोशादपूर्वत्वम् ।
परिस्तरण्तु भवत्येव ।
परिषेचनं त्विहैव विधीयते ॥२२॥

गृह्यतात्पर्यदर्शनव्याख्या ७.१९

सायं प्रातरित्याग्निहोत्रकालानां चतुर्णामुपलक्षणमग्निहोत्रानुकारित्वादौपासनहोमस्य ।
<अत ऊर्ध्व>स्थालीपाकान्ताद्विवाहा दूर्ध्वम्विवाहस्यैवात्र परमप्रकृतत्वात्, न क्वनन्तरप्रकृतत्वात्पर्वण ऊर्ध्वम्, यतो न
प्रासङ्गिकप्रकृतपरामर्शस्स्वरसस्सर्वनाम्नाम् ।
स्थालीपाकान्तादिति च स्थालीपाकं विधाय, स अत ऊर्ध्वम् इति वचनात् ।
अस्य चारब्धोऽनन्तरं रात्रावेव यदि नव नाड्यो नातीताः ।
अतीताश्चेदपरेद्युस्सायमेवाग्निहोत्रारम्भवेलायाम् ।
अत्र हस्तेनेत्यादिना कृत्रविधानम् ।
हस्तेनेति विधानाद्वर्त्यादिनिवृत्तिः ।
तम्जुलैर्यवावेति विधानात्पाकस्य ।
उभयतः परिषेचनमिति परिसङ्ख्यानात्पार्वणधर्माणाम् ।
वेश्मदेवेऽपीत्थमेव व्याख्यानम् ।
ऽएतेऽइति विशेषणादत्रापि द्वितीयाहुतिः स्विष्टकृत्स्थानीत्या अङ्गमित्यर्थः तेनेतां विस्मृत्य कर्मसमाप्तौ नेषा पुनर्होतव्या ।
किन्तु सर्वप्रायाश्चित्तमेव ॥१९॥
३९ तत्र देवताविधानम् ।
स्थालीपाकवदैवतम् ॥ आपस्तम्बगृह्यसूत्र ७.२० ॥
टीकाः
अनुकूलावृत्ति ७.२०
देवतैव दैवतम् ।
अग्नये स्वाहेति पूर्वाहुतिः ।
अग्नये स्विष्टकृते स्वाहेत्युतरा ॥२३॥

गृह्यतात्पर्यदर्शनव्याख्या ७.२०

अयं स एते आहुतीऽइति प्रसस्यानुवादः पूर्वाहुतेर्विकल्पं बुधातुम् यथापात्रीवतेऽनानुवषट्कारोति ।
अपि वोपांश्चानुवषट्कुर्यात् (आप.श्रौ. १३१४९, १०) इति ॥२०॥
सौरी पूर्वाहुतिः प्रातरित्येके ॥ आपस्तम्बगृह्यसूत्र ७.२१ ॥
टीकाः
अनुकूलावृत्ति ७.२१
<सौरी>सूर्यदेवत्या ।
सूर्याय स्वाहेति वा पूर्वाहुतिर्भवति ।
अन्यत्समानम् ।
तत्र यथाकामी प्रक्रमेत ।
प्रक्रमातु नियम्यते ॥ २४ ॥

गृह्यतात्पर्यदर्शनव्याख्या ७.२१

<सौरी>सूर्यदेवत्याऽसूर्याय स्वाहाऽइति पूर्वाहुतिः प्रातर्होमे इत्येके ॥२१॥
उभयतः परिषेचनं यथा पुरस्तात् ॥ आपस्तम्बगृह्यसूत्र ७.२२ ॥
टीकाः
अनुकूलावृत्ति ७.२२
अस्य होमस्य परिषेचनं <अभयतः>पुरस्तादुपरिष्ठाच्च कर्तव्यम्, यथा पुरस्ताच्चोदितमग्निं परिषिञ्चति पूर्ववत्परिषेचमिति ॥ २५ ॥

गृह्यतात्पर्यदर्शनव्याख्या ७.२२

<उभयतः>एतयोराहुत्योः पुरस्तादुपरिष्ठाच्च <परिषेचनं यथा पुरस्ताद्विहितं>ऽअग्निं परिषिञ्चति (आप.गृ. २३)
ऽपूर्ववत्परिषेचनमन्वमंस्थाः (आप.गृ. २८) इति ।
पाकयज्ञेषु सप्तसु न विद्युदृष्टी ।

सैषा मीमांसाग्निहोत्र एव सम्पन्ना ।

अथो आहुः ।

सर्वेषु यज्ञक्रतुष्विति (तै.का.३१०९) इत्येयत्र तदिदं सर्वयज्ञेषूपस्पर्शनं भवति (आप.श्रौ.४१७) इत्यत्र च सर्वशब्देन प्रकृतपरामर्शना प्रकृतश्रौतसर्वयज्ञानामेव परामर्शात् ।

अस्मादेव हेतोः द्विर्जुहोति (आप.गृ.२११) इत्यादिना परिसङ्ख्याय कृत्स्नविधानाच्चाग्निहेत्रिकविधावपि नैव विद्युदृष्टी ॥२२॥

४० पार्वणिकृतयः ।

पार्वणेनातोऽन्यानि कर्माणि व्याख्यातान्याचाराद्यानि गृह्यन्ते ॥ आपस्तम्बगृह्यसूत्र ७.२३ ॥

टीकाः

अनुकूलावृत्ति ७.२३

पर्वसु भवः पार्वणः ।

तेन <पार्वणेन> स्थालीपाकेनातोऽस्मात्पार्वणा <दन्यानि कर्माणि व्याख्यातानि यान्याचाराद्गृह्यन्ते>

जायन्ते तानि सर्वाणि ।

अयमपि कल्पातिदेशः ।

योऽयं पार्वणस्य कल्पः स एवमत ऊर्ध्व इत्यादिः पूर्णपात्रस्तु दक्षिणेत्येक इत्येवमन्तः स एव सर्वेषां पाकयज्ञानां कल्प इत्यर्थः ।

तत्रोपवासः पार्वणद्वयत्र न भवति ।

पर्वसंयोगेन प्रकरणान्तरे विधानातुपोषिताभ्यामित्यस्य चाविधायकत्वात् ।

नन्विस्मिन् वैवाहिके धर्मा आम्नाताः पार्वणस्यापि तत एवातिदिष्टाः ।

ततश्चान्येषामपि तत एवातिदेशः कर्तव्यः ।

सदक्षिणावर्जसपूर्णपात्रस्तु दक्षिणेत्येकेऽइत्यस्य विशेषस्य परिग्रहस्तु पार्वणेनातिदेशः ।

सतोऽन्यानि इति वचनं समानजातीयपरिग्रहार्थम् ।

तेन पक्वगुणेष्वेव स्थालीपाकेषु पशुषु चायमतिदेशो नाज्यगुणकेषु ।

केचित्त्रापीच्छन्ति ।

कर्माणीति वचनात्कर्मणामेव पार्वणव्याख्यातत्वम् ।

न कालरर्तुधर्माणाम् ।

तेन निष्कृतिं पाकयज्ञेने (आप.ध.१२६) त्यत्रं पत्नीवत्त्वं पर्वनियमश्च न भवति ।

हृदयसंसर्गादिषूपवासश्च ।

व्याख्यातानीति वचनात्त्याख्यानमेव पार्वणेनान्येषां कर्मणां, न प्रसृतिविकृतिभावः ।

तेनानारब्धपार्वणस्यापि कालगमे सर्पबल्यादौ प्रकृतिर्भवति ।

आचाराद्यानि गृह्यन्त इति वचनातस्मिन् शास्त्रे अनुपदिष्टानामपि शास्त्रान्तरदृष्टानां पक्वगुणकानामयमुपदेशो भवति ।

यथाकाम्यानां स्थाने काम्याश्चरवः षड्माहतिश्चरुः रित्येवमादीनाम् ॥२६॥

गृह्यतात्पर्यदर्शनव्याख्या ७.२३

<पार्वणेन> वैवाहिकेन स्थालीपाकेन ।

<अतोऽन्यानि> अस्मादन्यानि सर्पबल्यादीनि <यान्याचाराद्गृह्यन्ते तानि कर्माणि व्याख्यातानि> तेष्वेतद्धर्मातिदेश इत्यर्थः ॥

ननु कथं पार्वणशब्दवाच्यत्वं वैवाहिकस्थालीपाकस्य? इति चेन्नित्यस्तावत् स उपोषिताभ्यां वर्वसु कार्यः (आप.गृ.७१७) इति पर्वसु भवत्वात्पार्वणः ।

तस्य च पार्वणस्यायं प्रकृतित्वे सम्बन्धीति तस्येदम् (पा.सू.४३१२०) इति पार्वणशब्दादणप्रत्यये कृते पार्वम इत्येवं रूपं भवति ।

यद्यपि कर्मान्तराणामप्ययं प्रकृतिः, तथाप्यस्य पार्वणसम्बधितया व्यपदेश्यत्वमेव युक्तम् यथोऽत्र कर्मणि द्रव्यदेवतयोरप्यतिदेशः ।

कर्मान्तरेषु त्वितरधर्माणामेवेति ।

नन्वेवमपि शीघ्रावगतस्य नित्यस्य पार्वणस्य प्रकृतित्वे सम्भवति किमिति विलम्बितावगम्यस्य वैवाहिकस्य प्रकृतित्वमुच्यते? इति चेत्, वैवाहिक एव धर्मोपदेशपौष्कल्यात्, इतरत्र तदभावाच्च ।

प्रसिद्धश्चैष न्यायः यस्य पुष्कलो धर्मोपदेशस्तोऽन्येषां प्रकृतिः न हि भिक्षुको भिक्षुकान् याचितुमर्हतीति ।

तस्माद्युक्तं वैवाहिकस्यैव प्रकृतित्वम् ।

अस्य च वैवाहिकस्य पार्वणशब्दावाच्यत्वं धर्मसास्त्रे व्यक्तमेव ।

सर्वसु चोभयोरुपवासः ।

औपवस्तमेव कालान्तरे भोजनम् ।

तृप्तिश्चान्नस्य ।

यच्चैनयोः प्रियं स्यात्तदेतस्मिन्नहनि भुञ्जीयाताम् ।

अधश्च शर्यायाताम् ।

मैथुनवर्जनं च ।

धोभूते स्थालीपाकः ।

तस्योपचारः पार्वणेन व्याख्यातः (आप.ध.२१४....११) इति नित्यस्य पार्वणेन व्याख्यानाभिधानात्, पर्वसम्बन्धिनः कर्मान्तरस्यात्रासम्भवात्, नित्यस्य च नित्येनैव व्याख्याने आत्माश्रयदोषात् ।

नन्वत्र केचित्स्यचैनयोः प्रियं स्यात्तदेतस्मिन्नहमिऽइत्येतच्छब्देनैकवचनान्तेनऽपसु चऽइति बहिवचनान्तनिर्दिष्टपर्वाहः परामर्शानुपपत्तेः, पाणिग्रहणादधि गृहमेधि नोर्व्रतम् (आप.ध.२११) इति परमप्रकृतं पाणिग्रहणनक्षत्रं परामृश्यते ।

तेन प्रतिसंवत्सरं पाणिग्रहणनक्षत्रे प्रियभोजनादि कार्यम् ।

शोभूते च स्थालीपाकः कर्तव्यः ।

तस्य च क४ आन्तरस्योपचारः पार्वणेन नित्येन व्याख्यात इत्याहुः तत्कथं धर्मशास्त्रे व्यकेतं वैवाहिकस्य पार्वणशब्दवाच्यत्वमिति ।

तन्नयतोऽत्र व्रतमेव परमप्रकृतम्, पाणिग्रहणस्य तु तदवधितया कीर्तनमात्रम् ।

नक्षत्रं तु गम्यमानमेव ।

गम्यमानं चैतच्छब्देन परामृष्टं प्रियभोजनादिना विशेषयितुं च नार्हम् ।

तदाहुराचार्याः

"गम्यमानस्य चार्थस्य नैव दृष्टं विशेषणम् ।

शब्दान्तरैर्विभक्त्या वा धूमोऽयं ज्वलतीतिवत् ॥"

(तन्त्र.वा.११७) इति ।

अतश्चात्रऽपर्वसु चऽइत्युद्देश्यगतबहुत्वस्याविवक्षितत्वात्श्रुताव्यवहितस्य प्रकृतस्यपर्वाहस्यैव परामर्शो विशेषणं च युक्तम् ।

अतोऽपवासादेरिव प्रियभोजनादेरपि पर्वसम्बन्धात्शोभूते स्थालीपाकःऽइत्युपवासादिधर्मविधानार्थमेव ।

ऽउपोषिताभ्यां पर्वसु कार्यःऽइति गृह्यविहितस्य स्थालीपाकस्यानुवाद एव, न कर्मान्तरस्य विधिः ।

अनुवादे च तस्योपचार इति दूरस्यस्य परामर्शो घटते ।

विधौ त्वस्योपचार इति स्यात् ।

एवं च यद्यपिशोभूते स्थालीपाकःऽइत्यापाततोऽनुवादस्वरूपः तथापि यस्येमे विधीयमाना उपवासप्रियभोजनादयो धर्मास्सम्बन्धिनस्तस्योपचारः पार्वमेन व्याख्यात इति साध्याहारमेवेदं सूत्रं व्याख्येयम् ।

तस्माद्धर्मशास्त्रेऽपि वैवाहिकस्य पार्वणशब्दव्यपदेश्यस्यैव प्रकृतित्वम्, न नित्यस्येति सिद्धम् ।

नन्वेवमपि शीघ्रबोधकत्वात्तद्वैवाहिकेनेति वक्तव्ये, किमर्थमस्य विवाहाङ्गस्यापि सतो विवीहसम्बन्धं तिरस्कृत्यऽपार्वणेनऽइत्याह ? उच्यतेऽतराङ्गवदस्य न शम्याः किन्तु शिष्टाचारसिद्धाः परिधयएवेत्येवमर्थम् ।

अत्र च अतोऽन्यानीत्याहएतत्सदृशान्येवौषधप्रधानहवींषि सर्पबल्यादीनि कर्माण्यनेन व्याख्यातानि, न त्वनेन तत्सदृशानि पशुप्रभवप्रधानहवींषि वपाहोमादीनीति वक्तुम् ।

कुत एतत्?

ऽतत्र सामान्याद्विकारो गम्येत (आप.प.३३९) इति परिभाषावचनात् ।

किञ्च अतोऽन्यानीत्यस्य नञ्समासप्रभेदविग्रहावक्यत्वात्ऽनञ्वियुक्तमन्यसदृशाधिकरणे तथाह्यर्थावगतिः (वै.प.७४) इति नञ्समासप्रभेदार्थनिर्णयात्, वाक्यसमासयोर्भिन्नार्थत्वे चासमर्थसमासापत्तेः ।

औषधानि हवीमपि पशुप्रभवानि च कानि कतिधा च ? इति

चेत्पुरोडाशः, ओदनो, यवागूस्तण्डुलाः, पृथुकाः, लाजाः, सक्तवः, पुष्टानि, फलीकरणानि, धानः, करम्भाः, सुरेत्यौषधानि द्वादशाविधानि ।

पयो, दध्या, ज्य, मामिक्षा, वाजिन, भवदानानि, पशुरस, शोणितं, त्वक्, वपेति, पशुप्रभवानि धशविधानि ।

ऽअथ कर्माण्याचाराद्यानि गृह्यन्ते (आप.गृ.११) इति प्रकृतेऽप्यत्र पुनर्वचनं गृह्यप्रश्नेऽनुक्तानां महाराजस्थालीपाक गणहोमादीनामेतद्विकृतित्वं वक्तव्यम् ।

ननुयद्यनेनैव सूत्रेण औषधहविष्केषु कर्मसु पार्वणतन्त्रातिदेशः, किमर्थमस्तमिते स्थालीपाकःऽपार्वणवदाज्यभागान्ते (आप.गृ.१८.५.६) इति सर्पबलौ पुनर्वचनम् ? उच्यतेयद्यपि श्रौतआप्रयणे वैश्वदेवादीनां भूयस्त्वेन पौर्णमासतन्त्राशङ्कायां ऐन्द्राग्नस्य मुख्यत्वात्ऽमुख्यं वा पूर्वचोदनाल्लोकवत् (जै.सू.१२२२३) इति सिद्धान्तन्यायेनऽआमावास्यां तन्त्रम् (आप.श्रौ.६२९५) इति दर्शितम्, तथाप्यत्रान्येषां हविषां बहुत्वेऽप्यौषधस्य मुख्यत्वात्पार्वणतन्त्रतैवेति मुख्यन्यायं मन्दबुद्धिहितार्थं दर्शयितुमेव पुनश्चोक्तऽपार्वणवदाज्यभागान्तेऽइति ।

तेन मासिश्राद्धे अष्टकाकर्मणि च पार्वणमेव तन्त्रम् ।

यद्यप्यष्टकायां वपाहोमस्य मुख्यस्यापूर्वत्वं, तथाप्यन्येषां कृत्स्नविधानाभावादौषधत्वात्ऽस्विष्टकृत्प्रभृति समानमापिण्डनिधानात् (आप.गृ.२२८) इति दर्शनाच्च पार्वणमेव तन्त्रम् ।

अपूपहोमे तुऽपार्वणवत् (आप.गृ.२२१) इति पुनर्वचनमपूपमांसौदनपिष्टान्नहोमानां स्थाने अनुकल्पेन विहितस्यौषधहविष्कस्यापि दधिहोमस्य पार्वणतन्त्रप्राप्तिं ज्ञापयितुम्, न त्वपूपहोमार्तमृतस्यौषधहविष्वादेव पार्वणतन्त्रप्राप्तेः ।

तत्स्थानापन्नेषु च तद्धर्मप्राप्तिर्दृष्टा ।

यथाऽयस्य हविषेवत्सा अपाकृता धयेयुस्तत्स्थाने वायव्यां यवागूं निर्वपेत् (आप.श्रौ.११२३) इति सान्नाय्यस्थाने विहिताया यवाग्वास्सान्नाय्यधर्माः ॥

केचित्त्रित्यस्य पार्वणस्य यः कल्पस्स एव सर्वेषां यज्ञानां कल्पः ।

यद्यपि वावाहिकेधर्मांम्नानं, तथापि नित्यस्यैव कल्पादिदेसोऽदक्षिणावर्जऽइत्यस्य परिग्रहार्थः ।

अतोऽन्यानीति वचनादेतत्सदृशानां पक्वगुणानामेव स्थालीपाकानां पशूनां चायं विकल्पो, न त्वाज्यगुणकानाम् ।

कर्माणीति वचनात्कर्ममात्रस्यैव व्याख्यानं, न तु कर्तृतद्धर्मकालादीनाम् ।
 तेनऽगर्दभेनावकीर्णी निऋतिं पाकयजेन यजेत, (आप.ध.१२६८) इत्यत्र पशौ न पत्नीवत्त्वं नापि हृदयसंसर्गादिषु पर्वणो नियमः, विशेषतश्चोपवासस्य
 धर्मशास्त्रे पर्वसम्बन्धेन विधानात् ।
 व्याख्यातानीति वचनादन्येषां नैतद्विकृतित्वम् ।
 तेनानारब्धपार्वणोऽपि तेष्वधिकारी ।
 हृदयसंसर्गादिषु पुनस्तन्त्रविधानं आज्यहोमवन्नियमार्थम् ।
 एतद्ब्रह्मोपदिष्टेषु यत्र वचनं तत्रैव तन्त्रं, नान्यत्र ।
 तेनाग्रयणे तन्त्रलोप इति तन्नयत उपदिष्टधर्मकस्य वैवाहिकस्य धर्मातिदेशोऽपि नैव दोषः ।
 प्रत्युत नित्यस्य कल्पादिदेशे पर्वदीनामप्यतिदेशाद्वोषः ।
 कर्माणीति वचनान्नेति चेन्न तस्योद्देश्यसमर्पणोपक्षीणत्वात् ।
 अखण्डग्राहिणश्चोदकस्योच्छटङ्खलत्वात् ।
 दक्षिणाभावस्तु प्रयोजनं तस्यऽयोऽस्यापचितस्तस्मा ऋषभं ददातिऽ(आप.गृ.७१६) इति सिद्धम् ।
 तथा सदृशेष्वयमतिदेश इत्युक्तिमात्रम्, असदृशेष्वपि पशुष्वभ्युपगमात् ।
 पक्वत्वात्सादृश्ये द्रव्यत्वादाज्येऽपि स्यात् ।
 न चैवं व्याख्यातशब्दः प्रकृतिविकृत्वाभावार्थः ।
 ऽएतेन वैधसृजा ज्यो व्याख्यातः (आप.श्रौ.१९१५१) इत्यादौ प्रकृतिविकृतित्वस्य दृष्टत्वात् ।
 तथा नैकस्मिन्नाग्रयणे तन्त्रलोपफलार्थं नियमार्थानि बहूनि सूत्राण्यारब्धव्यानि ।
 अविकृतमातिथ्यमाग्रयणं चेच्येतावन्मात्रसूत्रादेव स्वाभिमतसिद्धेः ।
 अतस्तानि तन्त्रसूत्राणि यथोक्तप्रयोजनार्थानि ।
 आग्रयणमपि तन्त्रवदेव ॥२३॥
 ४१ तत्र होमदेशविधानम् ।
 यथोपदेशं देवताः ॥ आपस्तम्बगृह्यसूत्र ७.२४ ॥
 अग्निं स्विष्टकृतं चान्तरेण ॥ आपस्तम्बगृह्यसूत्र ७.२५ ॥
 टीकाः
 अनुकूलावृत्ति ७.२५
 पार्वणेनातोऽन्यानीत्ययं कल्पातिदेशः इत्युक्तम् ।
 तेन पार्वणे ये देवते यस्य स्थालीपाकः तेषां सर्वेषु कर्मसु प्रवृत्तिः ।
 तत्र तत्रेपदिष्टाभिस्तु देवताभिः पार्वणदेवतयोः बाधे प्राप्ते तन्निवृत्त्यर्थं वचनं तत्र चोदितानां देवतानां देशविधानार्थञ्चयोऽयमग्निः पार्वणोयश्च
 स्विष्टकृत, तावन्तरेण तयोर्मध्ये ता देवता यष्टव्या इति ।
 तत्र पार्वणस्याग्नेः पार्वणमेव हविः तत्र तत्र विहितानां तत्र तत्र विहितम् ।
 स्विष्टकृतस्तु सर्वोहविशेषः, अन्यत्र तथा दर्शनात् ।
 अन्ये तु तत्र विहितादेव हविषः पार्वणदेवतयोरपीज्यामिच्छन्ति ।
 अपर ईह नात्र पार्वणमेव अनूर्यते अग्निश्च स्विष्टकृच्च ।
 किं तर्हि ? आगन्तुके एते अनेनैव वचनेन विधीयते ।
 तत्र हविषोऽनुपदिष्टत्वात्
 अग्नेराज्यं हविः ।
 स्विष्टकृतस्तु सर्वो हविशेष इति ।
 सर्वथा सर्वेष्वेव पार्वणातिदिष्टेष्वग्निः पूर्वं यष्टव्यः ।
 तथा च श्रौतेषुऽयेन यजेनेऽसेत्कुर्यादेव तत्राग्नेयमिति ।
 यथा भाष्यं व्याख्यायते ।
 पार्वणव्याख्यातेषु सर्वेष्वेव कर्मसु यथोपदेशं देवता यजति अग्निं स्विष्टकृतं च यजति योयमग्निस्विष्टकृत्पार्वणे द्वितीयो देवताविशेषः तं च यजति
 तस्मादेव हविषः ।
 यत्तत्र तत्रोपदिष्टानां हविरिति ।
 तत्र यथोपदेशं देवता इत्यनुवादः स्विष्टकृतस्समुच्चयविधानार्थः ।
 असति समुच्चये तेषु तस्य प्रवृत्तिर्न स्यात् ।
 तत्र तत्रोपदिष्टभिर्देवताभिर्निवर्तितत्वात् ।
 अग्नेरिव स्विष्टकृतोऽपि प्रधानदेवताच्योदितत्वात्ऽअग्निस्विष्टकृद्वितीय इति ।
 अन्तरेण इत्यनेन तु तस्यैव स्विष्टकृतो देशो नियम्यतेप्रधानाहुतीष्टोपहोमांश्चान्तरणोग्निं स्विष्टकृतं यजतीति ।
 तेनयत्राप्युत्तरा आहुतीर्हुत्वा जयादि प्रतिपद्यते,ऽआज्याहुतीरुत्तराः जयादु प्रतिपद्यतऽइति च क्रमपरं वचनं तत्रापि
 नित्यमग्निस्विष्टकृदस्मिन्नन्तराले यष्टव्यो भवतीति ।

प्रकरणाच्च प्रधानाहुतीरुपहोमाश्चान्तरेणेत्यर्थोऽपि लभ्यते ॥

गृह्यतात्पर्यदर्शनव्याख्या ७.२५

अत्रास्वपदो विग्रहः, अव्ययीभावसमासत्वात् ।

अध्याहारश्च, साकाङ्क्षत्वात् ।

यथोपदेशं सर्पवल्यादिषु याश्च यावत्यश्च येन येन प्रकारेण मन्त्रविधानादिनोपदृष्टं देवतास्ता एव भवन्ति, न पार्वणदेवताः न तेषु पार्वणं प्रधानं समुच्चेतव्या इत्यर्थः ।

ननु विकृतावुपकारमुखेन तज्जनकानां धर्माणामतिदेश, प्रधानं चोपकार्यं, नोपकारजनकम् ।

पार्वणे च स्थालीपाकहोमयोः प्रथमो होमः प्रधानम् ।

अतस्तस्यातिदेश एव नास्ति ।

दूरे तत्समुच्चयाशङ्का, यन्निरासायेदं सूत्रं स्यात् ।

ऽषड्भिर्दीक्षयति(तै.सं.५१९) इत्यत्र तुप्राकृतीनां दीक्षाहुतीनां अङ्गत्वादतिदेशः, अदृष्टार्थत्वाच्च समुच्चयः, यथोपदिष्टानां प्रकृतिक्लृप्तक्रमबाधभयादन्ते निवेशश्च युक्त एव ।

सत्यमेवमिदं गार्ह्यकर्मानुष्ठातृणां मध्ये ये मन्दबुद्धयोऽङ्गप्रधानयोरतिदेश्यानतिदेश्ययोश्च अनभिज्ञास्ते पार्वणेनेत्य विशेषेणातिदेशप्रातिभासात्ऽषड्भिर्दीक्षयति, इत्यादौ दर्शनमात्राच्च प्रधानातिदेशतत्समुच्चयावुपदिष्टप्रधानानामन्ते निवेशं च मन्यन्ते ।

तन्निरासायेदं सूत्रम् ॥२४॥

अथ वैकृतप्रधानहोमानां स्थानमर्थादग्निमुखसौविष्टकृतयोश्च विदधाति

ऽयथोपदेशं देवताः(आप.गृ.७२४) इत्यनुवर्तते ।

यथोपदेशं देवताः ये विकृतावुपदिष्टाः ते <अग्निं स्विष्टकृतं चान्तरेण> आग्नेय सौविष्टकृतयोर्होमयोर्मध्ये भवेयुः ।

अत्र च स्विष्टकृतमितिवदग्निमित्यपि सिद्धानुवादात्, अन्यतश्च प्रास्यभावात्, योगविभागे नाग्निमुद्दिश्य जुहुयादित्यन्योऽप्यर्थो विधीयते ।

विभक्तस्य सूत्रस्य चायं विवक्षितोऽर्थः सर्वेषु तन्त्रवत्स्वौषधहोमेषु दधिहोमेषु चेपकरणसमापनयोश्च शिष्टाचाराऽदग्नये स्वाहेऽत्याज्येन अग्निमुखाख्यमङ्गहोमं सर्वेभ्योऽपि प्रधानहोमेभ्यः पूर्वं जुहुयादिति ।

नन्वत्रऽस्विष्टकृतमिति व्यर्थम् ॥ सर्वत्र स्विष्टकृतशेषप्रतिपत्त्यर्थात्स्वत एवासावन्ते एव भवतीति ।

नैवम्विकृतिषु द्विविधाः प्रधानहोमाः पार्वणविकारा अपूर्वाश्चितेषामुभयोषामप्यन्त एव स्विष्टकृत्यथा स्यादित्येवमर्थत्वात् ।

अन्यथा यद्धोमाङ्गं स्विष्टकृतदन्त एव स्यात् ।

तथाग्निमिति चोभयेभ्यः प्रधानाहुतिभ्यः पूर्वमेवाग्निमुखमित्येवमर्थं स्विष्टकृद्वन्नियम इति ॥

केचित्तुऽयथोपदेशं देवता अग्निं स्विष्टकृतं चऽइत्येवमन्तमेकं सूत्रम् ।

तस्यार्थःऽअग्निस्स्विष्टकृद्वितीयः(आप.गृ.७७०) इत्यत्र स्विष्टकृतः प्रधानहोमतुल्यधर्मत्वज्ञापनात्त्विकृतिषु च पार्वणप्रधानलोपे सति तस्यापि लोपस्स्यात्, स मा भूदित्यनेन सूत्रेणऽयथापदेशं देवताःऽइत्यन्य, अग्निं स्विष्टकृतं च कुर्यादिति तासु तस्य समुच्चयो विधीयते ।

तथाऽअन्तरेणऽइति पदमेकं सूत्रंऽअन्तरा त्वाष्ट्रेणऽ इत्यादिवत् ।

प्रकरणाद्वैकृतप्रधानहोमानां जयादीनां च मध्ये सर्वास्वपि विकृतिषु स्विष्टकृन्नित्य एवेत्यर्थः ।

इतरथा क्वचित्तस्य लेपः स्यात्,ऽस्थालीपाकादुत्तरा आहुतीर्हुत्वा जयादि प्रतिपद्यते(आप.गृ.९४) इत्यादि परिसङ्ख्येति कृत्वेति ।

तन्न,विभागे साकाङ्क्षयोर्द्वितीयान्तयोःऽअग्निं स्विष्टकृतं, इत्येतयोः अन्तरेणेत्यनेन सम्बन्धाकाङ्क्षेण एकवाक्यत्वे सम्भवति वाक्यभेदस्यायुक्तत्वात्,ऽअग्निस्स्विष्टकृद्वितीयःऽइत्यस्य प्रयोजनान्तरपरत्वाच्च ।

तथापि यदि स्विष्टकृतः प्रधानतुल्यधर्मकत्वं, तदा तल्लोपेऽपि प्रधानलोपप्रायश्चित्तमेवापद्यते ।

तथाऽअन्तरेणऽइत्यस्य यथोक्तश्रुतसम्बन्धन्यन्वयसम्भवे अप्रकृतगम्यमानान्वयो न युक्तः ।

व्यर्थं चैतत्स्वमते स्विष्टकृतस्समुच्चयविधानादेव त्रिदोषायाः परिसङ्ख्याया अपि निरस्तत्वात्, तस्य सर्वत्र नित्यत्वेनालोपसिद्धेः ॥२५॥

अविकृतमातिथ्यम् ॥ आपस्तम्बगृह्यसूत्र ७.२६ ॥

टीकाः

अनुकूलावृत्ति ७.२६

या गौरतिथय आलभ्यतेऽगौरिति गां प्राहेतिसदातिथ्यं नामकर्म<तदविकृत>मपूर्वं पार्वणधर्मास्तद्वपाहोमे न कर्तव्या इत्यर्थः ।

इदमेव ज्ञापकं न स्थालीपाकेष्वेव सोऽतिदेशः ।

किं तर्हि ?सर्वेषु पक्वगुणेषु पशुष्वपीति ।

तेनाष्टकायां काम्यपशुषु च शास्त्रान्तरदृष्टेषु पार्वणाधर्मसिद्धिः ॥२८॥

गृह्यतात्पर्यदर्शनव्याख्या ७.२६

अतिथिर्यस्य कर्मणो निमित्तं त<दातिथ्यम्>, गवालम्भ इत्यर्थः ।

त<दविकृत>यथोपदिष्टमेव स्यात् ।

नात्रऽअग्निमिद्ध्वा(आप.गृ.११२)इत्यादि सामान्यमपि तन्त्रम्, पार्वणं तु दूरेऽकृत्स्नविधानात्यजतेरपूर्वत्वम्(जै.सू.८१५) इति न्यायात् ।

ऽकृत्स्नविधानं च तस्यैव वपां श्रपयित्वोपस्तीर्णाभिघारितां मध्यमेकोन्नातमेन वा पलाशपर्णेनोत्तरया जुहोति(आप.गृ.२२४) इति ।

एतच्च प्रदर्शनार्थम् ।

तेन वपाहोमानन्तरं कुंशुकहोमसर्षपहोमफलीकरणहोमादयोऽप्यपूर्वा एवकृत्स्नविधानस्य तुल्यत्वात् ।

ननुऽनानग्नौ प्रधानम्ऽइति याज्ञिकवचनात्तैश्चदेवबलिहरणानि तावदङ्गानि ।

अग्नौ होमेषु च आग्नेयसौविष्टकृतावन्तरेण ये होमास्त एव प्रधानाः ।

तौ तु सर्षबल्यादिसामान्यादङ्गमित्याशङ्क्याह

४२ वैश्वदेवः ।

वैश्वदेवे विश्वे देवाः ॥ आपस्तम्बगृह्यसूत्र ७.२७ ॥

टीकाः

अनुकूलावृत्ति ७.२७

ऽआर्याः प्रयता वैश्वदेवऽइति चोदिते वैश्वदेवाख्ये कर्मणि देवतोपदेशोऽयं निर्वापकाले सङ्कल्पार्थम् ।

यास्तु तत्र देवताः षड्भिरायैः प्रतिमन्त्रं (आप.ध.२३१६) इत्येवमाद्याः ताः प्रदानकाले देवताः, तेन विश्वेभ्यो देवेभ्यः इति सङ्कल्प्य गृहस्थेन स्वगृहे पाकः कार्यः ।

तथा पक्वादेवान्नाथोमा बलयश्च तस्यै तस्यै देवतायै ।

ऽअहरहर्भूतबीलऽरित्येवमाद्याः पञ्चमहायज्ञानामुत्पत्तिविधयः ।

ऽआर्याः प्रयताऽइत्यादिकस्तु तेषामेव प्रयोगविधिः ।

तस्मात्त पृथक्पञ्चमहायज्ञाः कर्तव्याः तत्रैव वैश्वदेवं यदग्नौ क्रियते स देवयज्ञः ।

यत्बलिहरणं स भूतयज्ञः ।

यदक्षिणतः पितृलिङ्गेनेति स पितृयज्ञः ।

यदग्रं च देयमित्यादि स मनुष्ययज्ञः ।

तत्र वैश्वदेवे सोमाय स्वाहेति द्वितीयाहुतिरिति मन्त्रव्याख्याकारेणोक्तम् ।

न च षडेभिरायैरिति विरोधः ।

तस्य प्रधानदेवताविषयत्वात्, स्विष्टकृतश्च तान्त्रिकत्वात् ।

अथ कस्मादिहैव वैश्वदेवस्य कृत्स्नकल्पो नोपदिश्यते? उच्यतेऽहोपदेशे तस्य कल्पस्य सर्वचरणार्थता न स्यात्, इष्यते च ।

तस्मात्सर्वचरणसाधारणेषु सामयाचारिकेषूपदेशः ।

अथ तं हि देवतोपदेशः तत्रैव कस्मान्न कृतः? इहोपदेशप्रयोजनमस्मिन् गृह्ये तदपि वैश्वदेवं कर्मोपदिष्टं यथा स्यादिति ।

तेनास्मदीयानां स एव वैश्वदेवकल्पो नान्येषु धर्मशास्त्रेषु चोदितः ।

यज्ञोपवीतिना प्रदक्षिणमित्यादि परिभाषाप्रवृत्तिश्च भवति ॥२९॥

गृह्यतात्पर्यदर्शनव्याख्या ७.२७

वैश्वदेवमिति कर्मनामधेयम् ।

प्रवृत्तिनिमित्तं च, विश्वे सर्वे देवा अत्रेज्यन्त इति ।

इह च मन्त्रवर्णसिद्धानां देवतात्वस्याविधेयत्वात्, आग्नेयादयस्षडपि होमाः बलिहरणानि चानग्निदेश्यान्यपि सर्वाण्येव प्रधानानि तु किञ्चिदपि शेषापरनामाङ्गम्, इत्येवं सूत्रार्थः ।

अयं भावः यादिनानग्नौ प्रधानम्, किन्तु शेष एवेति तर्ह्ये तच्छेषलक्षणे तृतीयाध्याये दृश्यते ।

न तु दृष्टम्, नापि सूत्रकारेण दृश्यते ।

किन्तु पुण्डपितृयज्ञे तावदापस्तम्बेन हेमः पिण्डदानं चोभयं प्रधानमुक्तम्, पिण्डदानं प्रकृत्यर्थं जीवपिता, न दद्यात्, आहोमात्कृत्वा विरमेत् (आप.श्रौ.१९८) इति ।

यदि हि पिण्डदानस्याङ्गता, तदा प्रधानभूतहोमानुष्ठाने सति, तस्याप्यनुष्ठानं स्यात्, न विरामः ।

तस्मादत्र प्रधानस्यैव पिण्डदानस्यऽनासोमयाजी सम्मयेत् (तै.सं.२५५) इत्यादिवदनारम्भलक्षण एव विरामः ।

कात्यायनस्तुप्रत्युत पक्षे पिण्डदानमेव प्रधानं, होमस्तदङ्गमित्याहऽजीवपितृकस्य होमान्तम्, अनारम्भो वा (का.श्रौ.४१२४,२५) इति ॥

तथा सर्पेशानबल्योरपि होमा बलयश्च प्रधानम् ।

अवभृथे त्वनग्नावेव प्रधानम् ।

सोमाङ्गत्वेऽप्यस्य प्रधान्यं स्वाङ्गापेक्षया ।

तथैव राक्षसे गर्दभपशौ अनग्नावेव प्रधानम् ऽऽप्यस्ववदानैश्चरेयुः (आप.श्रौ.११५३) इति वचनात् ।

वपायास्तूपदेशमतादग्नौ होमः ।

ऽयदि वपा हविरवदानं वा स्कन्देत् (आप.श्रौ.११८१५) इति वपायाः पृथग्ग्रहणात् ।

एवमनग्नावप्यन्यानि बहूनि प्रधानम्ऽऔपासने पचने वा षड्भिरायैः प्रतिमन्त्रं हस्तेन जुहुयात् (आप.ध.२३१७) इति परिसङ्ख्यया चास्य वैश्वदेवस्यापार्वणा विकारत्वात् ।

सर्षबल्यादिषु तु पार्वणविकारत्वात्तावदङ्गम् ।

किञ्च वैश्वदेवमन्त्रेष्वपिऽअग्नये स्वाहा, अग्नये स्विष्टकृते स्वाहाऽइत्येतयोरप्याम्नानात्प्राधान्यम् ।

ननुवैश्वदेवमन्त्राणामपि न प्रत्यक्षस्सामान्याः, स कथमवगम्यते? इत्येतेषु भिराचैः प्रतिमन्त्रम् अपरेणाग्निं सप्तमाष्टमाभ्याम् (आप.ध.२३१६, २०) इत्यादिसूत्रैः क्रमेण विनियोगात्कवचिदाम्नाममस्तीत्यवगम्यते ।

तच्चात्मनानं प्राग्विवाहमन्त्रेभ्यः, भाष्यकार वचनात् ।

ततश्च ब्रह्मयज्ञपारायणयोरप्येतेषामेवंक्रमेणाध्ययनं वेदितव्यम् ।

सर्वप्राधान्ये च प्रयोजनमेषामेकतरमप्यकृत्वा प्रयोगे समापितेऽपि तत्प्राग्भोजनात्सप्रायश्चित्तं साङ्गमनुष्ठेयम् कृते तु भोजने पाकयज्ञलोपप्रायश्चित्तमेवेति ।

केचित्तु वैश्वदेवे विश्वे देवा देवता विधीयन्ते निर्वापकाले सङ्कल्पार्थम्, ईशानयज्ञवत् ।

यास्तु धर्मशास्त्रे मन्त्रविनियोगात्कल्पितास्ताः प्रदानकाले देवताः ।

इह च देवतोपदेशो वैश्वदेवस्य गार्हपतिभाषाप्रार्थ्यर्थः ।

तत्र तस्योपदेशस्तु सर्वचरणार्थः ।

इदं च वैश्वदेवं न पञ्चमहायज्ञेभ्यः पृथग्भूतम् ।

ऽअहरहर्भूतबलिः (आप.ध.११२१५) इत्यादयश्च पञ्चमहायज्ञानामुत्पत्तिविधयः ।

ऽआर्याः प्रयता वैश्वदेवे (आप.ध.२३१) इत्यादिस्तु प्रयोगविधिः ।

तत्र यदग्नौ क्रियते स देवयज्ञः, यत्बलिहरणं स भूतयज्ञः, यद्वाक्षिणतः पितृलिङ्गेनेति स पितृयज्ञः, यच्चाग्रदानं स मनुष्ययज्ञः, इति ।

तन्न, स्वमते श्रुत्या चोदितान् विश्वान् देवान् वचनं विनापनीय, तेभ्यस्सङ्कल्पितस्य हविषो देवतान्तरेभ्यो मन्त्रवर्णात्कल्पितेभ्यो दातुमयुक्तत्वात् ।

ईशानबलौ तु भवशर्वादिशब्दानामीशानाभिधानत्वात्, अर्थस्य देवतात्वमिति सूत्रकारमताच्च, युक्तं भवायेत्यादिभिर्मन्त्रैर्दानम् ।

यत्तु मीढुष्यै जयन्ताय चास्मात्स्थालीपाकाद्दानं तदप्यभ्युदयेष्टयादिवत्सवनीयपुरोडाशवच्चऽत्रीनोदनान् कल्पयित्वोत्तरैरुपस्पर्शयित्वोत्तरैर्यथास्वमोदनेभ्यो हुत्वा (आप.गृ.२०४) इति वचनैः स्थालीपाकांशद्वये पूर्वदेवतापनयेन देवतान्तर विधानाद्युक्तम् ।

पञ्चमहायज्ञेभ्यो न पृथग्वैश्वदेवमित्यपि न प्रकरणान्तरात्संज्ञाभेदाच्च कर्मभेदावगतेः ।

नच कर्मभेदे तेषां प्रयोगो दुरुपपाद इति प्रमितभेदापह्नवो युक्तः, यतो भाष्ये वैश्वदेवस्य तेषां च प्रयोगः पृथगेवोपपादितः ॥

अथ प्रयोगभाष्यमीषद्वेदं सिध्यते वैश्वदेवस्य कर्मोच्यतेऽप्रसङ्गात्पञ्चमहायज्ञानां च ।

समावेशनजपान्ते विवाहे समाप्ते

वैश्वदेवमन्त्राणामुपयोगे यद्व्रतं द्वादशाहमधश्शय्या (आप.ध.२३१३) इत्यादि तत्स्वामित्वाविशेषात्सपत्नीकश्चरित्वा प्रशस्तेऽहन्यारभ्यऽआर्याः प्रयता वैश्वदेवेऽन्नसंस्कर्तारस्स्युः (आप.ध.२३१) इत्यादिविधिना सिद्धेऽन्ने तिष्ठन्नन्नसंस्कर्ता आर्यादिः भूतम् इति स्वामिने प्रब्रूयात् ।

तत्सुभूतं साविराडन्नं तन्माक्षायिऽइति स्वामी प्रतिब्रूयात् ।

ततो यदि प्रयाणे गृहे वा वैश्वदेवस्य होमस्य स्थानेऽग्निरुपसमाधातव्यः, तत्र धर्मसास्त्रोक्तविधिना उपसमादधाति ।

एवमन्यत्राप्यौपासनहोमादिषु ।

अथ गृहमेधिनो यदशनीयमन्नं ततो होमार्थं हविष्यमन्नं पात्रे कल्पयति ।

अहविष्यं श्रारलवणावरान्नसंसृष्टं द्वितीये ।

हविष्यमन्नं देवयज्ञार्थं तृतीये ।

सर्वतस्समवदाय अग्राथं चतुर्थे ।

सर्वत एव समवदाय मनुष्ययज्ञार्थं पञ्चमे यदि ब्राह्मणतर्पणं नावकल्पते ।

ऽमनुष्येभ्यो यथाशक्ति दानम् (आप.ध.११२१५) इति वचनात् ।

ततः परिषेचनं कृत्वा प्रथमकल्पितादन्नाद्यथाहुतिमात्रं अङ्गुष्ठपर्वमात्रंऽअग्नये स्वाहेऽत्यादिभिः षडैर्हुतीर्हुत्वा उत्तरं परिषेचनम् ।

अथ उदीचीनमुष्णं भस्मापोह्य तस्मिन् हविष्यं स्वाहाकारेण जुहोतिऽयस्याग्नौ न क्रियते यस्य चाग्रं न दायते न तद्भोक्तव्यम् (आप.ध.२१५१३) इति वचनात् ।

अथ षडाहुतिहोमशेषमहविष्यहोमशेषेण संसृज्यान्नेन सूप संसृष्टेन धर्मशास्त्रोक्तेन विधिना रौद्रान्तं बलिं हत्वाग्रं ब्राह्मणाय दत्वा, ब्राह्मणोक्तत्वा दपार्वण व्याख्यातं सन्निपातीतिकर्तव्यताकं देवयज्ञं कुर्वीत ।

देवयज्ञेन यक्ष्य इत्यागूर्यं, विद्युदसि ।

औपासने पचने वा कल्पितादन्नात्, तदभावे हविष्यमन्नं व्रीहियवादि, आकाशात्, देवेभ्यस्स्वाहेति हस्तेन जुहुयात् सन्निपातीतिकर्तव्यतयोरौपासनहोमवैश्वदेवयोर्हस्तेन होमस्य दृष्टत्वात् ।

मन्त्रवच्चोभयतः परिषेचनम्, तयोर्दृष्टत्वादेव ।

वृष्टिरसि ।

वषट्कारहोमेषु विद्युदृष्टी इत्युपदेशः ।

अथ प्राचीनावीती पितृयज्ञेन यक्ष्ये इत्युक्त्वा विद्युदासि ।

शुचौभूमौ कल्पितादोदनाथस्तेन अङ्गुष्ठप्रदेशिन्यावन्तरेण पितृभ्यः स्वधास्तु, इति दद्याताहुतिमात्रम् ।

वृष्टिरसि ।

पित्र्यं बलिहरणविधिनेत्युपदेशः ।

अथ बलिहरणस्य होमतुल्यत्वात् यज्ञोपवीती भूतयज्ञेन यक्ष्य इत्युक्त्वा, वुद्युत् ।

शुचौ भूमावेव हस्तेनऽइदं भूतेभ्योऽस्तुऽइति दद्यात् ।

वृष्टिः

बलिहरणविधिनेत्युपदेशः ।

अथ दानस्य होमतुल्यत्वात्तजोपवीती मनुष्ययज्ञेन यक्ष्य इत्युक्त्वा, विध्युत ।

ब्राह्मणतर्पणं, सङ्कल्पितस्य वा दानम् ।

वृष्टिः

दानमाजमित्युपदेशः ।

ब्रह्मयज्ञं तु पूर्वमेव कुर्वीत अग्निहोत्रमौपासनं वा हुत्वाऽउत्तित आदित्येऽ(तै.आ.२११) इति वचनात् ।

तस्य कर्मोच्यतेऽब्रह्मयज्ञेन यक्ष्यमाणःऽ(तै.आ.२११) इत्यादि ब्राह्मणोक्तदेशे यथाविध्याचामेत् ।

अस्मिन्स्वाचमने विशेषःऽदक्षिणत उपवीयऽइत्यारभ्यऽसकृदुपस्पृश्यऽ(तै.आ.२११) इत्येवमन्ते विगुणे कृतेऽयदि यजुष्टऽइतिऽभुवस्वाहाऽइति होमः प्रायश्चित्म् ।

ऽदक्षिणेन पाणिना सव्यं प्रोक्ष्यऽइत्यारभ्य शेषे विगुणे कृतेऽयद्यविज्ञाताऽइति प्रायश्चित्म् ।

अथ क्रम उच्यते ब्रह्मयज्ञेन यक्ष्ये इत्युक्त्वा, विध्युत ।

आचमनम् ।

आसनकल्पनादि सावित्रीजपान्तं कृत्वा वेदस्यादित आरभ्य यथाध्यायमध्ययनमध्यायः कृत्स्नस्य वेदस्यासमाप्तेऽऽश्रावण्यां पौर्णमास्यामध्यायमुपाकृत्यऽ(आप.ध.१९१) इति वचनात्तेन प्रकारेणाध्यायो येन च क्रमेणा धीर्यतेऽविना चाम्नानैः आदिप्रदिश्टानुषङ्गप्रख्यादिभिः, उत्सृजनुत्सृज्योत्सृज्य, वाचा मनसा च यावत्तरसं यावच्छक्यमधीयीत ।

परिधानीयां कृत्वा, वृष्टिरसि ।

एवमहरहः कृतान्तादारभ्य यावत्समाप्तो वेदः सहैकाग्नि विधिकण्डेन ।

समस्तमधीत्य वैश्वदेव मन्त्रानधीत्य ततः प्रसुग्मन्तेति प्रश्नद्वयधीयीत ।

एवं विनियोगदर्शनात्,ऽऐकाग्निको विधिः काण्डं वैश्वदेवमिति स्थितिः, ॥

इति वचनाच्च ।

यद्यनेकशाखाध्यायी ततोऽनेनैव विधिना द्वितीयं पुनरधीयीत ऋग्यजुस्साम्नां क्रमेण अध्ययने यद्यनध्यायस्स्यात्, तदैकां वर्चमेकं वा यजुरेकं वा साम कृतांतादेवारभ्याभिव्याहरेत् ।

यदा ब्राह्मणस्य क्रमेण तदाऽभूर्भुवस्सुवस्सत्यं तपश्श्रद्धायां जुहोमीऽत्यभिव्याहरेत् ।

एवं यावज्जीवं ब्रह्मयज्ञं कुर्वीत ।

मनुष्ययज्ञान्तेऽसर्वान् वैश्वदेवेभागिनः कुर्वीत, (आप.ध.२९५) इत्यादिविधानेन सर्वेषु पत्न्यन्तेषु भुक्त्वत्सु, पाकपरिवेषणपात्रेभ्यो लेपान् सङ्कृष्योत्तरतः शुचौ देशे रुद्राय सम्पदानभूताय निनयेत्,ऽरुद्रायस्वाहाऽइति ।

नित्यवच्चनिनयनमप्रतिपत्तिकर्मत्वात् ।

ऽएवं वास्तु शिवं भवतिऽ(आप.ध.२४२३) इत्यर्थवादः ।

ऽद्रव्यसंस्कारकर्मसु परार्थत्वात्ऽ(पू.मी.४३१) इति न्यायात् ।

फलं वा, सूत्रकारेणोपदिष्टत्वात्ऽयएतानव्यग्रो यथोपदेशं कुरुते नित्यः स्वर्गः पुष्टिश्चऽ(आप.ध.२४९)

इति ।

एवमृते महायज्ञेभ्यः सायं रौद्रान्तं कृत्वा वैहायसमाकाशे भूतबलिं कुर्वीत ॥

अन्य आहुःऽनक्तमेवोत्तमेनऽ(आप.२४८) इत्येवकारस्य व्यवहितान्वयाद्वैहायसमेव सायमिति ॥

इदानीं प्रसङ्गात्सर्पवलेस्तदुत्सर्गस्य च देवतामुपदिशति

पौर्णमास्यां पौर्णमासी यस्यां क्रियते ॥ आपस्तम्बगृह्यसूत्र ७.२८ ॥

टीकाः

अनुकूलावृत्ति ७.२८

"श्रावण्यांऽपौर्णमास्यामस्तमिते स्थालीपाक"इत्यादि पौर्णमास्यां यत्कर्म चोदितं तत्र पौर्णमासीदेवता ।

का सा ?यस्यां तत्कर्म क्रियते श्रावण्यै पौर्णमास्यै स्वाहेति ।

एवं स्थालीपाकाद्धोमः ।

ततो यथोपदेशं किंशुकानि समिध आज्याहुतयश्च, ततः स्थालीपाकात्स्विष्टकृत् ।

ततो जयादि ।

ऽयस्यां क्रियतऽइत्यनुच्यमाने पौर्णमास्यै स्वाहेत्येव होमः स्यात् ॥३०॥

गृह्यतात्पर्यदर्शनव्याख्या ७.२८

यस्यां पौर्णमास्यां श्रावण्यां मार्गशीर्ष्या च निमित्तभूतायां स्थालीपाकः क्रियते, तस्य सैव पौर्णमासी देवता ।

अयमर्थः सर्पबलौऽश्रावण्यै पौर्मास्यै स्वाहाऽइति स्थालीपाकस्य होमः ।

उत्ससर्जने तुऽमार्गशीर्ष्यै पौर्णमास्यै स्वाहाऽइति ॥२८॥

इति श्रीसुदर्शनाचार्यकृते गृह्यतात्पर्यदर्शने सप्तमः खण्डः ॥

अष्टमः खण्डः

४३ उपाकरणम् ।

उपाकरणे समापने च ऋषिर्यः प्रजायते ॥ आपस्तम्बगृह्यसूत्र ८.१ ॥

सदसस्पतिद्वितीयः ॥ आपस्तम्बगृह्यसूत्र ८.२ ॥

टीकाः

अनुकूलावृत्ति ८.२

द्विविधमुपाकरणम्काण्डोपकरणमध्यायोपाकरणञ्चेति ।

तथा समापनम् ।

तथा चान्यपरे वाक्ये दर्शनं"काण्डोपाकरणे चामातृकस्य काण्डसमापने चापितृकस्ये"ति (आप.ध.११११२) अध्यायोपाकरणं तु प्रसिद्धंश्रावण्यां पौर्णमास्यामध्यायमुपाकृत्येति ।

(आप.ध.१११०) ।

तथा समापनं तैष्यां पौर्णमास्यां रोहिण्यां वा विरमेत्,इति ।

(आप.ध. ११२०) तत्र द्विविधेऽप्युपाकरणे समापने <चाषिर्यः प्रजायते> काण्डानुक्रमण्यां काण्यऋषित्वेन स तत्र देवता ।

तत्र सदसस्पतिद्वितीयः ।

काण्डऋषये हुत्वा सदसस्पतये होतव्यमित्यर्थः ।

तत्र प्राजापत्यं सौम्यं आग्नेयं वैश्वदेवमिति काण्डानि ।

प्रजापतिः सोमोऽग्निर्विश्वदेवा इति काण्डर्षयः ।

सारस्वतं नाम सङ्कीर्णानि काण्डानि ।

यथाह बौधायनःपौरोडाशिकं याजमानं होतारो हौत्रं पितृमेध इति सन्नाहणानि सानुब्राह्मणानि प्राजापत्यानि ।

आर्ध्वयवं ग्रहाः दाक्षिणानि समिष्टयजूष्यवभृथयजूषि वाजपेयश्शुक्रियाणि सवा इति सन्नाहणानि सानुब्राह्मणानि सौम्यानि ।

अग्न्याधेयं पुनराधेयं अग्निहोत्रमग्न्युपस्थानमग्निचयनं सावित्रं नाचिकेतचातुर्होत्रयवैश्वसृजारुणा इति सन्नाहणानि सानुब्राह्मणान्याग्येयानि ।

राजसूयः पशुबन्धः इष्टयो नक्षत्रेष्टयो दिवश्येनयोऽपाघाः सत्रायणमुपहेमाः सूक्तान्युपानुवाक्यं याज्या अश्वमेधः पुरुषमेधस्सौत्रामण्यच्छिद्राणि पशुहोत्रमुपनिषद इति सन्नाहणानि सानुब्राह्मणानि वैश्वदेवानीति (बौ.गृ.३१२१२४) अस्माकञ्च गृह्यमन्त्रप्रश्नद्वयमप्येकाग्निकाण्डं नाम वैश्वदेवकाण्डे द्रष्टव्यम् ।

तत्र काण्डोपाकरणे तस्य काण्डस्य ऋषिर्यः तस्मै होमः प्रजापतये काण्डऋषये स्वाहेति ।

ततस्सदसस्पतिमद्भुतमिति मन्त्रेण क्रमप्राप्तेन सहितमन्त्रस्वाध्यामार्थं विवाहप्रकरणे पठितम् ।

तस्यैव विनियोगप्रदर्शनार्थं इदं सूत्रमस्मिन् प्रदेशे पठितम् ।

अन्यथोपनयनानन्तरमेव वक्तव्यं स्यात् ।

एवं तस्य तस्य समापने तस्मै तस्मै काण्डर्षये होमः ।

सदसस्पतये द्वितीयः ।

न जयादयः, प्रापकाभावात् ।

सूत्रान्तराश्रयणेन केचिज्जुहति ।

तानीमानि चत्वारि वेदव्रतानि यानि प्रतिकाण्डमुपाकरणानि ।

यानि समापनानि तानि व्रतविसर्जनानि ।

अध्यायोपाकरणे तु सर्वेषां काण्डर्षीणां होमः ततस्सदसस्पतेः ।

जयादयश्च भवन्ति वा, न वा ।

तत्र काण्डोपाकरणसमापनयोरु दगयनादिप्राप्तेरुपनयनानन्तरं तदानीमेव प्राजापत्यं काण्डमुपाकृत्य श्रावण्यां पौर्णमास्यामुपाकृत्य प्राजापत्यस्य काण्डस्याध्ययनम् ।

तैष्यामुत्सर्गः ।

तत्रैतावता कालेन प्राजापत्यकाण्डस्य समाप्तौ तेनोत्सर्गः ।

अथ सौम्यस्योपाकरणम् ।

अथ यावदध्यायोपाकरणं तावत्प्राजापत्यस्य काण्डस्य धारणाध्ययनं शुक्लपक्षेषु ।

कृष्णपक्षेष्वङ्गाध्ययनम् ।

श्रावण्यामुपाकर्म ।

अथ सौम्यकाण्डस्याध्ययनम् ।

तैष्यामुत्सर्गः ।

काण्डसमापनम् ।

एवमितरयोः ।

सर्वत्र उत्सर्जनादूर्ध्वं पूर्वगृहीतस्यांशस्य दारणाध्ययनं मङ्गाध्ययनञ्च होमः प्रथमःकल्पः ।

अथ ये सारस्वतं पाठमधीयते तेषामुपनयनानन्तरं तदानीमेव चत्वारि वेदव्रतानि क्रमेण कृत्वा कालेऽध्यायमुपाकृत्य यथापाठमध्ययनं तैष्यामुत्सर्गः ।

पूर्ववद्धारणाध्ययनमङ्गाध्ययनं च पुनरुपाकरणमित्यादि ।

आद्यकल्पे तु केचिदुत्सर्जनं न कुर्वते ।

ओपाकरणादधीत्य पुनरुपाकुर्वते ।

अन्ये तूत्सृज्य पुनरधीयते ।

वेदव्रतानि च यदा कदाचित्कुर्वते ।

तेषां मूलं मृग्यम् ।

सर्वेष्वपि पक्षेषु शुक्रियाणां पृथगुपाकरणमुत्सर्जनञ्च ।

तत्र प्रयोगः पर्वण्युदयगयन इत्यारभ्याज्यभागन्ते सोमाय काण्डर्षये स्वाहेति सदसस्पतिमिति च हुत्वा जयादिपरिष्वनान्ते मदन्तीरुपस्पृश्येत्येवमादि प्रतिपद्यते ।

एवमेव पूर्ववत्सृज्येत्यत्रापि प्रयोगः ॥१॥

गृह्यतात्पर्यदर्शनव्याख्या ८.२

अत्र विषयशुद्ध्यर्थमध्यायस्य च प्राजापत्यसौम्याग्नेयवैश्वदेवाख्यानां काण्डानां च तत्तत्काण्डाख्यव्रतानां चोपाकरण समाप नयोश्च स्वरूपमुच्यते तत्राध्यायस्योपाकरणं, श्रावण्यां पौर्णमास्यां विहितहोमपूर्वक मध्यायानामारम्भः ।

समापनं च, तस्य तैष्यां पौर्णमास्यामित्यादिषु होमपूर्वकमेवाध्ययनोत्सर्गः ।

काण्डानामुपाकरणं तुक्रमप्राप्ते काले होमपूर्वकमेव तत्तत्काण्डानामध्ययनोपक्रमः ।

समापनं चैषां तत्तत्काण्डाध्ययने समाप्ते होमपूर्वकमेवोत्सर्गः ।

ये एते काण्डानामुपाकरणसमापने ते एव व्रतानामिति, न भेदोऽयम्, अध्ययनाङ्गत्वात्सर्वेषां ब्रह्मचारिव्रतानाम् ।

सारस्वतपाठाध्ययने तु काण्डानां सङ्कीर्णत्वेन यथाकाण्डमध्ययनासम्भवात्, व्रतान्येवोदयगयने काण्डवदेकैकशः उपाकृत्य संवत्सरं चरित्वा विधिवदुत्सृजेत् ।

चत्वार्येव च वेदव्रतानि, न तु गृह्यान्तरोक्ते सावित्रसम्मिताख्ये वेदव्रते, सवित्रसम्मिताख्यकाण्डयोरभावात् ।

ऽचौलोपनयनं, चत्वारि वेदव्रतानि, (गौ.ध.८.१५) इति गौतम वचनाच्च ॥

तथा विषयशुद्ध्यर्थमेव प्रयोगभाष्यमल्पभेदमेव लिख्यते ।

आपस्तम्बदर्शनानुगतेपदेशेनाध्यायोपाकरणादीनां कर्मोच्यते ।

तत्र तावदध्यायोपाकरणस्य श्रावण्यां पौर्णमास्यां आचार्यशिश्वैस्सह कृतप्राणायामोऽध्यायमुपाकरिष्यऽइति सङ्कल्प्य महानद्यां विधिवत्स्नात्वा पवित्रपाणिः नव ऋषीन् तर्पयेत्ऽप्रजापतिं काण्डऋषिं तर्पयामि ।

सोमं काण्डऋषिं तर्पयामि ।

अग्निं काण्डऋषिं तर्पयामि ।

विश्वान्देवान् काण्डऋषिं तर्पयामि ।

सांहितीर्देवता उपनिषदस्तर्पयामि ।

याज्ञिकीर्देवता उपनिषदस्तर्पयामि ।

वारुणीर्देवता उपनिषदस्तर्पयामि ।

ब्रह्माणं स्वयंभुवं तर्पयामि ।

सदसस्पतिं तर्पयामिऽइति ।

ततोऽग्नेरुपसमादानाद्यग्निमुखान्ते अन्वारब्धेष्वन्तेवासिषु नवाज्याहुतीर्जुहोतिऽप्रजापतये काण्डऋषये स्वाहा ।

सोमाय काण्डऋषये स्वाहा ।

अग्नये काण्डऋषये स्वाहा ।

विश्वेभ्यो देवेभ्यः काण्डऋषिभ्यः स्वाहा ।

सांहितीभ्यो देवताभ्य उपनिषद्भ्यः स्वाहा ।

याज्ञिकीभ्यो देवताभ्य उपनिषद्भ्यः स्वाहा ।

वारुणीभ्यो देवताभ्य उपनिषद्भ्यस्स्वाहा ।

ब्रह्मणे स्वयंभुवे स्वाहाऽ ।

सदसस्पतिमित्येतयर्चा नवमीमादुतिं जुहोति ।

तत आचार्यप्रमुखाः दर्भवासीना दर्भान् धारयमाणा वेदस्यादितश्चतुरोऽवरार्ध्याननुवाकानधीयीरन् ।

अथ जयादि परिष्वनान्ते ब्राह्मणतर्पणम् ।

एवमेवोत्सर्गं, न ततोऽधिकस्मृत्यन्तरोपसंहारेणापि, किन्तु यथापस्तम्बीयं सूत्रम् ।

तथा नादितो वेदस्यानुवाकानामध्ययनम् ।

जयादयस्तु भवन्ति ।

सौम्यादृते काण्डोपाकरणसमापनयोश्च न सूक्तोपहोमदेवतोपस्थानजयादयः ।

सौम्यस्यैव सूक्तजयादयः ।

एवमापस्तम्बमत एवावस्थिताः केचित्कुर्वते यथोक्तम् ॥

अथ प्राजापत्ये व्रते पूर्ववत्स्नात्वा सोमाग्निविश्वेदेववर्ज्यानां तर्पणम् ।

अग्निमुखान्ते चान्वारब्धे व्रतिनि जुहोतिप्राजापत्ये काण्डऋषये स्वाहा ।

ऽप्राजापते न त्वदेतान्यन्यःऽ(तै.ब्रा.२८१२) इति सूक्तेन प्रत्यृचं षडाहुतीः, चतस्र उपहोमाहुतीः सांहितीभ्य इत्यादिभिरेव, सदसस्पतिमित्येतयैव सदसस्पतिं च ।

ऽअग्ने व्रतपते काण्डऋषिभ्यः प्राजापत्यं व्रतं चरिष्यामि, तच्छकेयं तन्मे राध्यताम् ।

चायो व्रतपते, आदित्य व्रतपते, व्रतानां व्रतपते काण्डऋषिभ्यः, प्राजापत्यं व्रतं चरिष्यामि तच्छकेयं तन्मे राध्यताम्,ऽ ।

(तै.आ.७४१३) इत्येतैश्चतुर्भिः यथादेवतम् ।

ततो जयादि, ब्राह्मणतर्पणं च ।

एवमेव समापने प्रयोगः संवत्सरे संवत्सरे पर्यवेते ।

तत्रोपस्थानमन्त्रेषु अचारिषमशकमराधीति विशेषः ।

केचित्सौम्ये केशश्मश्रुवापनस्य दृष्टत्वात्प्राजापत्यादिष्वपीच्छन्ति ॥

एवमेवाग्नेये वाश्वदेवे च ।

अग्नेये काण्डऋषये स्वाहाऽअग्ने नयेऽ(तै.ब्रा.२८२)तिषडृचं सूक्तम्,ऽअग्ने व्रतपते काण्डऋषिभ्यः आग्नेयं व्रतं चरिष्यामीऽत्याग्नेये विशेषः ।

विश्वेभ्यो देवेभ्यः काण्डऋषिभ्यः स्वाहाऽआ नो विश्वे अस्क्रागमन्तुऽ(तै.ब्रा.२८६३) इति षडृचं सूक्तम् ।

वैश्वदेवं व्रतं चरिष्यामीऽति वैश्वदेवव्रते विशेषः ॥

सोमस्य काण्डोपाकरणसमापने शुक्रियकल्पोक्ते ।

अत्राप्युक्तं यत्तदुच्यते पूर्ववदुपाकृत्याग्नेरुपसमाधानाद्यग्निमुखान्ते, सोमाय काण्डऋषये स्वाहा ।

ऽसोमो धेनुऽ(तै.ब्रा.२८३१) मिति षडृचं सूक्तम् ।

उपहोमान् सदसस्पतिं च हुत्वा, एवं पूर्ववदुपाकृत्य, मदन्तीमुपस्पृश्य प्रथमेनानुवाकेन शान्तिं कृत्वा चतस्र औदुम्बरीस्समिधो घृतान्वक्ता अभ्यादधातिऽपृथिवी समित्ऽ(तै.आ.७४२१) इत्यादिभिः ।

अथ देवतोपस्थानम्ऽअग्ने व्रतपते काण्डऋषिभ्यः सौम्यं व्रतं चरिष्यामिऽइत्यादिभिः ।

ततः प्रभृति शुक्रियमन्त्रब्राह्मणानुवाकानां प्रथमपदानि युञ्जतेऽ(तै.आ.७२)ऽसविताऽ(तै.आ.८१२) इति वाभिव्याहार्यं वाचयित्वा जयादि प्रति पद्यते ।

परिषेचनान्तं कृत्वा मदन्तीमुपस्पृश्य, उत्तमेनानुवाकेन शान्तिं कृत्वा ततस्सम्मिलनादि यथाशूत्रम् ।

श्वोभूतेऽवयः सुपर्णाः (तै.आ.७४२३) इत्यादित्योपस्थानान्ते ब्राह्मणभोजनम् ।

अथास्य स्वाध्यायविधिः शुक्रियकल्प एवोक्तः ।

एवं समापने ।

विशेषस्तुऽयौस्समिदादित्य व्रतपतेऽइत्याद्यावृताः समिदाधानोपस्थानमन्त्राः ।

उत्तमेनानुवाकेन शान्तिं कृत्वा गुरवे वरं दत्त्वा केशश्मश्रु वापयित्वा ब्राह्मणभोजनम् ।

(नत्र प्रभृतिव्याहरणं)

अथ सूत्रमाक्षिप्यते ननुऽउपाकरणे समापने च ऋषिर्यः प्रजायतेऽइति यः प्रजापत्यादीनामन्यतमः काण्डानुक्रमण्यां काण्डऋषित्वेन समाम्नायते स ऋषिः देवतेति व्यर्थमेवेदं सूत्रम् ।

काण्डोपकरणेष्वेतान् पुरस्तात्सदसस्पतेः ।

जुहुयात्काण्डसमाप्तौ च श्रुतिरेषा सनातनी ॥

(काण्डा.२११)

इति काण्डानुक्रमण्यां काण्डर्षिदेवतात्वस्य सिद्धत्वात् ।

सत्यम्, अत एव प्रजापत्यादयश्चत्वारः प्रधानहोमदेवताः सांहित्यादयस्स्वयम्भुपर्यन्ताश्चत्वार उपहोमदेवताः ।

तेनैते चत्वारस्सर्वकाण्डानामुपाकरणसमापनयोरनुवर्तन्ते प्रधानानुवर्तित्वादङ्गानामित्येवं परं सूत्रम्, न देवतात्वविधिपरम् ॥१॥

ननुसदसस्पतिरध्यायोपाकरणसमापनयेर्नवमः ।

काण्डोपाकरणसमापनयेष्पष्टः ।

एवमयमद्वितीयोऽपि किमर्थं द्वितीय इत्युच्यते? ।

द्वितीयस्य स्विष्टकृतः स्थानेऽयं सदसस्पतिर्भवेदित्येवमर्थम् ।

इदमर्थमेव च पूर्वत्रऽअग्निस्तिष्ठकृद्द्वितीयःऽ(आप.गृ.७७) इत्युक्तम् ।

उपाकरणसमापनयोरज्यहविष्कयोः स्विष्टकृदेव नास्ति, कथं तत्स्थाने सदसस्पतिविधिः?इतिचेतनेनैव वचनेनास्य प्रसङ्गो विधीयते, यथा अग्निहोत्रे द्वितीयस्या आहुतेश्चातपथेन ब्राह्मणेन ।

तेनाग्नेरुत्तरार्धपूर्वार्धेऽस्मै होमः ।

एतद्विस्मरणे स्विष्टकृल्लोपप्रायश्चित्तं च ।

होमो लिङ्गक्रमाभ्यांसदसस्पतिमद्भुतम्ऽइत्येतया होतव्य इति स्पष्टत्वात्सूत्रकारस्यानादरः केचित्सुउपाकरणे समापने च यः काण्डकृषिः प्रजायते तस्य द्वितीयस्सदसस्पतिः ।

काण्डकृषेरुपरुष्टादयं मन्त्रस्सदसस्पतिर्विनियुज्यते, न तु विवाहे, उद्दीप्यस्वेति ऋग्वयमिव ।

विवाहमध्ये पाठस्त्वध्ययनविध्यर्थःऽइत्येवं सदसस्पतिमन्त्रस्य विषयज्ञापन व्याजेन एतयोः कर्मणोः प्रयोगकल्पस्यान्यत्र प्रसिद्धस्यात्राप्रसिद्धत्वात्तदवश्याश्रयणीयस्य इह शास्त्रेऽभ्यन्तरीभावोऽस्य सूत्रस्य प्रयोजनम्, ततश्च क्रियाप्रवृत्तिरिति ।

तन्त्रसूत्रस्थस्य सदसस्पतिशब्दस्य मुख्यार्थदेवतापरत्वसम्भवेऽपि मन्त्रप्रतीकं लक्षयित्वा तेन लक्षितेन मन्त्रलक्षणाया अयुक्तत्वात्, उक्तविधयानयोरिहैव प्रयोगस्य प्रसिद्धत्वात्, अन्यत्रप्रसिद्धस्याभ्यन्तरीभाववैमर्थाच्च ॥२॥

ऽयस्याग्नौ न क्रियते न तद्भोक्तव्यम्ऽ(आप.ध.२१५१३) इति धर्मशास्त्रवचनात्तदर्थमपि भोजनं द्विजस्य वैश्वदेवशेषेणैव भवितव्यम् ।

चतूरात्रमह्यमानोऽग्निर्लौकिकस्सम्पद्यतेऽइति वचनादहुतेऽग्निहोत्रे सर्वक्रत्वर्थोऽग्निर्लौकिकस्स्यात् ।

ततश्च ज्वरादिभिरुपद्रवे सत्यपि वैश्वदेवाग्निहोत्रादेः तत्प्रायश्चित्तानां वा होमानामवश्यकार्यत्वाद्दत्तिगन्तरालाभे सत्यपि द्वयोरपि रुच्यनुपेतयोः येन केनचित्प्रकारेण मन्त्र अङ्गलोपेनापि तत्र प्रसक्तिः ।

तथा वैश्वदेवस्य श्रद्धादिषुऽअथ गृहमेधिनीयदशनीयस्य होमा बलयश्च (आप.ध.२३१२) इति वचनात्, सुवर्चका यवक्षाराभ्यां लवणेन चावरान्नेन च कोशधान्यापरनाम्ना माषादिना तिलव्यतिरिक्तेन संसृष्टस्यापि भवति हविषो होमे प्रसक्तिः ।

तदुभयनिषेधार्थमाह

४४ वैश्वदेवे निषिद्धः कर्ता निषिद्धानि च द्रव्याणि ।

स्त्रियानुपेतेन क्षारलवणावरान्नसंसृष्टस्य च होमं परिचक्षते ॥ आपस्तम्बगृह्यसूत्र ८.३ ॥

टीकाः

अनुकूलावृत्ति ८.३

पाकयज्ञाधिकारे सर्वत्रायं प्रतिषेधः श्रद्धादिष्वप्यवरान्नानि कोशीधान्यानि माषादीनि कृष्णधान्यानि चणककोद्रवादीनि ।

<परिचक्षते> वर्जयन्ति सिद्धाः ।

"न स्त्री जुहुयात् ।

नानुपेतः ।

न क्षारलवणहोमो विद्यते"इति प्रतिषेधेनैव सिद्धे उत्तरार्थोऽयं प्रतिषेधः ।

किञ्च "पाणिग्रहणादि गृह्यं परिचरेत्स्वयं पन्त्यपि वा पुत्रः कुमार्यन्तेवासीवे"(आश्व.गृ.१९१)ति आश्वलायनवचनेन पन्त्यादीनामौपासनहोमप्राप्त्याशङ्कायां प्रतिषेधः ॥२॥

गृह्यतात्पर्यदर्शनव्याख्या ८.३

सेत्रिया<अनुपेतेन> अनुपनीतेन च<होम> होममात्रं श्रौतं स्मार्तं च शिष्टाः<परिचक्षते>वर्जयन्ति यस्मात्तस्मादेव ताभ्यां न होतव्यमिति वाक्यशेषः ।

होममिति च सामान्याभिधानेन श्रौतहोमेऽपि रुच्यनुपनीतौ शिष्टाः वर्जयन्तीति ज्ञापनात्गार्ह्यअधिकारापवादः ।

क्षारेत्यादि वायाख्यातप्रायमेव ।

यत्तु धर्मशास्त्रेऽन क्षारलवणहोमो विद्यते ।

तथावरान्नसंसृष्टस्य च(आप.ध.२१५१४,१५) इति तत्

ऽउदीचीनमुष्णं भस्मापोह्य तस्मिन् जुहुयात्(आप.ध.२१५१६) इति विधानार्थोऽनुवादः ।

यदपि तत्रेवऽन स्त्री जुहुयात्तानुपेतः(आप.ध.२१५१७,१८)इति तत्क्षारादि यथोष्णभस्मनि हूयते, तथा तस्मिन्नापि रुच्यनुपनीताभ्यां न होतव्यमिति निषेद्धम् ॥३॥

अस्य प्रतिषेधस्य प्रतिप्रसवमाह

यथोपदेशं काम्यानि बलयश्च ॥ आपस्तम्बगृह्यसूत्र ८.४ ॥

टीकाः

अनुकूलावृत्ति ८.४

योऽयं रुचादीनां प्रतिषेधः स काम्येषु कर्मसु नादरणीयः<यथोपदेशमेव>तानि कर्तव्यानि ।

तथा<बलयश्च>यथोपदेशमेव कर्तव्याः ।

सिध्यर्थे यदस्य गृहे पण्यं स्यादिति काम्योदाहरणम् ।

एवमत ऊर्ध्वं यदशनीयस्येत्यादि बलीनां होमे चोदितस्य रुचादिप्रतिषेधस्य बलिषु प्रसङ्गाभावात्ज्ञापकमिदं होमधर्मो बलिषु प्रवर्तत इति ।

तेन अपरेणाग्निं दक्षिणं जान्वाच्येत्येवमादि बलिष्वपि भवति ।

ऽन काम्येषु बलिषु चऽइत्येव सिद्धे यथोपदेशमिति वचनमुपदेशादेवैषां प्रवृत्तिः स्वशास्त्रेण शास्त्रान्तरेण वा न प्रतिनिधित्वेन ॥३॥

गृह्यतात्पर्यदर्शनव्याख्या ८.४

यानि<काम्यानि>येन प्रकारेणोपदिष्टानि तानि तथैव भवन्ति, नैव तत्र क्षारादिवर्जनम्,ऽयदस्य गृहे पण्यं स्यात्(आप.गृ. २३५) इत्युपदेशस्य गृहशब्देन विशेषितत्वात् ।

यदि तत्र क्षारादिवर्जनमिष्टं स्यात्, तदाऽयदस्य पण्यं स्यादित्योतावदेव ब्रूयात् ।

तथा बलयश्च यथोपदेशमेव ।

न तु क्षारादिनिषेधः, सति सूपसंसृष्टेन कार्याः (आप.द.२३१९) इत्यारम्भसामर्थ्यात् ।

अन्यथाऽगृहमेधिनी यदशनीयस्य होमा बलयश्च इति वचनादेव क्षारादिव्यतिरिक्तशाकमांसादिसूपसंसृष्टेनान्नेन कार्यास्स्युः ।

अत्र चऽयदशनी यस्य होमा बलयश्च इति होमसाहचर्यात्बलिष्वपि या क्षारादिनिषेधशङ्का सावार्यते ।

केचित्थथोपदेशं काम्यानि बलयश्चेत्यस्मादेव ज्ञापनाद्धोमधर्माणां बलिष्वपि प्रसक्तिरिति ।

तेषां सर्पबलौ सक्तुनिर्वापे स्वाहाकारो दुर्वारः ॥ ४ ॥

४५ होनार्थमुपात्तस्याग्नेः स्वयं प्रज्वलने प्रयाश्चितम् ।

सर्वत्र स्वयं प्रज्वलितेऽग्न्यावुतराभ्यां समिधावादध्यात् ॥ आपस्तम्बगृह्यसूत्र ८.५ ॥

टीकाः

अनुकूलावृत्ति ८.५

<सर्वत्र> सर्वेषु पाकयज्ञेषु अग्नौ स्वयं प्रज्वलिते धमनादि पुरुषप्रयत्नमन्तरेणेत्यर्थः ।

एतस्मिन्निमित्ते संप्राप्ते उत्तराभ्या मृग्भ्यां द्वे समिधावग्न्यावादध्यात्ऽउद्दीप्यस्वऽऽमा नो हिंसीरिति ।

आदधातिचोदितत्वात्स्वाहाकारो नास्ति ।

सर्वत्र गृहणात्सर्व पाकयज्ञेष्वयं विधिर्भवति ।

अन्यथा प्रकरणाद्विवाह एव स्यात् ।

सर्वत्र लौकिके वैदिकेगार्ह्ये वाग्नाविति ।

एककर्मकालेष्वित्यन्ये ।

गृह्यतात्पर्यदर्शनव्याख्या ८.५

<सर्वत्र> सर्वाचारलक्षणेषु कर्मसु ।

अन्ये सर्वदा अकर्मकालेष्वपीति ।

स्वयंप्रज्वलितेऽग्नौ प्रयत्नमन्तरेणौपासने प्रज्वलिते ।

उत्तराभ्यां ऋग्भ्यांऽउद्दीप्यस्व जातवेदः इत्येताभ्यां समिधावादध्यात् ।

प्रत्यृचमेकैकां समिधमादधात्, स्वतस्सधनभेदे क्रियाभेदात् ।

आदधातिप्रहरतीत्याद्यजुहोतिचोदितेषु न स्वाहाकारो विहितः ।

प्रस्तरप्रहरणेऽपि न स्वाहाकरोति (आप.श्रौ.३६७) इत्येतत्, आदधातीत्यादिष्वपि प्रतिषेधदर्शनार्थम् ।

अन्ये तु न स्वाहाकरोतिऽइतेष प्रतिषेधः अजुहोतिचोदितेष्वप्याददातीत्यादिषु स्वाहाकागं ज्ञापयतीति ॥५॥

आपन्माश्रीः श्रीर्मागादिति वा ॥ आपस्तम्बगृह्यसूत्र ८.६ ॥

टीकाः

अनुकूलावृत्ति ८.६

एताभ्यां यजुर्भ्या एते समिधावादध्यादिति मन्त्रविकल्पः ॥५॥

गृह्यतात्पर्यदर्शनव्याख्या ८.६

ऽउद्दीप्यस्वेति ऋग्वयेन आपन्मेत्येतद्यजुर्द्वयं विकल्प्यते ॥६॥

४६ विवाहदिनाविस्मरणम् ।

एतदहर्विजानीयाद्यदहर्भार्यामावहते ॥ आपस्तम्बगृह्यसूत्र ८.७ ॥

टीकाः

अनुकूलावृत्ति ८.७

<एतदहः> एतन्नक्षत्रम् ।

<विजानीयात्> न विस्मरेत् ।

<यदहः> यस्मिन्नक्षत्रे भार्या <आवहते> तत्कुलादानयति ।

यस्मिन्नक्षत्रे पाणिग्रहणं कृतं तत्र विस्मर्तव्यमित्यर्थः ।

आवहत इत्यनेनादिपाणिग्रहणं विवक्षितम् ।

अविस्मरणोपदेशे प्रयोजनं संवत्सरे संवत्सरे तस्मिन्नक्षत्रे कर्मविशेषः ।

कः पुनरसौ ? ऽयच्चैनयोः प्रियं स्यादिति (आप.ध.२१७) त्यादि सामयाचारिकेषूपदिष्टः ।

न चासौ विधिः ।

पार्वणविशेषो यदि स्यात्स्योपचारः पार्वणेन व्याख्यात इत्येतदसम्भवं स्यात् ।

अथ स विधिरेवेह कस्मान्नोपदिश्यते ? उच्यते इहोपदेशे प्रकरणाद्विवाहाङ्गत्वं विज्ञायेत ।

ततश्च शम्यादयोऽपि विवाहधर्माः स्युः किञ्चि सर्वचरणार्थः तत्रोपदेशः ॥६॥

गृह्यतात्पर्यदर्शनव्याख्या ८.७

यस्मिन्नहनि गृहप्रवेशनादि स्थालीपाकान्तं कर्म करोति तत्<देतदहरवधित्वेन>विजानीयात्त आरभ्य त्रिरात्रमुभयोरधश्शय्योत्यादिकर्तुम् ।
केचित्यस्मिन्नक्षत्रे व्वाहेऽभूतस्य न विस्मरेत् ।

धर्मशास्त्रेऽश्वोभूते स्थालीपाकः<आप.ध.२११०> इष्युपदिष्टकर्म प्रतिसंवत्सरं कर्तुम् ।

तस्यचेहोपदिष्टस्य तत्रोपदेशः कथं विवाहाङ्गत्वं शम्याश्च मा भूवन्, सर्वचरणार्थता च कथं स्यादिति ।

प्रकृतत्वादेव च स्थालीपाकादारभ्य त्रिरात्रमुभयोरधश्शय्येत्यादि भविष्यतीति ।

तन्नयथोक्तकर्मान्तरे विधेरेव निरस्तत्वात्ऽपार्वणेन<आप.गृ.७२३> इत्यत्र ॥७॥

४७ विवाहे दम्पत्योर्ब्रह्मचर्यविधिः ।

त्रिरात्रमुभयोरधश्शय्या ब्रह्मचर्य क्षारलवणवर्जनं च ॥ आपस्तम्बगृह्यसूत्र ८.८ ॥

टीकाः

अनुकूलावृत्ति ८.८

स्थालीपाकादारभ्य<त्रिरात्रमुभयोः>दम्पत्योः<अधश्शय्या>नोपरि खट्वादौ ।

<ब्रह्मचर्य> मैथुनवर्जनं,<क्षारलवणयोश्च वर्जनं>भोजने ।

तत्र क्षारलवणवर्जनं स्थालीपाकात्प्रागध्वनि न भवति ।

ब्रह्मचर्यं तु तत्रापि भवति ।

चतुर्थ्या समावेशनविधानातिदं तु ब्रह्मचर्यं वचनं दार्ढ्यरथम् ।

यद्यपि सहशयनमुभयोः, तथापि मैथुनवर्जने यत्रः कार्य इति ॥७॥

गृह्यतात्पर्यदर्शनव्याख्या ८.८

<उभयो>र्दम्पत्योः स्थालीपाकादारभ्य त्रिरात्रम<धश्शय्या>स्यात्, न तु खट्वादौ ।

नापि पृथक्शय्या, उभयोरिति ग्रहणात् ।

तथाष्टाङ्गमैथुनवर्जनलक्षणं<ब्रह्मचर्य>स्यात् ।

मैथुनस्याष्टाङ्गत्वमपि बृहस्पतिनोक्तम्

ऽस्मरणं कीर्तनं केलिः प्रेक्षणं गुह्यभाषणम् ।

सङ्कल्पोऽध्यवसायश्च क्रियानिर्वृतिरेव च ॥

एतन्मैथुनमष्टाङ्गं प्रवदन्ति मनीषिणःऽ ॥

इति ।

एतच्च स्थालीपाकात्प्रागप्यध्वनि,ऽशेषं समावेशने जपेत्<आप.गृ.८१०> इत्युत्तरत्र क्रमविधानात् ।

अत एवात्र सूत्रे शय्यैक्यात्

दुर्वारमपि मैथुनमतिप्रयत्नेन वर्जनीयमित्येवमर्थस्तान्निषेधः ।

तथैव<क्षारलवणवर्जनं च>स्यात् ।

चकारान्मधुमांसदन्तधावनाञ्जनाभ्यञ्जनानुलेपनस्नग्धारणानां वर्जनमपि ।

यद्वा ब्रह्मचर्यपदेनैव मध्वादि सप्तकमपि निषिद्धम् ।

चकारस्तूक्तसमुच्चयार्थ एव ।

सर्वत्र त्रिरात्रमित्येव ॥८॥

४८ स्वपतोः तयोर्मध्ये दण्डनिधानम् ।

तयोश्शय्यामन्तरेण दण्डो गन्धलिसो वाससा सूत्रेण वा परिवीतस्तिष्ठति ॥ आपस्तम्बगृह्यसूत्र ८.९ ॥

टीकाः

अनुकूलावृत्ति ८.९

<तयोः> दम्पत्योः<शय्यामन्तरेण>शयनस्य मध्ये <दण्डः>क्षीरिवृक्षोद्भवः<गन्धेन>सुरभिणा<लिसः>पुष्पैश्चालङ्कृतः<वाससा सूत्रेण वा>

<परिवीतः तिष्ठति>स्थापयितव्यः ।

अन्योन्यसंस्पर्शो मा भूदिति ॥८॥

गृह्यतात्पर्यदर्शनव्याख्या ८.९

<तयोः>व्रतस्थयोर्दम्पत्योर्यावत्त्रिरात्रमभिन्ना शय्या ता<मेवान्तरेण>तस्या एव मध्ये, न तु त्रिरात्रादूर्ध्वं नानाशय्या मेकाशय्यां चान्तरेणापीति तयोरिति प्रकृतपरामशात् ।

दण्डो गन्धलिसः चन्दनानुलिसः ।

गन्धस्य प्रदर्शनार्थत्वात्पुष्पैरप्यलङ्कृतः ।

<वाससा सूत्रेण वा परिवीतस्तिष्ठति>स्थापयितव्यः ।

अस्मिंश्च दण्डे गन्धर्वो विश्वावसुर्भावयितव्यः, उदीर्ष्वतो विश्वावसोऽइति मन्त्रलिङ्गात् ।
अत एवायं दण्डो नैयग्रोध औदुम्बर आश्वत्थः प्लाक्षो वा, एते वै गन्धर्वाप्सरसां गृहाः (तै.सं.३४८)

इत्यर्थवादात् ॥९॥

४९ विवाहशेषहोमः, समावेशनं च ।

तं चतुर्थ्यपररात्र उत्तराभ्यामुत्थाप्य प्रक्षाल्य निधायाग्निरुपसमाधानायाज्यभागान्तेऽन्वारब्धायामुत्तरा आहुतीर्हुत्वा जयादि प्रतिपद्यते
परिषेचनान्तं कृत्वापरेणाग्निं प्राचीमुपवेश्य तस्याश्शिरस्याज्यशेषादव्याहृतिभिरोङ्कारचतुर्थाभिरानीयोत्तराभ्यां यथालिङ्गं
मिथस्समीक्ष्योत्तरयाऽज्यशेषेण हृदयदेशौ संमृज्योत्तरास्तिस्रो जपित्वा शेषं समावेशने जपेत् ॥ आपस्तम्बगृह्यसूत्र ८.१० ॥

टीकाः

अनुकूलावृत्ति ८.१०

<अपररात्रो> रात्रेस्तृतीयो भागः <उत्तराभ्या> मुदीर्ष्वत इत्येताभ्याम् ।

अत्र प्राप्तस्य निधानस्य विधानं पुनस्तस्मिन् शयने दण्डस्य निधानं मा भूदिति ॥९॥

<उत्तराः> सप्त प्रधानाहुतीर्जुहोतिऽअग्ने प्रायश्चित्तेऽइत्येवमाद्याः ।

तत्रादितश्चतुर्षु मन्त्रेषुऽत्वं देवानां प्रायश्चित्तिरित्ययमनुषङ्गः ।

उत्तरे मन्त्रास्त्रयः ।

आज्यभाग इत्यन्वारम्भकालोपदेशः ।

जयादि प्रतिपद्यत इति च तन्निवृत्तिः ॥१०॥

तन्त्रशेषं समाप्य ततः <तामपरेणाग्निं> अग्नेः पश्चात् <प्राचीं> प्राङ्मुखीं <उपवेश्य> यो हुयस्याज्यस्य शेषः तस्मादवदाय दर्व्या <तस्या>
वध्वा <श्शिरसि व्याहृतिभिरोङ्कारचतुर्थाभिः> स्वाहाकारान्ताभिः प्रतिमन्त्रमानयति ।

ततः <उत्तराभ्यामृग्भ्यां> अपश्यं त्वेऽत्येताभ्यां <यथालिङ्गं मिथः> अन्योऽन्यं युगपत् <समीक्षेत> पूर्वया वधूः उत्तरया वरः ।

ततो वर <उत्तरयर्चा> समञ्जन्तिवऽत्येतया वधूवरयोरुभयोर्हृदयदेशौ समनक्ति तेनैवाज्यशेषेण सकृत्गृहीतेनाज्येन सकृदेव मन्त्रे चोक्त्वा ।

ततः

<उत्तरास्तिस्रो जपति> प्रजापते तन्वमित्याद्याः ।

ततः <शेष> मनुवाकशेषं आरोहोर्मुऽमित्यादि <समावेशने> समागमनकाले <जपेत्> ।

समावेशनं च तस्मिन्नेवापररात्रे नियमेन भवति ।

इदमेव समावेशनं मन्त्रवत्तान्यानि ।

परिषेचनान्तवचनमानन्तर्यार्थम् ।

परिषेचनान्ते एतदोव कर्म यथा स्यात् ।

तेन भोजनं प्रागेव भवति ॥११॥

गृह्यतात्पर्यदर्शनव्याख्या ८.१०

चतुर्थ्या अपररात्रे इति विवृत्यार्थपाठः ।

चतुर्थ्या रात्रेः चतुर्थस्याहोरात्रस्यापररात्रे रात्रेरपरत्र तृतीयभागे तं दण्डं <उत्तराभ्यां> उदीर्ष्वतऽइत्येताभ्यां <उत्थाप्याग्निः प्रक्षाल्य>
शयनादन्यत्र <निदायाग्निरुपसमाधानादि> तन्त्रं प्रतिपद्यते ।

<आज्यभागान्ते> कृते <वध्वमन्वारब्धायां उत्तराः> अग्ने प्रायश्चित्तेऽइत्याद्यास्सप्ताहुतीर्जुहोति ।

तत्र द्वितीयतृतीययोरपिऽत्वं देवानां इत्याद्यनुषङ्गः ।

ततोऽन्वारम्भवर्जं जयादौ प्रणीता मोचनान्ते कृते <अपरेणाग्निं> वधूः <प्राचीं> प्राङ्मुखीमुपवेश्य हुतशेषादाज्यमादाय <तस्याश्शिरसि>
<व्याहृतिभिः> रोङ्कारचतुर्थाभिस्वाहाकारान्ताभिस्सर्वेषामन्ते सकृदानयति ।

केचित्प्रतिमन्त्रमिति ।

अथोत्तराभ्यामपश्यं त्वा मनसाऽइत्येताभ्यां <यथालिङ्गं>, पूर्वया वधू रुतरया वरः, <मिथः> अन्योन्यं युगपत् <समीक्ष्य>
उत्तरया समञ्जन्तुऽइत्येतया <आज्यशेषेण हृदयदेशौ> युगपदङ्गुष्ठविसंरसिनीभ्यां समनक्ति, समापो हृदयानि नौऽइति द्विवचनलिङ्गात् ।

अथ <उत्तरास्तिस्रः> प्रजापते तन्वं मेऽइत्याद्या जपित्वा शेषमनुवाकशेषं आरोहोर्मुऽइत्यादिकं <समावेशने> समावेशनकाले जपेत् ।

समावेशनं च वध्वा सह मैथुनार्थं शयनम्, ऋतुसमावेशने (आप.गृ.८.१३) इत्युतुलिङ्गात् ।

एतच्च रागप्राप्तसमावेशनाश्रितं विवाहकर्मार्थं क्रमजपयोर्विधानम्, यथा भोजनपर्यायव्रताश्रितं पयआदिविधानम् ।

केचित्सत्यपि रागे कर्मार्थमस्मिन् क्रमे समविशनं नियतमेवेति ।

समावेशनान्तरेषु तु अकर्मार्थत्वादेव नायं जपः ।

बौधायनेन तु विकल्पोऽभिहितः (बौ.गृ.२७.१२) इति ।

अस्मिन्नेव क्रमे यदि दैवाद्दुर्गमनमपि कर्तव्यं स्यात्तदा पूर्वऽआरोहोर्मुऽइत्यादिजपः ।

ततोऽविष्णुर्योनिम् इत्यादिभिरभिमन्त्रणम् ॥१०॥

अन्यो वैनामभिमन्त्रयेत् ॥ आपस्तम्बगृह्यसूत्र ८.११ ॥

टीकाः

अनुकूलावृत्ति ८.११

<अन्यो वा ब्रह्मणः कश्चित्तेनौ जायापती समागमिष्यन्तौ अनुवाकशेषेणा>भिमन्त्रयेत् ।

न स्वयं वरो जपेत् ।

तत्र यत्

वधूवासः प्राग्नेन परिधापितं तत्त्रतान्ते विमुच्यान्यत्वासः परिधाय संस्पृशति वधूः ।

तेन हस्तस्पर्शने दोषदर्शनात्परादेहि शाबल्यमित्येतासु ।

व्रतचर्यायां तु दण्डेनान्तर्हितत्वादसेस्पर्शः ।

तद्वासः श्रोभूते परादेहि शाबल्यमित्येताभिश्चतसृभिः ऋग्भिस्सूर्याविदे ब्राह्मणाय वरो दद्यात् ।

यथा वक्ष्यतिऽवधूवास उत्तराभिरेतद्विदे दद्यात्ऽ(आप.गृ.९.११) इति आश्वलायनेनाप्युक्तंऽसूर्याविदे वधूवस्त्रं दद्यात् ।

अन्नं ब्राह्मणेभ्यःऽ(आश्व.गृ.१८.१३,१४) इति ॥१२॥

गृह्यतात्पर्यदर्शनव्याख्या ८.११

व्यक्तार्थम् ।

इदं चऽअहं गर्भमदधाम्ऽइत्यादि लिङ्गविरोधेऽपि श्रुतेर्बलीयस्त्वात् ॥११॥

५० रजस्वलायाः स्त्रियाः प्रथमर्तावुपदेशः ।

यदा मलवद्वासाः स्यादथैनौ ब्राह्मणप्रतिषिद्धानि कर्माणि संशास्तिऽयां मलवद्वाससऽ(तै.सं. २.५.१) मित्येतानि ॥ आपस्तम्बगृह्यसूत्र ८.१२ ॥

टीकाः

अनुकूलावृत्ति ८.१२

<मलवद्वासा>इति रजस्वलाया अभिधानम् ।

यदेतिवचनं विवाहादूर्ध्वमपिप्राप्यर्थम् ।

अन्यथा विवाहमध्य एव स्यात्प्रकरणात् ।

संशासनं च प्रथमर्तो सकृत्भवति ।

तदेव सर्वार्थं भवति ।

यथा ब्रह्मतारिण उपनयने ।

एनामित्यनुच्यमाने अन्य एनौ संशास्तीत्येवं विज्ञायेत ।

ऽअन्यो वैनाऽविति प्रकृतत्वात् ।

ब्राह्मणप्रतिषिद्धानीत्युच्यते लोकपरतिषिद्धान्युपरिशय्यासनादीनि लोकत एव प्रत्येतव्यानीति ज्ञापनार्थम् ।

कर्माणीति वचनात्कर्मणामेव शब्दान्तरैरवबोधनम्, न ब्राह्मणवाक्येन संप्रैषः ।

ऽएतानीऽतिवचनंऽयां मलवद्वासऽसमित्यादीनां प्रतिषिद्धानां विहितानां च संशासनं यथा स्यात् ।

तेनऽतिस्रो रात्रीर्ब्रतं चरेदञ्जलिना वा पिबेत्"(तै.सं.२.५.१) इति विहितयोरपि संशासनं भवति ।

एवञ्चऽब्राह्मणप्रतिषिद्धानीऽति प्रतिषिद्धग्रहणमुपलक्षणम् ।

तत्रऽयां मलवद्वाससऽमिति वाक्ये स्नानात्प्राक्समागमप्रतिषेधः ।

ऽयामरण्यऽइति देशप्रतिषेधः ।

स्नातायामपिऽयां पराचीऽमिति पराङ्मुख्या गमनप्रतिषेधः ।

ऽया स्नातीऽति त्रिरात्रमध्ये स्नानस्य प्रतिषेधः ।

ऽयाभ्यङ्गतेऽइत्यभ्यञ्जनस्य ।

ऽया प्रलिखतऽइति शिरसि प्रलेखनस्य कङ्कतादि ना ।

ऽयाऽङ्गतेऽइति चक्षुषोरञ्जनस्य ।

ऽया दतःऽइति दन्तधावनस्य ।

ऽया नखानीऽति नखनिकृन्तनस्य ।

ऽया कृणतीऽति कार्पासादेस्तन्तुकर्मणः ।

ऽया रज्जुऽमिति रज्जुक्रियायाः ।

ऽया पर्णेनेऽति पर्णेनाशनस्य ।

ऽया खर्वणेऽति खर्वेण पात्रेण ।

एकदेशविलुप्तं कर्वम् ।

ऽतिस्रोरात्रीऽरित्येतेषां प्रतिषेधानां कालनियमः ।

ऽअञ्जलिना वा पिबेदित्यादिर्भोजने पात्राविधिः

गृह्यतात्पर्यदर्शनव्याख्या ८.१२

<मलवद्वासाः>कालनिर्गतेन शोणितेन मलिनं वासो वसनं यस्यास्सारजस्वलेत्यर्थः ।

रूढशब्दत्वाद्यदृच्छया निर्मलवासा अपि यदेयं रजस्वला स्यात्, तदा पतिरेवैनां<ब्राह्मणप्रतिषिद्धानि कर्माणि संशास्ति>लौकिकभाषया शक्यति ।
 कानि तानि ब्राह्मणप्रतिषिद्धानीत्यत आह<यां मलवद्वाससः> <मित्येतानि ।>
 <यां मलवद्वाससं संभवन्ति>(तै. सं. २५१६) इत्येतद्ब्राह्मणचोदितानि, तान्येतान्यपि सर्वाणीत्यर्थः ।
 अथ तानि सुग्रहार्थं क्रमेणोच्यन्तेन स्नानात्पूर्वं मैथुनम् ।
 तदेव न स्नानादूर्ध्वमप्यरण्ये ।
 तदेव न स्नातयापि पराङ्मुख्या अनिच्छन्त्या वा ।
 अपूर्णे त्रिरात्रे न स्नानम् ।
 न तैलाभ्यञ्जनम् ।
 न कङ्कतादिना शिरसि लेखनम् ।
 न चक्षुषोरञ्जनम् ।
 न दन्तधावनम् ।
 न नखनिकृन्तनम् ।
 न कार्पासादिना तन्तुकरणम् ।
 न रज्जुक्रिया ।
 इत्येतान्येकादश ।
 अथाशनपात्रमञ्जलिरखर्वो वा ।
 खर्वः अल्पः, खण्डो वा दग्धोऽपि वा ।
 ततोऽन्योऽखर्वः ।
 अत्र चामी मैथुनादिनिषेधा अमैथुनादिसङ्कल्प विधयो वेति भाष्ये न विविक्तम् ।
 न्यायतस्तुऽतिस्त्रो रात्रीर्व्रतं चरेत्(तै.सं. २५१) इति वचनात्सनेक्षेतोद्यन्तमस्तंयन्तमादित्यम् इत्यादि प्राजापत्यविधिवत्सङ्कल्पविधय एव ॥१२॥
 ५ ऋतुसमावेशनम् ।
 रजसः प्रादुर्भावात्स्नातामृतुसमावेशन उत्तराभिरभिमन्त्रयते ॥ आपस्तम्बगृह्यसूत्र ८.१३ ॥
 टीकाः
 अनुकूलावृत्ति ८.१३
 <रजसः>लोहिकस्य ।
 <ऋतौ> यत्<समावेशनं>तत्र कर्तव्ये, <उत्तराभिरऋग्भिः>विष्णुर्योनिऽमित्यादिभिः त्रयोदशभिरभिमन्त्रयेत् ।
 <रजसः प्रादुर्भावेऽभिमन्त्रणं भवति ।
 न संशासनवत्प्रथम एवर्तौ ।
 <स्नाताऽमित्येतद्ब्राह्मणप्रतिषिद्धानां सर्वेषां प्रतिप्रसवार्थम् ।
 <स्नातां>कृतमङ्गलामित्यर्थः ।
 तेनाञ्जनाभ्यञ्जनान्यपि भवति ॥१४॥
 इति श्रीहरहरदत्तविरचितायां गृह्यसूत्रवृत्तावनाकुलायामष्टमः खण्डः ॥

गृह्यतात्पर्यदर्शनव्याख्या ८.१३

रजसः शोणितस्य ।

<प्रादिर्भावात्>काले निर्गमात्कारणात्, न मालिन्यादेः ।

<स्नातां> पूर्णे त्रिरात्रे स्नातां भार्याम् ।

<ऋतुसमावेशने>ऋतुकालीनसमावेशनकाले ।

ऽऋतुश्च स्त्रीणां रात्रयष्णोदश स्मृताः(म.स्मृ. ३४६) इति मनुवचनात् ।

उत्तराभिः विष्णुर्योनिं कल्पयतु इत्यादिभिस्त्रयोदशभिरभिमन्त्रयते ।

अत्र रजसः प्रादुर्भावात्स्नातामिति वचनाच्चतुर्थऽहनि प्रायत्यार्थमनया स्नातव्यमेव ॥१३॥

नवमः खण्डः

२. ऋतुगमनकालः ।

चतुर्थिप्रभृत्याषोडशीमुत्तरामुत्तरां युग्मां प्रजानिःश्रेयसमृतुगमन इत्युपदिशन्ति ॥ आपस्तम्बगृह्यसूत्र ९.१ ॥

टीकाः

अनुकूलावृत्ति ९.१

<षोडशीमिति>पञ्चम्यर्थे द्वितीया ।

आषोडश्या इत्यर्थः ।

आङ्चाभिविधौ ।

रजसः प्रादुर्भावादारभ्य चतुर्थीषोडश्या गृह्यते, प्रकरणात् ।

चतुर्थीप्रभृत्याषोडश्याः सर्वा रात्रय ऋतुगमनकालाः ।
तत्रापि<उत्तरामुत्तरां युग्मां> रात्रिं<प्रजानिःश्रेयसं>विद्यादिति ।
ऋतुगमन इति वचनात्तैवाहिके प्रथमगमने सत्यपि ऋतुनिमित्तेनायमुपदेशः प्रवर्तते ।
चतुर्थ्या अपाररात्रे नियमेन गमनं भवति ।
तत्र च शेषं समावेशने जपेत् ।
उत्तराभिरभिमन्त्रयत इति च गमनमन्त्राणां समुच्चयो भवति ।
तत्र पूर्वमृतुगमनमन्त्राः ।
पश्चात्समावेशनमन्त्राः ।
विपरीतमन्ये ॥१॥

गृह्यतात्पर्यदर्शनव्याख्या ९.१

चतुर्थीप्रभृतीति दीर्घमार्थपाठः ।

<चतुर्थी>रात्रिमारभ्याषोडशीडबिविधौ, द्वितीया च पञ्चम्यर्थं षोडश्या इति यावत् ।

<उत्तरामुत्तरां युग्मां>रात्रिं प्रति ऋतुगमने ऋतौ मैथुने कृते,<प्रजानिःश्रेयसं,>प्रजाः पुत्राः तेषां निःश्रेयसं आयुरादीप्सितगुणसम्पत्तिर्भवती<त्युपदिशन्ति>मन्वादयः ।

एतदुक्तं भवतित्रयोदशसु रात्रिषु ऋतुगमने शुक्लाधिक्ये सति पुत्रा जायन्ते ।

उत्तरोत्तरासु च युग्मासु यथाक्रमं तरतमभावेन ते सद्गुणाधिका भवन्ति ॥१॥

संस्कारकाण्डे कर्मान्तरव्याख्यानमसङ्गतमपि मन्त्राम्नानक्रमेणैव कार्यमित्युत्तरसूत्रजातं यावत्पटलान्तरमारभ्यते

१. धनादिप्राप्त्यर्थं प्रस्थितस्य मध्ये परिक्षवादौ दुर्निमित्ते जाते कर्तव्यो जपः ।

अर्थप्राध्वस्य परिक्षवे परिकासने चाप उपस्पृश्योत्तरे यथालिङ्गं जपेत् ॥ आपस्तम्बगृह्यसूत्र ९.२ ॥

टीकाः

अनुकूलावृत्ति ९.२

अध्वानं प्रस्थितः प्राध्वः ।

अर्थः प्रयोजनम् ।

यत्किञ्चित्प्रयोजनमुद्दिश्य योऽध्वानं प्रस्थितः, तस्य<अर्थप्राध्वस्य ।

परिक्षवे>

<परिकासने>वा दुर्निमित्ते प्राप्ते प्रायश्चित्तं अप उपस्पृश्योत्तरे ऋचौ <जपेत्>ऽअनुहवं परिहवंऽ इत्येते ।

परितः क्षवः<परिक्षवः>सर्वतः स्थितैर्जनैःकृतक्षवथुः ।

तथा परिकासनम् ।

उपस्पृशन् पाणिना संस्पर्शः, स्नानमाचमनं वा ।

तत्र यस्मिन् कृते प्रयतो मन्यते तत्र तत्कुर्यात् ।

यथालिङ्गमित्यनुपपन्नम् ।

परिक्षवपरिकासलिङ्गभावात् ।

अथ पूर्वस्यामृचि परिक्षवशब्द एकतोऽश विकृतो लिङ्गमित्युच्यते तथाप्युत्तरस्यां परिकासनलिङ्गं नास्त्येव ।

तस्मादेवं व्याख्येयमेतयोर्निमित्तयोरेकस्मिन्नपि सति मन्त्रयोरेतयोर्जपः कार्यः ।

अन्येषु च मन्त्रलिङ्गप्रतीतेष्वनुहवादिषु दुर्निमित्तेष्विति ।

तत्र पृष्ठत आह्वानं<मनुहवः> ।

सर्वत आह्वानं<परिहवः> ।

परिवादोऽभिशंसनम् ।

<परिक्षव>उक्तः ।

<दुःस्वप्नः>प्रसिद्धः ।

दुरुदितम्<अल्पायुरित्यादि ।>

<अनुहूतं परिहूतमिति> शकुनेरशोभना वागुच्यते ।

<अशाकुनं>अनिमित्तभूतम् ।

<मृगस्य> सृगालादेः ।

<अक्षण्या सृतम्>तिर्यग्गमनमपसव्यादि ।

एतेषामेकस्मिन्नपि निमित्ते द्वयोरपि मन्त्रयोर्जपः कार्यः ।

परिक्षवपरिकासनयोश्च लिङ्गाभावेऽपि ।

परिक्षवशब्दस्तु क्षवधुलिङ्गं न भवति, रूपभेदात् ।

एकदोशविकारस्तु परिक्षवस्यापि संभवति ।

तन्निमित्ते तु अन्यस्मिन् प्रकरणे एतद्वक्तव्यम् ।
इह च वचनप्रयोजनं विवाहार्थं गच्छ तोऽपि एतेषु निमित्तेषु प्रायश्चित्तमेतत्प्रत्यया स्यादिति ।
प्रकरणान्तरे तु श्रुतानां विवाहादूर्ध्वमेव प्रवृत्तिः ।
इदं तु अर्थप्राध्वस्येति वचनात्सर्वार्थं च भवति ।
प्रकरणातिवाहेऽपि स्वाध्यायस्थाननियमार्थं च मन्त्रयोरेतयोरिह पाठः ॥२॥

गृह्यतात्पर्यदर्शनव्याख्या ९.२

<अर्थः>प्रयोजनं, धर्मार्थं तदुपकारकाणि ।

अर्थमुद्दिश्य यः प्रसिद्धमध्वानं प्रस्थितः सोऽथप्राध्वः, न तु स्नानं, ब्रह्मयज्ञोदकं यग्यघासादि कमुद्दिश्य समीपदोशं प्रति निर्गतः ।

तस्य <परिक्षवे>क्षवधौ <परिकासने>कासे च दुर्निमित्ते जाते <अप उपस्पृश्य> उपस्पृशनेमाचमनं स्पर्शनमात्रं वा यथातुष्टिं कृत्वोत्तरेऽनुहवं परिहवम्ऽइत्येते <यथालिङ्गे>परिक्षवे पूर्वा, परिकासने चोत्तरां <जपेत्> ।

जपत्वाच्चानयोश्चातुस्स्वर्यमेव ।

अत्र च यथालिङ्गमित्यनेनैतत्ज्ञापयति पूर्वया वर्णव्यत्ययोनं परिक्षव एव प्रकाशयः, उत्तरया त्वध्याहृतं परिकासनमेव ।

यथा चैते ऋचौ क्षवधुकासावेव तात्पर्येण प्रकाशयतः, तथा व्याख्याते भाष्यकारेण ।

केचित्तथालिङ्गमिति न केवलं परिक्षवे परिकासने चानयोर्जपः अन्येषु च मन्त्रलिङ्गप्रतीतेष्वनुहवादिषु दुर्निमित्तेष्वपीति ॥२॥

२ तत्रैव चित्रियवृक्षादिदर्शने जपः ।

एवमुत्तरैर्यथालिङ्गं चित्रियं वनस्पतिं शकृद्गीतिं सिगवातं शकुनिमिति ॥ आपस्तम्बगृह्यसूत्र ९.३ ॥

टीकाः

अनुकूलावृत्ति ९.३

एवमित्यनेन <अर्थप्राध्वे>ति च, अप उपस्पृश्येति च, <जपेदि>तिचापेक्ष्यते ।

एवञ्च यथालिङ्गवचनं विस्पष्टार्थम् ।

<चित्रियः>प्रसिद्धः तत्रार्तप्राध्वः चित्रियं वृक्षमासाद्याप उपस्पृश्यऽअग्निरस्त्विति एतयर्चानुमन्त्रयते ।

<नयश्शकृत्सदे>इति <शकृद्गीतिं>मुपतिष्ठेत् ।

<सिगसी>ति <सिगवातम्>अन्यकृतम् ।

आत्मसंस्पृष्टो वाससा कृतो वातः सिगवातः ।

सिगसि नासीति दीर्घान्ते प्राप्ते छान्दसो ह्रस्वः ।

<शकुनिं> शुभां वाच मनुमन्त्रयेत् उद्गातेव शकुनेऽऽकृत्येतयर्चा अशुभवचने तु प्रागुक्तो जपः ।

केचिदिदमपि तत्रैवेच्छन्ति ॥३॥

गृह्यतात्पर्यदर्शनव्याख्या ९.३

एवमित्यनेन अर्थप्राध्वोऽप उपस्पृश्येत्याकृष्यते ।

इहोत्तरैरिति करमविभक्तिदर्शनाद्वनस्पत्यादीनि यथालिङ्गमभिमन्त्रयते ।

न तु पूर्ववज्जपेत् ।

<चित्रियं>लोकप्रसिद्धम्, चयनमूलं वा ।

<वनल्पतिं> पुष्पैर्विना फलवन्तम् ।

अस्य प्रदर्शनार्थत्वात्

वृक्षमप्येवाविधं आराते अग्निःऽइत्येतयाभिमन्त्रयते ।

<नमश्शकृत्सदे>इति <सकृद्गीतिं>सकृत्सन्ततिम् ।

<सिगसिनसि> <इति सिगवातम्> ।

सिचो वस्त्रस्य वातस्सिगवातः ।

स चान्यकृतः स्वदेहसंस्पृष्टोदमङ्गलः ।

<उद्गातेव शकुने>इत्येतया <शकुनिं>मशोभनं वाचम्, <प्रति नस्सुमना भव>इति मन्त्रलिङ्गात् ॥

केचित्तु शुभवाचं, अशुभदर्शने तु पूर्वसूत्रेणोक्तो जप इति ॥३॥

३ दम्पत्योः परस्परं प्रीतिजनकं कर्म ।

उभयोर्हृदयसंसर्गोऽप्सुस्त्रिरात्रावरं ब्रह्मचर्यं चरित्वा स्थालीपाकं श्रपयित्वाग्नेरुपसमाधानाद्याज्यभागान्तेऽन्वारब्धायां स्थालीपाकादुत्तरा आहुतीर्हुत्वा जयादि प्रतिपद्यते परिषेचनान्तं कृत्वा तेन सर्पिष्मता युग्मान् द्रव्यवरान् ब्राह्मणान् भोजयित्वा सिद्धिं वाचयति ॥ आपस्तम्बगृह्यसूत्र ९.४ ॥

टीकाः

अनुकूलावृत्ति ९.४

यदि वरस्य मनो वर्ध्वा न तुष्येततथ तस्सिद्धिकामेन वर्ध्वाः पित्रादिना तपोयुक्तेनेदं कर्म कर्तव्यमज्ञातं वरस्य ।

वशीकरणार्थत्वात् ।

औपासने च कर्तव्यम् ।
तदुक्तं पुरस्ताद्ब्रह्मचर्यविधानस्य दृष्टार्थत्वात्पावता तपसार्थसिद्धिं मन्यते तावत्कर्तव्यम् ।
पुनर्वस्वोश्चेदं कर्म भवति ।
ऽश्वस्तित्येणऽ(आप.गृ.९५) इति वचनात् ।
किं पुनस्तत्कर्म?स्थालीपाकः, पाठार्चनं च ।
सर्वं कर्म पार्वणवत् ।
विवाहप्रकरणे तूपदेशात्सकृत्पात्रप्रयोगः शम्याश्च ।
कालस्य चानियमः ।
विवाहप्रकरणे चास्यास्समाप्तिः तच्छेषभूतस्य वासोदानस्योपरिष्ठादुपदेशादवगन्तव्या ।
एवमर्थमेव च तस्योपरिष्ठादुपदेशः ॥४॥
सप्त प्रधानाहुतयः प्रातरग्निमित्येवमाद्याः ।
ततः स्विष्टकृत, ततो जयादि ॥५॥
पार्वणातिदेशातेकस्यैव ब्राह्मणस्य भोजने प्राप्ते बहुत्वं विधीयते ।
तेन स्थालीपाको महान् कर्तव्यः ।
सर्पिष्मद्वचनं नियमार्थं परिषेचनादूर्ध्वं पार्वणधर्माणां सर्पिष्मत्वमेव भवतीति ।
तेनऽपूर्णपात्रस्तु दक्षिणेत्येकंऽइत्येतन्न भवति ।
<सिद्धिं> <वाचयीत>तैर्भुक्तवद्भिः सङ्कल्पसिद्धिरस्त्विति वाचनम् ।
परिषेचनान्तवचनं कर्तुं नियमार्थम् ।
कथम्?यो होमस्य कर्ता स एव ब्राह्मणभोजनं सिद्धिवाचनं च कुर्यादिति तेन यदुत्तरं कर्म परिकिरणादि तस्य वधूः कर्त्रीति ॥६॥

गृह्यतात्पर्यदर्शनव्याख्या ९.४

<उभयो>र्जायापत्योऽत्रिरात्रमुभयोरधश्शय्याऽइत्यधिकारात्, इह अन्वारब्धायामिति स्त्रीलिङ्गनिर्देशाच्च ।
<हृदयसंसर्ग> मनसोस्सम्प्रीतिमीप्सुः वध्वा हितैषी पितृभ्रात्रादिरपापोऽपि त्रिरात्रादनूनं यावन्मनस्तोषं ब्रह्मचर्यं चरित्वा तस्योपासन एव स्थालीपाकश्रवणायग्निमुखान्तं कृत्वा तस्यामन्वारब्धायां स्थालीपाकादवदायऽप्रातरग्निम्ऽइत्यादिभिस्सप्तभिर्मन्त्रैः प्रत्यृचं प्रधानाहुतीर्हुत्वा जयादि प्रतिपद्यते ।
तदनन्तरं स्विष्टकृदादि तन्त्रशेषं पार्वणवत्समाप्य, <तेन>हुतशेषेण <सर्पिष्मता युग्मान्> <द्व्यवरान्>द्वाववरौ संख्यातो येषां तान् <ब्राह्मणान्> यथालाभं <भोजयित्वा> तैरेव भुक्तवद्भिः कर्मफलसिद्धिरस्त्विति <सिद्धिं वाचयीत> ।
तेन सर्पिष्मतेति च पार्वणसिद्धानुवादो युग्मानिति विधातुम् ॥४॥
४ पतिवश्यकर्म (पाठाख्यायाः ओषध्याः यवैः प्रकिरणम्, तां स्वहस्तयोराबध्य ताभ्यां पत्युस्समालिङ्गनं च)
श्वस्तित्येणेति त्रिस्सप्तैर्यवैः पाठां परिकिरति"यदि वारुण्यसि वरुणात्वा निष्क्रीणामि यदि सौम्यसि सोमात्वा निष्क्रीणामि"इति ॥
आपस्तम्बगृह्यसूत्र ९.५ ॥
टीकाः
अनुकूलावृत्ति ९.५
<श्वो>यत्करणीयं कर्म <तत्तिष्येण> नक्षत्रेणसम्पाद्यत इति कृत्वा पूर्वयुस्सिद्धिवाचनान्ते कर्मणि कृते पित्रादिना ऋत्विजा यजमानभूता वधूः यत्र प्रदेशे पाठा तिष्ठति तत्र गत्वा तां <पाठां त्रिस्सप्तैः> एकविंशत्या <यवैः परिकिरति>ऽवारुण्यसीत्येताभ्याम् ।
त्रिस्सप्तैरिति छान्दसो निर्देशः पाठा ओषधिविशेषः ।
आथर्विणिकास्तु पाशेत्यधीयते ॥७॥

गृह्यतात्पर्यदर्शनव्याख्या ९.५

पाठोत्थापनादि भर्तृपरिग्रहणान्तं कर्म श्वोभूते परियुस्तिष्यो भवतीति कृत्वा पूर्वयुः <श्वस्तित्यः> पुनर्वसू इत्यर्थः ।
तस्मिन्नक्षत्रे पित्रादिना सिद्धिवाचनान्ते कर्मणि कृते, अनन्तरं वधूर्यत्र भूमौ पाठास्ति तत्र गत्वा तां <पाठां त्रिस्सप्तैः> एकविंशत्या यवैः यदि वारुण्यसि इत्येताभ्यां <परिकिरति> परितो वपति ।
त्रिस्सप्तैरिति छान्दसं रूपम् ॥५॥
श्वोभूते उत्तरयोत्थाप्योत्तराभिस्तिष्ठतिभिरभिमन्त्र्योत्तरया प्रतिच्छन्नां हस्तयोराबध्य शय्याकाले बाहुभ्यां भर्तारं परिगृहीयादुपधानलिङ्गया ॥
आपस्तम्बगृह्यसूत्र ९.६ ॥
टीकाः
अनुकूलावृत्ति ९.६
कृत्वा परिकिरणमुपोष्य ततः <श्वोभूते> तां पाठां इत्थापयति खनित्रेण खात्वोत्तिष्ठति <उत्तरयर्चा> "इमां खनीमी"त्येतयी ।
ततस्तामुत्तराभिः स्तिष्ठतिभिरभिमन्त्रयेत्ऽउत्तानपर्णेऽइत्येताभिः ।
तस्या मूलं द्वेधा प्रच्छिद्य हस्तयोरावध्नाति उत्तरयर्चाऽअहमस्मीत्येतया ।

प्रतिच्छन्नां यथा भर्ता न पश्यति तथेत्यर्थः ।

उभयत्र मन्त्रस्यावृत्तिः आबध्य ततो रात्रौ शय्याकाले भर्तारं परिगृहीयात् ।

<उपधानलिङ्गया> ऋचाऽउपतेऽधाऽमित्येतया उत्तरयेति वक्तव्ये उपधानलिङ्गयेति वचनं परिग्रहे विशेषविधानार्थम् ।

यथा मूलयोः

अन्यतरदधस्तादुपधानं भवति इतरच्चोपरिष्ठादपिधानं तथा परिग्रहः कर्तव्यः ॥८॥

गृह्यतात्पर्यदर्शनव्याख्या ९.६

परेयुर्वधूरेव तां पाठांऽइमां खनामिऽइत्येतया खमित्रेणोत्खायऽउत्तानपर्णेऽइत्यादिभिः<स्तिसृभिरभिमन्त्र्य>तस्याः मूलं द्विधा छित्वा
उपायेन भर्तुरदृश्ये कृत्वाऽअहमस्मि सहमानाऽइत्येतयाभ्यस्तया स्व<हस्तयोराबध्य> रात्रौ <शय्याकाले>ऽउपतेऽधाम्<इत्युपधानलिङ्गया>
<बाहुभ्यां भर्तारं परिगृहीयात्> ।

उपधानलिङ्गयेति ज्ञापनं च कर्माङ्गम् ॥

केचिताबध्य पाठामूलयोर्हस्तयोरुपधानमेकोऽन्यश्चापिधानं यथा स्यात्तथा परिगृहीयादिति ॥६॥

वश्यो भवति ॥ आपस्तम्बगृह्यसूत्र ९.७ ॥

टीकाः

अनुकूलावृत्ति ९.७

यदि भार्या भर्तारि न रमते तदा नैवेतत्कर्म भवतीति प्रदर्शनार्थमिदं<वश्य>ः पतिर्भवति भार्यायाः न भार्या भर्तुरिति ॥९॥

इदं स्पष्टम् (तासर्थदर्शनम्) वश्य इति पुल्लिङ्गनिर्देशात्त्वधूरिह यजमाना ॥७॥

अस्य अधिकारान्तरसंयोगमाह

५ सपत्नीबाधनं कर्म ।

सपत्नीबाधनं च ॥ आपस्तम्बगृह्यसूत्र ९.८ ॥

टीकाः

अनुकूलावृत्ति ९.८

न केवलमुभयोर्हृदयसंसर्गसाधनमेवैतत्कर्म, किं तर्हि?<सपत्नीबाधनच्च>सपत्न्यप्यनेन बाधितुं शक्येत्यर्थः ।

अस्मिन्नपि पक्षे

औपासन एवाग्निः योऽस्या विवाहेन सम्पादितः या सप्तर्षी बाधते ।

विवाहभेदाध्यग्निस्संसृज्यते ।

तथा च राजसूय इत्युक्तं"तस्या औपासने प्रतिनिहितम्"(आप.श्रौ.१८१६१४) इति ।

तथाअग्निसंसर्गो बोधायनीयेऽभिहितः संसर्गाद्धर्ममपि तस्मिन्नेव भवति ।

यथा बाध्यमाना सपत्नी न जानाति ।

केचित्पूर्वस्मिन्नेवाग्नौ द्वितीयं विवाहमिच्छन्ति ।

तेषामपि तस्मिन्नेव कर्म ॥१०॥

गृह्यतात्पर्यदर्शनव्याख्या ९.८

सपत्नी बाध्यते येन तत्<सपत्नीबाधनम् ।

>एतत्कर्म सपत्नीबाधनमपि भवति ।

अधिकारान्तरं च युक्तमयं एकया संसृष्टहृदयोऽप्यन्यां तत्सपत्नीं भार्या तदधीनधर्मादावपि लोभान्न बाधते सोऽपि कथं नु नाम तदधीनधर्मा
द्युपेक्षयापि तां बाधेतैवेत्येवमर्थत्वादस्य कर्मणः ॥८॥

अथान्यदपि सपत्नीबाधनमाह

६ क्षयरोगग्रस्तायां भार्यादौ तन्निवृत्तिकरं कर्म ।

एतेनैव कामेनोत्तरेणानुवाकेन सदाऽदित्यमुपतिष्ठते ॥ आपस्तम्बगृह्यसूत्र ९.९ ॥

टीकाः

अनुकूलावृत्ति ९.९

<एतेनैव>सपत्नीबाधनेन<कामेन उत्तरेणानुवाकेन>"उदसौ सूर्यो अगात्"इत्यनेन<सदा>अहरहः<आदित्यमुपतिष्ठते ।>

सदार्थकएवकारः पौनर्वाचनिकः ॥११॥

गृह्यतात्पर्यदर्शनव्याख्या ९.९

एतास्मिन्नेव कामे वधूऽउदसौ सूर्यो अगात्ऽइत्यनुवाकेन प्राग्भोजनादहरहरादित्यमुपतिष्ठते ।

सदेति वचनं च सिद्धेऽपि सपत्नीबाधनकामे कर्मान्तरं वेति ॥९॥

यक्ष्मगृहीतामन्यां वा ब्रह्मचर्ययुक्तः पुष्करसंवर्तमूलैरुत्तरैर्यथालिङ्गमङ्गानि संमृश्य प्रतीचीनं निरस्येत् ॥ आपस्तम्बगृह्यसूत्र ९.१० ॥

टीकाः

अनुकूलावृत्ति ९.१०

<यक्ष्मा>राजयक्ष्माक्षयरोगः ।

तेन गृहीतां<भार्या अन्यां वा> स्वां स्त्रियं मातृप्रभृतिं ज्ञात्वा भैषज्यमिदं कर्तव्यम् ।

किं तत्?

उत्पतेब्रह्मचर्येण युक्तः<पुष्करस्य संवर्तमूलैः>परिमण्डलाकारैः मूलैः ।

संवर्तमूलैश्चेत्यन्ये ।

संवर्तिका नवदलमिति नैघण्टुकाः ।

<उत्तरैर्मन्त्रैः>"अक्षीभ्यां ते नासिकाभ्यां"इत्यादिभिः ।

<यथालिङ्गं>तस्या अक्ष्यादीन्यङ्गानि समृश्य<प्रतीचीनं>यथा तथा<निरस्येत् ।>

यथालिङ्गवचनात्प्रतिमन्त्रं सम्मर्शनं निरसनं च ।

एकैकेन मूलेन सम्मर्खनम्, बहुवचनस्य सर्वापेक्षत्वात् ।

आन्त्रादीनामन्तर्गतत्वात्

बहिस्तत्प्रदेशे सम्मार्जनम् ॥१२॥

गृह्यतात्पर्यदर्शनव्याख्या ९.१०

<राजयक्ष्मणा गृहीतां, अन्यां वा> राजयक्ष्मणोऽन्यैः कुष्ठादिभिर्गृहीतां वा वधूं तद्धितैषी उक्तलक्षणब्रह्मचर्ययुक्तः<पुष्करस्य>पद्मस्य
<संवर्तिकाभिर्दलैर्मूलैश्च>अक्षीभ्यां तेऽइत्याद्यृगूपैष्ण्डिभिर्मन्त्रैः<यथालिङ्गं>मन्त्रलिङ्गप्रतिपन्नानि भाष्ये

व्याख्यातान्यक्ष्यादीन्यङ्गानि<समृश्य> प्रतिमन्त्रं तानि<प्रतीचीनं निरस्येत्> ।

एतेन भैषज्येनागदा स्यादिति तात्पर्यम् ॥

केचित्पुष्करगृहीतां भार्या अन्यां वा मात्रादिं पुष्करस्य संवर्तैः परिमण्डलाकारैः मूलैरिति ॥१०॥

७ वधूवाससो दानम् ।

वधूवास उत्तराभिरेतद्विदे दद्यात् ॥ आपस्तम्बगृह्यसूत्र ९.११ ॥

टीकाः

अनुकूलावृत्ति ९.११

विवाहकाले यत्<वासः>परिधापितं, तत्<एतद्विदे>ब्राह्मणाय दद्यात्, योऽस्मिन् प्रश्ने पठितान्मन्त्रान् सार्थान् वेद तस्मै ।

केचित्भैषज्यशेषमिदं मन्यन्ते ।

आनन्तर्यात् ।

तेषां वधूवास इति विशेषणमन्यस्याः स्त्रियाः यक्ष्मगृहीतायाः वाससो दाननिवृत्त्यर्थम् ।

एतद्विद इति च भैषज्यकर्मकृत इत्यर्थः मन्त्रेषु तु परादेहि इत्यादिषु विवाहकाले परिहितस्य वधूवाससः स्पर्शनिन्दा ।

सूर्याविदे ब्राह्मणाय तद्दानं च दृश्यते ।

कल्पान्तरे च तद्व्यक्तम् "चरितव्रतः सूर्याविदे वधूवस्त्रं दद्यात्"(आश्व.गृ. १.८.१३) इति ।

तस्मात्भैषज्यशेषत्वमनुपपन्नम् ।

यत्पुनरुक्तं आनन्तर्यादिति, तत्र कारणमुक्तमेव ।

कथम्? एवमन्तं विवाहप्रकरणं स्यादिति ॥१३॥

गृह्यतात्पर्यदर्शनव्याख्या ९.११

यस्या<वध्वा>इदं भैषज्यं क्रियते तस्या<वासः> ।

<एतद्विदे>एतत्कर्म समन्त्रार्थं यो वेति तस्मैऽपरा देहिऽइत्यादिभिश्च तद् तसृभिर्दद्यात् ।

केचित्विवाहकाले वध्वा यदाच्छादितं वासस्तद्विमुच्यासंस्पृशन्नेव पञ्चम्यांऽपरा देहिऽइत्यादिभिश्चरितव्रताय<एतद्विदे>सूर्याविदे, य एतान्मन्त्रान् सार्थान् वेद तस्मै दद्यात् ।

असंस्पर्शस्यऽक्रूरमेतत्कटुकमेतत्तद् इति लिह्यात् ।

अस्य च समावेशनानन्तरमुपदेष्टव्यस्य इहोपदेशो हृदयसंसर्गार्थं कर्मणि शम्याज्ञापनार्थमिति ।

नेदं युक्तम्, सन्निहितकर्मपरित्यागेन वासोदानस्य अतिव्यवहितविवाह अर्थज्ञानानुदयात्, अस्मदीयानामाचाराभावाच्च ॥११॥

इन्धं सुदर्शनार्येण साहसैकप्लवाश्रयात् ।

कृच्छ्रातीर्णोऽतिगूढार्थस्तृतीयपटलोदधिः ॥१॥

अत्रानुक्तं दुरुक्तं वा मतेर्मान्याच्छ्रुतस्य वा ।

सन्मार्गं प्रवणत्वेन तत्क्षमध्वं विपश्चितः ॥२॥

इति श्रीसुदर्शनाचार्यकृते गृह्यतात्पर्यदर्शने नवमः खण्डः ॥

तृतीयश्च पटलः समाप्तः ॥

=====

अथ चतुर्थः पटलः

अथ दशमः खण्डः ।

६ उपनयनप्रकरणम्

१ उपनयनस्य कालः ।

उपनयनं व्याख्यास्यामः ॥ आपस्तम्बगृह्यसूत्र १०.१ ॥

टीकाः

अनुकूलावृत्ति १०.१

येन आचार्यकुसमुपनीयते कुमारः <तदुपनयनं> नाम कर्म श्रौतः पुरुषसंस्कारः ।

ऽगर्भाष्टमेषु ब्राह्मणमुपनयीतऽइति वक्ष्यमाणेनैवोपनयनाधिकारे सिद्धे प्रतिज्ञाकरणं प्राधान्यख्यापनार्थम् ।

यथा "अग्न्याधेयं व्याख्यास्यामः" (आप.श्रौ.५.१.१) इत्यादौ ।

कथं पुनरुपनयनस्य प्राधान्यम्? यस्मादनुपनीतस्य श्रौतस्मार्तेषु सर्वेषु कर्मस्वनधिकारः ।

उपनयने तु गर्भाधानादिभिरसंस्कृतस्यानधिकारः ।

यत्र ब्रह्मचारिधर्माः सामयाचारिकेषु तत्रैवोपनयनेऽप्युच्यमाने सर्वचरणार्थता स्यात् ।

इष्यते चास्मदीयानामेवायं कल्पः ।

तस्मादत्रोपदेशः ॥१॥

गृह्यतात्पर्यदर्शनव्याख्या १०.१

उपनयनमिति कर्मनामधेयम् ।

कुमारस्याचार्यसमीपनयनमस्मिन् कर्मणीति, पङ्कजादिवत् ।

विविस्तरार्थः ।

आङ्ब लव दर्थः ।

चक्षिडोऽत्र व्यक्तवागर्थस्य ख्याजादेशात् <व्याख्यास्यामः> इति रूपम् ।

तथा चायमर्थः उपनयनाख्यं कर्म वैकल्पिककल्पोक्त्या विस्तृतं बलवत्प्रमाणोपपन्नं असाधारणैशशब्दैर्वक्ष्याम इति ।

इयं च प्रतिज्ञा श्रोतृजनमनोऽवधारणार्था ।

केचित्तैवादेर्विघ्नात्पूर्वेर्निषेकादिभिरसंस्कृतस्याप्युपनयनं भवत्येव ।

न तूपनयनासंस्कृतस्य उत्तराणि श्रौतस्मार्तानीत्येवमुपनयनप्राधान्यज्ञापनार्था प्रतिज्ञा ।

किञ्चि गृह्योपदिष्टकर्मसु गृहस्थस्यैवाधिकारो न ब्रह्मतारिण इत्येवंरूपं विशेषं ज्ञापयितुमप्रतिज्ञं विवाहमुपदिश्य उपनयनकल्पोपदेशः सप्रतिज्ञः क्रियते ।

अस्य च कल्पस्य धर्मशास्त्रेऽप्युपनयनं विद्यार्तस्य (आप.ध.१.१९) इत्यत्रानुपदेशः सर्वचरणार्थतां निवर्तयितुमिति ॥१॥

गर्भाष्टमेषु ब्राह्मणमुपनयीत ॥ आपस्तम्बगृह्यसूत्र १०.२ ॥

टीकाः

अनुकूलावृत्ति १०.२

यस्मिन् वर्षे गर्भो भूत्वा शेते तद्वर्षे गर्भशब्देनोच्यते तदष्टमं वर्षां तानीमानि <गर्भाष्टमानि> वर्षाणि ।

बहुवचनं सौरादिभेदेन वर्षाणं भिन्नत्वात् ।

अपर आहजन्मप्रभृति सप्तानां वर्षाणां गर्भमष्टमं भवति ।

तेन सप्तस्वपि वर्षेषूपनयनं चोद्यते ।

तत्र चतुर्षु वर्षेष्वयोग्यत्वात्

चौलादिसंस्कारान्तरविरोधाच्च पञ्चमादिषु त्रिषुपनयनमिति ।

अत्र षष्ठसप्तमयोः काम्यमुपनयनष्टमे नित्यमित्ययं विसेषो न स्यात् ।

सर्वत्र नित्यमेव स्यात् ।

किञ्च पञ्चमे षष्ठे वा वर्षे वर्तमाने कथं गर्भवर्षमष्टमं भवति ।

नह्यसत्यपूरणीयेषु पूरणत्वमुपपद्यते ।

तस्मात्सप्तमे वर्तमान एव गर्भवर्षमष्टमं भवति ।

तस्मादविवक्षितं बहुवचनम् ।

पूर्वोक्तो वा निर्वाहः ।

काम्यं तूपनयनं विध्यन्तरलभ्यम् ।

उपनयीतेति पाठः श्रुत्यनुसारेण शब्धिकरणस्तु धातुः ।

राजन्यवैश्ययोः विशेषोपदेशा देव गर्भाष्टमविधेः ब्राह्मणविषयत्वे सिद्धे ब्राह्मणविधिः श्रुत्यनुवाद एव ।

पुनरुपनयीतेत्यनुच्यमाने पूर्वमुपनयनग्रहणमधिकारार्थमेव स्यात्, तमर्थं न साङ्गयेत्यस्तत्र साध्यः ॥२॥

गृह्यतात्पर्यदर्शनव्याख्या १०.२

<गर्भाष्टमेषु>वर्षेष्विति शेषः ।

ऽगर्भादिस्सङ्ख्या वर्षाणाम्ऽ(गौ.ध.२७) इति गौतमवचनात् ।

गर्भशब्देन यस्मिन् गर्भो वर्धते, तल्लक्ष्यते ।

तदष्टमं येषां जन्मादीनां सप्तानां तानि गर्भाष्टमानि वर्षाणि ।

तेषु<ब्राह्मणमुपनयीत> ।

एवं यद्यति जन्मादिसप्तस्वप्युपनयनं प्राप्तं, तथापि जन्मादिषु त्रिषु चौलान्तैः गर्भसंस्कारैरवरुद्धत्वान्न क्रियते ।

चतुर्थेऽपि नैवकुमारस्य व्रतीचरणा सामर्थ्यात्

अतोऽत्रोपादेयगता बहुत्वसङ्ख्या कपिञ्जलन्यायेन गर्भादारभ्य षष्ठसप्तमाष्टमेषु त्रिष्वेवावतिष्ठते, सामर्थ्यात्प्रयोगभेदेन ।

ननूतरत्रऽराजन्यंऽऽवैश्यऽमिति विशेषोपादानादेव गर्भाष्टमविधिर्ब्रह्मण स्यैवेत्यर्थसिद्धत्वात्ब्राह्मणमिति न वक्तव्यम् ।

तथोपनयनं व्याख्यास्याम इति मकृतत्वादुपनयीतेत्यपि ।

मैवमुपनयनं श्रौतमिति जापयितुम् ।

ऽअष्टवर्षं ब्राह्मणमुपनयीतऽइत्येतं च्छृत्यनुकारित्वात् ।

केचित्गर्भाष्टम एव वर्षे, न तु षष्ठसप्तमयोः तयोर्गर्भाष्टमत्वाभावादिति ।

तन्नबहुवचनार्थक्यात् ॥२॥

गर्भकादशेषु राजन्यं गर्भद्वादशेषु वैश्यम् ॥ आपस्तम्बगृह्यसूत्र १०.३ ॥

वसन्तो ग्रीष्मशरदित्यूतवो वर्णानुपूर्व्येण ॥ आपस्तम्बगृह्यसूत्र १०.४ ॥

टीकाः

अनुकूलावृत्ति १०.४

उदगयने वसन्तनियमः ब्राह्मणस्य ।

क्षत्रियस्यापवादो नियमो वा ।

वैश्यापवादः पूर्वपक्षादयस्तु स्थिता एव ।

वर्षाण्युतनश्च विधीयन्ते इह सामयाचारिकेषु च ।

तत्र सामयाचारिकेषु विधानं सर्वचरणार्थम् ।

इह विधानं वर्णनियमार्थम् ।

शास्त्रान्तरदृष्टानां कालान्तराणामिहप्रवृत्तिर्मा भूदित्येवं ब्रुवन्नेतत्जापयतिचौलादिषु शास्त्रान्तरदृष्टोऽपि कालः पक्षे भवतीति ॥३॥

गृह्यतात्पर्यदर्शनव्याख्या १०.४

उभयत्रापि कपिञ्जलन्यायेन बहुवचनस्य त्रित्वमेवार्थः ॥३॥

ऋतवो वसन्तादयस्त्रयो ब्राह्मणादिवर्णक्रमेणोपनयनस्य काला भवन्ति ।

अयं चतुर्विधिस्सामानायाविधिप्राप्तोदगयनस्य यथार्हं नियमापवादार्थः ।

पूर्वपक्षादिस्तु भवत्येव ।

धर्मशास्त्रे तुऽवसन्ते ब्राह्मणम्ऽ(आप.घ.१११९) इत्यादिऽऽशिशिरे च वा सर्वान्ऽइति भरद्वाजगृह्योक्तशिशिरप्रतिषेधार्थः ।

ऽगर्भाष्टमेषु ब्राह्मणम्ऽइत्यादिस्तुऽअथ काम्यानिऽ(आप.ध.११२०) इत्यादि विधातुमनुवादः ॥४॥

२ उपनयने दिग्वपनम् ।

ब्राह्मणान्भोजयित्वाऽशिशो वाचयित्वा कुमारं भोजयित्वानुवाकस्य प्रथमेन यजुषापः संसृज्योष्णाशशीतास्वानीयोत्तरया शिर उन्नति ॥

आपस्तम्बगृह्यसूत्र १०.५ ॥

टीकाः

अनुकूलावृत्ति १०.५

अथोपनयनविधिःपूर्वेद्युर्नान्दीश्राद्धम् ।

ततः शोभूते ब्राह्मणान् भोजयित्वा तैराशिशो वाचयतिपिण्याहं स्वस्यृद्धं इति ।

ततः कुमारं भोजयेत् ।

एवमन्तं पित्रादेः कर्म ।

अथाचार्यः उष्णाशशीताश्चापः संसृजति ।

<अनुवाकस्यो>तरस्य<प्रथमेन यजुषा>ऽउष्णेनवायऽ वित्येतेन ।

संसृजंश्चोष्णाशशीतास्वानयति, न शीता उष्णासु ।

ततस्ताभिरद्भिः कुमारस्य<शिर उन्नति>क्लेदयति<उत्तरयर्चा>ऽआप उन्दन्तिवऽत्येतया ।

उत्तरेण यजुषेत्येव सिद्धे अनुवाकस्य प्रथमेन यजुषेत्युक्तं संज्ञाकरणार्थम् ।

तेन उष्णेन वायवुदकेनेत्येष इत्यत्रानुवाकस्य ग्रहणं भवति ।

अन्यथा संशयः स्यातनुवाको मन्त्रा वेति ।

उष्णाशीतास्वानीयेत्येव सिद्धे संसृज्येतिवचनं सर्वार्थत्वप्रदर्शनार्थम् ।

अत्मनश्च नापितस्य च या उन्दनार्थास्ताः संसृजति तच्चान्येषां व्यक्तमनापितं शिष्यात्शीतो ष्णाभिरहिभरबर्थं कुर्वाणोऽक्षवन् कुशलीकुर्विति ॥
(आश्व.गृ.११७१६) ॥४॥

गृह्यतात्पर्यदर्शनव्याख्या १०.५

ब्राह्मणान् भोजयित्वेत्यनेन यच्छ्राद्धं धर्मशास्त्रेऽशुचीन्मन्त्रवतस्सर्वकृत्येषु भोजयेत्(आप.ध.२१५११) इति विहितं, यदेव नान्दीश्राद्धमभ्युदयश्राद्धमिति प्रसिद्धं, तदेवोच्यते ।

तच्च स्मृत्यन्तरप्रसिद्धविधिना कर्तव्यम् ।

तस्य त्विह पुनः पाठः पाठक्रमेणानुष्ठानार्थः ।

अन्यथा पदार्थानां बद्धक्रमत्वाद्विवाहादिष्विवान्त एव स्यात् ।

अशीर्वचनेऽपि धर्मशास्त्रविहितेऽयमेव न्यायः

आशीर्वचनविधिश्च भाष्योक्तः ।

केचित्पूर्वयुर्नान्दीश्राद्धम्, आचारात्स्मृत्यन्तराच्च ।

श्वोभूते च ब्राह्मणानां भोजनं, भुक्तवद्भिरेवाशिषां वाचनार्थम् ।

सर्वकर्मणां चान्तेऽशुचीन्मन्त्रवतस्सर्वकृत्येषु भोजयेत्इति वचनादिति ।

अत्र च कुमारस्य स्नवभोजनात्प्राक्ऽयज्ञोपवीतं परमं पवित्रम्इत्यादिमन्त्रेण यज्ञोपवीतधारणम् ।

ऽभोजन आचमने स्वाध्याये च यज्ञोपवीती स्यात्इति धर्मशास्त्रवचनात् ॥

ऽकेचित्समिदाधानात्प्रागेवेतिऽ

कुमारभोजनं च विना क्षारलवणादिभिः ।

आयन्तयोश्च द्विराचमनम् ।

केचितेवमन्तं मातापितरौ कुरुतः, अत ऊर्ध्वमाचार्य इति ॥

<अनुवाकस्य प्रथमेन यजुषा>ऽउष्णेन वायोऽइत्यनेन<अपः>उष्णाशीताश्च<संसृजति> ।

संसृजंश्चो <ष्णाशीतास्वानयति,>न तद त्विनियमेन ।

अत्र चानुवाकग्रहणं गृह्यमन्त्रास्समाप्ता एव न कल्पसूत्रस्था इति ज्ञापनार्थम् ।

तत्प्रयोजनं चैते ब्रह्मयज्ञादिष्वध्येतव्या इत्युक्तम् ।

ततस्ताभिरद्भिःऽआप उन्दन्तुऽइत्येतया कुमारस्य<शिर उन्ति> ।

प्रागरभ्य प्रदक्षिण<मुपनति>क्लेदयति ॥

त्रींस्त्रीन् दर्भानन्तर्धायोत्तराभिश्चतसृभिः प्रतिमन्त्रं प्रतिदिशं प्रवपति ॥ आपस्तम्बगृह्यसूत्र १०.६ ॥

टीकाः

अनुकूलावृत्ति १०.६

<प्रवपति>प्रथमं वपति वपनं प्रारभत इत्यर्थः ।

तेन पूर्वं मन्त्रवद्वपनं करोत्याचार्यः पश्चान्नापित इत्युक्तं भवति ।

तत्रायं प्रयोगः कुमारस्य शिरसि प्राच्यां दिशि त्रीन् दर्भानन्तर्धायऽयेनावपऽदित्येतया प्रच्छिनति क्षुरेण ।

असावित्यव्य स्थाने तस्य नाम पथमया विभक्त्या गृह्णाति ।

यथा असावयं यजदत्तशर्मा ।

एवं सर्वत्रादसः प्रयोगे नाम निर्देष्टव्यम् ।

प्रच्छिद्या<नडुहे शकृत्पिण्डे> यवमति केशान् प्रक्षिपति ।

अथाप उपस्पृश्य तथैव दक्षिण्यां दिशिऽयेन पूषेति ।

प्रतीच्यांऽयेन भूयःइति ।

उदीच्यांऽयेन पूषेति ।

अत्र संबुध्या नामग्रहणंतेन ते वपामि यजदत्तशर्मन्नायुषेति ॥५॥

गृह्यतात्पर्यदर्शनव्याख्या १०.६

ततोऽयेनावपत्इत्यादिभिश्चतसृभिः प्रतिमन्त्रं प्रतिदिशं त्रींस्त्रीन् दर्भानन्तर्धाय केशान् प्रवपति ।

प्रशब्दात्कुशलीकरणमप्याचार्यस्यैव ।

तत्र प्रथमे मन्त्रे असावित्यस्य स्थाने विष्णुशर्मति कुमारस्य नामग्रहणम् ।

चतुर्थे तु सम्बुध्या ॥६॥

वपन्तमुत्तरयानुमन्त्रयते दक्षिणतो माता ब्रह्मचारी वा ॥ आपस्तम्बगृह्यसूत्र १०.७ ।

टीकाः

अनुकूलावृत्ति १०.७

एवमार्येण प्रतिदिशं प्रवपने कृते नापितस्तस्य केशान् वपति संसृष्टाभिरेवाद्भिरवर्थं कुर्वाणः ।
तं नापितं <वपन्तमुत्तरयर्चा>ऽयत्क्षुरेणेत्येतया <नुमन्त्रयत> आचार्यः ॥६॥

गृह्यतात्पर्यदर्शनव्याख्या १०.७

दक्षिणत उपविश्य कुमारस्य <माता ब्रह्मचरी वा> कश्चित् <यत्क्षुरेण> इत्येतया <वपन्त> माचार्यमनुमन्त्रयते ।
कस्मादेवं सूत्रच्छेदः? उच्यते ।

अस्य कुमारस्यायुर्मा प्रमोषीरिति मध्यमपुरुषलिङ्गकेऽनुमन्त्रणे वपनव्यातृताचार्यकर्तृकत्वविरोधात् ।

मातृब्रह्म चारिव्यतिरिक्तस्य प्रकृतस्याभावात् ॥७॥

३ उसानां केशानामुदुम्बरमूले निधानम् ।

आनडुहे शकृत्पिण्डे यवान्निधाय तस्मिन् केशानुपयम्योत्तरयोदुम्बरमूले दर्भस्तम्बे वा निदधाति ॥ आपस्तम्बगृह्यसूत्र १०.८ ॥

टीकाः

अनुकूलावृत्ति १०.८

अथ कुमारस्य <माता ब्रह्मचारी वा> कश्चित्स्य दक्षिणत उपविश्य कस्मिंश्चित्पात्रे आनडुहं शकृत्पिण्डं कृत्वा यवाश्च तस्मिन् पिण्डं निधाय तस्मिन् केशानुपयच्छति उपगृह्णाति यथा भूमौ न पतन्ति तथा सर्वानुपयम्य ततस्तान् केशानुदुम्बरस्य वृक्षस्य मूले दर्भस्तम्बे वा निदधाति ।

<उत्तरयर्चा>ऽउस्वाय केशाऽनित्येतया ।

यदि माता तामन्तो मन्त्रं वाचयति ॥७॥

गृह्यतात्पर्यदर्शनव्याख्या १०.८

उपनयनस्य प्रकृतत्वान्माता ब्रह्मचारी वाऽउस्वाय केशान् इत्येतया <आनडुहे शकृत्पिण्डे> इत्यादि यथोपदेशं करोति ।

केचिताचार्यः पूर्वं वपनमारभते ।

ततो नापितस्संसृष्टाभिरेवाद्भिरवर्थं कुर्वन् केशान् प्रवपति ।

तं च वपन्तमुत्तरया आचार्योऽनुमन्त्रयते ।

दक्षिणतो मातेत्युक्तार्थमेवेति ।

तन्नैतद्वपनं नापितस्समापयतीत्यत्र वचनाभावात्, तत्कल्पनायां चानुपत्यभावात् ।

प्रशब्दस्य विपातस्य प्माणान्तरावगतार्थोक्तत्वात्, उक्तसूत्रभेदेन स्ववाक्योक्तस्यैव मात्रादेरनुमन्त्रणकर्तृत्वोपपत्तेश्च ॥८॥

४ स्नातस्य कुमारस्याशमन्यास्थापनम् ।

स्नातमग्नेरुपसमाधानाद्याज्यभागान्ते पालाशीं समिधमुत्तरयाऽधाप्योत्तरेणाग्निं दक्षिणेन पदाशमनमास्थापयत्यातिष्ठेति ॥ आपस्तम्बगृह्यसूत्र १०.९ ॥

टीकाः

अनुकूलावृत्ति १०.९

"स्नातं कुमारं शुचिवाससंबद्धशिखं यजोपवीतमासञ्जतियजोपवीतं परमं पवित्रमिति ।

ततस्तं यजोपवीतिनं देवयजनमुदानयती" (बौगृ.२५)ति बौधायनः ।

तस्य सर्वस्योपलक्षणं स्नातवचनम् ।

ततोऽवग्नेरुपसमाधानादि <तन्त्रं> प्रतिपद्यत आचार्यः ।

विवाहवदग्न्युत्पत्तिः ।

शम्याः परिध्यर्थे ।

सकृत्पात्रप्रयोगः ।

वासोमेखलादीनामपि सह सादनम् ।

ततः <आज्यभागान्ते> कुमारं <पालाशीं> समिधमादापयति <उत्तरयर्चा>ऽआयुर्दा देव इत्येतया ।

कुमारो मन्त्रेण समिधमादधाति ।

तमाचार्यः प्रयुङ्क्ते मन्त्रं च वाचयति, यमिधं चाधापयति ।

देवताया अभिधेयत्वान्न मन्त्रलिङ्गविरोधः ।

अन्ये त्वाचार्यस्यैव मन्त्रप्रयोगमिच्छन्ति ।

आधाप्य समिधं <मुत्तरेणाग्निं अश्मानं> प्रतिष्ठितमनेना <स्थापयति दक्षिणेन पदा>ऽआतिष्ठेम इति मन्त्रेण ।

अयं मन्त्र आटार्यस्यैव, कुमारस्याभिधेयत्वात् ।

तेनाचार्यो मन्त्रमुक्त्वा धत्रिणं पादं हस्ताभ्यां गृहीत्वाशमनि निधापयति ॥८॥

गृह्यतात्पर्यदर्शनव्याख्या १०.९

अथाग्नेरुपसमाधानादि <तन्त्रं> प्रतिपद्यते ।

पात्रसादनकाले अशमवासोमेखलाजिनदण्डकुशकूर्चाश्च सहैव सादयति ।

केचित्दर्व्यादीन्यपि सहैवेति ।

<आज्यभागान्ते कृते स्नातं>कुमारं आयुर्दा देवऽइत्येतया <पालाशीं व समिधं>हस्ते गृहीत्वाऽदा पयति ।

मन्त्रान्ते चाधेहीति ब्रूयात् ।

आधापनमन्त्रश्चायम् ।

केचिताधानमनत्रं वाचयीताचार्य इति ।

तेषांऽजरसे नयेममऽइति मन्त्रालिङ्गविरोधः ।

अथाधापनार्थं मन्त्रे अश्मास्थापनमन्त्रवत्कुमाराभिधानार्थमुच्चारणं स्यात्, न देवताभिधानार्थम्।सकृदुच्चरितस्योभयाभिधानाशक्तिरिति चेत्, नऽघृतपृष्ठो अग्नेऽइतीह देवताया एवाभिधेयत्वात् ।

अत एवोक्तंऽमन्त्रमुक्त्वाऽधेहि जुहुधीति ब्रूयात्ऽइति ।

शेषं व्यक्तम् ॥९॥

५ कुमारस्य वासः परिधापनम् ।

वासःसद्यःकृतोत्तमतराभ्यामभिमन्त्र्योत्तराभिस्तिष्ठतिः परिधाप्य परिहितमुत्तरयानुमन्त्रयते ॥ आपस्तम्बगृह्यसूत्र १०.१० ॥

टीकाः

अनुकूलावृत्ति १०.१०

एकस्मिन्नेवाहनि तन्तुक्रिया वयनाक्रिया च यस्य तत्<सद्यःकृतोत्तं> ।

एवं भूतं<वास उत्तराभ्यां> ऋग्भ्यांऽरेवतीस्त्वेऽत्येताभ्यां अभिमन्त्रयेत् ।

ततस्तत्<दुत्तराभिस्तिष्ठतिः>ऽया अकृन्तऽन्नित्येताभिः परिधापयति ।

आचार्यस्यैव मन्त्राः ।

वचनादेकमिति तिसृणामन्ते परिधापनम् ।

ततः तं परिहितवन्तं कुमारं आचार्यः<उत्तरयाऽ> <परीदं> वासऽइत्येतया अनुमन्त्रयते ॥९॥

गृह्यतात्पर्यदर्शनव्याख्या १०.१०

<वासः> यच्छाण्यादि धर्मशास्त्रे विहितं<तत्सद्यःकृतोत्तं>सद्य एव छिन्नोत्तं, नान्यस्मिन्नहनि प्रसस्तेऽपि ।

केचित्तेकस्मिन्नेवाहनि तन्तुक्रिया वयनाक्रिया च यस्य, तत्सद्यःकृतोत्तमिति ।

एवंभूतंऽरेवतीस्त्वाऽइति द्वाभ्यामभिमन्त्र्यऽया अकृन्तन्ऽइत्येताभिस्तिष्ठतिः प्<अरिधाप्य परिहितं>कुमारंऽपरीदं वासःऽइत्यनया<नुमन्त्रयते> ॥१०॥

६ मौञ्ज्यजिनधारणम् ।

मौञ्जीं मेखलां त्रिवृतां त्रिः प्रदक्षिणमुत्तराभ्यां परिवीयाजिनमुत्तरमुत्तरया ॥ आपस्तम्बगृह्यसूत्र १०.११ ॥

टीकाः

अनुकूलावृत्ति १०.११

अथ<मेखला>मुत्तराभ्यामृग्भ्यांऽइयं दुरुक्ताऽदित्येताभ्यां त्रिः प्रदक्षिणं परिव्ययति कुमारम् ।

स्वयमेव मन्त्रमुक्त्वा तं वाचयत्याचार्यः ।

मन्त्रलिङ्गात्त्रिवृत्मेखला<मौञ्जी>मुञ्जतृणैः कल्पिता ।

<त्रिवृत्>त्रिगुणा ।

त्रिवृतामिति छान्दसो दीर्घपाठः ।

ततोऽ<जिनमुत्तरं>वास करोति<उत्तरयर्चा ।>

मित्रस्य चक्षुरित्येतया स्वयमेव मन्त्रमुक्त्वा ।

सामयाचारिकेषु वर्णविशिष्टा मेखलाविशेषा शोदिताः ।

इदं तु सर्ववर्णानां मौञ्जीप्राप्त्यर्थं वचनम् ।

अजिनविशेषास्तु सामयाचीरिका इहापि प्रत्येतव्याःऽकृष्णं ब्राह्मणस्येऽत्यादयः

गृह्यतात्पर्यदर्शनव्याख्या १०.११

<मौञ्जीं>मुञ्जैः कल्पिताम् ।

त्रिवृतां त्रिवृत्तम् ।

दीर्घश्छान्दसः ।

<मेखलां> <इयं दुरुक्तात्> <इत्ये>ताभ्यां<त्रिः प्रदक्षिणं परिव्ययति ।>

त्रिवृतामिति चऽशक्तिविषये दक्षिणावृत्तानाम् ।

ज्या राजन्यस्यऽ(आप.ध.१२३३,३४) इत्यादीनां प्रदर्शनार्थम् ।

<अजिनं>ऽकृष्णं ब्राह्मणस्यऽ(आप.ध.१३३) इत्यादि धर्मशास्त्रे विहितमुत्तरं वासः करोतिऽमित्रस्य चक्षुःऽइत्येतया ॥११॥

७ कुमारस्य देवताभ्यः परिदानम्, उपनयनञ्च ।

उत्तरेणाग्निं दर्भान् संस्तीर्य तेष्वेनमुत्तरयावस्थाप्योदकाञ्जलिमस्मा अञ्जलावानीयोत्तरया त्रिः प्रोक्ष्योत्तरैर्दक्षिणे हस्ते गृहीत्वोत्तरैर्देवताभ्यः परीदायोत्तरेण यजुषोपनीयऽसुप्रजाऽइति दक्षिणे कर्णे जपति ॥ आपस्तम्बगृह्यसूत्र १०.१२ ॥

टीकाः

अनुकूलावृत्ति १०.१२

अथाचार्यः<उत्तरेणाग्निं दर्भान् संस्तीर्य तेष्वेन>कुमारं<उत्तरया>ऽआगन्त्रा समगन्महीऽत्येतयावस्थापयति ।

कुमारस्य मन्त्रः आचार्यो वाचयति ।

<अवस्थाप्य>स्वयं पश्चात्भूमाववस्थाय स्वमञ्जलिमुदकेन पूरयित्वा तमञ्जलिमस्मै कुमाराय प्रतिमुखं दर्भेष्ववस्थिताय प्रोक्षणार्थमानयति तस्याञ्जलौ ।

अस्मा इति चतुर्थीनिर्देशात्कुमारार्थोऽयमुदकाञ्जलिः ।

तेन प्रोक्षणस्य कुमारः कर्ता भवति ।

आनीय ततः प्रोक्षणं प्रयोजयत्याचार्यः ।

उत्तरयर्चाऽसमुद्रादूर्मिऽरित्येतया ।

कुमारस्य मन्त्रः ।

आचार्यो वाचयति ।

ऽ(त्रिः प्रोक्षयति ।

सकृन्मन्त्रेण द्विस्तूष्णीम् ।

सव्येन धारणमुदकस्य, दक्षिणेन प्रोक्षणम् ।

प्रोक्ष्येत्यत्र णिचो लोपो द्रष्टव्यः) अथ कुमारस्य हस्तं गृह्णाति <उत्तरैर्दशभिर्मन्त्रैः>ऽअग्निष्टे हस्तमग्रमीऽदित्यादिभिः ।

प्रतिमन्त्रं ग्रहणावृत्तिः ।

ततः<उत्तरै> रेकादशभिःऽअग्नये त्वा परिददामीऽत्यादिभिः तं देवताभ्यः<परिददाति> ।

सर्वेष्वसौशब्देषु नामग्रहणं संबुध्या ।

परीदाय<तमुत्तरेण यजुषा>ऽदेवस्य त्वा सवितुःऽ<इ>त्येतेनौपनयते विद्यानुष्ठानार्थं आचार्यः स्वकुलं प्रापयतीत्यर्थः ।

यजुरुच्चारणमेव तत्र व्यापारः, नान्यः कश्चित् ।

नामग्रहणं च संबुध्या ।

केचितसावित्यन्तोदातस्य पाठाताचार्यस्य नाम प्रथमया निर्देश्यं मन्यन्ते ।

एतत्सम्बन्धात्समस्तमेव कर्मोपनयनं, यथा पशुबन्ध इति ।

उपनीय<सुप्रजा इति दक्षिणे कर्णे जपति>ऽसुपोषः पोषैऽरित्येवमन्तो जपः ॥११॥

गृह्यतात्पर्यदर्शनव्याख्या १०.१२

<उत्तरया>ऽआगन्त्रा समगन्महिऽइत्येतया ।

अस्मा इति चतुर्थी षष्पठ्यर्थे ।

<उत्तरया>ऽसमुद्रादूर्मिऽइत्येतया त्रिः<प्रोक्षति> ।

सकृन्मन्त्रेण, द्विस्तूष्णीम् ।

<उत्तरैः>ऽअग्निष्टे हस्तमग्रभीत्ऽइत्यादिभिर्दशभिर्मन्त्रैः ।

सर्वेषां चान्ते सकृद्वस्तग्रहणम् ।

<उत्तराः> <अग्नयेत्वा> परिददामिऽइत्येकादशभिः प्रतिमन्त्रं<देवताभ्यो>मन् ६ इङ्गप्रतीताभ्यः<परिददाति>रक्षणार्थम् ।

ततश्च यदि सकृत्परिदानं स्यात्तदा विध्यपराधात्सर्वप्रायश्चित्तं होतव्यम् ।

असौशब्देषु च सर्वेषु सम्बुद्ध्या नामग्रहणम् ।

<उत्तरेण यजुषा>ऽदेवस्य त्वा सवितुःऽइत्यनेन <उपनयते>आत्मनस्समीपं नयति ।

नामग्रहणं च सम्बुद्ध्यैव ।

केचित्कुमारस्स्वाञ्जलावाचार्येणानीतमुदकं सव्ये हस्ते धारयन्, दक्षिणेन हस्तेनात्मानं त्रिः प्रोक्षति ।

आचार्यस्तु प्रोक्षयति ।

णिचश्च लोपो द्रष्टव्यः ।

हस्तग्रहणं च प्रतिमन् ६ इत्यनेककल्पनासापेक्षं व्याचक्षते ॥१२॥

इति श्रीसुदर्शनाचार्यविरचिते गृह्यतात्पर्यदर्शने दशमः खण्डः ॥

एकादशः खण्डः ।

८ आचार्यकुमारयोः प्रश्नप्रतिवचने ।

ऽब्रह्मचर्यमागाऽमिति कुमार आह ॥ आपस्तम्बगृह्यसूत्र ११.१ ॥

टीकाः

अनुकूलावृत्ति ११.१

सवित्रा प्रसूत इत्येवमन्तो मन्त्रः आहेति वचनं उच्चैः प्रयोगार्थम् ॥१॥

गृह्यतात्पर्यदर्शनव्याख्या ११.१

व्यक्तम् ॥१॥

प्रष्टं परस्य प्रतिवचनं कुमारस्य ॥ आपस्तम्बगृह्यसूत्र ११.२ ॥

टीकाः

अनुकूलावृत्ति ११.२

ऽको नामासीत्येवमादयः चत्वारो मन्त्राः पृष्ठप्रतिवचनार्थाः ।

तत्र यत्र पृष्ठं तत आरभ्य कर्मचार्यस्येत्यर्थः ।

प्रष्टमिति संप्रसा रणाभावश्छान्दसः, अपपाठो वा ।

यत्प्रतिवचनं तत्कुमारस्य ।

असौशब्देषु नाम निर्दिशति कुमारः प्रथमया ।

आचार्यः संबुध्या कुमारस्य नाम ।

तत्र को नामासीत्याचार्यः ।

यज्ञशर्मनामास्मीति कुमारः ।

कस्य ब्रह्मचार्यसि श्रीयज्ञशर्मनित्याचार्यः, प्राणस्य ब्रह्मचार्यस्मि यज्ञशर्मति कुमारः ।

आहेत्यनुवृत्तेरुच्चैः प्रयोगः ॥२॥

गृह्यतात्पर्यदर्शनव्याख्या ११.२

<प्रष्टं> प्रश्न इत्यर्थः ।

रूपं तु छान्दसम् ।

ऽको नामासीत्यादिषु प्रश्नप्रतिवचनार्थेषु चतुर्षु मन्त्रेषु प्रष्टं परस्याचार्यस्य, प्रतिवचनं तु कुमारस्य ।

ततश्चैवं प्रयोगःऽको नामासि?इत्याचार्यः पृच्छति ।

विष्णुशर्मा नामासिऽइति कुमारः प्रतिब्रूयात् ।

तथा

ऽकस्य ब्रह्मचार्यसि विष्णुशर्मन्?इत्याचार्यः ।

ऽप्राणस्य ब्रह्मचार्यस्मिऽइति कुमारः ॥२॥

शेषं परो जपति ॥ आपस्तम्बगृह्यसूत्र ११.३ ॥

टीकाः

अनुकूलावृत्ति ११.३

पृष्ठप्रतिवचनादूर्ध्व अनुवाकस्य <यश्शेषः>तंस एष ते द्व सूर्येऽत्यादिकं पर आचार्यो जपति ॥३॥

गृह्यतात्पर्यदर्शनव्याख्या ११.३

शेषमनुवाकशेषैकदेशं विष्णुशर्मणं ते देवऽइत्यादिऽअनुसञ्चर विष्णुशर्मन्ऽइत्येवमन्तमाचार्यो जपति ।

ऽअध्वनामध्व पतेऽइत्यस्य प्रत्यगाशिषो वाचनविधानात् ॥३॥

९ प्रत्यगाशिषां मन्त्राणां कुमारेण वाचनम् ।

प्रत्यगाशिषं चैनं वाचयति ॥ आपस्तम्बगृह्यसूत्र ११.४ ॥

टीकाः

अनुकूलावृत्ति ११.४

तत्रैव शेषे या <प्रत्यगाशीः>ऽअध्वनामध्वपतऽइत्येवमाद्याऽतामेनं कुमारं वाचयति ॥४॥

गृह्यतात्पर्यदर्शनव्याख्या ११.४

आत्मगाम्याशीःफलं यस्मिन्मन्त्रे स <प्रत्यगाशीः> ।

जात्यभिप्रायमेकवचनम् ।

अध्वनामित्यारभ्य आ उपनयनसमाप्तेर्ये प्रत्यगाशिषो मन्त्राःऽयोगेऽइत्यादयः, तान् सर्वान् कुमारं <वाचयति> ॥४॥

१० उपनयनप्रधानहोमाः जयादयश्च ।

उक्तमाज्यभागान्तम् ॥ आपस्तम्बगृह्यसूत्र ११.५ ॥

अत्रैनमुत्तरा आहुतीर्ह अवयित्वा जयादि प्रतिपद्यते ॥ आपस्तम्बगृह्यसूत्र ११.६ ॥

टीकाः

अनुकूलावृत्ति ११.६

<आज्यभागान्तं>तन्त्रं प्रागेवोक्तम् ।

अत्रेदानीमेनं कुमारं<उत्तरा>एकादश प्रधानाहुती<ह्रवयति>योगे योगेऽइत्येवमाद्याः ।

उत्तरेर्मन्त्रैः कुमारो जुहोति ।

तमाचार्यः प्रयुङ्क्ते मन्त्रवाचनेन ।

द्वितीयचतुर्थयोरपि मन्त्रयोः कुमार एव वक्ता, देवताभिधानार्तत्वात् ।

अपर आहलिङ्गविरोधादाचार्यो वक्ता कुमारस्तु होतेति ।

प्रधानहोमेषु हावयित्वेति वचनात्पहोमेष्वेवाचार्य एव कर्ता ॥५॥

गृह्यतात्पर्यदर्शनव्याख्या ११.६

इदमनुवादमात्रं मा भूदिति साध्याहारं व्याख्यायते ।

न केवलमध्वनामित्यारभ्य प्रत्यगाशिषो मन्त्रान् वाचयति ।

आज्यभा गान्तमुक्त्वा ये पश्चात्प्रत्यगाशिषो मन्त्राः मेखलापरिव्ययणादिषूक्ताःऽइयं दुरुक्तात्ऽइत्याद्यास्तानपि स्वयमुक्त्वा वाचयति ।

उक्तमिति जात्यभिप्रायम् ।

इदं त्विह वक्तव्यं यासु मेखलापरिव्ययणादिषु कुमारप्रधानासु संस्कारक्रियासु ये प्रत्यगाशिषो मन्त्राः, तच्चोदकैराख्यातैः करणत्वेन चोदिताः क्रियाः तैर्मन्त्रैः कृत्वा पश्चाद्वाचयति ।

स्वतः करणमन्त्राणां क्रियागुणभूतैः कर्तृभिरेवोच्यत्वात् ।

कुमारस्य चात्र संस्कार्यत्वेन प्राधान्यात् ।

यत्र पुनर्होमादिषु गुणभाव एव, न संस्कार्यत्वं, तत्र तान् प्रत्यगाशिषो वाचयत्येव ।

केचित्परिव्ययणादिष्वपि कुमारस्यैव मन्त्रः, परस्तु वाचयत्येवेति ॥५॥

अत्र अस्मिन् क्रमे, न तुऽयथोपदेशं प्रधानाहुतीःऽइति सामान्यवचनादाज्यभागानन्तरमेव ।

<एनं>कुमारम् ।

<उत्तराः>योगे योगेऽइत्येकादशचः प्रत्यगाशिषो वाचयन् हस्ते गृहीत्वा प्रतिमन्त्रं<हावयति> ।

तत्र द्वितीयचतुर्थोऽङ्गमग्न आयुषेऽङ्गमग्निष्ट आयुः प्रतराम्ऽइति लिङ्गविरोधात्ऽआयुर्दा देव जरसम्ऽइतिवत्स्वयमेव ब्रूयात्, नैनं वाचयति ।

केचितेतयोरपि द्विताभिधानार्थत्वात्कुमारस्यैवोच्चारणमिति ।

ततोऽजयाभ्यातानान् राष्ट्रभृतऽइति सामान्यविधिप्रसिद्धमेवाचार्यो <जयदि प्रतिपद्यते> ।

ततश्च अग्निर्भूतानामधिपरिस्समावतुऽइत्यादीनां प्रत्यगाशिषामपि वाचनं न भवति ।

नैव च हावनम् ॥६॥

११ उपनेतुः कूर्च उपवेशः ।

परिषेचनान्तं कृत्वापरेणाग्निमुदगग्रं कूर्चं निधाय तस्मिन्नुत्तरेण यजुषोपनेतोपविशति ॥ आपस्तम्बगृह्यसूत्र ११.७ ॥

टीकाः

अनुकूलावृत्ति ११.७

<उत्तरेण यजुषा>राष्ट्रभृदसीत्येन ।

परिषेचनान्तवचनमानन्तर्यार्थम् ।

केचित्सावित्रं नाम व्रतमस्मिन् काल उपाकुर्वन्ति केचित्त्रिरात्रान्ते सावित्रीमनुब्रुवते ।

तदुभयमप्यनिष्टमाचार्यस्य ।

निधायेति वचनादाचार्य एव निधाने कर्ता, न माणवकः ।

अधिकारादेव सिद्धे उपनेतेति वचनमुत्तरार्थम् ।

पुरस्तात्प्रत्यङ्गसीन इत्यत्र उपनेतुः पुरस्तात्यथा स्यात्तग्नेः पिरस्तात्मा भूतिरिति ।

तथा दक्षिणेन पाणिना दक्षिणं पादमित्यत्रोपनेतुः पादो न माणवकस्य ॥६॥

गृह्यतात्पर्यदर्शनव्याख्या ११.७

<कूर्च>दर्भमयामासनम् ।

उत्तरेण यजुषाऽराष्ट्रभृदसिऽइत्यनेन ।

<उपनेता>आचार्यः ।

शेषं व्यक्तम् ॥७॥

१२ गायत्र्युपदेशार्थं कुमारेणाचार्यप्रार्थनम् ।

पुरस्तात्प्रत्यङ्गसीनः कुमारो दक्षिणेन पाणिना दक्षिणं पादमन्वारभ्याहऽसावित्रीं भो अनुब्रूहिऽइति ॥ आपस्तम्बगृह्यसूत्र ११.८ ॥

टीकाः

अनुकूलावृत्ति ११.८

दर्भेष्वसीन इति गृह्यान्तरे ।

दक्षिणेनेति वचनमुभाभ्यामेवोभावित्ययं पक्षोऽत्र मा भूदिति ।
तेन सकृष्टिकमुपसंगृहीया दित्ययं विशेषः प्रवर्तते ॥७॥

गृह्यतात्पर्यदर्शनव्याख्या ११.८

उपनेतुः<पुरस्तात्प्रयङ्मुखः> <आसीनः कुमारो दक्षिणेन पाणिना>उपनेतुर्दक्षिणं<पादं अन्वारभ्य>उपसंगृह्य<सावित्रीं भो ।>
<अनुब्रूहि>इति प्रार्थयते ॥८॥

१३ गायत्र्युपदेशः

तस्मा अन्वाहऽतत्सवितुऽरिति ॥ आपस्तम्बगृह्यसूत्र ११.९ ॥

पच्छोर्ऽर्धचशस्ततस्सर्वाम् ॥ आपस्तम्बगृह्यसूत्र ११.१० ॥

टीकाः

अनुकूलावृत्ति ११.१०

<तस्मा>इति वचनात्कुमारस्य ग्रहणार्थमनुवचनम् ।

तेन त्रिष्वपि वचनेषु कुमारस्यानुग्रहणं भवति ।

अनुशब्दोऽनुग्रह द्योतनार्थः ।

अनुग्रहेणाह<अन्वाहेति> ।

तेन यद्यसमर्थः कुमारः तावत्त्वक्तुं ततो यथाशक्ति वाचयति ।

स्वयं विधिवत्पूर्वमुक्त्वा प्रथमं पच्छः पादेपादेऽवसानम् ।

द्वितीयमर्धचशः, ततस्सर्वामन्वाहेति ।

उत्तरमिति वक्तव्यं तत्सवितुरिति निर्देशः सावित्रीप्रदेशेषु सावित्र्या समित्सहस्रमादध्या(आप.ध.१२७१)दित्यादिषु अस्या एव ग्रहणं यथा स्यात् ।

यस्याः कस्याश्चित्सवितुर्देवत्याया मा भूदित्येवमर्थम् ।

तत इति वचनादेतावदेवास्मिन्नहन्यनुवचनम् ।

एतैर्वचनैरग्रहणे कालान्तरेऽध्यापनम् ॥८॥

गृह्यतात्पर्यदर्शनव्याख्या ११.१०

<तस्मै>कुमाराय ग्रहणार्थऽतत्सवितुर्वरेण्यम्<इत्येतामृचमाचार्योऽन्वाह ।

तत्रच सवितुर्देवत्यामृचमनुब्रूहीत्यविशेषेण प्रार्थना यां कृतायामपि योयं<तत्सवितुरित्यन्वाह>इति नियमः स
ज्ञापयतिधेनुपङ्कजादिशब्दवत्सावित्रीशब्दस्य यौगिकस्यापि<तत्सवितुर्वरेण्यम्> इत्यस्यामेव प्रयोगो नियतः, न तु<आसत्येन
रजसा>इत्यादिष्वपीति ।

ततश्च धर्मशास्त्रे<सावित्रीं प्राणायामशः>(आप.घ.१२६१५) सावित्र्या समित्सहस्रमादध्यात्(आप.ध.१२७१) इत्यादिष्वस्या एवर्चस्सम्प्रत्ययो
नान्यस्या अपीति ॥९॥

खथमन्वाह? इत्यत्राह

<पच्छः>पादे पादे अवसाय ।

<अर्धचशः>अर्धचे अवसाय ।

ततः सर्वा समस्तां अनवसानामित्यर्थः ।

अत्र च सर्वानुवचनस्यादृष्टार्थत्वात्, ग्रहीतुमसमर्थस्यामि कुमारस्य सर्वा निगद्यते ॥१०॥

अथ तस्मिन्नेवानुवचने विशेषमाह

व्याहृतीर्विहताः पादादिष्वन्तेषु वा तथार्धचयोरुत्तमां कृत्स्नायाम् ॥ आपस्तम्बगृह्यसूत्र ११.११ ॥

टीकाः

अनुकूलावृत्ति ११.११

तत्रावानुवचने विशेषः प्रथमे वचने पादानां त्रयाणां आदिष्वन्तेषु वा तिस्रो व्याहृतयः क्रमेण वक्तव्याः ॥९॥

द्वितीय वचने अर्धचयोरदितः अन्ततो वा द्वे व्याहृती क्रमेण वक्तव्ये ।

तत उत्तमा शिष्यते सुवरिति ।

ता<मुत्तमां कृत्स्नायां> वचनेऽनुब्रूयादिति ।

तत्र प्रयोगः प्रणवोऽग्रे वक्तव्यः ।

"ओंकारः स्वगीद्वारम्, तस्मात्ब्रह्माध्येष्यमाणः(आपध११३६) इति वचनात् ।

ओंभूः तत्सवितुर्वरेण्यम् ।

ओंभुवः भर्गो देवस्य धीमहि ।

ओंसुवः धियो यो नः प्रचोदयात् ।

ओंभूः तत्सवितुर्वरेण्यं भर्गो देवस्य धीमहि ।

ओंभुवः धियो यो नः प्रचोदयात् ।

ओंसिवः तत्सवितुर्वरेण्यं भर्गो देवस्य धामहि धियो यो नः प्रचोदयात् ॥

गृह्यतात्पर्यदर्शनव्याख्या ११.११

<विहृताः व्याहृतीः> त्रिष्वपि पादादिष्वेकैकामन्वाह ।

अथवा पादानामन्तेषु ।

तथार्धचेऽवसाय प्रयोगेऽपि प्रत्यर्धचमादावन्ते वैवैकामन्वाह ।

अविशिष्टां <तूतमां> व्याहृतिं कृत्स्नाया मादावन्तेवा ।

<कृत्स्नायामिति> षष्ठ्यार्थपाठः ।

प्रयोगस्तुप्रथमं प्रणवमन्वाहोमिति ब्राह्मणः प्रवक्ष्यन्नाह (तै.उ१८) इति श्रुतेः, ऽओंकारस्स्वर्गद्वारं तस्माद्ब्रह्माध्येष्यमाण एतदादि प्रतिपद्येत (१.१३६) इति धर्मशास्त्रवचनाच्च ।

ओं भूः तत्सवितुर्वरेण्यम् ।

ओं भूः भर्गो देवस्य धीमहि ।

ओंसुवः धियो यो नः प्रचोदयात् ॥

ओंभुवः तत्सवितुर्वरेण्यं भर्गो देवस्य धीमहि ।

ओंभुवः धियो यो नः प्रचोदयात् ॥

ओंसुवः तत्सवितुर्वरेण्यं भर्गो देवस्य धीमहि धियो यो नः प्रचोदयात् ॥

अन्तेषु वेति पक्षे प्रयोगः ऽओं तत्सवितुर्वरेण्यं भूः ।

ओं भर्गो देवस्य धीमहि भुवः ।

ओं धियो यो नः प्रचोदयात्सुवः ॥

ओं तत्सवितुर्वरेण्यं भर्गो देवस्य धीमहि भूः ।

ओंधियो यो नः प्रचोदयात्भुवः ॥

ओंतत्सवितुर्वरेण्यं भर्गो देवस्य धीमहि धियो यो नः प्रचोदयात्सुवः ऽइति ॥११॥

कुमार उत्तरेण मन्त्रेणोत्तरमोष्ठमुपस्पृशते ॥ आपस्तम्बगृह्यसूत्र ११.१२ ॥

टीकाः

अनुकूलावृत्ति ११.१२

अथ तत्रैवासीनः <कुमारः> उत्तरेण मन्त्रेण ऽवृधमसौ सोभ्येऽत्यनेन स्वयं <मुत्तरमोष्ठमुपस्पृशते ।

> अप उपस्पृशति ।

ओष्ठयो द्वित्वात् उत्तरमिति विशेषणम् ।

मन्त्रग्रहणमुत्तरशब्दस्य दिग्वाचिताशङ्का मा भूदित्येवमर्थम् ।

मन्त्रे असावित्यनेन प्राणोऽभिधीयते नाचार्यो नापि माणवकः ।

तेन नामनिर्देशो न कर्तव्यः ॥११॥

गृह्यतात्पर्यदर्शनव्याख्या ११.१२

आचार्यवाचितेन ऽवृधमसौ सौम्येऽत्यनेन <मन्त्रेण कुमारः स्वीयतमोष्ठ> मुपस्पृशति ।

छान्दसमात्मनेपदम् ।

असावि त्यत्र च नास्ति नामग्रहणम्, प्राणाभिधानत्वात् ।

ऽश्यावान्तपर्यन्तावोष्ठावुपस्पृश्याचामेत् (आप.ध.११६१०.) इति वचनात्

आचमनं तु कर्तव्यम् ॥१२॥

कर्णावुत्तरेण ॥ आपस्तम्बगृह्यसूत्र ११.१३ ॥

टीकाः

अनुकूलावृत्ति ११.१३

<उत्तरेण> मन्त्रेण "ब्रह्मण आणी स्थ" इत्यनेन ।

सकृन्मन्त्रः ।

कर्णाविति द्विवचनयोगात्क्रमेणोपस्पर्शनम् ॥१२॥

गृह्यतात्पर्यदर्शनव्याख्या ११.१३

स एव युगपद्वस्तद्वयेन स्वीयौ <कर्णौ> स्पृशति ।

<उत्तरेण> ऽब्रह्मण आणी स्थः ऽइति द्विवचनलिङ्गेन ॥१३॥

१४ दण्डग्रहणम् ।

दण्डमुत्तरेणाऽदत्ते ॥ आपस्तम्बगृह्यसूत्र ११.१४ ॥

टीका:

अनुकूलावृत्ति ११.१४

<उत्तरेण> मन्त्रेणऽसुश्रवस्सुश्रवसऽमित्यनेन ॥१३॥

गृह्यतात्पर्यदर्शनव्याख्या ११.१४

<उत्तरेण>ऽसुश्रवःऽइत्यनेन ॥१४॥

अथ वर्णक्रमेण त्रिभिस्सूत्रैर्दण्डानां गुणविधिमाह

१५ वर्णविशेषपुरस्कारेण दण्डविशेषविधानम् ।

पालाशो दण्डो ब्राह्मणस्य नैय्यग्रोधस्स्कन्धजोऽवाङ्ग्रो राजन्यस्य बादर औदुम्बरो वा वैश्यस्य ॥ आपस्तम्बगृह्यसूत्र ११.१५ ॥

टीका:

अनुकूलावृत्ति ११.१५

राजन्यवैश्ययोः विशेषविधानादेव सिद्धे ब्राह्मणग्रहणं अयमपि विधिर्वर्णसंयुक्तौ यथा स्यादिति ।

तेनऽवाक्षो दण्डऽइत्ययं विकल्पो ब्राह्मणस्यापि भवति ।

इतरथा राजन्यवैश्ययोरेव स्यात्तयोरेव वर्णसंयुक्तं विधानमिति कृत्वा ॥१४॥

न्यग्रोधस्य विकारो <नैय्यग्रोधः ।

>स्कन्धे जातः<स्कन्धजः> ।

अवाचीनाग्रः<अवाङ्ग्रः> ।

ङ्कारपाठश्छान्दसः ॥१५॥

बदर्या विकारो <बादरः>वृक्षप्रकरमातुदुम्बरो वृक्षः, न ताम्रम् ॥१६॥

गृह्यतात्पर्यदर्शनव्याख्या ११.१५

<पालाशः>पलाशवृक्षस्य विकारः ।

एवमुत्तरेष्वपि विग्रहः ।

स्कन्धे जातः<स्कन्धजः ।

अवाङ्ग्रः>अवाचीनमग्रं यस्य दण्डस्य ॥१५॥

वाक्षो दण्ड इत्यवर्णसंयोगेनैक उपदिशन्ति ॥ आपस्तम्बगृह्यसूत्र ११.१६ ॥

टीका:

अनुकूलावृत्ति ११.१६

वृक्षस्य विकारो <वाक्षः ।>

यज्ञियस्य वृक्षस्य इति कल्पान्तरे ।

पूर्वो विधिर्वर्णसंयुक्तः, अयं तु सर्वसाधारणो न केनचित्

वर्णविशेषेण संयुज्यते ।

अत्र च सामयाचारिक एव दण्डविधिस्सर्वचरणार्थः सन्निहानूयते नैय्यग्रोधादिषु मन्त्रप्रापणार्थम् ।

अन्यथा पालाशस्यैव मन्त्रेणादानं स्यात्तूष्णीमन्येषाम् ।

ऽसुश्रवःऽइत्यस्य पालाशाभिधानत्वात् ।

"देवा वै ब्रह्मन्वदन्त तत्पर्ण उपाशृणोत्सुश्रवा वै नामेति"(तै.सं.३.५७) वाक्षो दण्ड इत्वेतावतैव सिद्धे अवर्णसंयोगेनेति वचने कल्पान्तरयोरसंभेददर्शनार्थम्यदि वर्णसंयुक्तः कल्पः प्रक्रान्तः स एवासमावर्तनात्कर्तव्य इति ॥१७॥

गृह्यतात्पर्यदर्शनव्याख्या ११.१६

<वाक्षः>वृक्षस्य माज्ञियस्य विकारः, न तु वेणुवेत्रादेः ।

<अवर्णसंयोगेन>सर्ववर्णानामविशेषेणेत्योक्तं<उपदिशन्ति> ।

अत्र यद्यपिऽतत्पर्ण उपाशृणोत्सुश्रवा वै नामऽ(तै.सं.३.५७) इत्यर्थवादेन मन्त्रस्थसुश्रवश्शब्दस्य पालाशाभिधानलिङ्गत्वात्तनेन मन्त्रेण नैय्यग्रोधादिदण्डानामप्युपादाने लिङ्गविरोधः तथापिऽदण्डमुत्तरेणादत्तेऽइति श्रुतिप्राबल्यात्लिङ्गं बाधित्वानेनैव सर्वदण्डानामुपादानम् ।

धर्मशास्त्रेऽपालासो दण्डो ब्राह्मणस्यऽ(आप.ध.१.२.३८)इत्यादि पुनर्विधानं चऽत्रैविकं ब्रह्मचर्यं चरेत्ऽ (आप.ध.१.१.२८) इत्युपनयनकालातिपत्तिप्रायश्चित्तानुष्ठानेऽपि तत्तद्वर्णेन तत्तद्वर्णधारणार्थम् ।

केचित्तत्रैव सर्वचरणार्थं विहितानां दण्डानां गृह्येऽनुवादः सर्वेषामुपादानेऽपि श्रुत्यैतन्मन्त्रविधानार्थं इति ॥१६॥

१६ स्मृतवाचनादि, आदित्योपस्थानं च ।

स्मृतं च म इत्येतद्वाचयित्वा गुरवे वरं दत्त्वोदायुषेत्युत्थाप्योत्तरैरादित्यमुपतिष्ठते ॥ आपस्तम्बगृह्यसूत्र ११.१७ ॥

टीका:

अनुकूलावृत्ति ११.१७

अथ दण्डमादाय तत्रैवासीनः कुमारः<स्मृतञ्च म इत्येतत्>व्रतसंकीर्तनमाह ।

ततो <गुरवे वरं> ददाति ।

तत<उदायुषेति> मन्त्रेणोत्तिष्ठेत्<उत्तरैर्मन्त्रैरादित्यमुपतिष्ठते>तच्छक्षुःरित्यादिभिःसूर्य दृशेऽइत्यवमन्तैः ।

व्रतसंकीर्तनादि पदार्थचतुष्टयस्य कुमार एव कर्ता ।

हेत्वभिधानं तूभयत्राविवक्षितंवाचयित्वोत्थाप्येति च ।

विवक्षिते तु तस्मिन् वरदाने उपस्थाने चाऽचार्य एव कर्ता स्यात् ।

तस्मादर्थप्राप्तस्य हेतुव्यापारस्यानुवादः ॥१८॥

गृह्यतात्पर्यदर्शनव्याख्या ११.१७

आचार्यःऽस्मत्तं च मेऽइत्येतन्मन्त्रजातं कुमारं वाचयति ।

तत्राष्टौ मन्त्रास्समानोदकअशेषो नवमः ।

तेषां प्रत्यगाशिष्टवादेव वाचने प्राप्ते वाचयित्वेति पुनर्वचनं वाचनवरदानयोः नैरन्तर्यार्थम् ।

अथ<गुरवे> आचार्याय कुमारो वरं गांसुरो!वरं ते ददामिऽइति ददाति ।

अग्न्याधानेऽगौर्वे वरःऽ(आप.श्रौ.४.१.१४) इत्युक्तत्वात् ।

आचार्यस्तु सप्तदशकृत्वोऽपान्य होतृणां दशमानुवाकस्यऽदेवस्य वाऽ इत्यादित आरभ्यऽदेवि दक्षिणेऽइत्येवमन्तमुक्त्वाऽरुद्राय गां तेनामृतत्वमश्नामऽइत्यादि सन्धायऽउत्तानस्त्वाङ्गीरसः प्रतिगृह्णातुऽ(तै.आ.३.१०) इत्येवमन्तेन श्रौतवत्प्रतिगृह्णातिऽपुनयनं विद्यार्थस्य श्रुतितत्संस्कारःऽ(आप.ध.१.१९)

इति धर्मशास्त्रवचनात् ।

ततः कुमारंऽउदायुषाऽइत्युत्थाप्य इदं च वाचयति ।

अथ कुमारःऽतच्चक्षुर्देव हितम्ऽइत्यादिभिराचार्यवाचितैर्दशभिर्मन्त्रैरादित्यमुपतिष्ठते ।

अत्र वाचयित्वेत्यादेः क्त्वाप्रत्ययस्य, क्रियाविधानमात्रे तात्पर्यं, न तु समानकर्तृकत्वेऽपि ।

ज्ञापितं चैतऽयोक्त्रं विमुच्य तां ततः प्र वा वाहयेत्ऽ(आप.गृ.५.१३) इत्यत्र अथवा व्यवधानेन सम्बन्धः।आचार्यस्मृतादि वाचयित्वाऽउदायुषाऽइत्युत्थाप्यऽयं कामयेतऽइत्यादि कुर्यात् ।

कुमारस्तु गुरवे वरं दत्वोत्तरैरादित्यमुपतिष्ठते ।

केचित्स्मृतसङ्कीर्तनादि पदार्थचतुष्टयमपि कुमारकर्तृकम् ।

वाचयित्वोत्थाप्येति तु णिजर्थो हे तुरविवक्षितःऽअन्यथा त्वसमानकर्तृकत्वात्वरदानमुपस्थानं चाचार्यकर्तृकं स्यात्तथा गुरुग्रहणं चौलादौ ब्रह्मणे वरदानार्थमिति ॥१७॥

अथ काम्यमाह

१७ उपनयने काम्यविधिः ।

यं कामयेत नायम (यं म) छिद्येतेति तमुत्तरया दक्षिणे हस्ते गृहीयात् ॥ आपस्तम्बगृह्यसूत्र ११.१८ ॥

टीकाः

अनुकूलावृत्ति ११.१८

<यं>किमारं उपनेती<कामयेत>गुरुः, किमिति?अयं मतो <न छिद्येत> न वियुज्येत मदधीन एव सायादासमावर्थनादिति तमेतस्मिन् काले दक्षिणे हस्ते गृहीयात्<उत्तरयर्चा>ऽयस्मिन् भूतमिऽत्येतया ।

नामनिर्देशः सबुद्ध्या ।

काम्योऽयं विधिः न नित्यः ।

एतदेव ज्ञापकमासमावर्तनात्प्रोपनेतुरेव समीपे वर्तितव्यमिति ॥१९॥

गृह्यतात्पर्यदर्शनव्याख्या ११.१८

<यं> कुमारं अयमासमावर्तनान्मतो न छिद्येन न वियुज्येतेति<कामयेत, तमुत्तरया>ऽयस्मिन् भूतम्ऽइत्यनयर्चा सम्बुद्ध्या च नाम गृहीत्वा<दक्षिणे हस्ते गृहीयात्>यद्यमाचार्यश्चतुर्वेदी सर्वशास्त्रवितध्यापयितुं व्याख्यातुं च शक्नोति ॥१८॥

व्यहमेतमग्निं धारयन्ति ॥ आपस्तम्बगृह्यसूत्र ११.१९ ॥

टीकाः

अनुकूलावृत्ति ११.१९

एतमुपनयनाग्निं व्यहं धारयन्ति अविनाशिनं कुर्वन्ति पित्रादयः ॥२०॥

गृह्यतात्पर्यदर्शनव्याख्या ११.१९

स्पष्टमेतत् ॥१९॥

१८ ब्रह्मचर्यनियमविधिः ।

क्षारलवणवर्जनं च ॥ आपस्तम्बगृह्यसूत्र ११.२० ॥

टीका:

अनुकूलावृत्ति ११.२०

क्षारलवणयोर्वजनं भवति भोजने त्र्यहम् ।

अस्य ब्रह्मचारिणः सामयाचारिकः प्रतिषेधः सार्वकालिकः ।

अयं तु त्र्यहसम्बन्धः ।

तयोर्विकल्पः ।

मध्वादिप्रतिषेधस्तु सामयाचारिको नित्यमेव भवति ॥२१॥

गृह्यतात्पर्यदर्शनव्याख्या ११.२०

त्र्यहं क्षारलवणयोर्वजनं च भवति ।

अत्र च त्र्यहमिति नियमाद्धर्मशास्त्रेऽथवा क्षारलवणमधुमांसानिऽ(आप.१४६)ऽइत्यनेन क्षारलवणयोर्द्वयोर्निषेधः ।

त्र्यहादूर्ध्वं पाक्षिकः मध्वादेस्तु नित्यएव ॥२०॥

१९ समिदाधानम् ।

परि त्वेति परिमृज्य तस्मिन्नुत्तरैर्मन्त्रैस्समिध आदध्यात् ॥ आपस्तम्बगृह्यसूत्र ११.२१ ॥

टीका:

अनुकूलावृत्ति ११.२१

तमुपनयनाग्निंऽपरि त्वेऽत्यनेन मन्त्रेण<परिमृज्य> सर्वतो मार्जमुदकेन कृत्वा<उत्तरैर्मन्त्रैः>ऽअग्नये समिधऽमित्यादिभिः द्वादशभिः प्रतिमन्त्रं समिधो नित्यमादध्यात्ब्रह्मचारी ।

ऽसायं प्रातः(आप.ध.१४१६) रिति विशेषः सामयाचारिकः प्रत्येतव्यः ।

ऽसायमेवाग्निपूजेत्येकेऽ(आप.ध.१४१७) इति च ।

अयं तूपदेशोऽस्मिन् काले प्रारम्भार्थः ।

तेन प्रातरुपक्रमं समिदाधानं सायमपवर्गम्

पक्षान्तरे सायमेवोपक्रमः, नान्यस्मिन् काले ।

तत्र यथाकामी प्रक्रमेत ।

अधिकारादेव सिद्धे तस्मिन्निति वचनं त्र्यहादूर्ध्वमपि तस्मिन्नुपनयनाग्नावेव समिदाधानं यथा स्यादिति ।

तेन नित्यधारणमप्यस्य विकल्पेन साधितं भवति ।

व्याहृतिभिरप्यन्ते चतस्रस्समिध आदधाति ।

तत्प्रायश्चित्तत्वेन द्रष्टव्यम्, कल्पान्तरदर्शनाच्च ।

ऽयते अग्ने तेजःऽइत्यादिभिरुपस्थानं समाचाराद्भसित दारणम् ॥२२॥

गृह्यतात्पर्यदर्शनव्याख्या ११.२१

ऽपरित्वाग्नेऽइत्यग्निं <परिमृज्य>परिसमूह्य, तस्मिन्नुपनयनाग्नौ यावद्वारण<मुत्तरैर्मन्त्रैः>र्द्धादशभिःलऽअग्नये समिधमाहर्षऽइत्यादिभिः प्रतिमन्त्रमेकैकां समिधमादध्यात् ।

पुनश्चान्ते तूष्णीं परिसमूहनम् ।

अनन्तरमुभयस्तूष्णीं समन्तं परिषेचनं, स्मृत्यन्तरात्

आचाराच्च ।

एतच्च समिदाधानं पूर्वं काष्ठैरग्निमिद्ध्वा कार्यमधर्मशास्त्रेऽअग्निमिद्ध्वा परिसमूह्य समिध आदध्यात्ऽ(आप.ध.१४ १६)

इति वचनात् ।

परिसमूहनस्यऽपरित्वेति परिमृज्यऽइति विधिः ।

तथा धर्मशास्त्रे तुऽसमिद्धमग्निं पाणिना परिसमूहेन्न समूहन्याऽ(आप.ध.१४१८) इति गुणार्थोऽनुवादः ॥२१॥

एवमग्निपूजापरशब्दं समिदाधानं सविधिकमभिधाय, इदानीं तसेयैवाधिकारसम्बन्धं गुणान्तरं चाह

एवमन्यस्मिन्नपि सदाऽरण्यादेधानाहत्य ॥ आपस्तम्बगृह्यसूत्र ११.२२ ॥

टीका:

अनुकूलावृत्ति ११.२२

यथास्योपनयनाग्नेः नित्यधारणपक्षे समिदाधानं नित्यत्वेन चेदितं, एवं त्र्यहं धारणपक्षे त्र्यहादूर्ध्व<अन्यस्मिन्नप्य>ग्नाविदं कर्म कर्तव्यमित्यर्थः ॥२३॥

अरण्यग्रहणात्ग्राम्याणां फलवतां वृक्षाणां प्रतिषेधः ।

आहत्येति वचनातिन्यैराहतानां प्रतिषेधः ।

<एधाः>काष्ठानि ।

एधग्रहणमग्नेराहरणशङ्कानिवृत्त्यर्थम् ।

सामयाचारिकेषु विधिः गुर्वथ ब्रह्मचारिणस्समिदाहरणं विधत्ते ।
इदं त्वात्मार्थम् ॥२४॥

गृह्यतात्पर्यदर्शनव्याख्या ११.२२

एवमुक्तेन विधिना सदा उपनयनप्रभृत्यासमावर्तनातहरहस्सायं प्रातः, सायमेव वा समिदाधानं कर्तव्यम् ।
एतच्च त्र्यहा दूर्ध्वमन्यस्मिन्नपि लौकिकेऽग्नौ भवति ।
न तूपनयनाग्निर्नष्ट इति नित्यस्य समिदाधानस्य लोपः ।
समिधश्चारण्यादेवाहृत्याधायाः ।
यच्च धर्मशास्त्रेऽसायं प्रातर्यथोपदेशम्ऽइतिऽसायमेवाग्निपूजेत्येकेऽ(आप.ध.१४१६,१७) इति स विकल्पविध्यर्थोऽनुवादः ।
केचित्त्रित्यस्य समस्समिदाधानस्य अत्रोपदेशोऽस्मिन् काले प्रारम्भार्थः ।
ततश्चेदं प्रातरुपक्रमं सायमपवर्गम् ।
सायमेवेति पक्षे तु सायमेवोपक्रमो नान्यत्र ।
तत्र यथाकामी प्रक्रमेत ।
तथा तस्मिन्नन्यस्मिन्नपीत्यारम्भातुपनयनाग्नेर्यहादूर्ध्वमपि विकल्पेन धारणं, तत्रैव समिदाधानं चेति ॥२२॥
उत्तरया संशास्ति ॥ आपस्तम्बगृह्यसूत्र ११.२३ ॥

टीकाः

अनुकूलावृत्ति ११.२३

अथं तं<उत्तरयर्चा>ऽब्रह्मचार्यसीऽत्येतया<संशास्ति>गुरुः संश्लक्षयतीत्यर्थः यथापाठामृचा संशासनं अर्तं च कथयति ।

<ब्रह्मचार्यसि> ब्रह्मचार्याश्रमं प्राप्नोति ।

तस्मात्कामचारवादभक्षो मा भूः ।

बाढमिति प्रतिवचनम् ।

<अपोऽशान,>मयाननुज्ञातः

अप एवाशान, नान्यते ।

पूर्ववत्प्रतिवचनं सर्वत्रा कर्म कुरु गुरुशुश्रूषणादि ।

<मा सुषुप्थाः>दिवा स्वापप्रतिषेधः ।

"दिवा मा स्वाप्सी (आश्व.गृ.१२२२) तिर्येवाश्वलायनः ।

अपर आह अथ यः पूर्वोत्थायी जघन्यसंवेशी तमाहुर्न स्वपितीति ।

एवं विधोऽत्र स्वापाभाव इति ।

<भिक्षाचर्य>चरेति नियमेन भैक्षविधिः ।

<आचार्याधीनो> <भव>मातापित्रोरपि वशं त्यक्त्वा आचार्यवशे वर्तस्वेत्यर्थः ।

संशासनानन्तरं भिक्षाचरणम् ।

अत्र बोधायनः "अथास्मा अरिक्तं पात्रं प्रयच्छात्राह मातरमेवाग्रे भिक्षस्वेति" ।

(भौ.गृ.२७)

आश्वलायनस्तु "अप्रत्याख्यायिनमग्रे भिक्षेताप्रत्याख्यायिनीं वा" (आश्व.गृ.१२२७) इति ॥२५॥

गृह्यतात्पर्यदर्शनव्याख्या ११.२३

ऽब्रह्मचार्यसिऽइत्यनया कुमारं<संशास्ति>शिक्षयति ।

अथ संशासनार्थं जापनाय मन्त्रार्थं उत्त्यते ।

<ब्रह्मचार्यसि>कामचारवा दभक्षो मा भूः ।

<अपोऽशान>मयानुज्ञातोऽप एव पिब, वभुक्षां तु धारय ।

<कर्मकुरु,>अस्मदर्थं कर्म मयानुक्तोऽपि कुरु, मा सुषुप्थाः पूर्वोत्थायी जघन्यसंवेशी भूयाः,ऽतामाहुर्न स्वपितिऽ(आप.१४२८) इत्युक्तत्वात्, मा दिवा स्वाप्सीरिति वा ।

<भिक्षाचर्य चर,>निमन्त्रणादिना भुञ्जानोऽप्यस्मदर्थं भैक्षमाचर ।

<आचार्याधीनो भव,>मयानुज्ञातो याजनादिकर्म मा कार्षीरिति ।

अत्र चासीतिछान्दसो लकारः, सुषुप्था इति रूपं च ।

संशासनेषु च सर्वेषु कुमारो <बाढम्>ऽएवं करोमिऽइति प्रतिवचनं दाप्यः ।

संशासनान्ते च भिक्षाचरणम् ।

अथास्मा अरिक्तं पात्रं प्रयच्छन्नाहमातरमेवाग्रे भिक्षस्वेति (बौ.गृ.२५४०) इति बौधायनगृह्यात् ।

२० पालाशकर्म ।

वासश्चतुर्थीमुत्तरयाऽदत्तेऽन्यत्परिधाप्य ॥ आपस्तम्बगृह्यसूत्र ११.२४ ॥

टीका:

अनुकूलावृत्ति ११.२४

अथ त्रिरात्रे निवृत्ते <चतुर्था>रात्रिं सप्तम्यर्थेद्वितीया ।

चतुर्थ्यामित्यर्थः ।

तत्र किम्? <यद्वासः>कुमारस्य धार्य सद्यःकृतोत्तं परिधापितं तदाचार्य आदत्ते <उत्तरयर्चा>"यस्य ते प्रथमवास्य"मित्येतया ।

<अन्यद्वासः>परिधाय ।

अथ तु तस्मिन्नियमेन सद्यःकृतोत्तमेव ।

चतुर्थ्यामित्यत्र न रात्रिविवक्षिता ।

किं तर्हि? अहोरात्रसमुदायः ।

तत्राहन्यवादानं वाससःऽउदगयनपूर्वपक्षाहःऽइति नियमात् ।

मेखलामजिनं दण्डमुपवीतं कमण्डलुम् ।

अप्सु प्रास्य विनष्टानि धार्याण्यन्यानि मन्त्रवत् ॥२६॥

गृह्यतात्पर्यदर्शनव्याख्या ११.२४

छतुर्थ्यामिति सप्तम्यर्थे द्वितीया ।

चतुर्थ्या रात्रौ चतुर्थाहोरात्रे अहन्येवऽउदगयनपूर्वपक्षाहःऽ(आप.गृ.१२) इति नियमात् ।

<वासः>

उपनयनकाले यत्परिधापितं तदाचार्यः सप्तशकृत्वोऽपान्यऽयस्य ते प्रथमवास्यम्ऽइत्यनयैव स्वीकरोति, न तु सावित्रेणत्र विशेषविधेर्बलीयस्त्वात् ।

उपदेशमतं तुऽदेवा वै वरुणमयाजयन्, (तै.ब्रा.२२५) इति लिङ्गादयज्ञेषु न प्रतिग्रहविधिरिति ।

एतच्चान्यद्वासः कुमारं<परिधाप्यैव>कर्तव्यम् ।

स तुऽगुरो वासस्ते ददामि, इति दद्यात् ।

एतच्चत्रयहं मन्त्रवत्परिहितमेव वासः परिधेयम् ।

आपस्तम्बमत्या एतदन्तमुपनयनम् ॥२५॥

अथ पालाशकर्मभाष्यं लिख्यते

केचित्समृत्यन्तरोपसंहारेण पलाशवृक्षसमीपे पालाशं कर्म कुर्वते समानम् ।

अन्येषां च श्रद्धधानानां हितार्थं पालाशकर्मणो विधिरुच्यतेऽत्रोपहानि प्रत्यहमाममैक्षमाचरेत् ।

चतुर्थऽहन्यन्नसंस्कारेण संस्कृत्याचार्येण सह प्राचीमूदीचीं वा दिशमुपनिष्क्रम्य पूर्वणोत्तरेण वा पलाशवृक्षं त्रीण्युदगपवर्गाणि स्थण्डिलानि कल्पयित्वा तेषु यथाक्रमं प्रत्यङ्मुखः प्रणवश्रद्धामेधाभ्योर्ऽध्यपाद्याचमनस्नानवस्त्रगन्धमाल्यधूपदीपबलींश्च दत्वाथोपतिष्ठते ।

ऽयश्छन्दसाम्ऽइत्यनेनऽश्रुतं मे गोपायऽ(तै.उ.१४) इत्यन्तेन प्रणवम् ।

ऽश्रद्धयाग्निः समिध्यतेऽ(तै.ब्रा.२८८) इति सूक्तेन श्रद्धाम् ।

ऽमेधा देवीऽ(तै.उ.४४१) इत्यनुवाकेन मेधाम् ।

ततः पलाशमूले दण्डं विसृज्य अन्यदण्डमादाय सहाचार्यो गृहमागच्छतीति ॥

चतुर्थे पटलेपीत्थं यथाभाष्यं यथामति ।

कृतं सुदर्शनार्येण गृह्यतात्पर्यदर्शनम् ॥

सुबद्धं दुर्लभं भाष्यं भाष्यार्थश्च सुदुर्गहः ।

अतोऽनुकम्ब्या विद्वद्भिः मन्दबुद्धिश्रुता वयम् ॥

इति श्रूसुदर्शनाचार्यकृतौ गृह्यसूत्रतात्पर्यदर्शने एकादशः खण्डः ॥

समाप्तश्चतुर्थः पटलः ॥

=====

अथोपाकर्मोत्सर्जनपटलः

७ उपाकर्मोत्सर्जनप्रकरणम्

१ उपाकर्मकालविधानम् ।

अथात उपाकरणोत्सर्जने व्याख्यास्यामः ॥१॥

अथ शब्दः आदौ मङ्गलार्थः प्रकरणान्तरत्वात् ।

अतश्शब्दौ हेतौ ।

यस्मादेतयोर्व्याख्यानमन्तरेण प्रयोगो न शक्यते कर्तुं अत एतो व्याख्यास्यामः इति ॥१॥

श्रवणापक्ष ओषधीषु जातासु हस्तेन पौर्णमास्यां वाध्यायोपाकर्म ॥२॥

<श्रवणापक्षे>श्रवणस्य मासस्य पूर्वपक्ष इत्यर्थः ।

<ओषधीषु जातासु>प्रवर्षणादूढासु<हस्तेन नक्षत्रेण पौर्णमास्यां> वा श्रावणस्य कर्तव्यमित्यर्थः ।

अध्यायस्योपाकरणं<अध्यायोपाकर्मप्रारम्भ>इत्यर्थः ।

ओषधीषु जातास्विति वचनादाजातास्वोषधीषु प्रोष्ठपद्यां भवति ।
तथा च कल्पान्तरंश्रावण्यां पौर्णमास्यां प्रोष्ठपद्यामाषाढ्यां वेति ॥२॥

२ काण्डऋष्यादिभ्यो होमः ।

अग्नेरुपसमाधानाद्याज्यभागान्तेऽवारब्धेषु काण्डऋषिभ्यो जुहोति सदसस्पतये सावित्र्या ऋग्वेदाय यजुर्वेदाय सामवेदायाथर्वणवेदायेति हुत्वा
उपहोमे वेदाहुतीनामुपरिष्ठात्सदसस्पतिमित्येके ॥३॥

टीकाः

अनुकूलावृत्ति ११.२४

एवमुपाकरणस्य काल उक्तः ।

अथ प्रयोगःग्नेरुपसमाधानादि तन्त्रं प्रतिपद्यते ।

अग्निश्च श्रोत्रियागाराद्वाहार्यः, मन्थ्यो वा, न त्वौपासनो बहूनामत्र सहत्वाभावात् ।

भार्यायाश्च सहत्वाभावात्त्वचनमत्रप्रयोगः ।

विद्यासंस्काराऽहमिदं कर्म वेदसंयुक्तम् ।

तत्राज्यभागान्तेऽन्वारब्धेषु शिष्येषु प्रधानाहुतीर्जुहोति ।

काण्डऋषिभ्यः प्रजापतिस्सोमोऽग्निर्विश्वदेवा ब्रह्मा स्वयंभू इति पञ्च काण्डऋषयः ।

तत्र प्रजापतये स्वाहेति होमः ।

प्रजापतये काण्डऋषये स्वाहेत्यन्ये ।

ऽसदसस्पतिमद्भुतऽमित्यनेन सदसस्पतये जुहोति ।

ऽतत्सवितुऽरित्येतया सावित्र्ये, कल्पान्तरे तथा दर्शनात् ।

ऋग्वेदाय यजुर्वेदाय सामवेदायाथर्वणवेदायेति चतस्रो वेदाहुतयः

तत उपहोमाः ।

जयादि प्रतिपद्यते इत्यर्थः ।

एक आचार्या वेदाहुतीनामुपरिष्ठात्सदसस्पतिं होतव्यं मन्यन्ते ॥३॥

३ आदितस्त्रयाणामनुवाकानां प्रथमोत्तमयोर्वाध्ययनम् ।

परिषेचनान्तं कृत्वा त्रीननुवाकानादितोऽधीयीरन् ॥४॥

तन्त्रशेषं समाप्य वेदस्याऽदितः त्रीननुवाकानधीयीरन् >ऽइषे त्वोर्जत्वाऽऽप उन्दन्तुऽऽउद्धन्यान्ऽऽअनुमत्यै पुरोडाशमष्टाकपालं निर्वपति
धेनुर्दक्षिणाऽ ।

एते प्राजापत्यसौम्याग्नेयवैश्वदेवानामादितश्चत्वारोऽनुवाकाः ।

ऽसह वै देवानां चासुराणां चेऽति स्वयंभुवः ।

एतेषां वा पञ्चानां अनुवाकानां अध्ययनम् ॥४॥

प्रथमोत्तमावनुवाकौ वा ॥५॥

यदि वा वेदस्य प्रथमोत्तमौ अनुवाकावधीयीरन्ऽइषे त्वाऽऽभृगुर्वैवारुणिऽरिति ॥५॥

त्र्यहमेकाहं वा क्षम्याधीयीरन् ॥६॥

यस्मिन्नहन्न्युपाकरणं कृतं तत आरण्यऽत्र्यहमेकाहं वा क्षम्यऽविरम्याधीयीरन् ।

उपाकृते त्र्यहमेकाहं वानध्याय इत्यर्थः ।

तत्र काण्डोपकरणे एकाहं पारायणोपाकरणे त्र्यहः ।

अधीयीरन्निति वचनं उपाकृत्यत्र्यहार्द्धं नियमेनाध्ययनं यथा स्यादिति ॥६॥

यथोपाकरणमध्यायः ॥७॥

येन प्रक्रेणोपाकरणं कृतं तथाध्ययनं कर्तव्यम् ।

यदि सर्वेभ्यः काण्डऋषिभ्यो हुत्वा वेदादौ त्रयाणामनुवाकानामारम्भः कृतः प्रथमोत्तमयोर्वा तथा सति यथाध्यायमध्ययनं कर्तव्यम् ।

यदि तु काण्डादीनां सर्वेषामारम्भः तथा सति यथाकाण्डमध्येतव्यम् ।

यस्तु कृत्स्नं वेदमरण्येऽनुवाक्यानि परिहाप्य प्रागुत्सर्जनादध्येतुं न शक्नोति तस्य पृथक्काण्डोपाकरणम् ।

तत्र तस्यैव काण्डस्यैक ऋषिः सदसस्पतिः सावित्री वेदाहुतय उपहोमाः परिष्वचनान्ते तस्यैव काण्डस्यानुवाकं एकाहमनध्यायः तस्यैव
काण्डस्याध्ययनम् ॥

४ उत्सर्गकालः ।

तैषीपक्षस्य रोहिण्यां पौर्णमास्यां वोत्सर्गः ॥८॥

एवमुपाकृत्यानध्यायवर्जं वेदं काण्डं वारण्येऽनुवाक्यानि परिहाप्याधीयानस्य <रोहिण्यामुत्सर्गः>कर्तव्यः ।

पौर्णमास्यां वा तैषीपक्षस्यैव ।

तत्रास्मिन्कर्मणि होमोऽपि भवति ।

कथं भवति ?उपाकरणवत्समानविधानादुपाकरणवद्गृहे हुत्वैव क्षम्यमाणं कर्म प्रतिपद्यते ।

हिरण्यकेशिनां तु तर्पणादूर्ध्व उदकान्ते होमः ॥८॥

५ तत्र तर्पणीयेभ्य ऋषिभ्य आसनपरिकल्पनम् ।

प्राचीमुदीचीं वा सगणो दिशमुपनिष्क्रम्य यत्रापः पुरस्तात्सुखाः सुखावगाहा अवकिन्यः शङ्खिन्यः तासामन्तं गत्वाभिषेकान् कृत्वा सुरभिमत्याब्लिङ्गाभिर्वावणीभिर्हिरण्यवर्णाभिः पावमानीभिरिति मार्जयित्वान्तर्जलगतोऽघमर्षणेन त्रीन् प्राणायामान् धारयित्वोत्तीर्याऽचम्योपोत्थाय दर्भानन्योन्यस्मै सम्प्रदाय शुचौ देशे प्राक्कूलैर्दर्भैरासनानि कल्पयन्ति ॥९॥

<सगण>सशिष्यः<यत्रापः पुरस्तदिति यत्र देशे> पूर्वस्यां दिशि अपःपश्यतीत्यर्थः ।

<सुखाः>सुखस्पर्शाः ।

<सुखावगाहाः>सुतीर्थाः

यास्ववका भवन्ति ताः<अवकिन्यः> तथा शङ्खिन्यः तासामन्तं<समीपं> गत्वा<भिषेकान् कुंभैः कृत्वा ततः> सुरभिमत्या<दधिक्रावम्ण>

<इत्ये>तयाब्लिङ्गाभिः<आपोहि ष्ठा मयो भुवऽइति तिसृभिः<वारुणीभिः> अवते हेड उदुत्तममिमं मे वरुण तत्वायीमीत्येताभिः

<हिरण्यवर्णायाभिः> <हिरण्यवर्णाशुचयः पावकाऽ> <इति> चतसृभिः पावमानीभिः पवमानः सुवर्जन, इत्येतेनानुवाकेन<मार्जयित्वा>

अभ्युक्ष्य प्रतिमन्त्रं क्रियाभ्यावृत्तिः प्रतिपादमित्यन्ये ।

ततोऽन्तर्जलगतः जलस्यान्तर्निर्मग्नोऽघमर्षणेन तृचेनऽऋतं च सत्यं चेऽत्यघमर्षणदृष्टेन<त्रीन् प्राणायामान् धारयति ।

सर्वत्र सगण इत्येव ।>

अप्सु निमज्ज्यैतमनुवाकं सकृज्जपति स एकः प्राणायामः ।

एवं त्रिर्धारयित्वोत्तीर्य गृह्यान्तरदर्शनात्प्रक्षालितोपदातान्याक्लिष्टानि वासांसि परिधायाचम्योत्थाय द्वौ संभूय<दर्भानन्योन्यस्मै सम्प्रदाय>ततः शुचौ देशे उदकान्त एव स्थण्डिलानि पृथक्कृत्वा दर्भैः प्रागग्रैः<आसनानि कल्पयन्ति> ॥९॥

केभ्यः?देवेभ्यः पितृभ्यः ऋषिभ्यश्च ।

ब्रह्मणे प्रजापतये बृहस्पतयेऽग्नये वायवे सूर्याय चन्द्रमसे नक्षत्रेभ्यः ऋतुभ्यस्संवत्सराय इन्द्राय राज्ञे सोमाय राज्ञे यमाय राज्ञे वैश्रवणाय राज्ञे वसुभ्यो रुद्रेभ्य आदित्येभ्यो विश्वेभ्यो देवेभ्यस्साध्येभ्यो मरुद्भ्य ऋभुभ्यो भृगुभ्योऽङ्गिरोभ्य इति देवगणानाम् ॥१०॥

<देवगण इति> देवानां च तद्गणानां चेत्यर्थः ।

अत्र ब्रह्मादि दश देवताः ।

इन्द्रादयः पञ्च राजानः ।

वस्वादयः दश देवगणाः ।

सर्वान्ते कल्पयन्तीति वचनात्सर्वत्र कल्पयामीत्यस्य सम्बन्धः ।

ब्रह्मणे कल्पयामि प्रजापतये कल्पयामीति ।

एतानि पञ्चविंशतिरासनान्युदगपवर्गाणि ।

तर्पणं चैषां देवेन तीर्थेन भवति ॥१०॥

६ तर्पयितव्याः देवगणाः ऋषिगणाश्च ।

अथर्षयः विश्वामित्रो जमदग्निर्भरद्वाजो गौतमोऽत्रिर्वसिष्ठः कश्यप इत्येते सप्तर्षयः, सप्तर्षिभ्यः कल्पयित्वा दक्षिणतोऽगस्त्याय कल्पयन्ति ॥११॥

देवानामुत्तरतः सप्तर्षीणामासनानि, दक्षिणतोऽगस्त्याय, कश्यपादूर्ध्वमरुन्धत्याः, गृह्यान्तरदर्शनात् ॥११॥

ततो यावदेकवैद्यन्तैः कल्पयन्ति ॥१२॥

<ततः>अनन्तरं यावन्तः एकवेद्यन्ता समानवेद्यन्ताः?सप्तर्षिभिः, तेभ्यः कल्पयन्ति ।

के पुनस्ते?कृष्णद्वैपायनादय ऋषयः ।

एतदुक्तं भवतिकृष्णद्वैपायनाय जीतूकर्ण्याय तरुक्षाय तृणीबिन्दवे सोमशुष्मिणे सोमशुष्काय वर्मिणे सनद्वाजाय बृहदुक्थाय वामदेवाय वाचरत्नाय हरितयज्वनः उदमयाय गौतमाय ऋणञ्जयाय कृत्जयाय बभ्रवे त्र्यरुणाय त्रिधातवे त्रिवर्षाय शिबिन्ताय पराशराय वसिष्ठायन्द्राय मृत्यवे कर्त्रे त्वष्ट्रे धात्रे सवित्रे भृतश्रवसे सावित्र्यै वेदेभ्यश्चेति पृथक् ।

एते कृष्णद्वैपायनादयश्चतुस्त्रिंशदृषयः ।

वेदाश्चत्वार इत्यष्टात्रिंशदेकवेद्यन्ताः सप्तर्षिभिः ।

केचिदथर्वाङ्गिरस इतिहासपुराणानि सऽअदेवजनान् सर्वभूतानीत्येतेषामपि वेदग्रहणेन ग्रहणमिच्छन्ति कल्पान्तरे तथा दर्शनात् ॥१२॥

प्राचीनावीतानि कृत्वा दक्षिणतो वैशम्पायनाय पैङ्गये तितिरये उखायात्रेयाय पदाकाराय,कौण्डिन्याय वृत्तिकाराय,बौधायनाय प्रवचनकाराय, आपस्तम्बाय सूत्रकाराय, भरद्वाजाय सूत्रकाराय, सत्याषाढाय हिरण्यकेशाय, आचार्येभ्य ऊर्ध्वरेतोभ्य, एकपत्नीभ्यो वानप्रस्थेभ्यः कल्पयामीति ॥ १३॥

ततः सर्वे <प्राचीनावीतानि कृत्वा>वैशम्पायनादिभ्यो द्वादशभ्य आसनानि कल्पयन्त दक्षिणतो देवानामगस्त्यस्य त ।

तत्र दक्षिणाप्रवणदेशे दक्षिणाग्रैः प्रत्यगपवर्ग(सगृ.२१९७) मिति कल्पान्तरम् ॥१३॥

७ अर्पणीयानां पितृणामासनपरिकल्पनम् ।

अथ यथास्वं पितृभ्यः कल्पयन्ति मातामहेभ्यश्च पृथक् ॥१४॥

<यथास्वं>यस्य ये पितरः पितामाहाः प्रपितामहा मातामहाश्च मातुर्ये पितृपितामहप्रपितामहाः सर्वेभ्य उभयेभ्यःकल्पयन्तीत्यर्थः ।

प्राचीनावीतानि कृत्वा दक्षिणत इति चानुवर्तते ।

तत्र यथास्वं पित्रादीनां नामभिः कल्पनंरुद्रशर्मणे विष्णुशर्मण इति ।

अन्ये पितृभ्य इत्येव कल्पयन्ति ।

किमर्थं तर्हि यथास्वमिति? जीवपितृकाणामिहापि पिण्डदानवदुपायविशेषप्रतीत्यर्थः ॥१४॥

यज्ञोपवीतानि कृत्वा तेष्वेव देशेषु तयैवानुपूर्व्या तैरेव नामाभिर्देवानृषींश्च तर्पयन्ति वैशम्पायनप्रभृतींस्तु मातुः प्रपितामहपर्यन्तान् प्राचीनावीतिनस्तर्पयन्ति अमुं तर्पयाम्यमुं तर्पयाम्यमुं तर्पयामीति ॥१५॥

अथ कल्पान्तरे दृष्टो विशेषः मुष्मै नमोऽमुष्मै नम इति गन्धपुष्पधूपदीपैः, अमुष्मै स्वाहामुष्मै स्वाहेत्यन्नेन, अमुं तर्पयाण्यमुं तर्पयामीति फलोदकेनेति(भा.गृ.३११) (स.गृ.२१०५,६,७) ॥१५॥

अभिप्यन्ते वान्योन्यम् ॥१६॥

आप्नोतेरेतद्रूपम् ।

अभिप्या प्रार्थना ।

इहोत्सर्जने कर्मणि शिष्याणामुपाध्यायस्य च स्नानादिषु कर्मसु सह प्रवृत्तिश्चोदिता ।

सर्वत्र बहुवचननिर्देशात्तन्निषेकान् कृत्वाऽसनानि कल्पयन्तीति ।

तत्रायं विशेषो वैकल्पिक उपदिश्यते अन्योन्यमभिप्यन्ते वा द्वौ द्वौ सम्भूयान्योऽन्यं प्रार्थयन्ते वासः प्रवृत्त्यर्थं न सर्वे सहेति ।

अधीत्सन्त इति पाठे ऋध्यतेरेतद्रीपम् ।

उपसर्गवशाच्च स एवार्थः ।

ये त्वधिशब्दात्परं तकारमेवाधीयते न ररेफमपि तेषां धातुर्मग्यार्थ एव ॥१६॥

८ तेषां क्रमशस्तर्पणम् । ९ पूर्ववद्ध्ययनम् ।

यज्ञोपवीतानि कृत्वा त्रीनादितोऽनुवाकानधीयीरन् ॥१७॥

अध्ययनप्रकार उपाकरणेन व्याख्यातः ॥१७॥

काण्डादीन् प्रथमोत्तमौ वा ॥१८॥

अयमपि विकल्प उपाकरणे व्याख्यातः ॥१८॥

१० जलसमीपे दूर्वारोपणम् ।

ऽकाण्डात्काण्डात्प्ररोहन्तीऽति द्वाभ्यामुपोदके दूर्वा रोपयन्ति ॥१९॥

अथ समूलं दूर्वास्तम्बमाहृत्य तमुदकस्य समीपे <रोपयत् ।

>यथा दूर्वा प्ररोहति तथा निखनन्तिऽकाण्डात्काण्डात्प्ररोहन्तीऽति द्वाभ्यामृग्भ्यामा ।

तत्र दूर्वा इत्येकवचनश्रवणातेक एव मुख्यो निखनति तमितरेऽन्वारभेरन् ।

अन्ये प्रतिपूरुषमुच्छन्ति ॥ १९ ॥

११ जलस्य क्षोभणम्, जलादुत्तीर्याऽजिधावनम् ।

अपः प्रगाह्योदधिं कुर्वन्ति ॥२०॥

<अथापः>प्रविश्य<तत्रोदधिं कुर्वन्ति ।

>उदधिः समुद्रः तमिव क्षोभयन्तीत्यर्थः ॥२०॥

कथं तदित्याह

सर्वतः परिवार्योर्मिमन्तः कुर्वन्ति ॥२१॥

बहुभिः<परिवार्य सर्वत>स्सन्निरुध्य यथोर्मयस्तत्रोत्पद्यन्ते तथा कूर्वन्तीत्यर्थः ।

एवं त्रिः कुर्वन्ति ॥२१॥

उद्गाह्याऽतमितोराजिं धावन्ति ॥२२॥

<उद्गाह्य>उत्तीर्य<आतमितो>आश्रमजननात्<आजिं>धावन्ति ।

प्राचीमुदीचीं वा दिशमभिधावन्ति ।

तथापवर्गः ॥२२॥

१२ ब्राह्मणभोजनम् ।

प्रत्येत्याभिदानादि सक्तुभिरोदनेनेति ब्राह्मणान् भोजयित्वा वाचयति ॥२३॥

<प्रत्येत्य>गृहान् प्रविश्येत्यर्थः ।

<ईशिषः>पुण्याहाद्याः पुण्याहं स्वस्त्युध्यतामिति वाचयित्वेति ॥२३॥

एवं पारायणसमाप्तौ च काण्डादि दूर्वारोपणोदधिधावनवर्जम् ॥२४॥

यथास्मिन् वार्षिकेऽप्यध्याये समाप्ते उत्सर्गश्चोदितः एवमेव पारायणसमाप्तावपि कर्तव्यम् ।

तत्र वर्ज्याणिकाण्डादनिमध्ययनं, दूर्वारोपणमुधिकरणमाजिज्ञावनं चेति ॥२४॥

प्रत्येत्य ब्राह्मणभोजनादि कर्म प्रतिपद्यते ॥२५॥

काण्डादिग्रहणात्पारायणाध्ययने यथाकाण्डमेवाध्ययनम्, न तु सम्भिन्नस्य पाठस्येति केचित् ।

अन्ये तु काण्डादिग्रहणस्योपलक्षणत्वात्सर्वप्रकारस्यानुवाकाध्ययनस्य प्रतिषेधः ।

पारायणे च यथारुच्यध्ययनामित्याहुः ॥२५॥

एवमेवाद्भिरहरहर्देवानृषीन् पितृंश्च तर्पयेत् ॥२६॥

अद्भिरिति वचनात्तरहस्तर्पणमाद्भिरेव ।

तेनोत्सर्गकर्मणि पूर्वोक्तानां गन्धादीनामपि प्रवृत्तिः ।
अहरहस्तर्पणं ब्रह्मज्ञानन्तरम्, कल्पान्तरे दर्शनात् ॥२६॥
इति गृह्यसूत्रावृत्तावनाकुलायां उपाकर्मोत्सर्जनपटलः ॥

=====

अथ पञ्चमः पटलः

द्वादशः खण्डः ।

८ समावर्तनम्

पूर्वत्रोपनयनं व्याख्यातम् ।

उपनीतस्य च धर्मशास्त्रेऽथ ब्रह्मचर्यविधिः (आप.ध.१२.१८) इत्यारभ्य धर्मा उपदिष्टाः ।

अध्यायकाण्डव्रतानामुपाकरणसमापनर्योर्विधस्य उपाकरणे समापने च ऋषिः प्रजायते (आप.गृ.८.१) इत्यत्र सम्पूर्णमेव व्याख्यातः

अथोजानीं वेदं व्रतानि वा पारं नीत्वा ह्युभयमेव वा ॥

(याज्ञ.स्मृ.१.५१) इत्यादिवचनार्थानुष्ठानेन कृतकृत्यस्य गुरुकुलात्समावृत्तस्यानुष्ठेयं समावर्तनापरपर्यायं स्नानाख्यं कर्म व्याख्यायते ।

केचित्सुपाकरणे समापने च (आप.गृ.८.१) इत्यत्रैतयोः कल्पस्याप्रसिद्धत्वात्, अवश्यमन्यत्र प्रसिद्ध आश्रयितव्य इति वदन्तः

स अथात उपाकरणोत्सर्जने व्याख्यास्यामः, इत्यादिकं व्रतपटलं नाम उपनयनानन्तरं व्याचक्षते ।

नैतत्सुपाकरणे समापने च (आप.गृ.८.१) इत्यत्रैवानयोर्विध्योर्भाष्यकारेण सम्पूर्णमेव व्याख्यातत्वात्, व्रतपटलाध्ययनस्य च विप्रतिपन्नत्वात्,

भाष्ये प्रसङ्गभावाच्च ॥

१ उदयात्पूर्वं गोष्ठप्रवेशविधानम् ।

वेदमधीत्य स्नास्यन् प्रागुदयाद्ब्रजं प्रविश्यान्तर्लोम्ना चर्मणा द्वारमपरिधायास्ते ॥ आपस्तम्बगृह्यसूत्र १२.१ ॥

टीकाः

अनुकूलावृत्ति १२.१

एवमुपनीतधर्तब्रह्मचर्योऽधीतवेदषडङ्गो यथाचार्यकुलादन्यमाश्रमं प्रेप्सुर्भवति तस्य स्नानं विधिवत्भवति तदेतत्स्नानमित्युच्यते ।

स्नानं समावर्तनं तत्करिष्यान्नित्यर्थः ।

<प्रागुदयादित्या>दित्योदयो गृह्यते ।

<नैनमेतदहरादित्य>इति दर्शनात् ।

<ब्रजं गोष्ठम् ।

>अन्तः

अभ्यन्तरं <लोमानि> यस्य तेन <चर्मणा> यस्य कस्यचित्मृगस्य ।

आसनवचनं निष्क्रमणप्रतिषेधार्थम् ।

वेदमित्यविवक्षितमेकवचनम् ।

वेदं वेदौ वेदान् वा <अधीत्य> पाठतश्चार्थतश्चाधिगम्येत्यर्थः ।

स्नास्यन्निति वचनं नैष्ठिकस्य उत्तरं कर्म मा भूदिति ॥१॥

गृह्यतात्पर्यदर्शनव्याख्या १२.१

वेदं मन्त्रब्राह्मणलक्षणम् ।

एकवचनं जात्यभिप्रायम् वेदानधीत्य वेदौ वा वेदं वापि यथाक्रमम् ॥

(म.स्मृ.३.२)

इति मनुवचनात् ।

अधीत्य पाठतश्चार्थतश्चाधिगम्य, षडङ्गं समीमांसं वेद मधीत्येत्यर्थः ।

अधीत्येति च विधिः ।

स वेदं व्रतानि वा पारं नीत्वा ह्युभयमेव वा ।

इत्यस्य प्रदर्शनार्थः ।

स्नास्यन् स्नानाख्यं कर्म करिष्यमाणः <प्रागुदयात्> प्रागादित्योदयात् ।

<ब्रजं> गोशालां परिश्रितां <प्रविश्ये> त्यादि व्यक्तार्थम् ॥१॥

नैनमेतदहरादित्योऽभितपेत् ॥ आपस्तम्बगृह्यसूत्र १२.२ ॥

टीकाः

अनुकूलावृत्ति १२.२

<एनं> एतत्कर्म कुर्वाणम् ।

<एतदहः> एतस्मिन्नहनि कदाचिदपि <नाभितपेदादित्यः> ।

तेन मूत्रपुरीषादिकमपि तत्रैव ब्रजे छायायामपि कर्तव्यम् ।

आदित्यग्रहणादग्नितापस्य न प्रतिषेधः ॥२॥

गृह्यतात्पर्यदर्शनव्याख्या १२.२

अस्मिन्नहनि यावदस्तमयं मूत्रपुरीषोत्सर्जनार्थमप्यसौ मण्डपाद्धर्हिर्न निर्गच्छेदित्यर्थः ॥२॥

२ वपनमुपनयनवत् ।

मध्यन्दिनेऽग्निरुपसमाधानाद्याज्यभागान्ते पालाशी समिधमुत्तरयाऽध्यापरेणाग्निं कट एरकायां वोपविश्योत्तरया क्षुरमभिमन्त्र्योत्तरेण यजुषा वप्त्रे प्रदायापां संसर्जनाद्याकेशनिधानात्समानम् ॥ आपस्तम्बगृह्यसूत्र १२.३ ॥

टीका:

अनुकूलावृत्ति १२.३

अथ तस्मिन्नहनि मध्यन्दिने कर्म प्रतिपद्यते ।

अग्निरुपसमाधानादि ।

शम्याः ।

सकृत्पाभाणि क्षुरादिभिस्सह ।

स्वयमेव कर्ता नाचार्यः ।

आज्यभागान्तवचनं समिदाधानादेरुत्तरस्य कर्मणः कालोपदेशार्थम् ।

अनेनैव तन्त्रप्राप्तावपि सिद्धायां अग्निरुपसमाधानादिवचनं तन्त्रारम्भसेयैव मध्यन्दिननियमः, न कृत्स्नस्य कर्मणः ।

<उत्तरयर्चा>ऽइमं स्तोममित्येतया ।

न स्वाहाकारः, जुहोतिचोदनाभावात् ।

<कटः> प्रसिद्धः<एरका>तत्प्रकृतिभूतं तृणम् ।

कशिप्वित्यन्ये ।

<उत्तरयर्चा>ऽत्र्यायुषमित्येतया ।

<क्षुरमभिमन्त्र्य ।

उत्तरेण यजुषाऽशिवो नामासीत्यनेन ।

<वसा> नापितः नाचार्यः ।

तस्मै क्षुरं प्रदाय ततःऽउष्णाः शीतास्वानीयेत्यदि <यदपां संसर्जनादि>कर्म<केशनिधानान्तं तदुपनयनेन> समानम् ।

<किं?> <कार>यतीत्यध्याहारः ।

केन कारयति?आचार्येण यद्यप्याचार्यकुलादयं निवृत्तः, तथापि स्नान काले विवाहकाले च समवैत्याचार्यः ।

समानवचनसामर्थ्यात् ।

योऽस्यापचितस्तमितरया (आप.गृ.३९) इति च दर्शनात् ।

स्पष्टं चाश्वलायनकेअथैतान्युपकल्पयति समावर्तमानः (त्यमाने) (आश्व.गृ.३७९) इत्यादि ।

अन्ये त्वाचार्यकुल एव समावर्तमिच्छन्ति ।

तत्राचार्यस्संसर्जनोन्दने कृत्वा क्षुरं नापितादपादाय प्रतिदिशं प्रवाप्य पुनस्तस्मै प्रदाय तं च वपन्तमुत्तरयानुमन्त्रयते ।

एवमन्तमाचार्यकर्म ॥३॥

गृह्यतात्पर्यदर्शनव्याख्या १२.३

यथा मध्यन्दिने प्रधानहेमा भवन्ति तथा कर्म कुर्यात् ।

अत्र तु तन्त्रोपदेशोऽस्याज्यप्रधान हविष्वात् ।

ऽआज्यभागान्तेऽइति च क्रमार्थम् ।

आज्यभागान्ते कृते समिदाधानमेव, न पुनरर्थकृत्यमपीति ।

अत्र च पात्रप्रयेगे दर्व्यादीनि द्वन्द्वम्, क्षुरकटादीनि सकृदेव, शम्याश्च परिध्यर्थे ।

केचित्दर्व्यादीन्यपि सकृदेवेति ।

<पालाशी पला>शवृक्षावयवभूताम्<उत्तरया>ऽइमं स्तोमम्इत्येतया ।

<कटः>प्रसिद्धस्तृणमयः ।

<एरका> कटप्रकृतिभूतं पङ्क्तिकटाख्यं तृणम् ।

केचित्कशिप्विति ।

<उत्तरया>र्कयायुषम्>इत्येतया<उत्तरेण>यजुषाऽशिवो नामासिऽइत्यनेन ।

वप्त्रे वपनकर्त्रे कस्मैचिन्मन्त्रविदे ब्राह्मणाय तत्क्षुरं प्रयच्छति ।

केचित्तिहाप्याचार्यो वपनं प्रारभते, नापितस्तु वसा अस्मै प्रयच्छतीति ।

तदयुक्तमिहाचार्यस्यैवाभावात्, नापितस्यामन्त्रज्ञत्वाच्च ।

अथानुवाकस्य प्रथमेन यजुषाऽइत्यारभ्यऽतस्मिन् केशानुपयम्योत्तरयोदुम्बरमूले दर्भस्तम्बे वा निदधातिऽ(आप.गृ.१०८)

इत्येवमन्तमुपनयनेन समानं, भवतीति शेषः ॥३॥

३ मेखलाया ब्रह्मचारिणे दानम् ।

जघनार्थं व्रजस्योपविश्य विस्त्रस्य मेखलां ब्रह्मचारिणे प्रयच्छति ॥ आपस्तम्बगृह्यसूत्र १२.४ ॥

टीका:

अनुकूलावृत्ति १२.४

अथोसकेशश्मश्रुनखो व्रजस्य जघनार्थं पश्चार्थं उपविश्य मेखला विस्रस्य विमुच्य, कस्मैचित्ब्रह्मचारिणे प्रयच्छति ॥४॥

गृह्यतात्पर्यदर्शनव्याख्या १२.४

अथोसकेशादिको <व्रजस्य जघनार्थं>पश्चार्थं <उपविश्येत्यादि>करोति ॥४॥

४ तेन तस्याः दर्भस्तम्बे निधानम् ।

तां स उत्तरेण यजुषोदुम्बरमूले दर्भस्तम्बे वोपगूहति ॥ आपस्तम्बगृह्यसूत्र १२.५ ॥

टीका:

अनुकूलावृत्ति १२.५

<प्रच्छादयति ।

उत्तरेण यजुषा>ऽइदमहममुष्यामुष्येऽत्यादिना तत्रादशसब्देषु नामग्रहणमिदमहं यज्ञशर्मणो गार्ग्यस्य पाप्मानमपगूहाम्युत्तरो यज्ञशर्मा द्विषद्भ्य इति ।

अथ यदि वा स्यात्यज्ञशर्मणो गार्ग्यायणेति ।

दण्डाजिनयोरप्यस्मिन् काले त्यागः ।

गृह्यतात्पर्यदर्शनव्याख्या १२.५

स तु ब्रह्मचारी तां मेखलां सूत्रोक्तदेशे उपगूहति अप्रकाशां करोतिऽइदमहं विष्णुशर्मणो गौतमस्य पाप्मानमुपगूहाम्युत्तरो विष्णुशर्मा द्विषद्भ्यःऽइत्यनेन यजुषा ।

अत्र च स्नातुर्नामगोत्रे ग्राह्ये ॥५॥

५ स्नानं उदुम्बरकाष्ठेन दन्तधावनं च ।

एवं विहिताभिरेवाङ्गिरस्तराभिष्वङ्भिस्स्नात्वोत्तरयोदुम्बरेण दतो धावते ॥ आपस्तम्बगृह्यसूत्र १२.६ ॥

टीका:

अनुकूलावृत्ति १२.६

<एवंविहिताभिः>पूर्ववत्संसृष्टाभिः शीतोष्णाभिरित्यर्थः ।

तत्र संसर्जने मन्त्रस्य लोपः ऋग्भिः आपोहिष्ठीयाभिः हिरण्यवर्णी याभिश्च ।

तत्रऽयासु जातऽइत्यासां ग्रहणम् ।

प्रतिमन्त्रं चाभिषेकः ।

<दतो धावते>दन्तेभ्यो मलमपनयति ।

<उत्तरयर्चा>ऽअन्नाद्याय व्यूहध्वऽमित्येतया ॥६॥

गृह्यतात्पर्यदर्शनव्याख्या १२.६

<एवंविहिताभिस्तूष्णीं मिश्रिताभिश्शीतोष्णाभिरङ्गिः ।

ऽकेशान् वपतुऽइति मन्त्रलिङ्गविरोधातेवकाराच्च न मिश्रणमन्त्रः ।

<उत्तराभिष्वङ्भिः>ऽआपो हि ष्ठा इति तिसृभिश्च ।

स्नाति अभिषिञ्चति ।

एतच्च षण्णामन्ते सकृदेव ।

केचित्प्रत्युचमिति ।

तन्न ंगुणार्थं प्रधानाभ्यासकल्पनमयुक्तमित्युक्त्वात् ।

अथोदिम्बरेण काष्ठेन दन्तेभ्यो मलंऽअन्नाद्याय व्यूहध्वमऽइत्यनया अपनयति ॥६॥

६ स्नानीयद्रव्यैराच्छाद्य पुनः स्नानं, अहतस्यान्तरस्य वाससः परिधानं, चन्दनानुलेपनं, ग्रीवासु मणेरारब्धनं, बादरमणोस्सव्यपाणावाबन्धनं, उत्तरस्य वाससः परिधानञ्च ।

स्नानीयोच्छादितस्स्नातः ॥ आपस्तम्बगृह्यसूत्र १२.७ ॥

उत्तरेण यजुषाहतमन्तरं वासः परिधाय सार्वसुरभिणा चन्दनेनोत्तरैर्देवताभ्यः प्रदायोत्तरयानुलिप्य मणिं सौवर्णं सोपधानं सूत्रोत्तमुत्तरयोदपात्रे त्रिः प्रदक्षिणं परिप्लाव्योत्तरया ग्रीवस्वाबध्यैवमेव बादरं मणिं मन्त्रवर्जं सव्ये पाणावाबध्याहतमुत्तरं वासोऽरेवतीस्त्वितिऽसमानम् ॥ आपस्तम्बगृह्यसूत्र १२.८ ॥

टीका:

अनुकूलावृत्ति १२.८

ततः<स्नानीयैः>स्नानार्हैः क्लीतकादिभिः<उच्छादितः>उद्धर्तितः अपकृष्टमलः पुनरपि तभिरेवाद्भिः<स्नातः उत्तरेण यजुषा>सोमस्य तनूरसिऽइत्यनेन<अहतमन्तरं वासः>येन कटिः प्रच्छद्यते तदन्तरमित्युच्यते ।
येन बहिर्नीवि प्रच्छादनं उपवीतं वा क्रियते तदितरमिति ।
तयोरन्तरं वासः परिधाय चतुर्थ्यानुलेपनं करोति ।
केन?चन्दनेन ।
कीदृशेन ? ।
<सर्वसुरभिणा>सर्वाणि सुरभि द्रव्याणि यत्र भवन्ति तत्सर्वसुरभि ।
<सार्वसुरभिणेति>पाठे रूपसिद्धिर्मृग्या ।
तत्र पूर्वमुत्तरैर्मन्त्रैस्त्रिभिर्देवताभ्यः प्रयच्छतिऽनमो ग्रहायऽचेत्येवमादिभिः ।
तत उत्तरयाऽअप्सरस्सुयो गन्धःऽइत्येतया आत्मनोऽनुलेपनम् ।
ऽमुखमग्रे ब्राह्मणोऽनुलिम्पेत्बाहू राजन्य, उदरं वैश्यः, (आश्व.गृ.३७१०१२) इत्याश्वलायनः ।
अथ मणिमाबध्नाति<ग्रीवासु>प्रतिमुञ्चति ।
स च मणिः सौवर्णो भवति ।
उपदानेन च वैडूर्यादिनोपहितः ।
<सूत्रोतः>सूत्रेणोतः ।
सपाश इत्यर्थः ।
तं मणिं उत्तरयर्चाऽइयमोषधेऽऽत्येतया उदपात्रे त्रिः परिप्लावयति ।
सकृदेव मन्त्रः ।
अथ तं उत्तरयर्चाऽअपाशोऽस्युरऽइत्येतया ग्रीवास्वाबध्नाति ।
ग्रीवाशब्दोऽयं धमनिवचनः बहुवचान्तः तद्योगात्कण्ठे प्रयुज्यते ।
अस्यामृचि पृथिवी स्तूयते ।
तस्मादियमोषधिस्रायमाणेति भवितव्यम् ।
सकारलोपच्छान्दसः ।
अथ<बादरं>बदुरीबीजेन कल्पितमेवमेव सूत्रोतमुदपात्रे त्रिः प्रदक्षिणं परिप्लाव्य सव्ये पाणावाबध्नाति ।
तूष्णामेव परिप्लावने च बन्धने च मन्त्रप्रतिषेधः ।
पुनर्मणिग्रहणादुपधानमस्य न भवति ।
सूत्रोतस्तु भवति ।
आबध्य मणिं तत उत्तरं वासः करोति आहतमेव ।
तत्र रेवतीस्त्वेत्येवमादि कर्म समानमुपनयनेनैव प्रत्येतव्यम् ।
रेवतीस्त्वेत्येताभिरिति वा उत्तराभिरित्येव वा सिद्धे समानवचनमुपनयनवते प्रयोगार्थम् ।
तेन उत्तराभ्यामभिमन्त्रेयोत्यादि परिहितानुमन्त्रणान्तं गुरोः कर्म ॥७॥

गृह्यतात्पर्यदर्शनव्याख्या १२.८

स्नानोपकरणैः क्लीतकमधूकचूर्णादिभिः उद्धर्तितदेहः आमल कपिष्ठादिभिः स्नानीयैस्स्नातश्च भवति ॥७॥

ऽसोमस्य तनूरसिऽइत्यनेन<यजुषा अहतमन्तरं वासः>अन्तर्वासोऽन्तरीयमित्यर्थः ।

तत्परिदधाति ।

अनेन सूत्रेणात ऊर्ध्वं स्नातकस्य नित्यमन्तर्वासो विधीयते ।

यजुः पुनः कर्मार्थमेव, मकारणाम्नानात् ।

ततस्सार्वसुरभिणा सर्वैः कस्तूरिकादिभिर्गन्धद्रव्यैर्वासितेन<चन्दनेन> अनुलिम्पतीति व्यवहितेन सम्बन्धः ।

कथमनुलिम्पति ?इत्यत्राहौत्तरैरित्यादि ।

ऽनमो ग्रहाय चऽ इत्यादिभिस्त्रिभिर्मन्त्रैः देवताभ्यश्चन्दनं पूर्वं<प्रदाय,> पश्चात्ऽअप्सरस्सु यो गन्धःऽइत्यनया आत्मानं मनुलिम्पति ।

मुखस्य चाग्रेऽनुलेपः,ऽमुखमग्रे ब्राह्मणो लिम्पेत्ऽ(आश्व.गृ.३७१०) इत्याश्वलायनगृह्यात्. देवताभ्यः प्रदानं च नमश्सब्देन, न तु मन्त्रान्तेर्नमस्कारस्यापि प्रदानार्थत्वात् ।

<मणिं>कीदृशं?<सौवर्णं>सुवर्णविकारम् ।

<सोपधानं>वज्रवैडूर्यादिना उभयतः परिगृहीतम् ।

<सीत्रोतं> सूत्रोतमुऽइयमोषधे त्रायमाणाऽइत्येतया सकृदुच्चरितया<उदपात्रे प्रदक्षिण>मविरतं त्रिः<परिप्लाव्य, उत्तरया>ऽअपाशोऽस्युरो मेऽइत्यादिकयाऽपुण्यायऽइत्यन्तया त्र्यवसानया तं मणिं<ग्रीवासु कण्ठे आबध्य,> बदुरीबीजमयं<बादरं> सूत्रोतमेव मणिमेवमेवोदपात्रे <त्रिः> प्रदक्षिणं तूष्णीं परिप्लाव्य, तूष्णीमेव<सव्ये पाणावाबध्नाति ।>

<अहतमुत्तरं वासः> परिधानीयमेव, न तु उत्तरीयम् ।

तदुपनयनेन समानम् ।

स्वयं परिदधाति, इहाचार्याभावात् ।

ततश्चऽरेवतीस्त्वाऽ इति द्वाभ्यां परिधानीयं वासोऽभिमन्त्र्यऽया अकृन्तन्ऽइति तिसृभिः परिधायऽपरीदं वासऽऽइत्यनुमन्त्रयते ।

ऽरेवतीस्त्वेति समानम्ऽइति वचनबलाच्च मन्त्रस्थयुष्मदर्थलिङ्गबाध एव ।

यद्वा अन्यो विद्वान् ब्राह्मणः रेवतीस्त्वेति समानं करोति ।

कुतः पुनऽऽहतमुत्तरं वासऽऽइत्यनेनापि परिधानमेवोच्यते नोत्तरीयम्? उच्यते रोवतीस्त्वेति समानमुपनयनेनेति वचनात्पुनयने चऽतिसृभिः परिधाप्य परिहतमुत्तरया, (आप.गृ.१०१०) इति परिधानार्थवासोऽवगमात् ।

पूर्वस्यऽऽहतमन्तरं वासऽऽइति चोदितत्वाच्च ।

उत्तरीयं तुऽनित्यमुत्तरं कार्यम् (आप.ध.२४२१) इत्यादिधर्मशास्त्रवचनादत्रापि सिद्धमेव वासः ।

केचित्तिहोत्तरीयं विधीयते नैव परिधानीयम् उत्तरमिति वचनात् ।

तथा आचार्य एवऽरेवतास्त्वा इत्याद्युपनयनेन समानं करोतीति ।

तन्नपरिधाप्य, परिहितम्ऽइत्यनुपपत्तेरेव ।

तथा आचार्यकुलान्निवृत्तेनेदं स्नानं क्रियते ।

तत्राचार्यकर्तृकत्वा प्रसक्तिरेव ॥८॥

७ वाससोऽन्ते कुण्डले बध्वा तद्विशिष्टया दर्व्या प्रधानहोमाः, जयादयश्च ।

तस्य दशायां प्रवृत्तौ प्रबध्य दर्व्यामाधायाज्येनाभ्यानायन्नुत्तरा आहुतीर्हुत्वा जयादि प्रतिपद्यते ॥ आपस्तम्बगृह्यसूत्र १२.९ ॥

टीकाः

अनुकूलावृत्ति १२.९

<तस्योत्तरस्य वाससो <दशायां प्रवृत्तौ> कर्णालङ्कारौ सौवर्णौ <प्रबध्य दर्व्यामाधायाज्येन> उत्तरा अष्टौ प्राधानाहुतिः जुहोति ।

<अभ्यानायन्> प्रवर्तयोरुपर्याज्येनानयनं कारयन्नित्यर्थः ।

अभ्यानायनमिति वा पाठः ।

अस्मिन् पक्षे सव्येन पाणिनाभ्या नयनम् ।

अभ्यानायमिति णमुलन्तस्य युक्तः ।

अभ्यानीयाभ्यानीयेत्यर्थः ।

सर्वथा प्रवर्तयोरुपर्यासिकेनाज्येन प्रधानहोमः ।

जयादिनचनं प्रवर्तावपनीय यथासिद्धं प्रतिपद्येतेत्येवमर्थम् ॥८॥

गृह्यतात्पर्यदर्शनव्याख्या १२.९

<तस्य अनन्तरप्रकृतस्य वाससो दशायां प्रवृत्तौ> कुण्डले सौवर्णे <प्रबध्य> तावुपायेन दर्व्या अग्रे स्थापयित्वा ।

<आज्येनेति> परिभाषाप्राप्तानुवादोभ्यानायनाविधानार्थः ।

अभ्यानायमिति णमुलन्तोर्ऽथपाठः ।

ततश्च स्वयमेव सव्येन हस्तेन स्थापितयोः प्रवर्तयोरुपरि

आज्यमानीय तेनैवाज्येन उत्तराऽऽयुष्यं वर्चस्यम्ऽइत्याद्या अष्टौ प्राधानाहुतीर्हुत्वा, ततो दर्व्या अग्रातावपनीय यथाप्रसिद्धं <जयादि> <प्रतिपद्यते> ।

सूचनात्सूत्रमिति निर्वचनाच्च सूत्रे सर्वत्रानेकार्थविधिनिबन्धनो ।

वाक्यभेदोऽपि नैव दोष इत्युक्तम्ऽअग्निमिध्वाऽ(आप.गृ.११२) इत्यत्र ।

केचित्सव्येन हस्तेन अभ्यानायन्नन्येन वाभ्यानायन्निति पाठेन भवितव्यमित्याचक्षते ॥९॥

८ तयोः कर्णयोराबन्धनम् ।

परिषेचनान्तं कृत्वैताभिरेव दक्षिणे कर्ण आबध्नीतैताभिस्सव्ये ॥ आपस्तम्बगृह्यसूत्र १२.१० ॥

टीकाः

अनुकूलावृत्ति १२.१०

परिषेचनान्तवचनमानन्तर्यार्थम् ।

तेनास्याहनि भोजनं न भवति ।

एताभिरेवाहुतिभिः आहुत्यर्थे मन्त्रैरित्यर्थः ।

वचनादेकं कर्म बहुमन्त्रं स्वाहाकारवांश्च मन्त्रः प्रयोज्यः ।

सव्ये चेत्युच्यमाने मन्त्राणां विभज्य विनियोगः स्यात् ।

तस्मात्पुनरेताभिरित्युक्तम् ॥९॥

गृह्यतात्पर्यदर्शनव्याख्या १२.१०

परिषेचनान्तरमेव <एताभिरेव>ऽऽयुष्यं वर्चस्यम्ऽइत्यष्टाभिरेव <दक्षिणे कर्णे> प्रवर्तयोरेकं <आबध्नीत> प्रतिमुञ्चेत् ।

तथान्य

<मेताभिरेव सव्ये>कर्णे ।

अत्र च होममन्त्राणामेव आबन्धनकरणत्वेन सूत्रवाक्यसादृश्यानुमितया श्रुत्यैव चोदितत्वात्तैराबन्धनमपि गौण्या वृत्त्या प्रकाश्य मैन्द्रीवत् ।
तथैताभिरिति स्त्रीलिङ्गनिर्देशो बहुत्वाद्वाचां ब्राह्मणग्रामवत् ।

न चात्र होमार्थानामेव आबन्धनार्थत्वेनापि विनियोगे देवदत्तीयेयं गौर्यजदत्तीयेतिवद्विरोधः ।

सपुरोडाशकपालेन तुषानुपवपतिऽइत्यादिवदधिष्ठानलक्षणया विनियुक्ताकारमतिरोधायपि विनियोगोपपत्तेः, ऋद्धन्त्रविषये त्वनेकार्थत्वमपि नायुक्तमित्याग्नेय्यधिकरणे उक्तत्वाच्च ।

केचितेताभिरित्यनेन प्रकृताहुतिपरामर्शादाहुत्यर्था मन्त्रा लक्ष्यन्तेऽपितृणां याज्यानुवाक्याभिरुपतिष्ठतेऽइतिवदिति ।

मैवम्यतः पूर्वत्रोतराहुतीरिति लक्षणया प्रकृतानां मन्त्राणामपि परामर्शो वरमन्त्रत्विहापि वाक्ये लक्षणा ॥१०॥

९ शिरसि सजो धारणं, अक्षणोरञ्जनं, आदर्शावेक्षणं, उपानहोरुपमुञ्चनं, छत्रदण्योर्धारणं च ।

एवमुत्तरैर्यथालिङ्गं सजशिरस्याञ्जनमादर्शवेक्षणमुपानहौ छत्रं दण्डमिति ॥ आपस्तम्बगृह्यसूत्र १२.११ ॥

टीकाः

अनुकूलावृत्ति १२.११

एवमुत्तरैरपि मन्त्रैर्यथालिङ्गं स्नागादीनि षट्द्रव्याण्युपयुञ्जीत यथार्हम् ।

तत्रऽशुभिके शिरऽइति द्वाभ्यां सजशिरसि बन्धनम् ।

यथालिङ्गवचनात्द्वाभ्यामिमां तामपिनह्येऽइति सज इति षष्ठ्येकवचनम्, न प्रथमाया द्वितीयाया वा बहुवचनम् ।

इमां तामित्येकवचनात् ।

शिरसीति वचनात्सयोर्न भवति ।

"न मालोक्ताम् ।

माले चेतब्रूयुः, सगित्यभिधापयीत"(आश्व.गृ.३.८१२) इत्याश्वलायनः ।

अथऽयदाञ्जनं त्रैककुदऽमिति द्वाभ्यामञ्जनं अक्षणोरुपयुञ्जीत ।

तत्र द्वाभ्यामपि मन्त्राभ्यां पूर्व दक्षिणस्याञ्जनम् ।

अथ ताभ्यामेव सव्यस्य ।

यद्यपिऽतेन वामाञ्जेऽइति मन्त्रे द्विवचनं भवति ।

तथापि एवमित्यतिदेशसामर्थ्यात्प्रवर्तयोरबन्धनवत्क्रियाभ्यावृत्तिः

मन्त्राभ्यावृत्तिश्च भवति ।

तत्र सान्नाय्यकुमभीवद्विवचनं, यथा"अप्रस्नसंसाययजस्योखे उपदधाम्यह"मिति ।

अथादर्शस्यावेक्षणंऽयन्मे वर्चऽइत्येतया ।

अवेक्षणमित्यनुच्यमाने आदानमेव स्यादस्मिन् कालेऽइदं तत्पुनराददऽ इतिलिङ्गात्तस्मादवेक्षणग्रहणम् ।

ततः उपानहावुपमुञ्चतेऽप्रतिष्ठे स्थऽइति यजुषा ।

आञ्जनवत्क्रियावृत्तिर्मन्त्रस्यावृत्तिश्च भवति ।

ततश्छत्रमादायात्मानमाच्छादयतिऽप्रजापतेऽशरणमसीऽति<यजुषा> ।

देवस्य त्वेति यजुषा दण्डमादत्ते ।

वैणवमित्याश्वलायनः ॥

(आश्व.गृ.३७१५) ॥१०॥

गृह्यतात्पर्यदर्शनव्याख्या १२.११

यथा कर्ममध्ये समन्त्रकं प्रवर्तौ हि बद्धौ,<एवमुत्तरैर्मन्त्रैर्यथालिङ्गं>मन्त्रलिङ्गानुसारेण सगादिषट्कं आबन्धीत कर्तव्यमित्यादि यथार्हं वाक्यशेषः ।

तत्रऽशुभिके शिरऽइत्यनयैकयैव शिरसि सजमाबन्धीत ।

स्यामाहरत्ऽइत्येषा विकल्पार्थाऽएकमन्त्राणि कर्माणिऽ ।

सवशिष्टा विकल्पार्थाऽ(आप.प.१४१४१२) इति परिभाषावचनात् ।

सज इति द्वितीयैकवचनार्थऽशुभिके शिर आरोहऽस्यामाहरत्ऽ इत्याद्येकवचनलिङ्गात् ।

षष्ठ्येकवचनं वा ।

तथा सति, सज आबन्धनं कर्तव्यमिति शेषः ।

तथाऽयदाञ्जनं त्रैककुदम्ऽइत्येकयैव सकृदुच्चरितया त्रिककुत्पवर्तजाताञ्जनेन युगपदक्षणोरञ्जनं कर्तव्यम् ।

अत्रापिऽमयि पर्वतऽइत्यादीनि चत्वारि यजुषि विकल्पार्थान्येव ।

न चाक्षणोः पर्यायेणाञ्जनम्ऽतेन वामऽइति द्विवचनलिङ्गविरोधात् ।

तथैवऽयन्मे वर्चः परागतम्ऽइत्येतया आदर्शावेक्षणं कर्तव्यम् ।

तथैवऽप्रतिष्ठे स्थऽइत्यनेन यजुषोपानहौ युगपदुपमुञ्चतेऽप्रतिष्ठे स्थऽइति द्विवचनलिङ्गात् ।

तथैव तूष्णीं छत्रमादायऽप्रजापतेः शरणमसीऽइति यजुषा आत्मानमभिच्छादयति ।

तथैव दण्डं वैणवं देवस्य त्वाऽइत्यादियजुषा आदत्ते ।

इति एतानि षट्द्रव्याणीत्यर्थः ।

केचित्सुशुभिके शिर आरोहऽस्यामाहरत्स इति द्वाभ्यामपि स्रज आबन्धनम् ।

तथाऽयदाञ्जनंऽऽमयि पर्वत पूरुषम्ऽइति द्वाभ्यामप्यावृताभ्यां दक्षिणसव्ययोरक्षणोः क्रमेणाञ्जनम्ऽएवमुत्तरैर्यथालिङ्गम्ऽइति वचनबलात् ।

ततश्चऽतेन वाम्ऽइति लिङ्गमपि विधिबलाद्वाध्यमेव ।

यथैकस्यां सान्नाय्यकुम्भ्यांऽउखे उपधाम्यहम्ऽइति द्विवचनलिङ्गम् ।

उपानहोरुपमोचनेऽप्यञ्जनवदेव व्याख्येति ।

तदसत्,ऽएकमन्त्राणिऽ(आप.प.१४१) इत्यादिपरिभाषाविरुद्धत्वात् ।

ऽएवमुत्तरैर्यथालिङ्गम्ऽइत्यस्य च पूर्वव्याख्यानेऽप्युपपत्तेः ।

ऽमयि पर्वत पूरुषम्ऽइत्यत्र पाठे प्रक्षिष्टेऽपि विभागे निराकाङ्क्षत्वात्, वाक्यभेदावगतेश्च ॥११॥

१० वाग्यमः, दिगुपस्थानं, नक्षत्राणां चन्द्रमसश्चोपस्थानम् ।

वाचं यच्छत्यानक्षत्रेभ्यः ॥ आपस्तम्बगृह्यसूत्र १२.१२ ॥

उदितेषु नक्षत्रेषु प्राचीमुदीचीं वा दिशमुपनिष्क्रम्योत्तरेणार्धेन दिश उपस्थायोत्तरेण नक्षत्राणि चन्द्रमसमिति ॥ आपस्तम्बगृह्यसूत्र १२.१३ ॥

टीकाः

अनुकूलावृत्ति १२.१३

ततः उत्तरेणार्धेनऽदेवीष्वुर्वीऽइत्यनेन प्राङ्मुख प्राञ्जलिः सर्वा दिशो मनसि कृत्वा मन्त्रान्तेन प्रदक्षिणमावृत्य समनुवीक्षते ।

षडेव दिशः, उर्वीरिति लिङ्गात् ।

प्राच्याद्याश्चतस्रः ऊर्ध्वा अधरा चेति ।

ततऽउत्तरेणार्धेनऽमा हास्महीत्यनेन<नक्षत्राणि चन्द्रमसं>च सहोपतिष्ठते ॥११॥

गृह्यतात्पर्यदर्शनव्याख्या १२.१३

इदं च व्याख्यातम् ॥१२॥

उत्तरेणार्धेनऽदेवाष्वुर्वीः इत्यनेन<दिशः>अवाचीषष्ठा उपस्थाय, उत्तरेणऽमा हास्महिऽइत्यर्धेन<नक्षत्राणि चन्द्रमसं>चोपतिष्ठते ।

श्रुतिबलाच्चऽमा हास्महिऽइत्यत्र नक्षत्राणीत्यध्याहृत्य तानि प्रकाशयान्येव ॥१३॥

११ मित्रेण सम्भाषणं, यथेष्टगमनं च ।

रातिना सम्भाष्य यथार्थं गच्छति ॥ आपस्तम्बगृह्यसूत्र १२.१४ ॥

टीकाः

अनुकूलावृत्ति १२.१४

<रातिना>बन्धुना<सम्भाष्य>किं मया कर्तव्यम्?क आश्रमः प्रतिपत्तव्यः?इति संभाषणं कृत्वा तेन रातिना सह<गच्छति> अनधृतमाश्रमं प्रतिनद्यत इत्यर्थः ।

ऽबुध्वा कर्माणि यत्कामयेत तदारभेतेऽ(आप.ध.२२१५) त्यनेनैव सिद्धे पुनर्वचनं प्रव्रजतेऽपि संभाषणान्तं स्नानकर्म यथा स्यादिति ॥१२॥

गृह्यतात्पर्यदर्शनव्याख्या १२.१४

<रातिः>मित्रं रमयतीति व्युत्पत्त्या ।

तेन सह विस्रब्धस्सम्भाष्य आत्मशक्त्याद्यनुरूपं धर्मादिकं विचार्य निश्चित्य ।

यथार्थं गच्छति तेन रातिना सह योऽथो धर्मो मोक्षो वा साध्यत्वेनावधृत, तदनुरूपमाश्रमं गार्हस्थ्यं मौनं वा प्रतिपद्यते ।

एवं च ब्रह्मचर्यादेव प्रव्रजतोऽपि सम्भाषणान्तं स्नानं कृत्वैव प्रव्रज्यात् ॥१४॥

इति श्रीसुदर्शनाचार्याविरचिते गृह्यतात्पर्यदर्शने द्वादशः खण्डः समाप्तः ॥

त्रयोदशः खण्डः ।

९ मधुपर्कः

१ पूज्येन कूर्चं उपवेशः ।

अथैतदपरं तूष्णीमेव तीर्थं स्नात्वा तूष्णीं समिधमादधाति ॥ आपस्तम्बगृह्यसूत्र १३.१ ॥

टीकाः

अनुकूलावृत्ति १३.१

व्याख्यातं स्नानकर्म गरीयश्च मुख्यं च ।

अथेदानीमेतदपरं स्नानविधानं लघीयश्च गौणं च व्याख्यायते ।

किं तत्?तूष्णामेव तीर्थं भूमिष्ठे जले स्नाति ।

नोद्धृताभिश्शीताभिः ।

तूष्णीं च समिधमादधाति ।

न मन्त्रेण ।

पालाशी समित् ।

एतावदेव अस्मिन् विधौ कार्यम् ।

नान्यत्किञ्चित्प्रागुदयात्त्रज मित्यादिकम् ।

वपनादि तु लौकिक मधर्मकं भवति ।

तत्र प्रयोगः केशश्मश्रुनखलोमानि वापयित्वा मे खलादण्डमजिनमित्यपनीय तूष्णीमेव तीर्थे स्नात्वा दन्तझावनमौदुम्बरेण काष्ठेन कृत्वा स्नानीयोच्छादितः पुनः स्नात्वा अहते वाससी परिधाय चम्याग्निमुपसमाधाय संपरिस्तीर्य पालाशीं समिधमग्निं मनसा ध्यायन्नाधाय मणिप्रभृतीन्यलङ्करणानि यथोपपादमुपादत्ते तूष्णीमेव सर्वम् ॥ १ ॥

गृह्यतात्पर्यदर्शनव्याख्या १३.१

अथापरमेतद्विधानम् ।

उच्यते इति शेषः ।

तीर्थे पुण्यनद्यादौ ।

समिधं पालाशीं, अविरोधात् ।

एवकाराच्चास्मिन् विधौ नान्यत्किञ्चिदनुष्ठेयम् ।

ननु पूर्वस्मिन्नेव विधौ स्नानसमिदाधानयोरन्य प्रकारो वै कल्पिक इति किमिति नास्थीयते ? उच्यते एवकारवैयर्थ्यप्रसङ्गात्, स्नानसमिदाधानयोरिह व्युत्क्रमेणाभिधानात्, अस्य सूत्रस्य बह्वक्षरत्वाच्च ।

यदि ह्ययं पूर्वस्मिन्नेव विधौ वैकल्पिकोऽभिप्रेतोऽभविष्यत्, तदा तत्रैव पालाशीं समिधमुत्तरयाधाय तूष्णीं वाऽऽवन्विहिताभिरेवाद्भिस्तुराभिः षड्भिः स्नात्वा तीर्थे वा तूष्णीम् इत्यल्पैरेवाक्षरै रसूत्रयिष्यत् ।

किञ्च सूत्रकाराणां नैवेद्यं सैली दृष्टचरीयदुत साङ्गं प्रधानमुक्त्वा पश्चादथादिना सूत्रेण वैकल्पिकानां प्रकारभेदानाम् अभिधानमिति ।

एव मेवऽअथैतदपरं दध्ना एवाञ्जलिना जुहोति (आप.गृ.२२१०) इत्यस्यापि व्याख्यानम् ।

प्रयोगस्तु ब्रह्मचारि लिङ्गानि मेखलादीनि त्यक्त्वा तीर्थे तूष्णीं स्नात्वा, वासोऽन्तरपरिधानादि कृत्वा, श्रोत्रियागारादग्निमाहृत्यऽयत्र क्व चाग्निम् इति विधिनोपसमाधाय, तत्र प्रजापतिं मनसा ध्यायन् तूष्णीमेव समिधमादधाति ।

केचित्केशश्मश्रु वपनादिकमन्यदप्यविरोधि तूष्णीमेव करोतीति ॥ १ ॥

यत्रास्मा अपचितिं कुर्वन्ति तत्कूर्च उपविशति यथापुरस्तात् ॥ आपस्तम्बगृह्यसूत्र १३.२ ॥

टीकाः

अनुकूलावृत्ति १३.२

उक्तयोरन्यतरेण स्नातको भवति ।

तस्यास्मिन् काले बन्धुभिरपचितिः कार्या गोमधुपर्करहो वेदाध्याय इति वचनात् ।

आवेद्यार्घ्यं दद्या(बौ.गृ.१२१)दिति कल्पान्तरम् ।

साधु व्रतस्नात मर्घयिष्यामो भवन्तमिति निगदेनावेदनं कौषीतकिनस्समामनन्ति ।

"विष्टरं पाद्यमर्घ्यमाचमनीयं मधुपर्को गौरित्येतेषां त्रिस्त्रिरेकैकं वेदयन्ते" (आश्व.गृ.१२१६) इत्याश्वलायनः ।

तत्र यत्र देशेऽस्मै <अपचितिं> <कुर्वन्ति> बान्धवाः, तत्र तैर्दत्ते <कूर्चे उपविशति यथापुरस्तादुपनयने> आचार्यः ।

कूर्चं प्रतमुपादायोदगग्रं निधाय तस्मिन्ऽराष्ट्रभृदसीऽत्यनेनोपविशतीत्यर्थः ॥ २ ॥

गृह्यतात्पर्यदर्शनव्याख्या १३.२

यत्र यस्मिन् स्वधर्मयुक्तस्य कुटुम्बिनो गृहे आतिथ्यार्थमागतायास्मै स्नातकायापचितिं पूजां मधुपर्कअख्यां कुर्वते कुटुम्बिनः ।

बहुवचनं चानुपादेयगतत्वादविवक्षितम् ।

अत एवोत्तरत्र प्राहैत्येकवचनम् ।

तत्र गृहे तैर्दत्ते कूर्च उपविशति ।

<यथापुरस्तात्> उपनयने आचार्यःऽराष्ट्रभृदसीऽइति यजुषा उपविशति तथा उपविशेदित्यर्थः ॥ २ ॥

२ राजस्थपत्योरुपवेशनमन्त्रः ।

एवमुत्तराभ्यां यथालिङ्गं राजा स्थपतिश्च ॥ आपस्तम्बगृह्यसूत्र १३.३ ॥

टीकाः

अनुकूलावृत्ति १३.३

<एवं राजा स्थपतिश्च> यथा ब्राह्मणः स्नातकः कूर्च उपविशति ।

यथालिङ्गमाचार्यासन्दीति ।

एवं राजा स्थपतिश्च पूज्य मानौ <उत्तराभ्यां> यजुर्भ्यां यथालिङ्गमुपविशतः ।

तत्र क्षत्रियो राष्ट्राधिपतिरभिष्क्तो राज्याय साम्राज्यं तस्य लिङ्गम् ।

स एव जनाधिपतिः ।

स्थापत्यायाभिषिक्तः <स्थपतिः ।>

आधिपत्यं तस्य लिङ्गम् ।

उत्तराभ्यां राजा स्थपतिश्चेत्येव सिद्धेऽएवंऽऽयथालिङ्गऽ मित्युच्यतेयथा प्रथमस्य मन्त्रस्य लिङ्गात्विनियोगः एवमुत्तरयोरपि प्रजापनार्थम् ।

तेन प्रथमो मन्त्रो ब्राह्मणस्यैव भवति ।

आचार्या सन्दीति लिङ्गात् ।

ब्राह्मण आचार्यः स्मर्यत इतिचोक्तत्वात् ।

तेन क्षत्रियवैश्ययोः तूष्णीमुपवेशनम् ।

तत्राचार्यायत्विजे श्वशुराय राज्ञिति रजोऽपचितिः ।

अधिपतेस्तु श्वशुरत्वेनापचितिः ॥३॥

गृह्यतात्पर्यदर्शनव्याख्या १३.३

यथा ब्राह्मणः पूज्यो मन्त्रेणोपविष्टः, एवं राजा स्थपतिश्चोत्तराभ्यां यथालिङ्गं स्राष्टृभृदसि सम्राडासन्दीऽइति राजा, स्राष्टृभृदस्याधिपत्यासन्दीऽइति स्थपतिश्चोपविशेदित्यर्थः ।

राजा च क्षत्रिय एव, न तु प्रजापालनकर्तान्यवर्णोऽपि ।

ननु क्षत्रिये राजशब्दप्रयोग आन्ध्राणां, भार्याणां तु प्रजापालनादिकर्तयेव, तत्कथं बलवदार्यप्रयोगबाधेन राजा क्षत्रिय एवेति? मैवम् ।

आर्यवरस्य भगवतः पाणिनेः गणपाठेऽराजासेऽइति विशेषस्मरणस्यान्ध्रप्रयोगमूलत्वमेव युक्तमिति अवेष्ट्यधिकरणे साधितत्वात् ।

स्थपतिश्च महदाधिपत्यं प्राप्तोऽन्यवर्णोऽपि ।

अन्येवैश्यः स्थपतिरिति ।

केचित्तुक्षत्रिय एव राज्याभिषिक्त इति ॥३॥

३ पद्यनिवेदनम् ।

आपः पाद्याऽइति प्राह ॥ आपस्तम्बगृह्यसूत्र १३.४ ॥

टीकाः

अनुकूलावृत्ति १३.४

अथ मधुपर्कप्रदाता पादप्रक्षालनार्थं अप उपसंगृह्यऽआपः पाद्याऽइति प्राह ॥४॥

गृह्यतात्पर्यदर्शनव्याख्या १३.४

अथ अपचेता पादप्रक्षालनार्थं अप उपसङ्गृह्यऽआपः पाद्याऽइति प्राह ।

एतच्च सम्वादवचनं अनन्तरं यत्कर्तव्यं तत्कुर्वित्येवमर्थम् ।

एवमेव प्रयोजनंऽअर्हणीया आपऽइत्यादिष्वपि ॥४॥

४ प्रक्षालयित्रे पादप्रसारणम् ।

उत्तरयाभिमन्त्र्य दक्षिणं पादं ब्राह्मणाय प्रयच्छेत्सव्यं शूद्राय ॥ आपस्तम्बगृह्यसूत्र १३.५ ॥

टीकाः

अनुकूलावृत्ति १३.५

अथ पूज्यमानस्ता अपः उत्तरयर्चा"आपः पादावनेजनी"रित्ये तयाभिमन्त्र्य प्रक्षालयित्रेऽब्राह्मणाय> दक्षिणं पादं <पूर्वं प्रयच्छेत्> प्रसारयेत् ।

<सव्यं शूद्राय>क्षत्रियवैश्याभ्यामनियमः ।

पुंलिङ्गस्याविवक्षितत्वात् ।

स्त्रीष्वप्येवम् ।

ऽस्त्री प्रक्षालयति पुमानभिषिञ्चति ।

विपरीतमेकेऽ(बौ.गृ१२)इति कल्पान्तरम् ।

पत्नीयजमानौ जङ्घे धावत इति यज्ञे विशेषः ।

आपः पाद्या इति प्रकरणादेव सिद्धे पादग्रहणमुत्तरत्र पादप्रत्ययो माभूदित्येवमर्थम् ।

तेन प्रक्षालयित्रुपस्पर्शनं पादे न भवति ॥५॥

गृह्यतात्पर्यदर्शनव्याख्या १३.५

अथ पूज्यस्ता अपःऽआपः पादावनेजनीऽइत्येतयाभिमन्त्र्य प्रथमं<दक्षिणं पादं ब्राह्मणाय>प्रक्षालयित्रे <प्रयच्छेत्> ।

शूद्राय तु पूर्वं सव्यम् ।

अत्र ब्राह्मणशूद्रावेव प्रक्षालयितारौ, न तु राजन्यवैश्यातयोरनभिधानात् ।

अन्ये तुक्षत्रियवैश्याभ्यां अनियमेन पूर्वं पादं प्रयच्छेदिति ॥५॥

५ प्रक्षालयितुरुपस्पर्श आत्माभिमर्शश्च ।

प्रक्षालयितारमुपस्पृश्योत्तरेण यजुषाऽत्मानं प्रत्यभिमृशेत् ॥ आपस्तम्बगृह्यसूत्र १३.६ ॥

टीकाः

अनुकूलावृत्ति १३.६

तथा स्वेन हस्तेनावनेक्तुः पाणी संस्पृशे (बौ.गृ१२)दिति कल्पान्तरम् ।

<उत्तरेण यजुषा>ऽमयि महःऽइत्यनेन प्रतीचीन मभिमर्शनम् ।

तच्च हृदयदेशे भवति ।

आत्मनः स्थानं हि तत् ॥६॥

गृह्यतात्पर्यदर्शनव्याख्या १३.६

ततः प्रक्षालितपादस्तं प्रक्षालयितारं पाणावुपस्पृश्यऽमयि महःऽइति यजुषा आत्मानं हृदयदेशे प्रत्यभिमृशेत्प्रतिलोमेन पाणिना स्पृशेत् ।

ततोऽपामुपस्पर्शनम् ॥६॥

६ अर्घ्यनिवेदनम् ।

कूर्चाभ्यां परिगृह्य मृन्मयेनार्हणीया आपऽइति प्राह ॥ आपस्तम्बगृह्यसूत्र १३.७ ॥

टीकाः

अनुकूलावृत्ति १३.७

ततः प्रदाता मृन्मये पात्रे उपनीता अपः<कूर्चाभ्या>मधस्तादुपरिष्ठाच्च परिगृह्यऽअर्हणीया आपऽइति प्राह निवेदयति ।

पुष्पाक्षतैस्संयुक्ता इति कल्पान्तरम् ॥७॥

गृह्यतात्पर्यदर्शनव्याख्या १३.७

अथार्हयिता मृन्मये पात्र अर्हणार्थाः पुष्पाक्षतसंयुक्ताः अप आनीय, कूर्चाभ्यामधस्तादुपरिष्ठाच्च परिगृह्यऽअर्हणीया आपऽइति प्राह ॥ ७ ॥

७ तदेकदेशस्य पूज्याञ्जलावानयम् ।

उत्तरयाभिमन्त्र्याञ्जलावेकदेश आनीयमान उत्तरं यजुर्जपेत् ॥ आपस्तम्बगृह्यसूत्र १३.८ ॥

टीकाः

अनुकूलावृत्ति १३.८

अर्हणीया अपः निवेदिता<उत्तरया>ऽआमागऽन्नित्येतया अभिमन्त्रयते ।

पूज्यमानस्ततोऽञ्जलिं कृत्वा हस्तेन ततस्तस्याञ्जलौ

एतासामेकदेशमानयति प्रदाता ।

तस्मिन्ना<नीयमाने उत्तरं यजुः>ऽविराजो दोहोऽसीऽत्येतत्<जपेत्>पूज्यमानः ॥८॥

गृह्यतात्पर्यदर्शनव्याख्या १३.८

अथ पूज्यस्ता अपःऽआमागऽन्नित्येतयाभिमन्त्र्य तासामेकदेशे स्तोके स्वाञ्जलौ दात्रा<आनीयमाने>ऽविराजो दोहोऽसिऽइति यजुर्जपेत् ॥८॥

शेषं पुरस्तान्निनीयमानमुत्तरयानुमन्त्रयते ॥ आपस्तम्बगृह्यसूत्र १३.९ ॥

टीकाः

अनुकूलावृत्ति १३.९

अथ तासामपां शेषं पूर्वस्यां दिशि नयति प्रदाता ।

तत्तीयमानं<उत्तरयर्चा> समुद्रं वऽइत्येतयाभिमन्त्रयते पूज्यमानः मानः ।

एतस्मिन्काले वस्त्रयुगलं कुण्डलयुगं गां स्रजं यच्चान्यदलङ्करणार्थं तत्सर्वं दद्यात् ।

भोजनान्त इत्यन्ये ।

तत्सर्वमपचितिशब्देन चोदितं द्रष्टव्यम् ॥९॥

गृह्यतात्पर्यदर्शनव्याख्या १३.९

अथ तासां शेषं दात्रा पुरस्तात्तीयमानं पूज्यःऽसमुद्रं वऽइत्येतया अनुमन्त्रयते ।

केचितस्मिन् काले भोजनान्ते वा पूज्याय वस्त्रकुण्डलयुगाद्यालङ्करणं दातव्यमन्यथायं पूजित एव न भवति ।

एतच्चाप चिति शब्देनास्माकमपि चेदितमेवेति ॥९॥

८ मधुपर्कदानम् ।

दधि मध्विति संसृज्य कांस्येन वर्षीयसा पिधाय कूर्चाभ्यां परिगृह्यऽमधुपर्कऽइति प्राह ॥ आपस्तम्बगृह्यसूत्र १३.१० ॥

टीकाः

अनुकूलावृत्ति १३.१०

<वर्षीयसा> बृहता कांस्येन पात्रेण मधुपर्कं प्राह ।

कांस्येन वर्षीयसा पिधायेत्येवमपि सम्बन्धः ।

तेनोभयोः पात्रयोः कांस्य नियमः सिद्धो भवति ।

इतिशब्दः प्रकारेदधि मध्विति वा पयो मध्विति वेति ॥१०॥

गृह्यतात्पर्यदर्शनव्याख्या १३.१०

दधि मध्वित्येतद्वयं नियमविधानात्कस्मिन्चित्पात्रे संसृज्य, ततो वर्षीयसा बृहता कांस्येन पात्रेण पिधाय ।

शेषं व्यक्तम् ।

अन्ये तु अपिधानं कांस्यं प्रदर्शनार्थम्, तेनेतरदपि कांस्यमेवेति ॥१०॥

९ मधुपर्कद्रव्याणि ।

त्रिवृतमेके घृतं च ॥ आपस्तम्बगृह्यसूत्र १३.११ ॥

टीका:

अनुकूलावृत्ति १३.११

त्रयाणां द्रव्याणां समुदायः<त्रिवृत> ।

पूर्वोक्ते द्वे दधि मध्विति वा पयो मध्विति वा, घृतञ्च तृतीयम् ॥११॥

गृह्यतात्पर्यदर्शनव्याख्या १३.११

त्रयाणां द्रव्याणां समाहारस्त्रिवृच्छब्देनोच्यते ।

तस्मिन् पक्षे पूर्वोक्ते दधिमधुनी घृतं च संसर्जनीयानि ॥११॥

पाङ्क्तमेके धानास्सक्तुंश्च ॥ आपस्तम्बगृह्यसूत्र १३.१२ ॥

टीका:

अनुकूलावृत्ति १३.१२

पञ्चानां द्रव्याणां समुदायः<पाङ्क्तम्> ।

>दधि मधु घृतं धानास्सक्तवः इति ॥१२॥

गृह्यतात्पर्यदर्शनव्याख्या १३.१२

इहापि पञ्चानां समुदायः पाङ्क्तः ।

शेषं पूर्ववत् ॥१२॥

१० मधुपर्कप्राशनम् ।

उत्तराभ्यामभिमन्त्र्य यजुर्भ्यामप आचामति पुरस्तादुपरिष्ठाच्योत्तरया त्रिः प्राश्यानुकम्प्याय प्रयच्छेत् ॥ आपस्तम्बगृह्यसूत्र १३.१३ ॥

टीका:

अनुकूलावृत्ति १३.१३

अथ तं मधुपर्कमुत्तराभ्यामृग्भ्यांऽत्रयै विधायै, ऽआमागन्निऽत्येताभ्यामभिमन्त्र्य पूज्यमानः प्रतिगृह्णाति ।

पाद्यादीनामभिमन्त्र्य प्रतिग्रहदर्शनात्मधुपर्कस्याभिमन्त्र्य प्रतिग्रहः, न प्रतिगृह्णाभिमन्त्रणम् ।

ततस्तंऽयन्मधुनऽइत्येतया त्रिः प्राश्नाति ।

सकृन्मन्त्रेण द्विस्तूष्णीम् ।

ततः प्राशनस्य पुरस्तादुपरिष्ठाच्च यजुर्भ्यामनन्तरपठिताभ्या"ममृतोपस्तरणमस्यमृतोपिधानमसीऽत्येताभ्यां यथाक्रमं अप आचामति ।

तत्र प्रयोगः अमृतोपस्तरणसीत्युपस्तरणीया अप आचम्य मधुपर्क मन्त्रेण प्राश्याचम्य एवं द्विस्तूष्णीं प्राश्यापिधानीया अप आचामति ।

पश्चात्शौचार्थमाचमनम् ।

<शेषं> मधुपर्कप्राशनशेषं<अनुकम्प्याय>अनुग्राह्याय पुत्राय भ्रात्रे वा समावृतायैव प्रयच्छेत् ।

सोऽपि तं प्राश्नाति ।

सोमभक्षणे मधुपर्कप्राशने भोजने च मध्ये नोच्छिष्टेति शिष्टाः स्मरन्ति ॥१३॥

गृह्यतात्पर्यदर्शनव्याख्या १३.१३

अथ पूज्यस्तं मधुपर्कं प्रतिगृह्णापिधानपात्रमपनीयऽत्रयै विधायैऽऽआमागन् यशशाऽइति द्वाभ्यामभिमन्त्र्य ।

ऽअमृतोपस्तरणमसिऽ इति यजुषा<पुरस्तात्प्रा>शनादपः पिबति ।

तत आचम्यऽयन्मधुनो मधव्यम्ऽइत्यनया त्रिः प्राश्नाति ।

द्विस्तूष्णीम् ।

ततःऽअमृतापिधानमसिऽ इति यजुषा<उपरिष्ठादप्यपः>पिबेत् ।

अताचम्य शेषमनुकम्प्याय अनुग्राह्याय पुत्राशिष्यादये समावृतायैव प्राशितुं<प्रयच्छेत्> न तु ब्रह्मचारिणे, ऽन चास्मै श्रुतिविप्रतिषिद्धमुच्छिष्टं

दद्यात्ऽ(आप.ध.१४५) इति निषेधात् ।

नन्विह मध्ये शुद्ध्यर्थमुपस्तरणानन्तरमाचमनं न कर्तव्यम्स्माकं वचनाभावात् ।

न्यायतेऽपि नैवभोजनवदपिधानान्तमेक कर्मत्वात् ।

अपरथा भोजमेऽपि प्रतिग्रासमाचमनं प्रसज्येत ।

अथ सर्वदेशकालकर्तृव्यासाचारबलात्कर्तव्यमिति चेत्, नयमाचार उक्तलक्षणो न वेत्यर्वाचीनानां दुर्निश्चयत्वात् ।
 अत्रोच्यतेनायमाक्षेपः बोधायनादिगृह्येषूपस्तरणानन्तरमाचमनविधिदर्शनेनास्माकमप्याचारः सर्वदेशादिव्यापीति निश्चेतुं सुशक्तत्वात् ।
 उक्तं चैतत्"अथ कर्माण्याचाराद्यानिऽ(अप.गृ.११) इत्यत्र गार्ह्यअणीति स्वशब्दं विहाय, आचारादित्युपलक्षणतो व्याख्येयगार्ह्यकर्मनिर्देशात्,
 गृह्यान्तराद्युपदिष्टविषयोऽप्यस्मदीयानामाचारो वेदमूल एवेति ।
 भोजने तु न प्रतिग्रासमाचमनप्रसक्तिः^१क्वचिदपि वचनाभावात्, आचाराभावाच्च ।
 सोमपाने पुनःऽन सोमेनोच्छिष्टा भवन्तिऽइति वचनादन्तेऽपि नैवाचमनम् ।
 अपि चैतदाचमनम्
 शिकाबन्धनादिवत्कर्तुः संस्कारकम्, सन्निपाति च अनुक्तमप्यपेक्षितमन्यतो ग्राह्यमिति न्यायविदः ।
 तस्मादिहोपस्तरणानन्तरमाचमनं कार्यमेव ।
 केचित्बौधायनादिभिरुपस्तरणापिधानयोस्तदर्थानां चापां निवेदनस्य पृथगुपदेशातुपस्तरणादूर्ध्वमाचमनविधानाच्च उपस्तरणादेः
 बहिरङ्गत्वेन कर्मान्तरत्वावगतेर्युक्तं तेषां प्राशनात्प्रागप्याचमनम् ।
 अस्माकं तु तथाविधोपदेशाभावात्, अन्तरङ्गत्वेन उपस्तरणाय पिधानान्तं भोजनवदेकं कर्मेति मध्ये सुद्ध्यर्थमाचमनं न युक्तमिति ।
 मैवमयतोऽस्माकमपिऽयजुर्भ्यामप आआचामतिऽइति शब्दान्तरेणाचमनयोः पृथगोवोपदेशः ।
 अस्मादेव पृथगुपदेशात्तदर्थानामपामावेदनं चाक्षेप्यम् ।
 अतोऽस्माकं तेषां चोपदेशे वैषम्य भावात्तुल्ययोगक्षेममेवाचमनम् ॥ १३ ॥
 ११ मधुपर्कप्रतिग्रहीता राजा स्थपतिर्वा चेतेन तस्य पुरोहिताय दानम् ।
 प्रतिगृह्यैव राजा स्थपतिर्वा पुरोहिताय ॥ आपस्तम्बगृह्यसूत्र १३.१४ ॥
 टीकाः
 अनुकूलावृत्ति १३.१४
 एवकारात्प्राशनमकृत्वा पुरोहिताय प्रदानम् ।
 स विधिवत्प्राश्नाति ॥१४॥

गृह्यतात्पर्यदर्शनव्याख्या १३.१४
 <राजा स्थपतिश्च>मधुपर्क<प्रतिगृह्यैव पुरोहिताय> प्रयच्छेत् ।
 एवकारादभिमन्त्रणमकृत्वा ।
 अभिमन्त्रणादि तु प्रशनान्तं पुरोहितस्यैव ।
 प्राशनान्तं पुरोहितस्यैव ।
 पुनश्चोत्तरं कर्म राजादेरेव ॥१४॥
 १२ गोनिवेदनम् ।
 गौरिति गां प्राह ॥ आपस्तम्बगृह्यसूत्र १३.१५ ॥
 टीकाः
 अनुकूलावृत्ति १३.१५
 अथाचाम्योपविष्टाय गां निवेदयतेगौरिति ।
 स्त्री च गौर्भवति, गौर्धनुर्भव्येति दर्शनात् ।
 यद्वा पुमानपि भवति ।
 श्रूयतोहि
 "तद्यथैवादो मनुष्यराज आगतेऽन्यस्मिन् वारऽहति उक्षाणं वेहतं वा क्षदन्ते"इति ।
 (ऐ.ब्रा.१३४) एवमर्थमेवात्र गामित्युक्तं गोजातिमात्रस्य न्वेदनं यथा स्यात्, अन्यथा गौरिति प्रहेत्येतावता सिद्धं यथा पाद्यदिषु ॥१५॥

गृह्यतात्पर्यदर्शनव्याख्या १३.१५
 प्राशने कृते दाताऽगौः<इति गां प्राह>कथयति ।
 गैश्च स्त्री,ऽगौर्धनुर्भव्याऽइति स्त्रीलिङ्गनिर्देशात् ।
 एतच्च कथनं, किमियं गौस्संज्ञप्यतामुत्सृज्यतां वा?इति पूज्याभिप्रायनिश्चयार्थम् ।
 स च स्वाभिप्रायं दीतुर्ब्रूयात् ॥१५॥
 १३ गोर्वपां श्रपयित्वा तस्याः पलाशपर्णेन होमः ।
 उत्तरयाभिमन्त्र्य तस्यै वपां श्रपयित्वोपस्तीर्णाभिधारितां मध्यमेनान्तमेन वा पलाशपर्णेनोत्तरया जुहोति ॥ आपस्तम्बगृह्यसूत्र १३.१६ ॥
 टीकाः
 अनुकूलावृत्ति १३.१६
 अनुजानीयदित्यध्याहारः ।
 कल्पान्तरे तथा दर्शनात् ।

ओंकुरुति कारयिष्यन्नुजानीयादिति ।

प्रोक्तायां गवि तां<उत्तरया>ऽगौरस्यपहतपाप्मेऽत्येतया पूज्यमानोऽभिमन्त्र्य ।

यद्यस्य आलम्भनमिच्छन्नुजानीयात् ।

यद्यप्येक एवार्धचस्समाम्नायते तथापि स्त्रीलिङ्गनिर्देशाद्देवैषागायत्री ।

तत्रामुष्येत्यस्य स्थाने प्रदातुर्नामनिर्देशः मम च यज्ञशर्मणश्चेति ॥१६॥

ततः प्रदाता तेनासम्भनेऽनुज्ञाते लौकिक्याऽवृता तस्या गोरालम्भं कृत्वा वपामुत्थिद्य वपाश्रपणीभ्यां परिगृह्य औपासने पचने वा

<श्रपयित्वा तामुपस्तीर्णाभिघारितां मध्यमेनान्तमेन वा पलाशपर्णेनोत्तरयर्चाऽ> <ग्निः प्रा>श्नात्विऽत्येतया तस्मिन्नेवाग्नौ <जुहोति ।>

<उपस्तीर्णाभिघारितामिति>उपस्तरणाभिघारणे कृत्वेत्यर्थः ।

हुत्वा ततो मांसं संस्कृत्यान्नेन सह तस्मा उपहरन्ति ।

ऽअविकृतमातिथ्यऽमिति वचनातुपस्तरणाभिघारणयोरप्रसङ्गे वचनम् ।

पलाशपर्णेनेत्येव सिद्धे मध्यमेनान्तमेनेतिवचनं द्विपर्णस्य पलाशवृन्तस्य पर्णेन होमो मा भूदिति ।

अभावविकल्पार्थं वा पूर्व मध्यमेन तदभावे अन्तमेनेति ॥१७॥

गृह्यतात्पर्यदर्शनव्याख्या १३.१६

यदि प्रतिहीता संज्ञपनमिच्छेत्, तदाऽगौरस्यपहतपाप्माऽइत्येतयानवसानया गामभिमन्त्रयते ।

अमुष्येत्यस्य स्थाने चार्हयितुर्नाम विष्णुशर्मण इति गृह्णाति ।

ततस्सुकमासीत् ।

दातुरेव वपाहोमान्तं कर्म ।

अभिमन्त्रयेति च क्त्वाप्रत्ययः क्रियाविधान मात्रार्थ एव, न तु समानकर्तृकत्वार्थः ।

<तसायै>तस्याः संज्ञपनं कृत्वा, वपामुत्थिद्य, <श्रपयित्वा, मध्यमेनान्तमेन वा पलाशपर्णेन> लौकिकेनाज्येनोपस्तीर्य कृत्स्नां वपां सकृदेवावदायाभिघार्यऽअग्निः प्राशनातुऽइत्येतया तेन पर्णेन स्वागेनौ <जुहोति ।>

तत्र च मध्यमेनान्तमेन वेति वचनं द्विपर्णप्रतिषेधार्थमभावविकल्पार्थं वा ।

शिष्टैश्चावदानैस्संस्कृतैस्सहान्नं भोजयेत् ।

अयं च संज्ञपनपक्षः कलियुगानाचारेषु पठितत्वादिदानीं त्याज्य एव ॥१६॥

१४ गोरुत्सर्गपक्षे कर्तव्यः प्रकारः ।

यद्युत्सृजेदुपांशूतरां जपित्वोमुत्सृजते त्युच्चैः ॥ आपस्तम्बगृह्यसूत्र १३.१७ ॥

टीकाः

अनुकूलावृत्ति १३.१७

अथ यदि गामुत्सृजत्ययं पूज्यमानः स गौरिति प्रोक्ते मन्त्रानुतरांश्चतुरोऽयज्ञे वर्धताऽमित्युपांशु जपति ।

जपित्वाऽओमुत्सृजतेऽत्युच्चैः>प्रसौति ।

प्रदाता च तामुत्सृज्यान्यत्मांसं कल्पयति,ऽनामांसो मधुपर्को भवतीऽ(आश्व.गृ.१९२८) तु कल्पान्तरात् ।

तत्र पुङ्गवालम्भे गौर्धनुभव्यामातारुद्राणामेतयोर्लोपः लिङ्गविरोदात्, नेत्यन्ये ।

जपत्वादेव सिद्धे उपांशुवचनं नियमार्थमुत्तरे चत्वार एव मन्त्राः

उपांशु वक्तव्याः ।

न प्रणव इति ।

शास्त्रान्तरदर्शनात्प्रसङ्गः ।

प्रणवयुच्चैः, ऊर्ध्वं वा प्रणवातिति ।

तेन ब्रह्मणः एवैष विकल्पः सिद्धो भवति ।

इहप्रसवांविधभावेऽपि उत्तरैरिति वचनादेव प्रसौतिर्द्रष्टव्यः ॥१८॥

गृह्यतात्पर्यदर्शनव्याख्या १३.१७

यदि पूज्यो गामुत्सृज्यमानमिच्छेत् ।

अयं च कामप्रवेदने लिङ् ।

तदोत्तरान् त्रीन्मन्त्रान्ऽयज्ञो वर्धताम्ऽइत्यादिकानु<पांशु> <जपित्वाऽ> <ओमुत्सृजतेऽ> <इत्युच्चैः>प्रब्रूयादिति शेषः ।

केचित्त्रयं इत्यादिकाश्चत्वारो मन्त्रा इति ।

इयं च गौरुत्सर्जनपक्षेऽपि भोक्तुरेव ॥ १७ ॥

१५ अन्ननिवेदनम् ।

अन्नं प्रोक्तमुपांशूतरैरभिमन्त्र्य ओं कल्पयते त्युच्चैः ॥ आपस्तम्बगृह्यसूत्र १३.१८ ॥

टीकाः

अनुकूलावृत्ति १३.१८

अथान्नं सामिषं समाहृत्य तस्मै प्राहभूतमिति ।

सिद्धेऽन्ने भूतमिति प्राह (बौ.गृ.१२५५) इति कल्पान्तरम् ।

अस्माकं च वैश्वदेवे ।

तस्मात्भूतमित्येव निवेदनम् ।

तदन्नं परोक्तमुत्तरैः पञ्चभिर्मन्त्रैर्भूतमित्यादिभिः भोक्तोपांशुभिर्मन्त्र्य औक्ल्पयतेत्युच्यैः प्रसौति ।

प्रसूताः परिवेष्टारः परिवेषन्ति चतुरो नानागोत्रान् ब्राह्मणान् भोजयतेति ब्रूयेतोषु भुक्त्वात्स्वन्नमस्मा उपाहरन्तीति (बौ.गृ.१२) कल्पान्तरम् ॥१९॥

गृह्यतात्पर्यदर्शनव्याख्या १३.१८

अथ दाता सिद्धमन्नं भूतं इति मन्त्रेण पूज्याय प्रब्रूयान्निवेदेत् ।

कुत एतत्? सिद्धेऽन्ने तिष्ठन् भूतमिति स्वामिने प्रब्रूयात् (आप.ध.२३१०) इति वैश्वदेवे दर्शनात् ।

मधुपर्कप्रकरण एव सिद्धेऽन्ने तिष्ठन् भूतमिति प्राह इति कल्पान्तराच्च ।

एवं प्रोक्तमन्नं भोक्ता

उत्तरैर्मन्त्रैः सुभूतम् इत्यादिभिः पञ्चभिरुपांशुभिर्मन्त्र्य, <औक्ल्पयतेत्युच्यैः ।>

अत्राप्यनुजानीयादिति शेषः ।

ततो भोजनं ण्निवेदनस्य दृष्टार्थत्वात्, आचाराच्च ॥१८॥

१६ मधुपर्करहः ।

आचार्यायत्विजे श्वशुराय राज इति परिसंवत्सरादुपतिष्ठद्भ्य एतत्कार्यम् ॥ आपस्तम्बगृह्यसूत्र १३.१९ ॥

टीकाः

अनुकूलावृत्ति १३.१९

आचार्यादयः प्रसिद्धाः ।

तेभ्यश्चतुर्भ्यः परिसंवत्सरं विप्रोऽप्योपतिष्ठद्भ्यः गृहमातिशयेनागतेभ्यः एतदपचित्कर्म कूर्चादि भोजनान्तं कर्तव्यम् ।

केन? गृहस्थेन ।

निवेशे हि वृत्ते नैयमिकानि? श्रूयन्ते अग्निहोत्रमतिथयः इति वचनात् ।

अत्र केचिदाहुः

आचार्यायत्विजे श्वशुराय राज इत्येतत्कार्यम् ।

इत्येको योगः ।

अथ परिसंवत्सरादुपतिष्ठद्भ्यश्चायं कार्यः इति ।

तेन विवाहाद नन्तरं आचार्यश्चशुराभ्यां निमन्त्र्यापचितिः कर्तव्या ।

ऋत्विजे च कर्मणि, राजे चाभिषेकानन्तरम् ।

अथ तेभ्य एव संवत्सरं विप्रोऽप्योपगतेभ्यश्च कर्तव्यमिति ॥२०॥

गृह्यतात्पर्यदर्शनव्याख्या १३.१९

यदेतदहर्णं कूर्चादि भोजनान्तं गृहस्थेन स्नातकाय स्नानदिवस एवागताय कर्तव्यमिति विहितं, तदाचार्यादिभ्यः परिसंवत्सरात् संवत्सराद्ध्वं

गृहमुपतिष्ठद्भ्यः उपागतेभ्यः पुनः पुनः कार्यं तु स्नातकवत्सकृत् ।

न चाप्यर्वाक्संवत्सरात् ।

अत्र चेति शब्दार्थः ।

ननु धर्मशास्त्रे गोमधुपर्करहो वेदाध्यायः ।

आचार्य ऋत्विक्स्नातको राजा वा धर्मयुक्तः ।

आचार्यायत्विजे श्वशुराय राज इति परिसंवत्सरादुपतिष्ठद्भ्यो गोमधुपर्कः अथ ।

दधिमधुसंसृष्टं मधुपर्कः पयो वा मधुसंसृष्टम् ।

अभाव उदकम्, (आप.ध.२८५...९) इति स्नातकायाचार्यायत्विजे उपाध्यायाय श्वशुराय राजे च दक्षिणार्थगवा सह मधुपर्को विहितः ।

किमर्थमिह पुनर्विधीयते? उत्पत्ते इह विकल्पेन विहितस्य त्रिवृतः पाङ्क्तस्य च तस्मिन् गोमधुपर्कं अवेदाध्यायाय श्वशुराय च दीयमाने च प्राप्त्यर्थम् ।

यत्तु तत्रैव गोमधुपर्कश्च इति पुनर्वचनं, तदाचार्यत्विदाध्यायश्चशुराजभ्य एव परिसंवत्सरादुपतिष्ठद्भ्यः पुनः पुनः कार्यम्, स्नातकवेदाध्यायतिथिभ्यस्तु सकृदेवेत्येवमर्थम् ॥१९॥

सकृत्प्रवक्त्रे चित्राय ॥ आपस्तम्बगृह्यसूत्र १३.२० ॥

टीकाः

अनुकूलावृत्ति १३.२०

सकृत् प्रतिवत्सरं कलौ गोरालम्भस्य न्षेधाद्रौ रित्युक्ता यज्ञो वर्धतामित्यादि जपेत् मध्यमन्त्रलोपः) प्रवक्त्रे वेदस्य वेदार्थस्य च चित्राय प्रसिद्धाय भिन्नसंशयायेत्यर्थः ।

एवं भूतायोपस्थिताय सकृदेतदपचितिकर्म कर्तव्यं, न प्रतिसंवत्सरमिति ॥२१॥

गृह्यतात्पर्यदर्शनव्याख्या १३.२०

प्रवक्ता यः पदवाक्यप्रमाणाभ्यां प्रकर्षेण वक्ति साधुशब्दानामुच्चारयिता, प्रमाणोपपन्नं व्याख्याता चेत्यर्थः ।

चित्रः प्रकाशः लोके प्रसिद्ध इत्यर्थः । इदं प्रवक्तुरेव विशेषणम् ।

तस्मै सकृदेवैतत्गार्ह्यं गेरहितं कार्यम् ।

अयं च प्रवक्ता न वेदाध्यायः ।

स हि गोमधिपर्करहः ।

यस्सषडङ्गं वेदमधीते, अर्थाश्च जानाति स वेदाध्यायः ।

ननुसामयाचारिके गोमधुपर्कं धर्मा नोपदिष्टः, स कथं कर्तव्यः? उच्यतेनामधेयं धर्मग्राहकमिति मीमांसकाः ।

तेन गृह्ये याज्ञिकप्रसिद्ध्या मधुपर्कसंशिके कर्मणि उपदिष्टा एव धर्माः। गोमधिपर्करहः। इत्यत्र मधुपर्कनाम्ना अतिदिश्यन्ते, समासमग्निहेत्रं जुहोति। इतिवत् ।

सदधिमन्थो मधुमन्थः। (मधुपर्कः)। (आप. श्रौ. ६.३.२५) इत्यत्र तु दक्षिणाद्रव्यस्य कर्मवद्धर्माकङ्क्षा भावान्नातिदेशः ।

अत्र च वेदाध्यायातिथिपूजायामयं विशेषः, सदधिमधुसंसृष्टं मधुपर्कः। इति प्रत्यक्षविधानादतिदेशप्राप्तं त्रिवृत्वं पाङ्क्तत्वं च बाध्यत। (आप. श्रौ. २.८.८) इति ।

अयमत्र निश्चितोऽर्थः आचार्यायत्विजे वेदाध्यायाय श्वशुराय राज्ञे च दक्षिणार्थाधिकगवा विना गार्ह्यः सामयाचारिको वा मधिपर्कः कार्यः ।

परिसंवत्सरादिपागतेभ्यः पुनः पुनः कार्यः ।

अवेदाध्यायाय श्वशुरायाधिकगवा विना गार्ह्यः

अतिथिवरापचितेभ्यो वेदाध्यायेभ्यः सह गवा धर्मोक्तः ।

अवेदाध्यायाभ्यां तु वरापचिताभ्यां स्नातकाय च स्नानदिन एवागताय गवा विना गृह्योक्तो धर्मोक्तो वा ।

प्रकाशाय च प्रवक्त्रे विना गवा गार्ह्यः ।

आचार्यादिभ्यश्चतुर्भ्योऽन्येषां सकृदेवेति ।

केचितत्र योगविभागमाहुः ।

आचार्यादिभ्यश्चतुर्भ्य एतत्कार्यमित्येको योगः ।

तेन विवाहानन्तरमाचार्यश्चशुराभ्यां निमन्त्र्यापि पूजा कार्या ।

अन्यथा संवत्सरमपि प्रोषिताभ्यां सकृदपि न सिध्येत् ।

ऋत्विजे च कर्मणि कर्मणि पूजा कार्या ।

राज्ञे चाभिषिक्ताय नियमेनैव ।

तथाऽपरिसंवत्सरादुपतिष्ठद्भ्यः पुनः पुनः। इत्यन्यो योगः ।

स्पष्टश्चायं सामयाचारिकेषु विभागः, गोमधुपर्करहः। इति पूर्व विधाय, पश्चात्। आचार्याय। इत्यादिना पुनर्विधानात् ।

पूर्वयोगे च श्वशुरशब्दो निपातयितव्यः ।

न चात्रान्य तरविध्यारम्भो व्यर्थः ।

सामयाचारिकेषु सर्वाचरणार्थं विहितायां पूजायां, गार्ह्यस्यास्मदीयानां धर्मातिदेशार्थत्वात् ।

न च नाम्ना धर्मातिदेशः, गोमधुपर्कशब्दयोः। मधुमन्थो मधुपर्कः। इतिवत्प्रव्याभिधायकत्वात् ।

अतोऽर्थभेदात्गृह्ये धर्मं च विध्यारम्भोर्थवान् ।

तथा वेदस्य वेदार्थस्य च प्रवक्त्रे चत्राय एतत्सकृत्कार्यमिति ।

तच्चिन्त्यम् ॥२०॥

इति श्रीसुदर्शनाचार्यकृते गृह्यतात्पर्यदर्शने त्रयोदशः खण्डः ॥

पञ्चमश्च पटलस्समाप्तः ॥

अथ षष्ठः पटलः ॥

चतुर्दशः खण्डः ।

मन्त्राम्नानक्रमेण विवाहादयस्संस्कारा व्याख्याताः ।

अनन्तरं तत्क्रमेणैव सीमन्तादयो व्याख्यायन्ते

१० सीमन्तोन्नयनम्

१ सीमन्तोन्नयनकालः ।

सीमन्तोन्नयनं प्रथमे गर्भे चतुर्थे मासि ॥ आपस्तम्बगृह्यसूत्र १४.१ ॥

टीकाः

अनुकूलावृत्ति १४.१

सीमन्तो नाम केशमध्येर्खाविशेषः ।

स उन्नीयते यस्मिन् कर्मणि तत्<सामन्तोन्नयनन्नाय>कर्म गर्भसंस्कारः ।

तच्चतुर्थं मासि कर्तव्यम् ।

प्रथमनियमादाधारसंस्कारोऽयम् ।

आधारे च संस्कृते तत्राहिताः सर्व एव गर्भाः संस्कृता भवन्ति ॥१॥

गृह्यतात्पर्यदर्शनव्याख्या १४.१

<सामन्तोन्नयनमिति>कर्मनामधेयम्, यस्मिन् कर्मणि गर्भिण्यास्सीमन्त उन्नीयते तत्त्व्याख्यास्याम इति शेष ।

तच्च<प्रथमे गर्भे>न तु गर्भे गर्भे ।

गर्भार्थमेवाधारसूत्रसंस्कारः ।

स्त्रीसंस्कारत्वात्सकृदेव कृतस्सीमन्तस्सर्वानेव गर्बान् संस्कारोति ।

<चतुर्थे मासि>चतुर्थे मासे ।

अल्लोपश्छान्दसः, छन्दोवत्सूत्राणि भवन्तिऽइति स्मृतेः ॥१॥

२ तत्र प्रधानहोमा, जयादयश्च ।

ब्राह्मणान्भोजयित्वाऽशिषो वाचयित्वाग्नेरुपसमाधानाद्याज्यभागान्तेऽन्वारब्धायामुत्तरा आहुतीर्हुत्वा जयादि प्रतिपद्यते ॥ आपस्तम्बगृह्यसूत्र १४.२ ॥

टीकाः

अनुकूलावृत्ति १४.२

तत्र पूर्वद्युर्नान्दीश्राद्धम् ।

अथ तस्मिन्नहनि<ब्राह्मणान् भोजयित्वा>तैर्भुक्तवद्भिः<आशिषो वाचयित्वा>अग्नेरुपसमाधानादि प्रतिपद्यते सकृत्पात्राणि शलल्यादयश्च सह शम्यः ॥२॥

अष्टौ प्रधानाहुतयोऽधाता ददातु नो रयिऽमिति चतस्रोऽयस्त्वाहृदा कीरिणेऽति चतस्रः ॥३॥

गृह्यतात्पर्यदर्शनव्याख्या १४.२

इह ब्राह्मणभोजनाशीर्वचनयोर्विधानं उपनयनवत्क्रमार्थम् ।

पात्रासादनकाले तु यथार्थं शलल्यादीनि सकृदेवासाद्यानि ।

शम्याश्च परिध्यर्थे ।

<उत्तराः>ऽधाता ददातु नो रयिम्ऽइति चतस्रोऽयस्त्वा हृदा कीरिणाऽइति चतस्र इत्यष्टौ ।

शेषं सुगमम् ॥२॥

३ त्रेण्या शलल्या सीमन्तोन्नयनम् ।

परिषेचनान्तं कृत्वापरेणाग्निं प्राचीमुपवेश्य त्रेण्या शलल्या त्रिभिर्दध्नुर्पुञ्जीलैश्शलालुगलप्सेनेत्यूर्ध्वं सीमन्तमुन्नयति व्याहृतीभिरुत्तराभ्यां च ॥

आपस्तम्बगृह्यसूत्र १४.३ ॥

टीकाः

अनुकूलावृत्ति १४.३

<प्राचीं>प्राङ्मुखीं स्वयं प्रत्यङ्मुखः ।

त्रिषु प्रदेशेषु एनी श्वेती<त्रेणी> ।

इकारलोपश्छान्दशः ।

णत्वं च ।

<शलली>शल्यकस्य रोमसूची ।

सविशाखा नाडी<पुञ्जील>मित्युच्यते ।

दर्भस्य पुञ्जीलानि त्रीणि भवन्ति ।

उदुम्बरस्य फलसङ्घातविशेषस्तरुणः <शलालुगलप्स>इत्युच्यते ।

पिशाचोदुम्बरस्येत्यन्ये ।

एतानि द्रव्याणि युगपद्गृहीत्वा<तैस्सीमन्तमुन्नयति ऊ>र्ध्वमुदूहति भूर्भुवस्सुवरित्ये ताभिः

<उत्तराभ्यां च>ऽराकामहं, स्यास्तेराकऽइत्येताभ्याम् ।

त्रयाणामन्ते सकृदुन्नयनम् ।

इह मन्त्रसमाम्नाये व्याहृतीनां पाठो न कर्तव्यः ।

व्याहृतिभिरित्येतेनैव सिद्धस्सम्प्रत्ययः ।

यथा व्याहृतीश्च जपित्वा, व्याहृतीर्विहृताः, इत्यादौ ।

एवं सिद्धे व्याहृतीनां पाठः समाम्नायार्थम् ।

किञ्चासति पाठे व्याहृतिभिरुत्तराभ्याञ्चेत्युच्यमाने याजमानसमाम्नायात्ग्रहणं प्राप्नोतिव्याहृतिभिरुत्तराभ्याञ्च मन्त्राभ्यांऽउच्छुष्मो अग्नः इत्येताभ्यामिति ।

तत्र पाठस्य प्रसिद्धत्वात् ।

ऽराकामहंऽऽयास्ते राकेऽइत्येतयोश्च प्रधानाहुतित्वं विज्ञायेत, विशेषाभावात् ।
तस्मादस्मादेव समाम्नायदग्रहणं यथा स्यादिति व्याहृतीनामिह पाठः ॥४॥

गृह्यतात्पर्यदर्शनव्याख्या १४.३

प्राचीं<प्राङ्मुखीम् ।>

स्वयं तु प्रत्यङ्मुखः ।

<त्रेणी>त्रीण्येतानि शुक्लानि यस्यास्सा ।

यद्वा त्रिषु प्रदेशेषु एनी श्वेता ।

त्रेणीति च रूपं छान्दसम् ।

<शल्ली>सूच्याकारं शल्यलोम ।

त्रेणीति शलल्या विशेषणम् ।

<दर्भपुञ्जीलं>सविशाखा नाडी ।

<शलालुर्गो>ष्ठोदुम्बरः, करपत्रोदुम्बरः, पिशाचोदुम्बरैत्यनर्थान्तरम् ।

<ग्लप्सः>स्तबकः पिशाचोदुम्बरस्य तरुणफलसङ्घातविशेष इत्यर्थः ।

इत्येतैर्द्रव्यैर्युगपद्गृहीतैरूर्ध्व<सीमन्तमुन्नयति>शिरसि मध्ये रेखामुदूहति ।

कैर्मन्त्रैः?ऽभूर्भुवस्सुवःऽऽराकामहं सुहवाम्ऽऽयास्ते राके सुमतयःऽ इत्येतैर्मन्त्रैः ।

चकारो बहुमन्त्रज्ञापनार्थः ॥३॥

४ वीणागाथिभ्यां वीणागानार्थं संशासनम् ।

गायतमिति वीणागाथिनौ संशास्ति ॥ आपस्तम्बगृह्यसूत्र १४.४ ॥

टीकाः

अनुकूलावृत्ति १४.४

वीणया यो गाथां गायति स<वीणागाथी> ।

तावुभौ प्रागेवानीतौ भवतः ।

तौ <संशास्ति> संप्रेष्येति<गायतमिति> ।

तौ गायतः ।

तत्रऋङ्नियमः ॥५॥

गृह्यतात्पर्यदर्शनव्याख्या १४.४

वीणया गाथां गायत इति<वीणागाथिनौ> ।

<गायतमिति संशास्ति>संप्रेष्यति ॥४॥

उत्तरयोः पूर्वा साल्वानां ब्राह्मणानामितरा ॥ आपस्तम्बगृह्यसूत्र १४.५ ॥

टीकाः

अनुकूलावृत्ति १४.५

<उत्तरयोः>ऋचोः या<पूर्वा>ऽयौगन्धरिऽत्येषा ।

सा<साल्वानां>सीमन्तकर्मणि गाथा साल्वदेशनिवासिनां अस्यामृचि गानं कर्तव्यमित्यर्थः ।

स देशो यमुनातीरे भवति ।

वैश्याश्च तत्र भूयिष्ठं भवन्ति ।

तेषामेव राजा यौगन्धरिः ॥६॥

इतराऽसोम एव नो राजेऽत्येषा ।

न सर्वेषां ब्राह्मणानामपि तु साल्वानाम् ॥७॥

गृह्यतात्पर्यदर्शनव्याख्या १४.५

<उत्तरयोः>ऋचोः वीणागाथिनौ गायेताम् ।

केषां कतरा गाथा?इत्यत आह<पूर्वेति> ।

पूर्वा>ऽयौगन्धरिः"इत्येषा ।

साल्वदेशीयानां त्रयाणां वर्णानामपि गाथाऽसालवीःऽइत्यविशेषलिङ्गात् ।

अन्यदेशवासिनां<ब्राह्मणानामितरा>ऽसोम एव नो राजाऽइत्येषा ।

क्षत्रियवैश्यानां तुऽसोमोमएव नो राजावतु मानुषीः प्रजाः (आश्व.गृ.११२७) इत्याश्वलायनीये दृष्टायां सार्ववर्णीक्या मृचि गानं कर्तव्यम् ।

न तु गानाभावः ।

गायतमित्यविशेषेण संशासनविधानात् ।
केचित्साल्वानामपि ब्राह्मणानामितरेति ॥५॥
५ गाने निकटवर्तिन्या नद्या नामनिर्देशः ।
नदीनिर्देशश्च यस्यां वसन्ति ॥ आपस्तम्बगृह्यसूत्र १४.६ ॥
टीकाः

अनुकूलावृत्ति १४.६
द्वितीये मन्त्रे असौ शब्दस्य स्थाने नद्या नाम संबुध्या निर्देष्टव्यम् ।
यस्यां वसन्ति यामुपजीवन्तीत्य४ हः ।
यथातीरेण कावेरि तवेति ।
क्षत्रियाणां तु सर्वेषां कल्पान्तरदृष्ट्यां सार्ववर्णिक्यामृचि गानं भवति ।
"सोम एव नो राजेत्याहुर्मानुषीः प्रजाः ।
विवृतचक्रा आसीना" इति ।
अत्रापि नदीनिर्देशस्सम्बुध्या ॥८॥

गृह्यतात्पर्यदर्शनव्याख्या १४.६
सोम एव नो राजाऽइत्यस्वां असावित्यस्य स्थानेऽकावेरिऽऽवेगवतिऽइति सम्बुध्या<नदीनिर्देशश्च>भवति ।
कस्या नद्याः?इति चेत्<यस्यां वसन्ति> समीपसमी चेयम् ।
यस्यास्समीपे वसन्ति तस्या निर्देश इत्यर्थः ॥६॥
६ यवाङ्कराबन्धनम्, ततो वाग्यमश्व ।
यवान् विरुढानाबध्य वाचं यच्छत्यानक्षत्रेभ्यः ॥ आपस्तम्बगृह्यसूत्र १४.७ ॥
टीकाः
अनुकूलावृत्ति १४.७
<विरुढात्>अङ्कुरितान् सूत्रबद्धानाबध्नाति शिरसि वध्वाः ।
सैव वाचं यच्छति ।
एवमुपदेशो भोजनञ्चास्यास्मिन्नहनि नेच्छन्ति ।
यवाश्च प्रागेव वसव्याः यथास्मिन् काले विरुढा भवन्ति ॥९॥

गृह्यतात्पर्यदर्शनव्याख्या १४.७
अङ्कुरितान् सूत्रग्रथितान्<यवान्>वध्वाशिशरस्याबध्नाति ।
शिरसीति कुतः?आचारात् ॥७॥
७ नक्षत्रोदयानन्तरं वक्सान्वारम्भणं, वाग्विसर्गश्च ।
उदुतेषु नक्षत्रेषु प्राचीमुदीची वा दिशमुपनिष्क्रम्य वत्समन्वारभ्य व्याहृतीश्च जपित्वा वाचं विसृजेत् ॥ आपस्तम्बगृह्यसूत्र १४.८ ॥
टीकाः
अनुकूलावृत्ति १४.८
<वत्सः>पुमान् गौश्च भवति ।
व्याहृतयस्समस्ताः याजमानसमाम्नायात्प्रत्येतव्याः ॥१०॥

गृह्यतात्पर्यदर्शनव्याख्या १४.८
विस्पष्टार्थम् ।
इह केचिदध्येतारोऽयच्छतोऽऽविसृजतऽइति द्विवचने पठन्ति ।
तस्मिन् पक्षे वाग्यमनादिपदार्थपञ्चकमुभौ जायापती कुरुतः ।
केचित्यवाबन्धनादि सर्वं वधूरेवं पतिरिति ॥८॥
११ पुंसुवनम्
१ तस्य कालः ।
पुंसुवनं व्यक्ते गर्भे तिष्येण ॥ आपस्तम्बगृह्यसूत्र १४.९ ॥
टीकाः
अनुकूलावृत्ति १४.९
पुमान् येन सूयते <तत्पुंसुवनं>नाम कर्म ।
उवडादेशश्छान्दसः ।
मन्त्रदर्शनात्पुंसुवनमसीति ।

आश्वलायनस्तु गुणमेव प्रायुङ्क्त ।
तत्, <व्यक्ते गर्भे> कर्तव्यम् ।
गर्भव्यक्तिश्च तृतीये चतुर्थे वा मासि ।
यदापि चतुर्थे तदा सीमन्तात्पूर्वमेव पुंसवनम् ।
निमित्तस्य पूर्वत्वात् ।
पश्चादुपदेशस्य तु प्रयोजनं वक्ष्यामः ।
<तिष्येण> तच्च तिष्ये कर्तव्यम् ।
ऽनक्षत्रे च लुपीऽति अधिकरणे तृतीया ॥११॥

गृह्यतात्पर्यदर्शनव्याख्या १४.९

<पुंसवनमित्यपि> कर्मनामधेयम्, येन कर्मणा निमित्तेन गर्भिणि पुमांसमेव सूते <तत्पुंसवनम्> ।

व्याख्यायत इति शेषः ।

अत्र चोवडादेशश्छान्दसः ।

आश्वलायनस्तुऽपुंसवनम्ऽइति सगुणमेव प्रायुङ्क्त ।

<व्यक्ते गर्भे> अस्ति गर्भ इति निश्चिते ।

व्यक्तिश्च तृतीये चतुर्थे वा मासे बहुचादिषु स्मृत्यन्तरेषूभयथा दर्शनात्. यदि पुंसवनं चतुर्थे स्यात्तदा पूर्वं सीमन्तं कृत्वैव ।

कुत एतत्? पुंसवने पश्चात्क्रियमाणेऽपि चोदितकालानतिक्रमात्, पश्चान्मन्त्राग्नेयसूत्रोपदेशयोरेवंक्रमार्थत्वाच्च ।

केचित् तृतीयवच्चतुर्थेऽपि सीमन्तात्पूर्वं निमित्तस्य पूर्वत्वादिति ।

इदमपि सीमन्तवत्प्रथमगर्भ एव, न तु प्रतिगर्भम्पिष्टपेषणन्या यदेव ।

एतच्च पुमांसं जनयतीत्यत्र विवेचयिष्यते ।

<तिष्येण तिष्यनक्षत्रे पुंस> वनं कर्तव्यमिति व्यवहितेन सम्बन्धःऽप्रकरणात्प्रधानस्यऽइति न्ययात् ।

शुङ्गाहरणे त्वनियमः ॥

२ न्यग्रोधवृक्षात्फलविशिष्टाग्राङ्कुरानयनम्, सीमन्तवत्प्रधानाहुतयो जयादयश्च ।

न्यग्रोधस्य या प्राच्युदीचीं वा शाखा ततस्सवृषणां शुङ्गामाहत्य सीमन्तवदग्नेरुपसमाधानादि ॥ आपस्तम्बगृह्यसूत्र १४.१० ॥

टीका:

अनुकूलावृत्ति १४.१०

<न्यग्रोधस्य> वृक्षस्य <या प्राची शाखोदीची वा> तस्याः <शुङ्गामाग्राङ्कुरं> <सवृषणां> फलं वृषणमिति व्यपदिश्यते सादृश्यादेव ।

तद्वतीं शुङ्गामाहत्य सीमन्तवदग्नेरुपसमाधानादि परिषेचनान्तं कर्म प्रतिपद्यते ।

अग्नेरुपसमाधानादिवचनात्ततः पूर्वं ब्राह्मणभोजनमाशीर्वचनं च न भवति ।

अन्ते तु भवति "शुचीन्मन्त्रवतस्सर्वकृत्येषु भोजये"दिति ।

तथा यत्परिषेचनादीर्ध्वं संशासनादि तदपि न भवति ।

अपरेणाग्निं प्राचीमिति पुनरिहोपदेशात् ।

तत्रप्रयोगः पूर्वद्युर्नान्दीश्राद्धम् ।

अपरेज्युरग्नेरुपसमाधानादि सकृत्पात्रप्रयोगः ।

शुङ्गया सह परिधय एव, न शम्याः ।

आज्यभागान्तेऽन्वारब्धायां धाता ददातु नो रयिऽमिति चतस्रो यस्त्वा हृदा कीरिणेति चतस्रः जयादि प्रतिपद्यते ।

परिषेचनान्ते ततो वक्ष्यमाणं कर्म ॥ १२ ॥

गृह्यतात्पर्यदर्शनव्याख्या १४.१०

<सवृषणां> वृषणाकृतिकेन फलद्वयेन संयुक्तां, <शुङ्गां> अग्रङ्कुरम् ।

व्यक्तमन्यत् ।

अत्र च सीमन्तवदग्नेरुपसमाधानादीत्यतिदेशात्ब्राह्मणभोजनमाशीर्वचनं च तन्त्रात्पुरस्तान्निवर्तते ।

कर्मान्ते तु भवत एव ।

शुचीन्मन्त्रवतस्सर्वकृत्येषु भोजयेन ।

(आप.ध.२१५११) इति सामान्यवचनात्, ऽलोके च भूतिकर्मस्वेतदादीन्येव वाक्यानि स्युर्यथापुण्याहं स्वस्तिऋद्धिमिति वाचयित्वा (आप.ध.११३९)

इति वचनाच्च ।

पात्रप्रयोगे च शुङ्गादीनां कर्मोपयुक्तानां सकृदेव सादनम् ।

तथात्र परिधय एव, न तु शम्याःऽशम्याः परिधयर्थेऽइति अत्र चौलगोदानग्रहणात् ।

तथैवऽसीमन्तवदग्नेरुपसमाधानादिऽइत्यादिना परिषेचनान्तकल्पातिदेशस्य विवक्षितत्वादिहापि त एवाष्टौ प्रधानहोमाः ॥१०॥

अथ समाप्ते तन्त्रशेषे कर्तव्यमाह

३ तानङ्कुराननृतुमत्या कुमार्या पेषयित्वोत्तानं शायिताया गर्भिण्या दक्षिणनासायां निषेचनम् ।

अनवस्नातया कुमार्या दृष्टपुत्रे दृष्टपुत्रेण पेषयित्वा परिप्लाव्यापेरणाग्निं प्राचीमुत्तानां निपात्योत्तरेण यजुषाङ्गुष्ठेन दक्षिणे नासिकाच्छिद्रेऽपिनयति ॥ आपस्तम्बगृह्यसूत्र १४.११ ॥

टीकाः

अनुकूलावृत्ति १४.११

यस्याः प्रादुर्भातं रजः सा अवस्नाता ।

तद्विपरीता<अनवस्नाता> ।

एवंभूता कन्या कर्त्री पेषणस्य ।

प्रयोजकः पतिः ।

उपलोदृष्टपुत्रः ।

दृष्टार्थेऽपि दृष्टपुत्र एव ।

तत्र शुङ्गां पेषयित्वा वस्त्रेण परिप्लाव्य अपरेणाग्निं <प्राचीं> प्राङ्मुखीं<उत्तानां ऊर्ध्वमुखीं,> निपात्य शाययित्वा<उत्तरेण यजुषा>ऽपुंसुवनमसीत्यनेन तं रसं अङ्गुष्ठेन तस्या नासिकाच्छिद्रे दक्षिणे <अपिनयति>अपिगमयति ।

प्राङ्मुख एव ।

(पिधाय नयनं स्वयं च प्राङ्मुखः) ॥१३॥

गृह्यतात्पर्यदर्शनव्याख्या १४.११

स्नाननिमित्तस्य रजसोऽनुत्पन्नत्वात्त्या न स्नाता तया<अनवस्नातया>कन्यया दृष्टार्थापन्ने <दृष्टपुत्रे>शुङ्गां निधाप्य<दृष्टपुत्रान्तरेण> पेषयित्वा तद्रसं वस्त्रेण प्लावयित्वा ततो जायामपरेणाग्निं <प्राचीं>प्राक्छिरसं<उत्ता>नामूर्ध्वमुखीं,<निपात्य>शाययित्वा ।

ऽपुंसुवनमसिऽइति यजुषा <दक्षिण नासिकाच्छिद्रे अङ्गुष्ठेन>करणभूतेन तद्रसमपिनयति गर्भं प्रापयति ।

सा रसं न निष्ठीवेदित्यर्थः ॥११॥

४ तत्फलकथनम् ।

पुमांसं जनयति ॥ आपस्तम्बगृह्यसूत्र १४.१२ ॥

टीकाः

अनुकूलावृत्ति १४.१२

एवमनेन कर्मणा संस्कृता स्त्री<पुमांसं जनयति ।>

केचिदर्थवादमिदं मन्यन्ते ।

फलविधौ कामसंयोगेन क्रियाया अनित्यत्वप्रसङ्गात् ।

यद्यर्थवादः प्रतिगर्भमावृत्तिप्रसङ्गः ।

एवं तर्हि प्रथमे गर्भे इत्यनुवर्तते ।

एवमर्थमेव चास्य पश्चादुपदेशः ।

व्यक्तं चैतत्

छन्दोगानांप्रथमे गर्भे तृतीय मासि पुंसुवनमिति ।

अन्ये फलविधिं मन्यन्ते ।

तत्र च"एषवा अनृणो यः पुत्री"ति (तै.सं६३१०) वचनात्पुत्रस्य सकृदुत्पादनं नित्यमिति यावदेकः पुत्र उत्पद्येत तावद्गर्भेषु भवति ।

ऊर्ध्वं तु पुत्रेच्छायां सत्यां भवति दुहितुरीप्सायां न भवति ।

प्रथमग्रहणं च नानुवर्तते, पुनर्गर्भग्रहणात् ।

पुंसुवनस्य तु पश्चादुपदेशो यथा चतुर्थे मासि तत्क्रियते तस्य पश्चात्प्रयोगार्थ इति ॥१४॥

गृह्यतात्पर्यदर्शनव्याख्या १४.१२

कर्मणीनेन संस्कृता अन्तर्वर्ती<पुमांसं जनयतीत्य>र्थवादः नित्यत्वात्पुंसुवनस्य ।

एथवा फलम्

सूत्रकारेणोपदिष्टत्वात्तथा

ऽसहस्रं तेन कामदुघोऽवरुन्धेऽइति ।

फलमक्षेऽपिऽएष वा अनृणो यः पुत्रीऽइत्यादिव चनैस्सकृदपि पुत्रोत्पादनस्य अवश्यक त्व्यत्वात्तदङ्गं पुंसुवनं प्रथमे गर्भे कर्तव्यमेव ।

तत ऊर्ध्वं तु यत्र यत्र गर्भे पुत्रेप्सा तत्र तत्र कर्तव्यं नान्यत्र ।

यस्त्वतिक्रान्त चोदनः स्त्रीरेव जनयेयमिति कामयते तस्य सकृदपि न भवति ।

अन्ये तुपुमांसं जनयतीत्येतद्वचनं गर्भे गर्भेऽस्य कर्तव्यतापरमिति ॥१२॥

५ क्षिप्रसुवनं कर्म ।

क्षिप्रं सुवनम् ॥ आपस्तम्बगृह्यसूत्र १४.१३ ॥

टीका:

अनुकूलावृत्ति १४.१३

येन कर्मणा क्षिप्रं सूयते तत्<क्षिप्रंसुवनं>नाम कर्मोच्यते ॥१५॥

गृह्यतात्पर्यदर्शनव्याख्या १४.१३

येन<क्षिप्रं>शीघ्रं सूतेऽन्तर्वत्नी न चिरं कालं पीडयते तत्<क्षिप्रंसुवनं>नाम इति कर्मोपदिश्यते ॥१३॥

अनाप्रीतेन शरावेणानुस्रोतसमुदकमाहृत्य पतस्तूर्यन्तीं निधाय मूर्धञ्छोष्यन्तीमुत्तरेण यजुषाभिमृश्यैताभिरद्भिस्तृताभिरवोक्षेत् ॥
आपस्तम्बगृह्यसूत्र १४.१४ ॥

टीका:

अनुकूलावृत्ति १४.१४

<अनाप्रीतेना>स्पृष्टोदकेनानुस्रोतसं उदकस्य प्रस्नवतो न प्रतीपम् ।

<पतः>पादयोरधस्तात्यस्याः श्वेतोपमानि पत्राणि पीतोप मानि पुष्पाणि या च मध्याङ्गे पुष्यति सा तीर्यन्ती वनेषु जायते ।

वेणुपत्रोपमानि च यस्याः पत्रीणि रक्तोपमानि च पुष्पाणि यां चाग्निशिखेत्याहुः ।

सा शोष्यन्ती ततोषधिद्वयं समूलपत्रमादाय सुप्लिष्टं निदधाति ।

<मूर्धन्>मूर्धनीत्यर्थः ।

अपरे पिष्ट्वा आलिम्पन्ति ।

अथ<तामुत्तरेण यजुषा>आभिष्ट्वाहं दशभिरभिमृशामिऽइत्यनेनाभिमृशति ।

दशभिरिति लिङ्गादुभाभ्यां पाणिभ्यामभिमर्शनमनुलोमं मुखादारभ्य तत एताभिराहताभिरेवाद्भिस्तामवोक्षेत् ।

उत्तराभिस्तिसृभिः ऋग्भिःऽयथैव सोमः पवतेऽइत्येताभिः प्रतिमन्त्र मवोक्षणम् ॥१६॥

गृह्यतात्पर्यदर्शनव्याख्या १४.१४

<अनाप्रीतेन> अनुदकलिप्तेन अस्पृष्टोदकेनेत्यर्थः ।

तथाभूतेन<शरावेण ।>

<अनुस्रोतसं>स्रोतोषनुलोभं न प्रतीपं गृहीतमुदमाहृत्य ।

पतस्तस्याः पादयोः<तूर्यन्ती>अधःपुष्पिताख्यामोषधिं निधाय ।

<शोष्यन्ती>प्रसवपीडया शुष्यमाणां स्त्रियंऽआभिष्ट्वाहं दशभिरभिमृशामिऽइति यजुषोभाभ्यां हस्ताभ्याम् ।

वमूर्धन्<मूर्धन्यभिमृश्य ।

एताभिराहताभिरद्भिः उत्तराभिः>ऽयथैव सोमः पवतेऽ इत्यादिभिस्तिसृभिस्तां<सकृदेवावोक्षेत् ।>

केचित्प्रतिमन्त्रमृष्टोपकारत्वादिति ।

तत्र प्रथमाया ऋचःऽप्रतितिष्ठतुऽइत्यवसानम् ।

द्वितीयायाःऽता कृतम्ऽइति ।

तृतीयायाःऽसरस्वतीःऽइति ।

अन्ये तुशोष्यन्तीति चौषधिः ।

तां मूर्ध्नि निधाय स्त्रियं यत्र क्वचाभिमृशेदिति ।

तन्नंशोष्यन्तीसंज्ञाया ओषधेरप्रसिद्धत्वात् ।

केचित्शोष्यन्तीनामोषधिः या वनेषु जायते, वेणुपत्रोपमानि च यस्याः पत्राणि, पुष्पाणि च रक्तोपमानि, यां चाग्निशिखेत्याहुरिति ।

तन्नंयतो वाच्यवाचकभावो नेपदशगम्यः, यथादुर्वार्तिककारपादाः

ऽवाच्यवाचकभावो हि नाचार्यैरुपदिश्यते ।

अन्यथानुपपत्त्या तु व्यवहारात्स गम्यते ॥

(तं.वा.१३९) इति ।

इह तु व्यवहाराभावादेव विप्रतिपत्तिः ।

सा भाष्यकारादप्याप्ततमप्रणीताभिधानकोशेषु शोष्यन्तीशब्दस्याग्निशिखापरपर्यायतया पाठाच्छाम्यति ।

न च तथा दृश्यते ।

तस्माद्वरं पूर्वोक्तमेव व्याख्यानमिति ॥१४॥

अथान्यद्वैषज्यमाह

६ जरायुपतनार्थं कर्म ।

यदि जरायु न पतेदेवंविहिताभिरेवाद्भिस्तृताभ्यामवोक्षेत् ॥ आपस्तम्बगृह्यसूत्र १४.१५ ॥

टीका:

अनुकूलावृत्ति १४.१५

<जरायु> गर्भावेष्टनं,<तद्यदि न पतेत्,> तत उत्तरो विधिः कर्तव्यः ।

कः पुनरसौ?क्षिप्रंसुवने यो विधिश्चोदितःऽअनाप्रीतेन शरावेणेत्यादि (<एवं विहिताभिरद्भिः उत्तराभ्यां>मन्त्राभ्यां"तिसदेव पद्यस्व, निरै तु पृश्नि शेवलऽमित्येताभ्यां प्रतिमन्त्रमवोक्षेत् ।

एते च कर्मणी स्वभार्याविषयौ)यक्ष्मगृहीतामन्यां वेति कर्मान्तरे यत्नकरणात् ।

अन्ये पुनरविशेषेणेच्छन्ति ॥१७॥

गृह्यतात्पर्यदर्शनव्याख्या १४.१५

<यदि> प्रसूतायास्तस्या<जरायु>गर्भप्रावरणं<न पतेत्तदा>ऽअनाप्रीतेन शरावेणेत्यादिविधिनाऽहताभिरद्भिः ऐतु गर्भो अक्षितःऽ इत्येताभ्यामृग्भ्यां तामवोक्षेत् ।

केचित्प्रतिमन्त्रम् ।

तथा पूर्वस्मिन्नवोक्षणे षडवसानास्तिस्र ऋचः ।

इह तुऽतिलदेव पद्यदेव पद्यस्वऽइत्येका ऋक्ऽनिरैतु पृश्निऽइत्यपरं यजुरिति ॥१५॥

इति श्रीसुदर्शनाचार्यविरचिते गृह्यतात्पर्यदर्शने चतुर्दशः खण्डः समाप्तः ।

पञ्चदशः खण्डः ।

१२ जातकर्म

१ जातस्य कुमारस्य वात्सप्रेणाभिमन्त्रणम्, मूर्धन्यवघ्राणम्, दक्षिणकर्णजपश्च ।

जातं वात्सप्रेणाभिमृश्योत्तरेण यजुषोपस्थ आधायोत्तराभ्यमाभिमन्त्रणं मूर्धन्यवघ्राणं दक्षिणे कर्णे जापः ॥ आपस्तम्बगृह्यसूत्र १५.१ ॥

टीकाः

अनुकूलावृत्ति १५.१

जातमिति पुल्लिङ्गस्य विवक्षितत्वात्पुंस एवायं जातकर्माख्यः संस्कारः ।

न स्त्रियाः ।

वत्सप्रीर्नाम ऋषिः ।

तेन दृष्टं वात्सप्रं दिवस्परीत्येषोऽनुवाकः ।

प्रत्यृचमभिमर्शनम् ।

सर्वान्त इत्यन्ये ।

<उत्तरेण यजुषा>ऽअस्मिन्नहमित्यनेन ।

उत्तरत्र मातुरिति विशेषणादिह स्व उपस्थ आदधाति ।

उत्तराभिरिति पाठः उत्तराभिः तिसृभिः ऋग्भिः अभिमन्त्रणादीनि त्रीणि कर्तव्यानि ।

ऽअङ्गादङ्गाऽदित्यभिमन्त्रणम् ।

ऽअश्मा भवेऽतिमूर्धन्यवघ्राणम् ।

ऽमेधां तऽइति दक्षिणे कर्णे जापः ।

जप इत्यर्थः ।

केचित्तु उत्तराभ्यामिति द्विवचनान्तपाठमाश्रित्य द्वयोर्मन्त्रयोः त्रिष्वपि कर्मसु विनियोगं मन्यन्ते ।

तेषामवघ्राणलिङ्गेनाभिमन्त्रणं कर्णयोर्जपश्च प्राप्नोति ।

आश्वलायनश्चाहकर्णयोरुपनिधाय मेधाजननं जपति मेधां ते देवस्सवितेति (आश्व.श्रौ.११३२) ॥१॥

गृह्यतात्पर्यदर्शनव्याख्या १५.१

जातं जातमात्रम्, प्राङ्नाभिवर्धनात्पुंसो जातकर्म विधीयते ॥

(मनु.२२९) इति वचनात् ।

एतच्चोपरिशोध्यते ।

जात कुमारं पिता वात्सप्रेणऽदिवस्परीऽ(तै.सं४२२) इत्यनुवाकेन अन्ते सकृदभिमृश्यऽअस्मिन्नहमित्यनेन यजुषा स्वस्योपस्थे तमाधाय, उत्तराभ्यांऽअङ्गादङ्गात्ऽऽअश्मा भवेऽइति द्वाभ्यां तस्याभिमन्त्रणं कर्तव्यम्, तथैव ताभ्यामेव मूर्धन्यवघ्राणम्, एतयोरेवर्चोः दक्षिणे कर्णे जापो जप इत्यर्थः ।

वचनबलाच्च जपाभिमन्त्रणयोरवघ्राणलिङ्गबाधः ।

अभिधानं तु जातसंस्कारक्रियासामान्यात् ।

एतच्चऽतर्धिस्थाणुचतुष्पथव्यतिक्रमेऽ(आप.गृ.५१६) इत्यत्रोपपादितम् ।

केचित्तुत्तराभिरिति पाठो, नोत्तराभ्यामिति ।

तेनऽअङ्गादङ्गात्ऽइत्यभिमन्त्रणम् ।

ऽअश्मा भवेऽइत्यवघ्राणम् ।

ऽमेधां ते देवऽइति जपः ।

अत एवाश्वलायनः "कर्णयोरुपनिधाय मे धाजननं जपतिऽमेधां ते देवस्सविताऽइति" ।

मधुघृतप्राशनं तुऽत्वयि मेधाम् इति यजुर्भिरेव त्रिभिरिति ।

तन्नन्धीयमानपाठाङ्गीकारे अतिप्रसङ्गात् ॥१॥

२ नक्षत्रनामनिर्देशः ।

नक्षत्रनाम च निर्दिशति ॥ आपस्तम्बगृह्यसूत्र १५.२ ॥

टीकाः

अनुकूलावृत्ति १५.२

अभिजिघ्राम्यसौ इत्यत्रासौशब्दस्य स्थाने नक्षत्रनामनिर्देशः ।

तत्संबुद्ध्या निर्दिशेत्पशूनां त्वा हिंकारेणाभिजिघ्राम्याश्वयुजेत्यादि ।

तत्र नक्षत्रशब्देषु जातार्थं रूपनिर्णयार्थः श्लोकः

गृह्यतात्पर्यदर्शनव्याख्या १५.२

रोरेममृज्येचिषु वृद्धिरादौष्ठात्पे च वान्त्यश्रवशाश्वयुक्षु ।

शेषेषु नाम्नोः कप्रस्स्वरोषन्त्यः स्वाप्वोरदीर्घस्साविसर्ग इष्टः ॥

अस्यार्थः रोहिणी रेवती मघा मृगशीर्षा ज्येष्ठा तित्रा इत्येतेषु आयक्षरनिर्दिष्टेषु आदौ वृद्धिर्भवति, नक्षत्रेभ्यो बहुलम्, (पा.सू.४३३७) इति

बहुलग्रहणाज्जातार्थप्रत्ययस्य च लुगभावः ।

रूपं च रोहिणः रेवतः माघः मार्गशीर्षः ज्यैष्ठः चैत्रः इति ।

ष्ठात्पे च, प्रोष्ठपदेत्यत्र षकारात्परे पकारे च वृद्धिः ।

"जे प्रोष्ठपदानाम् (पा.सु.७३१८) इत्युत्तरपदवृद्धिरित्यर्थः ।

पूर्ववच्च लुगभावः प्रोष्ठपादः ।

वान्त्यश्रवशाश्वयुक्षु ।

अन्त्यमाम्नानतः अपभरणिरित्यर्थः ।

श्रवः श्रवणं शशतभिषकश्वयुक्तित्येतेषु चतुर्षु वा विकल्पेन वृद्धिः ।

अत्र च श्रवणापभरण्योः बहुलग्रहणादेव लुको विकल्पः ।

अश्वयुक्छतभिषजोस्तुऽवत्सशालाभिजिदश्वयुक्छ तभिषजो वा (पा.सू.४३३६)

इति सूत्रेण ।

अपभरणः आपभरणः ।

श्रवणः श्रावणः ।

शतभिषक्शतभिषजः ।

अश्वयुकाश्वयुजः ।

शेषेषु न उक्तादन्येषु नक्षत्रेषु न वृद्धिः यतोऽत्र श्रविष्ठाफल्गुन्यनूराधास्वातितिष्यपुनर्वसुहस्त विशाखाषाढाबहुलाल्लुक् (पा.सू.४३३४) इत्यनेन, नक्षत्रेभ्यो बहुलम् इत्यनेन च लुगव भवति ।

ऽलुक्छितलुकि (पा.सू.१२४९) इति स्त्रीप्रत्ययनिवृत्तिः कृतिकः तिष्यः आश्रेषः फाल्गुनः हस्तः विशाखः अनूराधः आषाढः श्रविष्ठः ।

आम्नोः कपरः स्वरोऽन्त्यः, आर्द्रमूलयोरन्त्यः स्वरः कशब्दपरो भवति ।

पूर्वाङ्गापरोहार्द्रमूलाऽइत्यादिना वुन्प्रत्यय इत्यर्थः ।

आर्द्रकः मूलकः ।

स्वाप्वोरदीर्घस्साविसर्ग इष्टः, स्वाप्वोः स्वातीपुनर्वस्वोरन्त्यस्वरोऽदीर्घस्साविसर्गश्चेष्टः ।

ऽश्रविष्ठाफल्गुनीऽइत्यादिना लुक् ।

सविसर्गत्वं च पूर्वस्य स्त्रीप्रत्ययस्य निवृत्तौ हल्ङ्यादिलोपाभावात् ।

उत्तरस्य तु तनुवदुकारान्तत्वात् ।

स्वातिः पुनर्वसुः ।

एवं सर्वेषां नक्षत्रनाम्नां प्रथमया निर्देशः सूक्तवाके ।

जातकर्मणि पुनस्सम्बुद्ध्या ॥२॥

तद्रहस्यं भवति ॥ आपस्तम्बगृह्यसूत्र १५.३ ॥

टीकाः

अनुकूलावृत्ति १५.३

नक्षत्रनाम रहस्यं भवति ।

यथा परे न जानन्ति तथा वक्तव्यमित्यर्थः सूक्तवाकादिष्वप्येवमेव ॥३॥

गृह्यतात्पर्यदर्शनव्याख्या १५.३

नक्षत्रनाम च रहस्यं निर्दिशतीति सूत्रे प्रणेतव्ये सूत्रान्तरकरणात्यन्तमनक्षत्रनिबन्धनं, यच्च दशम्यां कृतं तदुभयं जातकर्म

सूक्तवाकान्नप्राशनाभिवादानादिषु नित्यं रहस्यमेव निर्देश्यं भवति ॥३॥

३ कुमारस्य मधुघृतप्राशनम्, दधिघृतप्राशनं च ।

मधु, घृतमिति संसृज्य तस्मिन् दर्भेण हिरण्यं निष्कर्ष्य बध्वावदायोत्तरैर्मन्त्रैः कुमारं प्राशयित्वोत्तराभिः पञ्चभिस्स्नापयित्वा दधि घृतमिति संसृज्य कांस्येन पृषदाज्यं व्याहृतीभिरोङ्गारचतुर्थाभिः कुमारं प्राशयित्वाद्भिश्शेषं संसृज्य गोष्ठे निनयेत् ॥ आपस्तम्बगृह्यसूत्र १५.४ ॥

टीकाः

अनुकूलावृत्ति १५.४

मधुघृतमित्येतद्वयं विषमपरिमाणं कास्यपात्रे संसृज्य तस्मिन् हिरण्यं दर्भेण, निष्कर्ष्य बध्वाऽदधाति ।

निष्कर्ष्यमिति बन्धनविशेषो लोकप्रसिद्धः ।

तथा बद्धेन हिरण्येन तद्रसद्वयमादाय तेनैव कुमारं प्राशयेत् ।

<उत्तरैस्त्रिभिः>ऽत्वयि मेधाऽमित्यादिभिः प्रतिमन्त्रं प्राशनम् ।

ततः<उत्तराभिः पञ्चभिः>ऋग्भिःऽक्षेत्रियै त्वेऽत्यादिभिः प्रतिमन्त्रं स्नापयति ।

ततोऽन्यस्मिन् कांस्यपात्रे दधि घृतञ्च संसृज्य तत्पृषदाज्यं तेनैव कांस्येन प्राशयति ।

<व्याहृतीभिरेङ्कारचतुर्थाभिः>भूः स्वाहेत्यादिभिः प्रतिमन्त्रम् ।

ततश्<शेषद्वयमद्भिस्संसृज्य गोष्ठे निनयेत्> ।

कुमारग्रहणं असमर्थस्यापि कुमारस्यैव प्राशनमुपायेन यथा स्यादिति ।

तेन यत्नाभावे"धानाः कुमारान् प्राशयन्ति""क्षेत्रपत्यं च प्राशयन्ति"इत्यादौ प्राशनमसमर्थानां न भवति ॥४॥

गृह्यतात्पर्यदर्शनव्याख्या १५.४

<निष्कर्ष्य> शिखाबन्धनवत्सरन्ध्रेण ग्रन्थिना निष्कर्ष्य बध्नातिप्रजानां प्रडननायऽइति लिङ्गात् ।

<उत्तरैर्मन्त्रैः>ऽमेधां ते देवस्सविताऽइत्यृचा,ऽत्वयि मेधानऽइति त्रिभिर्यजुर्भिः ।

प्राशनं चतुर्णामन्ते सकृदेव हिरण्येन गृहात्वा ।

"मन्त्रवत्प्राशनं चास्य हिरण्यमधुसर्पिषाम् ।

(मनु.२२९)

इति मनुवचनात् ।

<उत्तराभिः> पञ्चभिःऽक्षेत्रियै त्वा निऋत्यै त्वाऽइत्यादिभिः ।

स्नापनमपि पञ्चानामन्ते सकृदेव ।

<दधि घृतमिति> <समसृष्टं पृषदा>ज्यम् ।

तच्च यस्मिन् कांस्ये संसृज्यते तेनैव प्राशयेन्न हस्तेन ।

व्याहृती<भिरोङ्कारचतुर्थाभिः>भूः स्वाहाऽ इत्यादिभिः ।

अत्राप्यन्ते सकृत्प्राशनम् ।

प्राशित<शेषमद्भिस्संसृज्य गोष्ठे> अधिकरणेऽन्यो <निनयेत् ।>

केचित्मधुघृतसंसर्गोऽपि कास्ये नियतः ।

प्राशनद्वयं स्नापनं च प्रतिमन्त्रमिति ॥४॥

४ दक्षिणस्तनदापनम् ।

उत्तरया मातुरुपस्थ आधायोत्तरया दक्षिणं स्तनं प्रतिधाप्योत्तराभ्यां पृथिवीमभिमृश्योत्तरेण यजुषा संविष्टम् ॥ आपस्तम्बगृह्यसूत्र १५.५ ॥

टीकाः

अनुकूलावृत्ति १५.५

अथ तं कुमारंऽमा ते कुमारऽमित्येतया<मातुरुपस्थ>आदधाति ।

एतावन्तं कालं स्वोपस्थे ।

तस्मात्शेषनिनयनमप्यन्येन कारायितव्यम् ।

ततः<उत्तरयर्चा>ऽअयं कुमारऽइत्येतया<दक्षिणं स्तनं प्रतिधाप्य> तत उ<त्तराभ्यां ऋग्भ्यां>ऽयद्भूमेर्हृदयऽमित्येताभ्यां प्रतिमन्त्रं पृथिवीमभिमृशति ।

ततः तं कुमारं अभिमृषाटयां भूमौ संवेशयति माता ।

तं संविष्टमुत्तरेण यजुषाऽनामयति न रुदतीऽत्यनेनाभिमृशति ॥५॥

गृह्यतात्पर्यदर्शनव्याख्या १५.५

<उत्तरया>ऽमा ते कुमारम्ऽइत्येतया कुमारं<मातुरुपस्थ> आदधाति ।

इह च मातृग्रहणादितः पूर्वं स्वोपस्थ एव ।

अत एव च शेषनिनयनमन्यकर्तृकम् ।

<उत्तरया>ऽअयं कुमारः इत्येतया<दक्षिणं स्तनं प्रतिधापयति>पाययति ।

इदं च मन्त्रस्तन नियमयोर्विधानं प्रथमस्तनपानविषयम्, प्रथमातिक्रमे कारणाभावात् ।

ततश्च जातोष्टिः, वैश्वानरं द्वादशकपालं निर्वपेत्पुत्रे जाते यदष्टकपालो भवति गायत्रियैवैनं ब्रह्मवर्चसेन पुनातिऽ(तै.सं.२२५) इत्यादिना यद्यपि पुत्रजन्माख्यानिमित्तसंयोगेन श्रुता तथापि क्षामवत्यादिवन्न निमितादनन्तरं कर्तव्या ।

कुत एतत्? रात्रिसत्रन्यायेन आर्थवादिकपुत्रगतब्रह्मवर्चसादिकामनासंवलितस्यैव जन्मनोऽधिकारहेतुत्वाभ्युपगमात्

जातेष्टिप्रवृत्तेश्चोत्कटजीवत्पुत्रगतपूततादिफलरागाधीनत्वात्दीर्घकालसमाप्त्यायां चेष्टौ कृतायां पश्चाद्वैधस्तनमाने सति कुमार एव शेषी शिष्कण्ठतया न जीवेत् ।

ततश्चेष्टेयां रागाधीनायां प्रवृत्तिरेव न स्यात् ।

तस्मात्जननानन्तरमेव संशासनान्तं जातकर्मैव कर्तव्यम् ।

इष्टिस्तूक्तेन न्यायेन निमित्तस्वारस्यभङ्गस्य दुर्निवारत्वात्चोदकानुग्रहाच्चाशौचेऽपगते पर्वण्येव कर्तव्या ।

<उत्तराभ्यां>ऽयद्भूमेर्हृदयंऽइत्येताभ्यां<पृथिवी>सकृद<भिमृशति,>यत्र कुमारश्शतं<संविष्टं> <ऽ>नामयति न रुदतिऽइति<यजुषा> भिमृशति ॥ ५॥

५ फलीकरणहोमाः ।

उत्तरेण यजुषा शिरस्त उदकुम्भं निधाय सर्षपान् फलीकरणमिश्रानञ्जलिनोत्तरैस्त्रिस्त्रिः प्रतिस्वाहाकारं हुत्वा संशास्ति प्रविष्टे प्रविष्ट एव तूष्णीमग्न्यावापतेति ॥ आपस्तम्बगृह्यसूत्र १५.६ ॥

टीकाः

अनुकूलावृत्ति १५.६

ततस्तस्य शिरस्समीपे <उत्तरेण यजुषा>ऽआपस्सुप्तेष्वित्यनेन उदकुम्भं निदधाति ।

ततस्सर्षपान् फलीकरणमिश्रानञ्जलि ना जुहोति<उत्तरैर्मन्त्रैः>अष्टाभिःऽअयं कलिऽमित्यादिभिः ।

तत्र च प्रतिस्वाहाकारं त्रिहोमः ।

सकृन्मन्त्रेण द्विस्तूष्णीम् ।

द्रव्यं च पुनः पुनरादेयम् ।

केचित्तु सकृदुपात्तेनैव त्रिर्जुहति ।

उत्तरयोश्च होमयोः स्वाहाकारमात्रमावर्तयन्ति ।

होमश्चायमपूर्वः तन्त्रस्याविधा नात्

परिस्तरणं तु भवति ।

परिषेदनं समन्तमुभयतः ।

हुत्वा ततस्संशास्ति ।

कान् !ये सूतिकागारं प्रविशन्ति ।

तत्र संशासने एवकारः

एवमित्यस्यार्थः ।

एतदुक्तं भवतिअस्य सूतिकागारस्य यदा यदा प्रवेशो युष्माभिः क्रियते तदा तदा सर्षपान् फलीकरण

मिश्रानस्मिन्नग्न्यावेवं तूष्णीमावपत यथा मयोसाः अञ्जलिना त्रिस्त्रिंशेति ।

तत्र तूष्णीमित्यतिदेशप्राप्तस्य मन्त्रस्य प्रतिषेधः ।

यथासंप्रैषं ते

कुर्वन्ति ।

होमश्चायं कुमारस्य रक्षार्थः संस्कारः, न मातुः, प्रकरणात् ।

तेन यद्यपिऽयस्यै विजातायां मनऽइति मातुरपि रक्षा प्रतीयते तथापि

तदर्थो होमो न भवति ।

ततश्च स्त्रीप्रसवे दशाहमध्ये पुत्रमृतौ च न भवति ॥ ६ ॥

गृह्यतात्पर्यदर्शनव्याख्या १५.६

<उत्तरेण>ऽआपस्सुप्तेष्वित्यनेन<यजुषा> कुमारस्य शिरस्समीपे उदकस्य पूर्णकुम्भं निधाय अथऽयत्र क्व ताग्निम् (आय.ध.२१२३) इत्यादिविधिना श्रोत्रियागारादग्निमाहृत्य तमुपनिधाय<फलीकरणमिश्रान् सर्षपानुत्तरैः>ऽअयं कलिम्ऽइत्यादिभिरष्टभिर्मन्त्रैः अञ्जलिना प्रतिमन्त्रं<त्रिस्त्रिर्जुहोति> ।

तत्र तु द्विस्तूष्णीम् ।

तूष्णीकेष्वपि स्वाहाकारो भवति, प्रतिमन्त्रमिति सिद्धे प्रतिस्वाहाकारमित्यधिकाक्षरात् ।

अथ सूतिकागृहपालान्<समशास्तिप्रविष्टे प्रविष्ट एव तूष्णीमग्न्यावापतेति> ।

सम्प्रैषस्य चायं विवक्षितोऽर्थः प्रतिप्रवेशं तदनन्तरमेव सर्षपान् फलीकरणमिश्रानञ्जलिना अस्मिन्नेवाग्नौ तूष्णीं वाग्यता एव आवपतेति ।

एव काराच्च प्रवेशावापयोर्मध्ये त्रुटिमात्रस्यापि कालस्य न क्षेपः ।

सर्षपाणामेवाञ्जलिना आवापः प्रकृतत्वात् ।

केचितेवकार एवमित्यर्थः ।

तूष्णीमिति चातिदेशप्राप्तमन्त्रप्रतिषेधार्थमिति ॥६॥

(प.६.,खं.१५७)

एवमहरहरानिर्दशतायाः ॥ आपस्तम्बगृह्यसूत्र १५.७ ॥

टीकाः

अनुकूलावृत्ति १५.७

विजननप्रभृति यावत्तदशाहानि न निर्गच्छन्ति तावदेव होमः कर्तव्यः संशानञ्चेत्यर्थः ।

सकृच्चहोमाः, न शायम् ।

यद्यपि संशासनमनन्तरं तथापि तावन्मात्रस्यायमतिदेशो न भवति ।

तस्य होमाशेषत्वात् ।

नापि वात्सप्रादेः ।

कृत्स्नस्य कल्पान्तरेषु सर्वेष्वप्रसिद्धत्वात् ॥७॥

गृह्यतात्पर्यदर्शनव्याख्या १५.७

यथैतदनन्करोकं तूष्णीमावपनं एवमहरहः अनिर्दशतायास्सूतिकागृहपालैः कर्तव्यम् ।

आङ्गिर्यादायाम् ।

<निर्दशा>निर्गता दशभ्योऽहोरात्रेभ्यो या रात्रिस्सा ।

आदशम्या रात्रेरित्यर्तः ॥७॥

एवं जातकर्मोत्क्वा क्रमप्राप्तं नामकरणमाह

१३ नामकरणम्

६ तस्य कालः ।

(प.६.,खं.१५८)

दशम्यामुत्थितायां स्नातायां पुत्रस्य नाम दधाति पिता मातेति ॥ आपस्तम्बगृह्यसूत्र १५.८ ॥

टीकाः

अनुकूलावृत्ति १५.८

उत्थानं नाम सूतिकालिङ्गानामग्न्युदकुम्भादीनामपनयनम् ।

भर्तुश्च नापितकर्म ।

यच्चन्यत्स्त्रियो विदुः तच्च सर्ववर्मानां दशमेऽहनि भवति ।

दशमीशब्देन न रात्रिरुच्यते किं तर्हि ? अहोरात्रसमुदायः यथा "तस्मात्सदृशीनां रात्रीणा"मिति ।

तत्र परिभाषावशादहन्येव कर्म स्नानं च सति सम्भवे तस्मिन्नेवाहनि नियमेन भवति ।

प्रकारणादेव सिद्धे पुत्रस्येति वचनं वक्ष्यमाणोऽनाम्नो लक्षणविशेषः स तस्यैव यथा स्यात् ।

तेन कुमार्याः स अयुजाक्षरं कुमार्याः स (आप.गृ.१५११) इत्येतावदेव भवति ।

नऽनाम पूर्वमाख्यातोत्तरऽमित्यादि ।

<पिता मातेति> ता च दधतुर्यदग्रे" (तै.सं.१५१०) इति ।

तत्र प्रयोगः शुचीन्मन्त्रवतस्सर्वकृत्येषु भोजये (आप.घ.२१५११) दिति ब्राह्मणान् भोजयित्वा पितामाता च नामाग्रेऽभिव्याहृत्याशीर्वचनं ब्राह्मणैरभिव्याहारयेताम् ।

अमुष्मै स्वस्तीति कल्पान्तरे दर्शनात् ।

केचित्नाम करिष्याव सङ्कल्पमिच्छन्ति ॥८॥

गृह्यतात्पर्यदर्शनव्याख्या १५.८

<दशम्यां> रात्रौ दशमेऽहनि ।

<उत्थितायां> सूतिकागृहान्निष्क्रान्तायां प्रसूतिकायां स्नातायां च सत्याम् ।

एवं वदता दशमेऽहनि निष्क्रम्य स्नातव्यमित्युक्तं भवति ।

<पुत्रस्य पिता नाम दधातिव> व्यावस्थापयतिन तु करोतिशब्दार्थयोस्सम्बन्धस्य नित्यत्वात् ।

<माता> <च ।>

इतिशब्दश्चार्थः, मातापितरौ सहितौ नाम धत्त इति ।

इममर्थं मन्त्रवर्णोऽप्याह "मम नाम प्रथमं जातवेदः पिता माता च दधतुर्यदग्रे" (तै.सं.१५१००) इति ॥८॥

७ नामनि पुंसोऽक्षरसंख्या ।

(प.६.,खं.१५९)

द्व्यक्षरं चतुरक्षरं वा नामपूर्वमाख्यातोत्तरं दीर्घाभिनिष्ठानान्तं घोषवदाद्यन्तरन्तस्थम् ॥ आपस्तम्बगृह्यसूत्र १५.९ ॥

टीका:

अनुकूलावृत्ति १५.९

अथ नाम्नो लक्षणविशेषः ।

सव्यञ्जनो निर्व्यञ्जनो वा स्वरोऽक्षरं <नाम>द्रव्यप्रधानं, तत्पूर्वपदं यत्र तत् <नामपूर्व> क्रियानिमित्तमाख्यातं, तदुत्तरपदं यत्र तत् <आख्यातोत्तरं> दीर्घात्परोऽभिनिष्ठानो विसर्जनीयोऽन्ते यस्य तत् <दीर्घाभिनिष्ठानान्तम्> तथा घोषवद्वाञ्जनमादिभूतं यस्य तत् <घोषवदादि> अन्तर्मध्ये अन्तस्था यस्य तत् <अन्तरन्तस्थम्> वर्गाणां तृतीयचतुर्थोऽकारश्च घोषवन्तः ।

यरलवा अन्तस्थाः ।

दिवं नयतीति द्युतिः ।

गाः श्रयते इति गोश्रिः ।

गां प्रीणतीति गोप्तीः ।

हिरण्यः ददातीति हिरण्यदाः

भूरिदाः हरदत्त इत्यादीन्युदाहरणानि ।

"ऋष्यणूकं देवाताणूकं वा यथा वैषां पूर्वपुरुषाणां नामानि स्युः" इति (बौ.गृ.२.२२८,२९) बौधायनः ।

<ऋष्यणूकं> ऋष्यभिधीयि वसिष्ठो जमदग्निरिति ।

<देवताणूकं> देवताभिधायि रुद्रो विष्णुरिति ।

<पूर्वपुरुषाः> पित्रादयः ॥९॥

गृह्यतात्पर्यदर्शनव्याख्या १५.९

अथ व्यवस्थापनीयस्य नाम्नो लक्षणमुच्यते <द्रव्यक्षरं चतुरक्षरं> वेति समासेऽभिप्रेतः, न तु रुढिः <नामपूर्वमाख्यातेतरम्> इति पूर्वोत्तरखण्डव्यवस्थापनात् ।

नापि वाक्यमृतस्य द्रव्यवाचकत्वाभावात् ।

कुतः पुनर्वाक्यसमासयोरुत्तरे वत्समुदायत्वाविशेषेऽपि समास एव द्रव्यवाचको न वाक्यम्? इति चेत् <कृतद्वितमासाश्च> (पा,सू.१.२४६) इति समासग्रहणस्य नियमार्थत्वात् ।

<नामपूर्व, > द्रव्यवाचकं सुबन्तं पदं नाम, तत्पूर्व यस्य तन्नामपूर्वम् ।

तथा आख्यातमुत्तरं पदं यस्य नाम्नस्तदाख्यातोत्तरम् ।

गृह्यतात्पर्यदर्शनव्याख्या १५.९

ननु <सुप्सुपा> इति समासनियमाताख्यातेन तिङन्तेन नैव समासः? सत्यमृत एवात्र आख्यातशब्देन आख्यात सदृशं क्विबन्तं सुबन्तमेव विवक्षितम् ।

सादृश्यं च क्रियाप्राधान्याभावेऽपि क्रियावाचित्वमात्रात्, <क्विबन्तो धातुत्वं न जहाति> इति धातुसंज्ञत्वाच्च ।

<दीर्घाभिनिष्ठानान्तं> दीर्घाभिनिष्ठानान्तं यस्य नाम्नस्तत्तथोक्तम् ।

अभिनिष्ठान इति विसर्जनीयस्य पूर्वाचार्याणां संज्ञा ।

घोषवान् वर्ण आदिर्यस्य नाम्नस्तत् <घोषवदादि ।>

घेषवर्णाश्च प्रातिसाख्यसूत्रे प्रसिद्धाः, <ऊष्मविसर्जनीयप्रथमद्वितीया अघोषाः

न हकारः ।

व्यञ्जनशेषो घोषवान् इति ।

<अन्तरन्तस्थं> अन्तः मध्ये यस्य नाम्नोऽन्तस्थाः यरलवास्तत्तथोक्तम् ।

द्रव्यक्षरस्योदाहरणं वार्दाः

वाः उदकं ददातीति वार्दाः, गिरं ददातीति गीर्दाः इत्यादि ।

चतुरक्षरस्य तु भाष्योक्तं <द्रविणोदाः वरिवोदाः> इति ।

एतद्वयमपि छान्दसम् ।

अन्यदपि हिरण्यदा युवतिदा इत्यादि ॥९॥

<सु>शब्दघटितस्य नाम्नः प्राशस्त्यम् ।

(प.६., खं. १५१०)

अपि वा यस्मिन् स्वित्युपसर्गस्स्यात्तद्वि प्रतिष्ठितमिति हि ब्राह्मणम् ॥ आपस्तम्बगृह्यसूत्र १५.१० ॥

टीका:

अनुकूलावृत्ति १५.१०

अपि वा अयमपि पक्षः यस्मिन्नाम्नि <सु> इत्ययमुपसर्गः स्यात्देवतत्र लक्षणम् ।

नान्यद्रव्यक्षरत्वादि ।

तद्वि प्रतिष्ठिताम् ।

हि शब्दोऽतिशये ।

पूर्वस्मादप्यतिशयेन प्रतिष्ठितं, तेन पूर्वमपि द्व्यक्षरादि प्रतिष्ठितम् ।

तथाच पूर्वास्मिन्नेव लक्षणे स्थित्वा भरद्वाज आहद्व्यक्षरं चतुरक्षरं वा घोषवदाद्यन्तरन्तस्थं दीर्घाभिनिष्ठानन्तं तद्धि प्रसिद्धमिति विज्ञायते इति ।
<प्रतिष्ठितमिति> ।

ध्रुवमविनाश्या युष्यमित्यर्थः ।

सुभद्रस्सुमुख इत्याद्युदाहरणम् ।

उपसर्ग इति वचनात्सोमसुदित्यादि प्रतिष्ठितं न भवति ॥१०॥

गृह्यतात्पर्यदर्शनव्याख्या १५.१०

अपि वा यस्मिन्नाम्निऽसुऽइत्ययमुपसर्गस्स्यात्तन्नाम<प्रतिष्ठितं>आयुष्मद्यज्ञादिक्रियाच्च भवतियथासुजातः सुदर्शन इत्यादि ।

इह ब्राह्मणग्रहणाद्व्यक्षरादिविशेषणैः स्विति विशेषणं विकल्प्यते ।

हिशब्दोऽनर्थको निपातः, अनर्थको मिताक्षरेषुऽइति वचनात् ।

उपसर्गग्रहणमुसर्गप्रतिरूपकाणां सुपसोमेत्यादीनां व्युदासार्थम् ।

अत्र बोधायनो विकल्पान्तराण्याहऽऋष्यणूकं देवताणूकं वा यथा वैषां पूर्वपुरुषाणां नामानि स्युःऽइति ।

अणूकमभिधायकं, प्रकरणात् ।

ऋष्यणूकं वसिष्ठः नारदः इत्यादि ।

देवताणूकं विष्णुः शिवः इति ।

पूर्वपुरुषाणां पितृपितामहादीनां वा नामानि यज्ञशर्मा, सोमशर्मा इत्यादिमि ॥१०॥

९ कुमार्या नामकरणम् ।

अयुजाक्षरं कुमार्याः ॥ आपस्तम्बगृह्यसूत्र १५.११ ॥

(प.६, खं. १५११)

टीकाः

अनुकूलावृत्ति १५.११

या स्ख्या अर्थविमितुं न शक्यते सा अयुक्संख्या ।

अयुञ्जि अक्षराणि यत्र ततयुजाक्षरमेकाक्षरं त्र्यक्षरमित्यादि ।

एतावदेव कुमार्या नामलणम्गौः, वाक्, पृथिवि, पार्वतीति ॥११॥

गृह्यतात्पर्यदर्शनव्याख्या १५.११

<अयुगक्षरं> विषमाक्षरं<कुमार्या> नाम भवति ।

अयुजाक्षरमिति छान्दसः ।

अयुगक्षरत्वमेकमेवात्र विशेषणम्, द्व्यक्षरादीनामनेन निर्वतितत्वात् ।

तद्व्यथाश्रीः, गौः, भारती, कमला, पतिवल्लभा, कमलेक्षणा, इत्यादि ।

कुमार्या अपि जातकादयश्चौलान्ताः देहसंस्कारार्थाः क्रियास्तूष्णीं कर्तव्या एव ।

"अमन्त्रिका तु कार्येयं स्त्रीणामावृदशेषतः ॥

संस्कारार्थं शरीरस्य यथाकालं यथाक्रमम्" ॥

(म.स्मृ.२६६)

इति मनुवचनात् ।

इह च द्रव्यनिष्ठा भावार्थाः प्राशनवपनादय एव निष्कृष्य कर्तव्याः, न तु होमाः^१ेवमेव शिष्टाचारात्, स्मृत्यर्तसारे दृष्टत्वाच्च ॥११॥

१० प्रवासादेत्य पित्रा पुत्रस्य मूर्ध्नावघ्राणादि ।

प्रवासादेत्य पुत्रस्योत्तराभ्यामभिमन्त्रणं मूर्धन्यवघ्राणं दक्षिणे कर्णं उत्तरान्मन्त्रान् जपेत् ॥ आपस्तम्बगृह्यसूत्र १५.१२ ॥

(प.६, खं. १५१२)

टीकाः

अनुकूलावृत्ति १५.१२

<प्रवासादागत्य>तु<उत्तराभ्यामभिमन्त्रणमवघ्राणं च> क्रमेण कर्तव्यम् ।

अङ्गादङ्गादित्यभिमन्त्रणं,ऽअश्मा भवेऽत्यवघ्राणम् ।

नामनिर्देशश्चाऽभिजिघामि यज्ञशर्मऽन्निति ।

मन्त्रलिङ्गात्कुमार्या अभिमन्त्रणान्तरोपदेशाच्च सिद्धे पुत्रग्रहणं मूर्धन्यवघ्राणं दक्षिणं कर्णं जापश्च कुमार्या मा भूत् ।

अन्यथा लिङ्गविरोधाभावात्तुभयं कुमार्या अपि स्यात् ।

तस्या अपि प्रकृतत्वात् ।

कुमारीमुत्तरेणेत्ययं च अभिमन्त्रणस्यैव प्रत्याम्नायः स्यात्, नेतरयोः ।

उत्तरे मन्त्राःऽअग्निरायुष्मानिति पञ्चेऽत्यादिष्टाः तान् पुत्रस्य <दक्षिणे> <कर्णे जपेत्> ।
मन्त्रग्रहणं क्रियतेऽअग्निरायुष्मानिति पञ्चेऽत्यस्य पञ्चशब्दस्य मन्त्रेषु वृत्तिरिति प्रज्ञापनार्थम् ॥१२॥

गृह्यतात्पर्यदर्शनव्याख्या १५.१२

<प्रवासादागत्योत्तराभ्यां>ऽअङ्गादङ्गात्ऽअश्मा भवऽइत्येताभ्यां<पुत्रस्याभिमन्त्रणं> कर्तव्यम् ।

तथैताभ्यामेव<मूर्धन्यवघ्राणम्> ।

असावित्यस्य स्थाने दशम्यां कृतं नाम सम्बुद्ध्या गृह्णाति ।

केचित्ऽअङ्गादङ्गादित्यभिमन्त्रणम् ।

ऽऽअश्मा भवेऽत्यवघ्राणमिति ।

तथा सति एवं विभज्यैव विनियुञ्जीत, क्रमेणेति वा ब्रूयात् ।

ततः पुत्रस्य<दक्षिणे कर्णे उत्तरान्>ऽअग्निरायुष्मान् स वनस्पतिभिःऽइत्यादिकान् सानुषङ्गान् पञ्च<मन्त्रान् जपेत्> ।

एतच्च त्रयं प्रतिपुत्रमावर्तते ॥ १२ ॥

११ एवं कुमार्या अपि ।

कुमारीमुत्तरेण यजुषाभिमन्त्रयते ॥ आपस्तम्बगृह्यसूत्र १५.१३ ॥

(प.६.,खं.१५१३)

टीकाः

अनुकूलावृत्ति १५.१३

प्रवासादेत्य<कुमारी>स्त्रीप्रजां<उत्तरेण यजुषा>ऽसर्वस्मादात्मनः सम्भूतासीत्यनेन<अभिमन्त्रयते> ।

दुहितरमिति कर्तव्ये कुमारीमिति वचनं प्रदानादूर्ध्व माभूदिति ।

पुत्रस्य तु यावज्जीवं भवति पुत्रेऽपि प्रोषितागते अभिमन्त्रणादित्रयं भवति न्यायस्य तुल्यस्य तुल्यत्वात् ॥१३॥

गृह्यतात्पर्यदर्शनव्याख्या १५.१३

प्रवासादेत्येत्यनुवर्तते ।

<उत्तरेण>ऽसर्वस्मादात्मनःऽइत्यनेन<यजुषा>कुमारीं कन्यामप्रप्ता<मभिमन्त्रयते> ।

कुमार्यस्त्वेतावदेव, न त्ववघ्राणजपौवचनात्, तत्र पुत्रस्येति ग्रहणान्मन्त्रस्थपुल्लिङ्गविरोधाच्च ॥१३॥

इति श्रीसुदर्शनार्यविरचिते गृह्यतात्पर्यपददर्शने पञ्चदशः खण्डः ॥

षोडशः खण्डः ।

१४ अन्नप्राशनम्

१ तत्र कुमारस्य दध्यादिप्राशनम् ।

जन्मनोऽधि षष्ठे मासि ब्राह्मणान् भोजयित्वाऽशिषो वाचयित्वा दधि मधु घृतमोदनमिति संसृज्योत्तरैर्मन्त्रैः कुमारं प्राशयेत् ॥ आपस्तम्बगृह्यसूत्र १६.१ ॥

(प.६.,खं.१६१)

टीकाः

अनुकूलावृत्ति १६.१

अथ कुमारस्यान्नप्राशनम् ।

तत्<जन्मनोऽधि>जननदित्वसादारभ्य षष्ठे मासि कर्तव्यम् ।

मासाश्च सौरचान्दामासादयः ।

तत्करिष्यन् ब्राह्मणान् भोजयित्वा युग्मान् तैराशिषो वाचयतिपुण्याहं स्वस्ति ऋद्धिमिति ।

नात्र पूर्वद्युरभ्युदयश्राद्धं, देवेज्याभावात् ।

यत्रापगेद्युः देवेज्या तत्र पूर्वद्युः पितृभ्यः क्रियते ।

ऽतस्मात्पितृभ्यः पूर्वद्युः क्रियते ।

उत्तरमहर्देवान् यजते, इति वचनात् ।

वाचयित्वाऽशिषः दध्यादि चतुष्टयं संसृज्य तेन कुमारं प्राशयेत् ।

<उत्तरैर्मन्त्रैश्चतुर्भिः>ऽभूरपांत्वेऽत्यादिभिः ।

त्वौषधीनामिति मध्यमयोरनुषजति ।

अपामित्यस्य तु पाठो मन्त्रचतुष्टयप्रज्ञापनार्थः ।

असावित्यत्र मानग्रहणं सम्बुद्ध्याऽओषझयस्सन्तु यज्ञशर्मऽन्निति ।

प्रतिमन्त्रं प्राशनम् ।

सर्वान्त इत्यन्ये ।

कुमारं इति चनात्कुमार्या विधिवदन्नप्राशनं न भवतिआवृतैव कुमार्या (आश्व.गृ.११४७)

इत्याश्चलायनवचनात् ॥१॥

गृह्यतात्पर्यदर्शनव्याख्या १६.१

<जन्मनेऽधि>जन्मन आरभ्य, दिवसगणनया षष्ठे मासि ।

तेन मार्गशीर्ष शुक्ले द्वितीयायां जातस्य न मार्गशीर्षे मासः पूर्णो गण्यते ।

अत एव ज्योतिषे बृहस्पतिः

ऽपञ्चाशद्विंशतिघ्नात्पञ्चात्रिंशत्तद्विंशतिघ्नात् ॥

अर्वागेवोत्तमा भुक्तिः"..... इति ।

<ब्राह्मणान् भोजयित्वेत्युक्तार्थम् ।>

आशीर्वचनानन्तरं दध्यादिचतुष्टयं संसृज्य<उत्तरैर्मन्त्रैःऽ> <भूरपां>त्वौषधीनांऽइत्यादिभिश्चतुर्भिः कुमारं सकृदेव प्राशयोत् ।

सम्बुद्ध्या च नामग्रहणम् ।

द्वितीयतृताययोरपिऽत्वौषधीनाम्ऽइत्यादेरनुषङ्गः ॥१॥

२ दध्यादिस्थाने तैत्तिरीयमांसविधानम् ।

तैत्तिरेण (रीयेण) मांसेनेत्येके ॥ आपस्तम्बगृह्यसूत्र १६.२ ॥

(प.६.,खं.१६२)

टीकाः

अनुकूलावृत्ति १६.२

तित्तिरेः पक्षिणः<मांसेन>तदन्नप्राशनं कर्तव्यमित्येके आचार्या मन्यन्ते ।

मांसं व्यञ्जनमोदस्य ।

अन्ये तु मांसमेव मन्त्रवत्प्राश्यं मन्यन्ते ।

मांसग्रहणं शोणितादेः प्रतिषेधार्थम् ॥२॥

गृह्यतात्पर्यदर्शनव्याख्या १६.२

व्यक्तार्थमेतत् ॥२॥

१५ चौलम्

१ तस्य कालः ।

जन्मनोऽधि तृतीये वर्षे चौलं पुनर्वस्वोः ॥ आपस्तम्बगृह्यसूत्र १६.३ ॥

(प.६.,खं.१६३)

टीकाः

अनुकूलावृत्ति १६.३

अथ चौसविधिः यस्मिन् कर्मणि केशाः प्रथमं खण्ड्यते तत्चौलम् ।

चूडा प्रयोजनमस्येति ।

डलयोरविशेषः ।

तत्

जन्मनः प्रभृति तृतीये वर्षे पुनर्वसेवोर्नक्षत्रे कर्तव्यम् ।

कुमारं प्राशयेदिति विहितत्वात्पुंस एवेदं विधिवच्चौलम् ।

कुमार्यास्त्वावृत्तैव ।

एवञ्चेत्कृत्वा अपरेणाग्निं प्राञ्चमिति पुंलिङ्गमुपपद्यते ।

जन्मग्रहणं गर्भादारभ्य तृतीये वर्षे मा भूदिति ॥३॥

गृह्यतात्पर्यदर्शनव्याख्या १६.३

<जन्मनोऽधीति>पूर्ववत् ।

ततश्चऽगर्भादिस्सङ्ख्या वर्षाणांऽइति गर्भवर्षं न गण्यते ।

<चौलमिति>कर्मनामधेयम् ।

यस्मिन् कर्मणि चूडासन्निधानं तच्चौलं<पुनर्वस्वोः>कर्तव्यमिति शेषः ॥३॥

२ उपनयनवन्नान्दीश्राद्धम् ।

ब्राह्मणानां भोजनमुपायनवत् ॥ आपस्तम्बगृह्यसूत्र १६.४ ॥

(प.६.,खं.१६४)

टीकाः

अनुकूलावृत्ति १६.४

उपनयने ब्राह्मणभोजने विशेषभावात्तादिपदलोपोऽत्र द्रष्टव्यः ।
ब्राह्मणभोजनादीति ब्राह्मणान् भोजयित्वाऽशिषो वाचयित्वा कुमारं भोजयित्वेत्येतावदिह द्रष्टव्यम् ।
अनुवाकस्य प्रथमेनेत्यादिपरस्तादतिदेक्ष्यते ॥४॥

गृह्यतात्पर्यदर्शनव्याख्या १६.४

अत्र चऽब्राह्मणानां भोजनम्ऽइति ग्रहणमाशीर्वचनकुमारभोजनयोरपि प्रदर्शनार्थम् ।

भोजनादीत्यादिशब्दो वा द्रष्टव्यः! उपायनवदिति वचनात् ।

उपनयनमेवोपायनम् ॥४॥

सीमन्तवदग्नेरुपसमाधानादि ॥ आपस्तम्बगृह्यसूत्र १६.५ ॥

(प.६.,खं.१६५)

टीका:

अनुकूलावृत्ति १६.५

अग्नेरुपसमाधानादिपरिषेचनान्तं सीमन्तवत्कर्तव्यम् ।

पूर्वद्युर्नान्दीश्राद्धं, सकृत्पात्राणि, शलल्यादिभिस्सह शम्याः ।

अन्वारब्धायां इत्यत्र च कुमारस्यान्वारम्भः ।

परिषेचनान्तस्य चादिदेशः ।

यत्तुऽगायतमिति वीणाथिनौऽइत्यादि न तस्यात्रातिदेशः ।

अपरेणाग्निं प्राञ्चमिति विधानात्पुनरुपवेशस्य ॥५॥

गृह्यतात्पर्यदर्शनव्याख्या १६.५

<अग्नेरुपसमाधानादि>तन्त्रं सप्रधानहोमं परिषेचनान्तमिह<सीमन्तदिति> ।

ततश्चान्वारब्धे कुमारे प्रधानहोमाः ।

पात्रप्रयोग काले शललल्यादीनां सकृदेव सादनम् ॥५॥

३ कुमारस्य केशानां विनयनम्, शिखानिधानं च ।

केशान् विनीय यथर्षि शिखा निदधाति ॥ आपस्तम्बगृह्यसूत्र १६.६ ॥

(प.६.,खं.१६६)

टीका:

अनुकूलावृत्ति १६.६

<विनयनं>पृथक्करणं वसव्यानां शिखार्थानाञ्च ।

<तूष्णीमिति>वाग्यमनार्थं न मन्त्रप्रतिषेधार्थम्, प्रास्यभावात् ।

<यथर्षि>यावन्त ऋषयो यस्य प्रवरे तावतींशिखाः करोतिऽयार्षेयस्य तिस्रः पञ्चार्षेयस्य पञ्चेति ॥६॥

गृह्यतात्पर्यदर्शनव्याख्या १६.६

<प्राञ्चं>प्राङ्मुखम् ।

वतूष्णीं वाग्यतः ।

<केसान् विनीय>विविधं नीत्वावसव्यान् शिखार्थाश्च पृथक्पृथक्कृत्वेत्यर्थः ॥

यथर्षियावन्त ऋषयस्प्रवरे तावतींशिखा निदधाति> ।

एकार्षेयस्यैका शिखा द्व्यार्षेयस्य द्वे इत्यादि ॥६॥

यथा वैषां कुलधर्मः स्यात् ॥ आपस्तम्बगृह्यसूत्र १६.७ ॥

(प.६.,खं.१६७)

टीका:

अनुकूलावृत्ति १६.७

अथवा<यथा>येन प्रकारेण<एषां>कुमारस्य कुलजानां<कुलधर्मः>प्रवर्तते तथा शिखां करोति ।

एषां इति वचनं कर्तुः कुलधर्मो मा भूदिति ।

तेनास्मिन् कर्मणि पितैव कर्तति नियमो नास्ति ।

अन्यत्र तु सति सम्भवे कुमारकर्मसु तस्यैव नियमः ॥७॥

गृह्यतात्पर्यदर्शनव्याख्या १६.७

अथवायथा येन प्रकारेण एषां कुलजानां कुलधर्मः प्रवर्तते, तथा शिखा कर्तव्या ।

केचित्तेषामिति वचनात्पितुरन्योऽपि चौलकर्तति ॥७॥

(प.६.,खं.१६८)

टीका:

अनुकूलावृत्ति १६.७

ऽउष्णाऽशीताऽस्वानीयेऽत्यादिऽदर्भस्तम्बे वा निदधातीऽत्येवमन्तं उपनयनवत्कर्तव्यमित्यर्थः ॥८॥

४ उपनयनवत्दिग्वपनादि ।

अपां संसर्जनाद्याकेशनिधानात्समानम् ॥ आपस्तम्बगृह्यसूत्र १६.८ ॥

गृह्यतात्पर्यदर्शनव्याख्या १६.८

व्याख्यातमेवैतत्समावर्तने ॥८॥

क्षुरं प्रक्षाल्य निदधाति ॥ आपस्तम्बगृह्यसूत्र १६.९ ॥

(प.६.,खं.१६९)

टीका:

अनुकूलावृत्ति १६.९

क्षुरस्य प्रक्षालनं विधीयते ।

निधानमर्थप्राप्तम् ।

यदा निदधाति तदा प्रक्षाल्येति ॥९॥

गृह्यतात्पर्यदर्शनव्याख्या १६.९

अत्र प्रक्षालनमेव विधीयत्निधानं त्वर्थप्राप्तम् ॥९॥

५ वपने उपयुक्तेन क्षुरेण त्रिरात्रपर्यन्तं कर्माकरणम् ।

तेन त्र्यहं कर्मनिवृत्तिः ॥ आपस्तम्बगृह्यसूत्र १६.१० ॥

(प.६.,खं.१३१०)

टीका:

अनुकूलावृत्ति १६.१०

तेन क्षुरेण त्रिष्वहोरात्रेषु नापितकर्म न कर्तव्यम् ॥१०॥

गृह्यतात्पर्यदर्शनव्याख्या १६.१०

तेन क्षुरेण त्र्यहं नापितकर्मनिवृत्तिस्स्यात् ॥१०॥

वरं ददाति ॥ आपस्तम्बगृह्यसूत्र १६.११ ॥

(प.६.,खं.१६११)

टीका:

अनुकूलावृत्ति १६.११

अस्मिन्कर्मणि समासे कुमारस्य पिता ब्रह्मणे वरं ददाति ।

ऽगौर्वे वरऽइत्युक्तम् ॥११॥

गृह्यतात्पर्यदर्शनव्याख्या १६.११

वरं गां पिता ददाति दक्षिणत असीनाय ब्राह्मणाय ।

यद्यन्यश्चौलकर्ता तदा तस्मै ॥११॥

१ गोदानव्रतं, तत्कालश्च ।

एवं गोदानमन्यस्मिन्नपि नक्षत्रे षोडशे वर्षे ॥ आपस्तम्बगृह्यसूत्र १६.१२ ॥

(प.६.हं.,१६१२)

टीका:

अनुकूलावृत्ति १६.१२

यथा चौलं एवमस्य गोदानाख्यमपि कर्म कर्तव्यम् ।

तत्र तृतीयस्य वर्षस्यापवादः <षोडशे> <वर्षे> इति ।

<अन्यस्मिन्नपि नक्षत्रे> पुण्याह एव ।

पुनर्वसु नियमस्यापवादः ॥१२॥

गृह्यतात्पर्यदर्शनव्याख्या १६.१२

<गोदानमिति> कर्मनामधेयमन्यस्मिन्कर्मण्यङ्गभूतं गोदानयोश्शिरःप्रदेशाविशेषयोर्वपनम् ।

यत्रापि पक्षे शिखावर्जित सर्वकेशवपनं, यथर्षि च शिखाः तत्रापि गोदानयोर्वपनं कर्मनामधेयप्रवृत्तिनिमित्तं विद्यत एव ।

तद्गोदानाख्यं कर्म ।

<एवं> यथाचौलं ब्राह्मणभोजनादि वरदानान्तं कर्तव्यम् ।

तच्चन्य<स्मिन्नपि नक्षत्रे> रोहिण्यादौ,<वर्ष च षोडशे> भवति ॥१२॥

अत्र पक्षान्तरमाह

अग्निगोदानो वा स्यात् ॥ आपस्तम्बगृह्यसूत्र १६.१३ ॥

(प.६.,खं.१६१३)

टीकाः

अनुकूलावृत्ति १६.१३

अग्निर्देवता यत्र गोदाने तदग्निगोदानं यस्य वसोऽग्निगोदानः ।

(अग्निशब्देन तद्वैवृत्यं गोदानं लक्ष्यते ।

अग्निर्गोदानमस्येति विग्रहः) ।

एकस्य गोदानशब्दस्य लोपः, उष्ट्रमुखवत् ।

तत्र बौधायनः षोडशे वर्षे गोदानम् ।

तस्य चौलवत्पूर्णां प्रतिपत्तिरवसानं च ।

.....अग्नि गोदानो वा भवति ।

तस्य काण्डोपाकरकाण्डसमापनाभ्यां प्रतिपत्तिरवसानं च ।

(बौ.गृ.३२५२५८) इति ।

किमुक्तं भवति? आग्नेयानां काण्डानां उपाकरणसमापनयोर्यः कल्पः तत्र चौलधर्माः प्रवर्तन्त इति ।

षोडशे वर्षे भवति ।

सकृत्पात्राणि न शमयाः ।

अस्यास्मिन् गृह्येऽनुपदिष्टत्वात्त्यगोदानमुपदिष्टं तत्रैव शम्याविधिः ।

तत्र प्रयोगः ब्राह्मणान् भोजयित्वाऽशिषो वाचयित्वा तूष्णीं केशश्मश्रु वापयित्वाग्नेरुपसमाधानादि परिषेचनान्तानि आग्नियकाण्डोपाकरणवत्कृत्वा शुक्रियवद्देवतोपस्थानंऽअग्ने व्रतपते व्रतं चरिष्यामि"इति ।

अन्ये संवत्सरे व्रतचर्या ।

अन्ते विसर्गः ।

एवमेवाचारिषमित्यादि विकारः शुक्रियवत्तदैवतम् ।

केशश्मश्रुवपनम् ।

अन्ते ब्राह्मणभोजनम् ।

उभयत्र नान्दीमुखश्राद्धं केचित्कुर्वन्ति ।

अपरे न ॥ १३ ॥

गृह्यतात्पर्यदर्शनव्याख्या १६.१३

अग्नये गोदानं यस्य<सोऽग्निगोदानो ब्रह्मचारी> ।

पुल्लिङ्गनिर्देशाच्चैवं विग्रहः ।

अस्मिन् पक्षे आज्यभागान्ते कृतेऽअग्नये काण्डर्षये स्वाहाऽइत्याज्येनैवैका प्रधानाहुतिः ।

ततो जयादि क्षुरप्रक्षालनान्तम् ॥१३॥

संवत्सरं गोदानव्रतमे (मित्ये) क उपदिशन्ति ॥ आपस्तम्बगृह्यसूत्र १६.१४ ॥

(प.६ हं.,१६१४)

टीकाः

अनुकूलावृत्ति १६.१४

कृतगोदानस्यापि तच्छेषतया<संवत्सरं> व्रतचरणमेकं आचार्या<उपदिशन्ति> ।

चौलगोदानेऽयं विकल्पः ।

अग्निगोदाने तु काण्डोपाकरणातिदेशात्तित्यमेव यदा व्रतचर्या तदा वरदानादूर्ध्वं देवतोपस्थानं पूर्ववदन्ते, विसर्गश्च पूर्ववदेव ॥१४॥

गृह्यतात्पर्यदर्शनव्याख्या १६.१४

अधीतेऽपि वेदे, अवश्यं<संवत्सरं गोदानव्रतं>ब्रह्मचर्यं चरितव्यमित्येक उपदिशन्तिवैकल्पिकमित्यर्थः ॥१४॥

उभयोरपि गोदानयोश्चौलाद्विशेषमाह

२ तत्र वपने विशेषः ।

एतावन्नाना सर्वान् केशान् वापयते ॥ आपस्तम्बगृह्यसूत्र १६.१५ ॥

(प.६ हं., १६१५)

टीका:

अनुकूलावृत्ति १६.१५

अस्मिन् चौलगोदाने तु <एतावन्नाना> पृथग्भावश्चौलात् ।

अत्र <सर्वान् केशान् वापयते> सशिखान् ।

चौले तु यथर्षि शिखा निदधात् ।

अन्ये श्मश्र्वादीनां प्राप्त्यर्थं सर्वग्रहणं वर्णयन्ति ।

तेषां केशशब्द उपलणार्थः ।

तथा चाश्वलायनः केशश्मश्रुलोमनखान्युदकसंस्थानि संप्रेष्यति ।

(आश्व.गृ.११८६) इति ॥१५॥

गृह्यतात्पर्यदर्शनव्याख्या १६.१५

<एतावन्नाना> एतावान् भेदः ।

यदपि धानार्थयापि शिखया सद <सर्वान् केशान् वापयत> इति ।

ततस्चेह विनयनाभावाच्छलल्यादीनां निवृत्तिः ।

अत्र च वापयत इति णिजन्तनिर्देशादाचार्य एव गोदानकर्मणः कर्ता ।

वरदानञ्चाचार्यायैव ।

तथात्र शिखाया अपि वपनं <एतावन्नाना सर्वान् केशान् वापयते> इत्यस्मादेव वचनात् सत्रवत् ।

अन्य आहुः स्रितो वा एषोऽनपिहितो यन्मुडस्तस्यैतदपि धानं यच्छिखेति ।

सत्रेषु तु वचनात् वपनं शिखायाः (आप.ध.११० ८.९)

इति सत्रेभ्योऽन्यत्र शिखाया वपनग्रतिषेधातिहापि नैव शिखाया वपनमिति ॥१५॥

उदकोपस्पर्शनमिति छन्दोगाः ॥ आपस्तम्बगृह्यसूत्र १६.१६ ॥

(प.३., खं. १६१६)

टीका:

अनुकूलावृत्ति १६.१६

अस्मिन् गोदानव्रते <अहरहरुदकोपस्पर्शनं> कर्तव्यमिति <छन्दोगा> उपदिशन्ति ।

त्रिषवणमिति केचित् ॥ १६ ॥

इति श्रीहरदत्तविरचितायामनाकुलायां गृह्यसूत्रवृत्तौ षोडशः खण्डः ॥

गृह्यतात्पर्यदर्शनव्याख्या १६.१६

सांवत्सरिकगोदानव्रतपक्षे <अहरहरुदकोपस्पर्शनं छन्दोगा> उपदिशन्ति विकल्प इत्यर्थः ॥१६॥

इति श्रीसुदर्शनाचार्यविरचिते गृह्यतात्पर्यदर्शने षोडशः खण्डः ॥

षष्ठः पटलस्समाप्तः ॥

=====

अथ सप्तमः पटलः ॥

सप्तदशः खण्डः ।

१६ गृहनिर्माणम्

१ तत्र खनित्रेणोद्धननोद्दहने ।

दक्षिणाप्रत्यक्प्रवणमगरावकाशमुद्धृत्य पालाशेन शमीमयेन वोद्दहनेनामेव दिशमुत्तरयोद्दहति ॥ आपस्तम्बगृह्यसूत्र १७.१ ॥

यज्ञेष्वधिकरिष्यमाणस्य पुरुषस्य देहसंस्कारा व्याख्याताः ।

ते च <शालीनस्योदवसाय> इति वचनाभावे गृह एव कर्तव्याः ।

विधिवच्च निर्मिते गृहे ।

विधिवत्प्रवेशादपेक्षितायुर्यज्ञधनादि फलसिद्धिः ।

अतो मन्त्राम्नानक्रमप्राप्तौ गृहनिर्माणप्रवेशयोर्विधिव्याख्यायते (प.६., खं. १७१)

टीका:

अनुकूलावृत्ति १७.१

अथ गृहसम्मानविधिः ।

गृहसम्मानं च न सर्वयज्ञादिवन्नित्यम् ।

नाप्यद्भुतकर्मप्रायश्चित्तादिवन्नैमित्तिकम् ।

किं तर्हि? काम्यम् ।

अतोऽक्रियायां न दोषः ।

क्रियायां चोदगयनादिनियमः ।

तत्र यस्मिन् प्रदेशेऽगारं चिकीर्षितं सोऽगारावकाशः स <दक्षिणाप्रत्यक्प्रवणो> भवति ।

दक्षिणा प्रतीच्योरन्तराले निम्ना भवति ।

एवंविधे देशे अगारं कर्तव्यमित्यर्थः ।

<तमगारावकाशं उद्धन्ति> खनित्रेण खनति यथा पांसव उत्पद्यन्ते ।

उद्धृत्य तान् पासून् पालाशेन समीयेन वोदूहेन एतामेव दिशं प्रति उत्तरयर्चाऽयद्भूमेः क्रूरऽमित्येतया <उद्धति> उन्नतात्प्रदेशात्वनते प्रापयति ।

उद्धृतेऽनेनेत्युद्धः ॥१॥

गृह्यतात्पर्यदर्शनव्याख्या १७.१

योऽगारार्थत्वेनाभिपरेतोऽवकाशो भूमिभागो <दक्षिणाप्रत्यक्प्रवणः> दक्षिणाप्रतीच्यां नैतृत्यां दिशि निम्नस्तमुद्धृत्य खनित्रादिना पासून् उत्पाद्य
<पालाशेन शमीमयेन वोदूहेन,> उद्धृन्ते देशान्तरं प्राप्यन्ते पांसवोऽनेनेत्युद्धः^१ वादुलूक इत्यर्थः तेनैतामेव कोणदिशं <उत्तरया>ऽयद्भूमेः
क्रूरम्ऽइत्येतयोद्धति ॥१॥

एवं त्रिः ॥ आपस्तम्बगृह्यसूत्र १७.२ ॥

(प.७., खं. १७२)

टीकाः

अनुकूलावृत्ति १७.२

एवं त्रिरुद्धृत्य उद्धति ॥२॥

गृह्यतात्पर्यदर्शनव्याख्या १७.२

उद्धृतीति सम्बन्धः ।

अत्र द्वितीयतृतीययोरप्युद्धृतयोः मन्त्रावृत्तिः, एवमिति वचनात् ।

अन्यथा उत्तरया त्रिरुद्धृतीत्येव ब्रूयात्, एवं त्रिऽइति सूत्रान्तरं नारभेत ॥२॥

२ स्थूणागर्तखननम्, स्थूणानिखननं च ।

ऋसमुत्तरयाभिमृश्य प्रदक्षिणं स्थूणागर्तान् खानयित्वाभ्यन्तरं पासूनुदुप्योत्तराभ्यां दक्षिणां द्वारस्थूणामवदधाति ॥ आपस्तम्बगृह्यसूत्र १७.३ ॥

(प.७., खं. १७३)

टीकाः

अनुकूलावृत्ति १७.३

एवमुद्धृत्य ततस्तं भूमिभागं कल्पयन्ति यथा सर्वतस्समं सम्पद्यते ।

ततः तं ऋसं उत्तरयर्चाऽस्योना पृथिवीऽत्येतयाभिमृशति ।

ततः <प्रदक्षिणं स्थूणागर्तान्> खानयति नकारस्छान्दसः ।

<अभ्यन्तरं च> बहिरारभ्य मध्ये यथा समाप्यते तथेत्यर्थः ।

तत्र मध्यस्थूणासु वंशधारणार्थासु प्रदक्षिणमिति चाभ्यन्तरमिति च विशेषणस्यासम्भवात्पर्यन्तास्वेव भवति ।

तत्र प्राग्द्वारेऽगारे दक्षिणद्वारस्थूणागर्तमारभ्य प्रदक्षिणमोत्तरस्माद्द्वारस्थूणागर्तात्खानयित्वा ततो यावत्यो मध्यममस्थूणाः तावतीनां
दक्षिणादारभ्योदगपवर्गः ।

एवमन्यथाद्वारेऽप्यगारे यथासम्भवं प्रदक्षिणमभ्यन्तरत्वं च सम्पाद्यम् ।

एवं <खानयित्वा> गर्तेभ्यः पासूनुदुप्य उद्धृत्य ततः <उत्तराभ्यां> ऋग्भ्यांऽइहैव तिष्ठेऽत्येताभ्यां दक्षिणाद्वारस्थूणां गर्ते अवदधाति ॥३॥

गृह्यतात्पर्यदर्शनव्याख्या १७.३

ऋसमुद्धृतेन प्रागुदक्प्रवणं कृतं <उत्तरया>ऽस्योना पृथिवीऽइत्यनया <भिमृश्य स्थूणागर्तान्> स्थूणानां विभागार्थान् गर्तान् कर्मकरैः
प्रदक्षिणं <खानयित्वा> भ्यन्तरमारभ्य, न बहिः, <पासूनुदुप्य उत्तराभ्यां>ऽइहैव तिष्ठेऽत्येताभ्यां <दक्षिणां> निष्क्रामत एव, न प्रविशतः,
द्वारस्थूणामवटे अ<वदधाति ।>

अत्र प्रादक्षिण्यस्य चाभ्यन्तरत्वस्य च विधानं प४ अन्तीयास्वेव स्थूणासु न तु मध्यमासु ॥३॥

एवमितराम् ॥ आपस्तम्बगृह्यसूत्र १७.४ ॥

(प.७., खं. १७४)

टीकाः

अनुकूलावृत्ति १७.४

एताभ्यामेव द्वाभ्यामृग्भ्यां <इतरां> उत्तराञ्च द्वारस्थूणां अवदधातीत्य४ हः ।

अहदक्षिणामितरामिति निष्क्रमतः सव्यदक्षिणे प्रत्येतव्येन प्रविशतः ॥४॥

गृह्यतात्पर्यदर्शनव्याख्या १७.४

<इतरां>स्व्यां द्वारस्थूणां<एवं>ऽइहैव तिष्ठऽइत्येताभ्यामेवावदधाति ॥४॥

यथाखातमितरा अन्ववधाय वंशमाधीयमानमुत्तरेण यजुषाभिमन्त्रयते ॥ आपस्तम्बगृह्यसूत्र १७.५ ॥

(प.७ हं., १७५)

टीका:

अनुकूलावृत्ति १७.५

द्वारस्थूणयोः यथाखातं अवधानं मन्त्रवच्च ।

इतरासं तु<यथाखातं> येन क्रमेण गर्ताः खाताः तेनावधानं तूष्णीम् ।

एवं सर्वास्ववहितासु मध्यमस्थूणासु वंशमादधति कर्मकर्तारः ।

<तैराधीयमानं वंशमुत्तरेण यजुषाऽ> <ऋतेन स्थूणा>" <वित्यनेना>भिमन्त्रयते ।

वंशग्रहणेन च पृष्ठवंशो गृह्यते, मुख्यत्वात् ।

व्यक्तञ्चैतत्भारद्वाजके"ऋतेन स्थूणेऽति पृष्ठवंश मधिरोपयतीति ।

तत्र मन्त्रे स्थूणाविति छान्दसो लङ्गव्यत्ययः ।

द्विवचनञ्च यथासम्भवं द्रष्टव्यम् ॥५॥

गृह्यतात्पर्यदर्शनव्याख्या १७.५

<यथाखातं> खननक्रमेण<इतराः>स्थूणाः तूष्णीं<मन्त्रवधाय>वंशं समतूपं समथूणास्वाधीयमानं<उत्तरेण यजुषा>ऽऋतेन स्थूणा वधिरोहऽ
इत्यनेनाभिमन्त्रयते ॥५॥

सम्मितमुत्तरैर्यथालिङ्गम् ॥ आपस्तम्बगृह्यसूत्र १७.६ ॥

(प.७ हं., १७६)

टीका:

अनुकूलावृत्ति १७.६

ततस्तदगारं<सम्मितं>संक्लृप्तं<उत्तरैर्मन्त्रैः>ऽब्रह्म च ते क्षत्रऽमित्यादिभिष्पङ्भिः ।

किम्?अभिमन्त्रयते इत्येव ।

<यथालिङ्गमिति>यस्यागाराङ्गस्य लिङ्गं यस्मिन्मन्त्रे दृश्यते तेन तदभिमुखोऽगारमभिमन्त्रयत इत्यर्थः ।

यदापि पूर्वस्थूणा बद्धा तदापि द्वे एवाभिसन्धायाभिमन्त्रणम् ।

अगारस्य द्विवचनसंयोगात् ।

एवं सर्वत्र अगारमध्ये यः स्थूणाराजः स्तूपः ।

पृष्ठवंशः अत्रैके स्थूणालिङ्गेषु चतुर्षु मन्त्रेषुऽस्थूणे अभिरक्षतुऽइत्येवमनुषङ्गाम्छन्ति ।

यज्ञश्च दक्षिणाश्च दक्षिणे स्थूणे अभिरक्षतु इति ।

अन्येऽतेऽशब्दस्यापियज्ञश्च ते दक्षिणाश्चेति ।

साकांक्षत्वान्मन्त्राणाम्, नेति वयम् ।

धक्षिणा इषश्चोर्जश्चेतिबहुवचनान्तैः अभिरक्षत्वित्येकवचनान्तस्य सम्बन्धानुपपत्तेः, ऊहस्य चाविधानात्तभ्यातानवत्पाठाभावच्च सर्वानुषङ्गेषु
दृष्टस्यान्ते पुनः पाठस्याभावाच्च ।

यत्तु साकांक्षत्वमुक्तं तदपि नानुषङ्गहेतुः सन्निधिमात्रेणाकाङ्क्षाया निवर्तनात् ।

यदि वा धर्मस्ते स्थूणाराज श्रीस्ते इत्यत्राभिरक्षत्वित्यस्य नापेक्षा, द्वयोरपि प्रथमान्तत्वात् ।

एवं दक्षिणा इत्यादिकं प्रथमान्तं द्रष्टव्यम् ।

तस्मादाकाङ्क्षैव नास्ति ।

सन्निधानाच्च स्थूणाप्रतिपत्तिः ॥६॥

गृह्यतात्पर्यदर्शनव्याख्या १७.६

<सम्मितं>निर्मितमगारं<उत्तराः>ऽब्रह्म च ते क्षत्रं चऽइत्यादिभिः पञ्चभिर्मन्त्रैः<यथालिङ्गं>मन्त्रलिङ्गावगतदिङ्मुखोऽभिमन्त्रयते तत्र पञ्चमेन
मध्यमाभिमुखः, अनन्वितत्वात् ।

केचित्पङ्भिः ।

तत्रऽधर्मस्ते स्थूणाराजऽइति मध्यमश्चऽश्रीस्ते स्तूपऽइति पृष्ठवंशमिति ।

अत्र यद्यपि मन्त्रैरगारावयवास्थूणाः स्तूयन्तेतथाप्येभिः स्थूणावदगारमेव स्तूयते, यथा पादवन्दनेन पादवानेव वन्द्यते ।

अत्र केचित्द्वितीयादिषु त्रिषु मन्त्रेषु वाक्यसमाप्त्यर्थऽस्थूणे अभिरक्षतुऽइत्याद्यनुङ्गं मन्यन्ते ।

अन्येऽतेऽशब्दस्यापि ।

तथाऽधर्मस्तेऽइत्यादौ अभिरक्षत्वित्यस्य च ।

अपरे तुनैवेह कस्याचित्क्वचिदप्यनुषङ्गः नुषज्यमानस्य वैरूप्यात्, अन्तेऽपि च पाठाभावाच्च ।

वाक्यसमाप्तिस्तु प्रकृततया बुद्धिस्थपदार्थान्वयात्सिध्यति, यथाऽइषे त्वाऽ(तै.सं.१११)इति मन्त्रस्य बुद्धिस्थच्छेदनान्वयात्छिन्नद्गीति
वाक्यसमाप्तिरिति ॥६॥

अथ गृहप्रवेशविधिमाह

१७ गृहप्रवेशविधिः

१ गृहस्येशानदिग्भागेऽग्निप्रतिष्ठापनम् ।

पालाशं शमीमयं वेधममादीप्योत्तरयाग्निमुद्धृत्योत्तरेण यजुषागारं प्रपाद्योत्तरपूर्वदेशेऽगारस्योत्तरयाग्निं प्रतिष्ठापयति ॥ आपस्तम्बगृह्यसूत्र १७.७ ॥

(प.७,खं.,१७७)

टीकाः

अनुकूलावृत्ति १७.७

अथ प्रवेशनविधिः ।

अन्यथा सम्मितस्याप्यगारस्य प्रवेशे विधिरयं भवति ।

उदगयनाद्यपेक्षिमिति केचित् ।

नेत्यन्ये ।

बीजवतो गृहान् प्रतिपद्यते (आश्व.गृ.२१०२)इत्याश्वलायनः ।

बीजग्रहणं सर्वेषामेव गृहोपकरणानामुपलक्ष णम् ।

तत्र प्रवेक्ष्यन्<पालाशं शमीमयं वा इध्मं>अग्नावादीपयति ।

इध्मश्चात्रार्थलक्षणो न नियतपरिमाणः ।

आदीप्य तमग्निपात्रं उद्धरच्यु<त्तरयर्चा>ऽउद्ध्रियमाणऽइत्येतया पञ्चपादया ।

यद्यहनि प्रवेशो रात्रिलिङ्गोऽविवादः प्रयोक्तव्यः ।

तथा रात्रावहर्लिङ्गो निर्विवादः प्रयोक्तव्यः ।

विभज्यविनियोगाभावात् ।

येषां तूदगयनापेक्षा ते रात्रौ प्रवेशं नेच्छन्ति ।

अहःकृतस्य रात्रिकृतस्य च पाप्मनो विनियोगः प्रपाद्यत इत्यर्थः ।

विरोधोऽपि नास्ति ।

यथाऽयदापो नक्तं दुरितं चरामेऽति ।

तमुद्धृतमग्निं <उत्तरेण यजुषा>ऽइन्द्रस्य गृहा वसुमन्तो वरुथिनःऽइत्यनेन<अगारं>प्रपादयति ।

<प्रपाद्य>अगारस्य<उत्तरपूर्व देशे> तमग्निं <प्रतिष्ठापयति उत्तरयर्चा>ऽअमृताहुतिऽमित्यनया ।

अत्रागारस्येति न वक्तव्यं, अग्निमिति च ।

कस्मात्?उभयोरप्यत्रैव वाक्ये श्रुतत्वात् ।

एवं तर्हि नायमगारशब्दो देशविशेषणार्थः ।

किं तर्हि?अग्निविशेषणार्थः अगारस्याग्निं प्रतिष्ठापयतीति ।

कः पुनरगारस्याग्निः?यः पचनाग्निः ।

तस्मादौपासनादुद्धरणंस्याग्नेर्न भवति ।

लौकिकादेव भवतीति केचित् ।

अपरे तु होमसंयोगादौपासन एवायमग्निरिति स्थिताः ।

तेषामगारस्येत्यग्निमिति च पदद्वयं व्यर्थम् ।

होमाश्च पचनेऽपि दृष्टा वैश्वदेवे ।

तस्मात्पचनाद्विरेवायम् ।

ययप्येवं तथापि देशसंस्कारो भवत्येव ।

होमसंयोगात् अथौपासनस्य वैहारिकाणां च तदैव प्रवेशनं प्रतिष्ठापनं च स्वे स्थाने ।

भार्यादीनां च तदैव प्रवेशः ॥७॥

गृह्यतात्पर्यदर्शनव्याख्या १७.७

<पासाशं शमीमयं वेध्मं>काष्ठबौपासनेऽग्नावादीपयति ।

इध्ममिति चऽअग्निषु महत इध्मानादधातिऽइतिवदनियतं संख्यादिकं विवक्षितम् ।

<उत्तरया>ऽउद्ध्रियमाणःऽइत्येतया ।

ततस्तमग्निमुद्धरति ।

अत्र च सानुषङ्गे चतुष्पदे त्रिष्टुभौ द्वे ऋचौ पञ्चभिः पादैराम्नाते ।

तयोरेकैवोद्धरणार्था ।

अन्या तु विकल्पार्था ।

उत्तरया इत्येकवचनेन विनियोगात् ।

व्यवस्थितश्चायं विकल्पोऽभिप्रेतःग्निहोत्रवत् ।

यद्यहनि प्रवेशस्तदा रात्रिलिङ्गया, रात्रौ चेदहर्लिङ्गया ।

रात्रौ च प्रवेशश्शिष्टाचारप्रसिद्ध इति पूर्वमेवोक्तः ।

<उत्तरेण>ऽइन्द्रस्य गृहाःऽइति <यजुषा> ।

उद्धृतमग्निमगारं प्रपाय अनन्तरं विधिवत्संस्कृते उत्तरपूर्वदेशेऽगारस्य<तमग्निमुत्तरया>अमृताहुतिम्ऽइत्येतया<प्रतिष्ठापयति> ।

तथा श्रौताग्नीनपि विधिवदानीतानस्मिन्नेव काले अगारं प्रपाद्याग्न्यगारे यथाविधि प्रतिष्ठापयति ।

केचित्तिहाग्निमुद्धृत्य अगारं प्रपाद्येति प्रकृतेऽपि पुनरुक्तयोरेतयोरर्थवत्त्वाय अगारस्याग्निमित्यन्वयादादीपनादिप्रतिष्ठापनान्तं पचनार्थं स्य लौकिकाग्नेरेव, नौपासनस्येति ।

तेषामेतत्तुल्यसूत्रे विवाहाङ्गे प्रविश्य होमे पचनाग्नेरेवोपसमाधानादि स्यात् ।

अथागारशब्दस्य शयनस्थानवाचित्वात्गृहशब्दस्य चातथात्वात् तत्र तुल्यसूत्रेति चेत्तद्गृहागारशब्दयोरेकार्थत्वे विवादाभावात् ।

इह चऽइन्द्रस्य गृहा वसुमन्तःऽइति मन्त्रस्थगृहशब्देनागाराभिधानात्, प्रत्युत धर्मशास्त्रेऽमध्येऽगारस्य दशमैकादशाभ्यां प्रागपवर्गम् ।

उत्तर पूर्वदेशेऽगारस्योत्तरैश्वर्येभिः ।

शय्यादेशे कामलिङ्गेनऽ(आप.ध.२३२२, २३२४१) इति शयनस्थानस्यागारादन्यत्वाभिधानाच्च ।

पिनरुक्तिः स्फुचार्थतयापि निर्वाह्या ।

किञ्चागारस्याग्निमित्यन्वयोऽपि अगाराग्निः शालाग्निः, गृह्याग्निपासनाग्निरित्येकार्थतया याज्ञिकानां प्रयोगादौपासन एव प्रतिष्ठाप्यः, न पचनाग्निः ॥७॥

२ अग्नेर्दक्षिणत उदधानायतनकरणम् ।

तस्माद्वक्षिणमुदधानायतनं भवति ॥ आपस्तम्बगृह्यसूत्र १७.८ ॥

(प.७.खं., १७८)

टीकाः

अनुकूलावृत्ति १७.८

एवं प्रतिष्ठतस्याग्नेः<दक्षिणमुदधानायतनं>कर्तव्यम् ।

उदकं धीयते यत्र तत्तुदधानं मणिकाख्यम् ।

गृह्यतात्पर्यदर्शनव्याख्या १७.८

<तस्मात्> प्रतिष्ठिताग्नेर्दक्षिण<मुदधानस्य>मणिकस्यायतनं भवति ॥८॥

३ तत्रायतने उदधानप्रतिष्ठापनम् ।

तस्मिन्विषूचीनाग्रान्दर्भान्संस्तीर्य तेषूत्तरया व्रीहियवान्न्युप्य तत्रोदधानं प्रतिष्ठापयति ॥ आपस्तम्बगृह्यसूत्र १७.९ ॥

(प.७.खं., १७९)

टीकाः

अनुकूलावृत्ति १७.९

तस्मिन्नायतने <विषूचीनाग्रान्>सर्वतोदिक्कान्<दर्भान् संस्तीर्य> <तेषु>दर्भेषु<व्रीहीन् यवांश्च>संयुक्तान्<निवपति>

<उत्तरयर्चा>ऽअन्नपतेऽइत्येतया ततस्तस्मिन्नायतने <उदधानं प्रतिष्ठापयति>यथा निश्चलं भवति तथा स्थापयति ॥९॥

गृह्यतात्पर्यदर्शनव्याख्या १७.९

<तस्मिन्> उदधानस्थाने <विषूचीनाग्रान्>नानादिगग्रान्<दर्भान् संस्तीर्य, तेषु>दर्भेषु<उत्तरया>ऽअन्नपतेऽन्नस्यऽइत्येतया<व्रीहियवांश्च>संयुक्तान्<न्युप्य>तेषुदधानं प्रतिष्ठापयति ॥९॥

४ उदधानस्य जलेन पूरणम् ।

तस्मिन्नुत्तरेण यजुषा चतुर उदकुम्भानानयति ॥ आपस्तम्बगृह्यसूत्र १७.१० ॥

(प.७.खं., १७१०)

टीकाः

अनुकूलावृत्ति १७.१०

<उत्तरेण यजुषा>ऽअरिष्टा अस्माकंऽमित्यनेन ।

प्रतिकुम्भं मन्त्रावृत्तिः ।

तत्र चतुर्भिर्वा कुम्भैः पृथगानयनमेकेनैव वाथ पुनः पूरयित्वा, यथाऽतिसः सु च उत्सिच्येऽति ॥१०॥

गृह्यतात्पर्यदर्शनव्याख्या १७.१०

<तस्मिन्नुदधाने उत्तरेण>ऽअरिष्टा अस्माकंऽइत्यनेन<यजुषा चतुर उदकुम्भानानयति ।>

प्रतिकुम्भं मन्त्रावृत्तिः, द्रव्य भेदेन प्रकाशयक्रियाभेदात् ।

यत्र पुनर्मधुपर्कप्राशनादौ आवृत्तिविधिस्तस्या एव क्रियायाः, तत्र सकृदेव मन्त्रः ॥१०॥

५ तस्य भेदनेऽनुमन्त्रणम् ।

दीर्णमुत्तरयानुमन्त्रयते ॥ आपस्तम्बगृह्यसूत्र १७.११ ॥

(प.७.खं., १७११)

टीकाः

अनुकूलावृत्ति १७.११

अथ यदि तदुदधानां भिद्यते तत्<उत्तरयर्चा> भूमिर्भूमिऽमित्येतया<अनुमन्त्रयते> ।

कालान्तरे दीर्ण एतद्भवति उदधानान्तरेऽपि तत्स्थानापन्ने ॥११॥

गृह्यतात्पर्यदर्शनव्याख्या १७.११

यदि<दीर्ण>मणिकं स्यात्तदा<उत्तरया>ऽभूमिर्भूमिमगात्ऽइत्येतया<अनुमन्त्रयते> ।

एतच्च प्रकरणात्कर्माङ्गमेव ॥११॥

६ प्रधानाहुतयः ।

अग्नेरुपसमाधानाद्याज्यभागान्ते उत्तरा आहुतीर्हुत्वा जयादि प्रतिपद्यते ॥ आपस्तम्बगृह्यसूत्र १७.१२ ॥

(प.७.हं., १७१२)

टीकाः

अनुकूलावृत्ति १७.१२

चतस्रः<उत्तराः> प्रधानाहुतयः"वास्तोष्पते प्रतिजानीहि, वास्तोष्पते शग्मया, वास्तोष्पते प्रतरणो न एधि, अमीवहा वास्तोष्पत"इति ।

तत्राज्यभागान्तवचनेनैव तन्त्रप्राप्तिस्सिद्धा, यथाऽपार्वणवदाज्यभागान्तेऽइत्यत्र ।

किमग्नेरुपसमाधानादिवचनेन?अग्निनियमार्तं तुयोऽगारे पचनार्थं प्रतिष्ठापितोऽग्निः तस्यैव होमार्थमुपसमाधानं यथा स्यादिति ।

अन्यथा सर्वपाकयज्ञार्थं औपासन एव होमः स्यात् ।

जयादिवचनं स्थालीपाकप्रतिषेधार्थम् ।

का पुनः प्राप्तिः स्थालीपाकस्य?कस्मान्तरे दर्शनात् ।

कथं पुनः

जयादिवचनेन स्थालीपाकस्य प्रतिषेधः?उत्पत्तेस्विष्टकृतप्रतिषेधस्तावत्गम्यतेउत्तरा आहुतीर्हुत्वा जयादि प्रतिपद्यते न स्विष्टकृतप्रतिषेधस्तावत्गम्यतेउत्तरा आहुतीर्हुत्वा जयादि प्रतिपद्यते न स्विष्टकृतमिति ।

स च स्थालीपाकेषु भवति ।

अतस्तत्प्रतिषेधद्वारेण स्थालीपाकप्रतिषेध एवायं सम्पद्यते ॥१२॥

गृह्यतात्पर्यदर्शनव्याख्या १७.१२

<उत्तरा आहुती>श्चतस्रः प्रधानाहुतीः ताश्चऽवास्तोष्पते प्रतिजानीहि(तै.सं.३४१०) इति द्वे,ऽवास्तोष्पते प्रतरणो नःऽइति द्वे ।

आज्यहविष्ट्वाच्च तन्त्रविधानम् ।

आज्यभागान्त इति वचनं त्वाज्यभागानन्तरमेव प्रधानहोमाः, नान्यदर्थकृत्यमपीति क्रमार्थम् ।

केचित्ऽपार्वणवदाज्यभागान्ते(आप.गृ.१८६) इतिवदाज्यभागान्त इत्यनेनैव तन्त्रप्राप्तौ सिद्धायांऽअग्नेरुपसमाधानादिऽइति वचनं स्वमतेन प्रतिष्ठितः पचनाग्निरेवेह होमार्थ इत्येवमर्थमिति ।

तदयुक्तम्,ऽकर्मस्मार्तं विवाहाग्नौ कुर्वीत प्रत्यहं गृहीऽ ।

(यास्मृ.१९७)

इति सर्वस्मार्तहोमानामविशेषेण औपासनविधानात्, अस्य सूत्रस्योक्तविधयान्यार्थत्वात्, अस्मादीयानां गृह्यान्तरीयाणां चौपासन एव वास्तुहोमाचाराच्च ॥१२॥

७ गृह्यस्य परिषेचनम् ।

परिषेचनान्तं कृत्वोत्तरेण यजुषोदकुम्भेन त्रिः प्रदक्षिणमन्तरतोऽगारं निवेशनं वा परिषिच्य ब्राह्मणान् भोजयेदपूपैस्सक्तुभिरोदनेनेति ॥

आपस्तम्बगृह्यसूत्र १७.१३ ॥

(प.७.खं., १७१३)

टीकाः

अनुकूलावृत्ति १७.१३

परिषेचनान्तवचनं आनन्तर्यार्थम् ।

तन्त्रशेषं समाप्यागारस्य परिषेचनमेव कर्तव्यम् ।

नान्यद्वैश्वदेवादिकमिति ।

<उत्तरेण यजुषा>ऽशिवं शिवऽमित्यनेन ।

<उदकुम्भेन>न हस्तेन ।

परिभाषयैव सिद्धे प्रदक्षिणमिति वचनात्परिषेचनमिदमेकमेव प्रदक्षिणं त्रिगुणीभूतं सकृदुपात्तेनैवोदकुम्भेन संततमविच्छिन्नं कर्तव्यम् ।

मेखलया परिव्याणवत्त्रीणि परिषेचनीति सिद्धं भवति ।

<अन्तरंत>इति वचनमगारात्बहिः परिषेचनं मा भूत् ।

अव्यन्तरमेव यथा स्यादिति ।

<अगारं>गृहं, <निवेशनं>शयनदेशः ।

<ब्राह्मणान्> युग्मान् भोजयेदपूपादिभिः ।

इतिशब्दः समुच्चयार्थः ॥१३॥

इति हगदतविरचितायां गृह्यसूत्रवृत्तावनाकुलायां सप्तदशः खण्डः ॥

गृह्यतात्पर्यदर्शनव्याख्या १७.१३

परिषेचनान्त<मुत्तरेण>ऽशिवं शिवम्ऽइत्यनेन<यजुषा>उदकुम्भेन सकृदुपात्तेन<अगारं निवेशनं वान्तरतो> न बहिः<त्रिः प्रदक्षिणं> <परिषिच्य ब्राह्मणान् भोजयेदपूपादिभिः> ।

इतिशब्दस्समुच्चयार्थः ।

सक्तूनां तु भोजनात्प्रागेव उपयोगः, न मध्ये लोक प्रसिद्ध्यभावात् ।

ऽशुचीन्मन्त्रवतः सर्वकृत्येषु भोजयेत्ऽ(आप.ध.२१५११) इति सिद्धस्य भोजनस्य पुनर्वचनमपूपादिगुणविद्ध्यर्थम् ॥१३॥

इति श्रीसुदर्शनाचार्यविरचिते गृह्यतात्पर्यदर्शने सप्तदशः खण्डः ।

अष्टादशः खण्डः ।

१ बालग्रहगृहीतस्य कुमारस्य तन्निवर्तकं कर्म ।

श्वग्रहहीतं कुमारं तपोयुक्तो जालेन प्रच्छाद्य कंसं किङ्किणिं वा हृदयन्नद्वारेण सभां प्रपाद्य सभाया मध्येऽधिदेवनमुद्धृत्यावोक्ष्याक्षान्न्युप्याक्षेष्टानं निपात्य दध्ना लवणमिश्रेणाञ्जलिनीतरैरवोक्षेत्प्रातर्मध्यन्दिने सायम् ॥ आपस्तम्बगृह्यसूत्र १८.१ ॥

(प.८.खं.१८१)

टीकाः

अनुकूलावृत्ति १८.१

बहवो बालग्रहाः दिवसमाससमादिकाः ।

तत्र येन गृहीतः श्वच्चेष्टते स<श्वग्रहः> ।

तेन वगृहातं कुमारं, पुल्लिङ्गनिर्देशात्कुमार्यान् भवतीत्येके ।

<तपोयुक्तः>कर्ता पितेत्येके ।

यः कश्चिदित्यन्ये ।

तपो ब्रह्मचर्यादि ।

यावता तपसा सिद्धं मन्यते तावत्कृत्वेत्यर्थः<जालं>मत्स्यग्रहणं तेन<प्रच्छाद्य> ।

<कंसं>प्रसिद्धम् ।

<किङ्किणिः> घण्टाविशेषः ।

तयोरन्यतरं हृदयनन्यतरस्य ध्वनिं कारयन् केनचिदन्येन ।

स्वयं कुमारं गृहीत्वा<समां प्रपादयति अद्वारेण>छदीरपोह्यमार्गं कृत्वा तेनेत्यर्थः ।

किं तत्स्थानम्?सभा, तस्या मध्येऽधिदेवनं स्थानं>यत्र कितवा दीव्यन्ति तं प्रदेशं<उद्धृत्याद्विरवोक्ष्य>तत्राक्षान्निवपति ।

अक्षाशशाराः ।

विभीतका इत्यन्ये ।

तान् पृथु प्रथयित्वाप्वेनमुत्तानं<निपातयति ।

>शाययति ।

ततो <दध्ना लवणमिश्रेणावोक्षेदञ्जलिना उत्तरै>र्मन्त्रैःऽकूर्कुरस्सुकूर्कुरऽइत्यादिभिःऽस्थानमिच्छवादन्नं पुरुषं छत्ऽइत्यन्तैः ।

प्रतिमन्त्रमवोक्षणम् ।

तत्रादितस्तिस्त्र ऋचः, ततो यजुषी द्वेऽतत्सत्यं, विगृह्यबाहूऽइति ततः पञ्चर्चोऽविभ्रन्निष्कञ्चेऽत्याद्याः, ततो यजुरेकंऽस्थानमिति, एवमेकादशैते मन्त्राः ।

यावत्कर्म समाप्यते तावत्संसकिङ्कण्योरन्यतरस्य हृदयनम् ।

एवमेतत्कर्म जालप्रच्छादनादवोक्षणान्तं त्रिसन्ध्यं कर्तव्यम् ॥१॥

गृह्यतात्पर्यदर्शनव्याख्या १८.१

येन गृहीतः कुमारः श्वेन नदति, श्ववद्वा चेष्टते स श्वग्रहः ।

तेन गृहीतः<श्वग्रहगृहीतः>, पिशाचिशुना वा दष्टः ।

<तपोयुक्तः> यावन्मनस्तोषमनशनादियुक्तः पित्रीदिः कर्ता ।

<जालं>मत्स्यग्रहणसाधनम् ।

<कंसं किङ्किणिम् ।>

लोहघण्टां<हृदयन्>पुरुषान्तरेण ध्वानय्<अद्वारण>कुड्याद्यपोह्य मार्गं कृत्वा ।

अधिदेवनं यत्र दीव्यन्ति कितवाः ।

अक्षान् विभीतकफलानि ।

केचित्शारा इति ।

<उत्तरैर्मन्त्रैः>ऽकूर्कुरस्सुकूर्कुरःऽइत्यादिभिर्यजुर्दशमैः ।

यद्वैकादशभिः ।

तस्मिन् पक्षे आदितस्तिस्र ऋचः ततःऽतत्सत्यं यत्वेन्द्रःऽविगृह्य बाहू इति द्वे यजुषा ततोऽबिभ्रन्निष्कम्ऽइति पञ्चर्चः ।

ततःऽस्थानम्ऽइत्येकादशं यजुरेवेति विभागः ।

अवोक्षणं च सर्वेषां मन्त्राणामन्ते सकृदेव ।

केचित्द्वष्टोपकारकत्वात्प्रतिमन्त्रमिति ।

एवमेतज्जालप्रच्छादनाद्यवोक्षणान्तं प्रातरादिषु त्रिषु पुण्याहविशेषेषु कर्तव्यम् ।

अवोक्षणपर्यन्तं च ह्लादनम् ॥१॥

अगदो भवति ॥ आपस्तम्बगृह्यसूत्र १८.२ ॥

(प.८.खं.,१८२)

टीकाः

अनुकूलावृत्ति १८.२

<अगदः>अरोगः, रोगनिवृत्तिरस्य प्रयोजनमित्यर्थः ।

किं सिद्धं भवति?यदि भैषज्येन कुमारोऽगदः स्यात् तत्रेदं कर्तव्यमिति ।

अन्यथा कुमार स्यास्मिन् रोगे पितुर्नैमित्तिकमिदमवश्यं कर्तव्यं विज्ञायेत गृहदाहेष्ट्यादिवत्. एवं ब्रुवतां दोषः यक्ष्मगृहीतामन्यां वेत्येतत्प्रकारान्तरेण रोगशान्तावपि कर्तव्यं स्यात्. तस्मादिदमन्यते प्रयोजनम् ।

एवमेतस्मिन् कर्मणि त्रिषु कासेषु कृते कुमारोऽगदो भवति ।

यदि न भवति पुनरपि तपोयुक्तेन कर्तव्यमिति ॥२॥

गृह्यतात्पर्यदर्शनव्याख्या १८.२

इह चऽशङ्खिनम्ऽइत्यत्र फलवचनं, सर्वत्र श्रुतितोर्ऽथतो वावगतस्य कामिनः कर्मोपदेशः सामर्थ्यात्फलसिद्ध्यवगमपर्यन्त इति प्रदर्शयितुम् ।

तेनऽयक्ष्मगृहीताम्ऽ(आप.गृ.११०) इत्यादौ फलवचनाभोवेऽप्युपदेशः काम्यसिद्धिपर्यन्त एव ।

केचित्तेवमेतस्मिन् कर्मणि त्रिसन्ध्यं कृते, अगदो भवति ।

यदि न भवति तदा पुनरप्येतत्कर्म कर्तव्यं, यावदगदो भवति इति ।

नैतत्, स्वाभिमतभ्यासबोधकशब्दाभावात् ॥२॥

शङ्खिनं कुमारं तपोयुक्तं उत्तराभ्यामभिमन्त्र्योत्तरयोदकुम्भेन शिरस्तोऽवनयेत्प्रातर्मध्यन्दिने सायम् ॥ आपस्तम्बगृह्यसूत्र १८.३ ॥

(प.७.खं.,१७३)

टीकाः

अनुकूलावृत्ति १८.३

शङ्खो नाम ग्रहः कुमाराणां भयङ्करः, येन गृहीतः शङ्खवन्नदतीति ।

तेन गृहीतं<शङ्खिनमुत्तराभ्यां>एते ते प्रतिदृश्येते इत्येताम्यामृग्भ्यां<अभिमन्त्र्य तत> उदकुम्भेन<शिरस्तोऽवनयेत्>,

अभिषिञ्चेदुत्तरयर्चाऽऋषिर्बोधः प्रबोधऽइत्येतया

एवमेतदभीमन्त्रणादि त्रिषु कालेषु कर्तव्यम् ॥३॥

गृह्यतात्पर्यदर्शनव्याख्या १८.३

शङ्खोऽपि ग्रहः येन गृहीतः शङ्खवन्नदति तद्गृहीतं<शङ्खी ।

उत्तराभ्यां>एते ते प्रतिदृश्येतेऽइत्येताभ्यां<उत्तरया>ऽऋषिर्बोधः प्रबोधऽइत्ये

<उदकुम्भेन>त्रिसन्ध्यम् ॥३॥

अगदो भवति ॥ आपस्तम्बगृह्यसूत्र १८.४ ॥

(प.८.खं.,१८४)

टीकाः

अनुकूलावृत्ति १८.४

पूर्ववदस्य प्रयोजनम् ॥४॥

गृह्यतात्पर्यदर्शनव्याख्या १८.४

उक्तर्थम् ॥४॥

अथ सर्पबलेर्यस्मिन् काले येन विधिनोपक्रमस्तमाह

१८ सर्पबलिः

१ तदुपक्रमे स्थालीपाकः ।

श्रावण्यां पौर्णमास्यामस्तमिते स्थालीपाकः ॥ आपस्तम्बगृह्यसूत्र १८.५ ॥

(प.७.खं१८५)

टीकाः

अनुकूलावृत्ति १८.५

अथ सर्पवलिर्नाम कर्म नित्यं संवत्सरे संवत्सरे कर्तव्यमुपदिश्यतेतस्य श्रावण्यां पौर्णमास्यामारम्भः

मार्गशीर्ष्यामुत्सर्गः ।

तस्योपक्रमे <श्रावण्यां पौर्णमास्यां अस्तमिते> आदित्ये <स्थालीपाको>भवति ।

असत्यपि नक्षत्रयोगे श्रावणस्य मासस्य पौर्णमासी श्रावणीत्युच्यते लक्षणया ।

तत्र श्लोकौमेषादिस्थे सवितरि योयो दर्शः प्रवर्तते ।

चान्द्रमासास्तदन्ताश्च चैत्रादया द्वादश स्मृताः ॥

तेषु या या पौर्णमासी सा सा चैत्र्यादिका स्मृता ।

कादाचित्केन योगेन नक्षत्रस्येति निर्णयः ॥

इति ॥

तत्र सायमाहुतिं हुत्वा स्थालीपाककर्म प्रतिपद्यते पार्वणेनातोऽन्यानीत्युक्तं, पौर्णमास्यां पौर्णमासीति च ।

श्रावण्यै पौर्णमास्यै सङ्कल्पितान् व्रीहिन् यवान् वा निरुप्य प्रतिष्ठिताभिधारणान्तं कृत्वाग्नेरुपसमाधानादि द्वन्द्वं न्यञ्चि पात्राणि किंशुकपुष्पैरारग्वधमयसमिद्धिं सह ॥५॥

गृह्यतात्पर्यदर्शनव्याख्या १८.५

श्रावणेन नक्षत्रेण युक्ता पौर्णमासी<श्रावणी> ।

अयुक्तापीह विवक्षिता, नित्यत्वात्सर्पबलेः ।

श्रावणमासस्य पौर्णमासीत्यर्थः ।

न तु श्रावणमासस्य श्रावणनक्षत्रम्, श्रावणस्य पौर्णमासीविशेषणार्थत्वात्,ऽपौर्णमास्यां (आप.प.२२०) इति वचनाच्च ।

अथ चान्द्रमसमासानां चैत्रादीनां, पौर्णमासीनां च चैत्र्यादीनां निर्णयार्थं श्लोकौ

"मेषादिस्थे सवितरि ये ये दर्शः प्रवर्तते ।

चान्द्रा मासास्तदन्ताश्चैत्राद्या द्वादश स्मृताः ॥

तेषु या या पौर्णमासी सा सा चैत्र्यादिका स्मृता ।

कादाचित्केन योगेन नक्षत्रे येति निर्णयः" ॥

इति ।

तस्यां<श्रावण्यां>पौर्णमास्यां,<अस्तमिते>आदित्ये, सायं होमान्तेऽपत्यवहन्तिऽ(आप.गृ.७२) इति विधिता प्रतिष्ठिताभिधारणान्तर <स्थालीपाकः>कर्तव्यः ॥५॥

२ तत्र किंशुकहोमः ।

पार्वणवदाज्यभागान्ते स्थालीपाकाद्धत्वाञ्जलिनोतरैः प्रतिमन्त्रं किंशुकानि जुहोति ॥ आपस्तम्बगृह्यसूत्र १८.६ ॥

(प.७.खं.,१८६)

टीकाः

अनुकूलावृत्ति १८.६

सर्व पार्वणवदित्युच्यतेस्थालीपाकादेव पार्वणवज्जुहोति, न किंशुकानीति ।

तेन तेष्ववदानकल्पो न भवति ।

स्विष्टकृतश्चावदानं तेभ्यो न भवति ।

किंशुकैः समिधो व्याख्याताः ।

आज्यभागान्तवचनं तन्त्रप्राप्त्यर्थम् ।

श्रावण्यै पौर्णमास्यै स्वाहेति

स्थालीपाकादेधोमः ।

<उत्तरैर्मन्त्रैः>ऽजग्धो मश्कऽइत्यादिभिस्त्रिभिः ।

<किंशुकानि> ।

पलाशपुष्पाणि ।

पलाशानां कण्टकिनां पुष्पाणीत्यन्ये ।
प्रतिमन्त्रमित्युच्यते प्रतिमन्त्रं किंशुकानां बहुत्वं यथा स्यादिति ।
अन्यथा एकैकस्य किंशुकस्य होमः प्राप्नोति, यथा समिधाम् ॥६॥

गृह्यतात्पर्यदर्शनव्याख्या १८.६

ततः<पार्वण>वदग्नेरुपसमाधाना<याज्यभागान्ते>अग्निमुखान्त इत्यर्थः^१सर्वेष्वौषधविष्केषु तन्त्रवत्सु कर्मसु अग्निमुखस्य विहितत्वात् ।
<स्थालीपाकाद्वि>धिवदवदायऽश्रावण्यै पौर्ममास्यै स्वाहाऽइति हुत्वाऽजग्धो मशकःऽइत्यादिभिस्त्रिभिः<उत्तरैः प्रतिमन्त्रं किंशुकानि> पलाशस्य पुष्पाणि जुहोति ।

केचित्पलाशसूदृशस्य कण्टकिनः पुष्पाणीति ॥

एतानि च वसन्त एव सङ्गृहीतव्यानि ।

अत्र चाञ्जलेस्संस्कारः उपस्तरणादिरवदानधर्मः, किंशुकशेषादपि स्विष्टकृते समवदानम् ।

अञ्जलेरपि दर्व्या सह लेपाञ्जनं च भवत्येवंमुख्येन धर्मप्रवृत्तेरुक्तत्वात् ।

विप्रतिषिद्धं त्वन्यः कुर्यात् ।

केचित्अञ्जलिहोमा लाजहोमवधावदुक्तधर्माण एवेति ॥६॥

३ आरग्वधसमिद्धोमः ।

उत्तराभिस्तिस्मृभिरारग्वधमय्यस्समिधः ॥ आपस्तम्बगृह्यसूत्र १८.७ ॥

(प.७., खं. १८७)

टीकाः

अनुकूलावृत्ति १८.७

<आरग्वधो>राजवृक्षः ।

यस्य सुवर्णवर्णानि पुष्पाणि अरत्निमात्राणि फलानि ।

उत्तराभिस्तिस्मृभिः ऋग्भिःऽइन्द्र इति जहि दन्दशूकऽमित्यादिभिः ।

समिध आदधाति जुहोति वा ।

सर्वथा स्वाहाकारान्ता मन्त्राम् ॥७॥

गृह्यतात्पर्यदर्शनव्याख्या १८.७

अथो <त्तराभिस्तिस्मृभिः>ऽइन्द्र जहि दन्दशूकऽइत्यादिभिः प्रत्युचम् ।

<आरग्वधमय्यस्समिधः,>आरग्वधविकारास्समिधः ।

किम्?

जुहोतीति सम्बन्धः ।

तेनात्र समिधां मान्त्रवर्णिकदेवतोद्देशेन त्यागः कर्तव्य एव ॥७॥

४ आज्याहुतयः ।

आज्याहुतीरुतराः ॥ आपस्तम्बगृह्यसूत्र १८.८ ॥

(प.७ हं., १८८)

टीकाः

अनुकूलावृत्ति १८.८

<उत्तरा>श्चतस्र<आज्याहुती>जुहोति तत्सत्यं यत्तेऽभावास्यायां,ऽनमो अस्तु सर्पेभ्यऽइति तिस्रः ॥८॥

गृह्यतात्पर्यदर्शनव्याख्या १८.८

<उत्तरा>श्चतस्रःऽतत्सत्यं यत्तेऽभावास्यायाम्ऽइत्येका,ऽनमो अस्तु सर्पेभ्यःऽइति त्स्रश्च ॥८॥

जयादि प्रतिपद्यते ॥ आपस्तम्बगृह्यसूत्र १८.९ ॥

(फ.७ हं., १८९)

टीकाः

अनुकूलावृत्ति १८.९

एवमेता एकादश प्रधानाहुतीर्हुत्वा सौविष्टकृतं च स्थालीपाकादेव हुत्वा ततो जयादि प्रतिपद्यते किंशुकप्रभृतीनामप्याहुतीनां प्राधान्यज्ञापनार्थमिदं नचनम् ।

अन्यथा पौर्णमास्यामस्तमिते स्थालीपाक इति विहितत्वात्पौर्ममास्यां पौर्णमासीति च तस्य देवताभिधानादर्शकर्मकत्वाच्च किंशुकानां प्रधानत्वं न गम्येत ।

ततश्च पार्णवदुपहोमान्तं कृत्वा ततः किंशुकादीनां हेमः प्राप्नोति ॥९॥

गृह्यतात्पर्यदर्शनव्याख्या १८.९

एतच्च वचनं जयादिप्राप्यर्थम्, स्थालीपाककिंशुकसमिदाज्याहुतीनामेकदशानां प्राधान्यत्रापनार्थं च ।

जयाद्यनन्तरं स्विष्टकृदित्युक्तमेव ॥ ९ ॥

५ गृहादीशान्यां दिशि स्थण्डिलं कल्पयित्वा तत्र सक्तुनिवापः ।

परिषेचनान्तं कृत्वा वाग्यतस्संभारानादाय प्राचीमुदीचीं वा दिशमुपनिष्क्रम्य स्थण्डिलं कल्पयित्वा तत्र प्राचीरुदीचीश्च तिस्रस्तिस्त्रो लेखा लिखित्वाद्भिरुपनिनीय तासूतरया सक्तून्निवपति ॥ आपस्तम्बगृह्यसूत्र १८.१० ॥

(प.७ हं., १८१०)

टीका:

अनुकूलावृत्ति १८.१०

परिषेचनान्तवचनमानन्तर्यार्थम् ।

परिषेचनान्ते उपनिष्क्रमणमेव नान्दिति किं सिद्धं भवति ? तेन सर्पिष्मता ब्राह्मणं भोजयेत् इत्यादेरुत्कर्षस्सिद्धो भवति ।

<वाग्यतः> शब्दमकुर्वन् <धानाः लाजाः अजनाभ्यञ्जने स्थगरोशीरमु> दपात्रमिति संभाराः ।

उपलिसो भूमिभागः स्थण्डिलम् ।

कल्पयित्वेति वचनात्स्वयमेव कल्पनं नान्यैः कल्पितस्य परिग्रहः ।

तत्रेति वचनात्स्थण्डिलस्य मध्ये बलेरायतनं भवति ।

श्लोकश्च भवति

प्राचीः पूर्वमुदक्संस्थं दक्षिणारम्भमालिखेत् ।

अथोदीचीः पुरस्संस्थं पश्चिमारम्भमालिखेत् ॥

अपरे तु प्राचीनानां दक्षिणत आरम्भमिच्छन्ति ।

(प्राचीः प्रागायतः एवमुदीचीः उदगायताः क्रमस्य विवक्षितत्वात्) ।

प्रथमं प्राचीस्तत इदीचीः ।

एकं चेदं लेखाकरणं नाम कर्मऽपुरस्तादिदग्वोपक्रमस्तथापवर्गःऽइत्युक्तम् ।

तत्रेह प्रागुपक्रमस्यासंभवात्तदुपक्रमः प्रागपवर्गः ।

एतेनऽयत्र क्वचाग्निऽमिति एतल्लेखारणं व्याख्यातम् ।

एवं लोखा लिखित्वाद्भिरुपनिनीयति तासां समीपे अपो निनीयति सर्वदेवजनेभ्यो ददाति यथापितृभ्यः पिण्डदाने ।

ततस्तासु लेखासूतरयर्चाऽनमोऽस्तु सर्पेभ्यो ये पार्थिवाऽइत्येतया सक्तून्निवपति हस्तेन दर्व्या वा, आश्वलायनके दर्शनात् ।

तास्विति वचनं ताः सर्वा लेखाः यथा बलिवर्षाप्नुयादित्येवमर्थम् ॥ १० ॥

गृह्यतात्पर्यदर्शनव्याख्या १८.१०

अथ तन्त्रशेषं समाप्य, <संभारानु> तत्रोपयोक्ष्यमाणान् सक्तवादीनादाय, <वाग्यतः प्राचीमुदीचीं वा दिशमुपनिष्क्रम्य, स्थण्डिलं> <पीठं कल्पयित्वा तत्र> पीठे दक्षिणस्या आरभ्य <प्राचीस्तिस्रः> प्रतीच्या आरभ्य <उदीचीस्तिस्रश्च रेखा लिखित्वाद्भिरु> पनिनीय तासु षचिसु लेखासु लेखनकपमेणोत्तरयाऽनमो अस्तु सर्पेभ्यो ये पार्थिवाःऽइत्यादिकयाऽबलिं हरिष्यामिऽइत्यन्तर्यामिं <सक्तून्निवपति> ।

सकृदेव मन्त्रः ।

न च स्वाहाकारः जुहोति चेदितत्वात्, नमस्कारस्यापि प्रदीनार्तत्वादित्युक्तत्वाच्च ।

केचित्सर्वासु रेखासु यथा युगपत्याप्नुयाद्वलिः तथा निवपति ॥ १० ॥

६ तत्राक्षतादीनां निवपनम् ।

तूष्णी सम्पुष्का धाना लाजानाञ्जनाभ्यञ्जने स्थगरोशीरमिति ॥ आपस्तम्बगृह्यसूत्र १८.११ ॥

(प.७ हं., १८११)

टीका:

अनुकूलावृत्ति १८.११

<संपुष्का> अक्षता अखण्डितास्तण्डुलैः कृताः स्थगरोशीरञ्च गन्धद्रव्ये एतानि षट्द्रव्याणि तासु निवपति ।

इति शब्दः समुच्चयार्थः तेन सर्वत्र पूर्वेण मन्त्रेणैव निवपने प्राप्ते तूष्णीमिति मन्त्रप्रतिषेधः ॥ ११ ॥

गृह्यतात्पर्यदर्शनव्याख्या १८.११

<सम्पुष्काः> सम्पुष्ठा इति धानाविशेषः, अखण्डिततण्डुलैः कृताः <धाना> इत्यर्थः ।

<स्थगर> मापणस्थं गन्धद्रव्यम् ।

अन्यानि प्रसिद्धानि ।

इति शब्दस्समुच्चयार्थः ।

एतानि षट्द्रव्याणि तूष्णी रेखस्वेव निवपति ॥ ११ ॥

७ उपस्थानान्तरं गृहमागत्य तत्परिषिच्य ततो ब्राह्मणभोजनम् ।

उत्तरैरुपस्थायापः परिषिच्याप्रतीक्षस्तूष्णीमेत्या पश्चेत पदेत्येताभ्यामुदकुम्भेन त्रिः प्रदक्षिणमन्तरतोऽगारं निवेशनं वा परिषिच्य ब्राह्मणान् भोजयेत् ॥ आपस्तम्बगृह्यसूत्र १८.१२ ॥

(प.७.,खं.१८१२)

टीकाः

अनुकूलावृत्ति १८.१२

एवमेवैतं बलिं सप्तभिर्द्रव्यैर्दत्त्वा ततस्तां बलिदेवतामुपतिष्ठते ।

उत्तरैर्मन्त्रैः "तक्षक वेशालेये"त्यादिभिः

अष्टादशभिः ।

तेभ्य इमं बलिमहर्षमिति पूर्वस्या एवोत्तरस्य पादस्य सन्नामः न मन्त्रान्तरम् ।

वक्ष्यति ऽबलिमन्त्रस्य सन्नामःऽइति ।

एवमुपस्थाय अपः <परिषिञ्चति> सर्वतस्सिञ्चति ।

न्युप्तस्य बलेः प्रकृतत्वात् ।

ततोऽप्रतीक्षः पृष्ठतः अप्रतीक्षमाणस्तूष्णीं वाग्यतः <प्रत्येति> ।

प्रत्येत्यऽअपश्चेत पदाऽइत्येताभ्यां ऋग्भ्यां उदकुम्भेन उ <न्तरतोऽगारं> निवेशनं वापरिषिच्य <ब्राह्मणान् युगमान् भोजयेत्> स्थालीपाकश्चादिभिः ॥ १२ ॥

इति श्रीहरदत्तविरचितायां गृह्यवृत्तावनाकुलायामष्टादशः खण्डः ॥ १७ ॥

गृह्यतात्पर्यदर्शनव्याख्या १८.१२

अथ उत्तरैर्मन्त्रैः तक्षक वेशालेयेऽइत्यादिबिरष्टादशभिः मान्त्रवर्णिकीं बलिदेवतामुपतिष्ठते ।

तत्र चऽओजस्विनी नामासिऽ इत्यादिषु चतुर्षु पर्यायेषु दशभ्यः पदेभ्य ऊर्ध्वऽरक्षिता यथाधिपतिऽइत्यादेरनुषङ्गः ।

तथाऽहेतयो नाम स्थऽइत्यादिष्वपि पञ्चस्वेकादशभ्य ऊर्ध्वऽवातनामं तेभ्यो वो नमःऽइति आदेः ।

यत्तु मध्येतेभ्य इमं बलिमहर्षमिति तत्पूर्वस्या एव बलिहरणार्थाया ऋचः

उत्तरभागस्योत्सर्जनार्थः सन्नामः ।

वक्ष्यति हि तत्रऽअहर्षमिति बलिमन्त्रस्य सन्नामःऽ(आप.गृ.१९४)इति ।

अथ न्यसं बलिमद्भिः परिषिच्य तमप्रतीक्षमाणः तूष्णीं वाग्यतो गृहान्प्रत्येत्यऽअपश्चेत पदाऽइत्येताभ्यामित्यादि यथासूत्रं करोति ।

तत्राति ब्राह्मणभोजनवचनं क्रमार्थम् ।

उपनयनवद्भुक्तवद्भिराशीर्वचनम् ॥ १२ ॥

इति श्रीसुदर्शनाचार्यविरचिते गृह्यतात्पर्यदर्शने अष्टादशः खण्डः ॥

एकोनविंशः खण्डः ।

८ कुमारानां बलिशिष्टधानाप्राशनम् ।

धानाः कुमारान् प्राशयन्ति ॥ आपस्तम्बगृह्यसूत्र १९.१ ॥

(प.७.,खं.१८१)

टीकाः

अनुकूलावृत्ति १९.१

बलिहरणशिष्टाः <धानाः कुमारान् प्राशयन्ति> ये प्राशने समर्थाः ।

कुमारीणामपि प्राशनमेकशेष निर्देशात् ॥ १ ॥

९ मार्गशीर्षीपर्यन्तं प्रतिदिनं बलिहरणम् ।

एवमत ऊर्ध्व यदशनीयस्य सक्तूनां वैतं बलिं हरेदामार्गशीर्ष्याः ॥ आपस्तम्बगृह्यसूत्र १९.२ ॥

गृह्यतात्पर्यदर्शनव्याख्या १९.२

<धानाः> या बलिहरणशिष्टाः <कुमारान् प्राशयन्ति> ।

के? शिष्टास्सामर्थ्यात् ॥ १ ॥

१० मार्गशीर्ष्या स्थालीपाकविधानम् ।

मार्गशीर्ष्या पौर्णमास्यामस्तमिते स्थालीपाकः ॥ आपस्तम्बगृह्यसूत्र १९.३ ॥

(प.७.हं.,१८२)

टीकाः

अनुकूलावृत्ति १९.३

यदिदं बलिहरणं वाग्यतस्संभारानादायेत्याद्यप्रतीक्षमाणस्तूष्णीमित्येतदन्तं (आप.गृ.१८१०१२) तदस्मात्कर्मण <ऊर्ध्वमामार्गशीर्ष्याः पर्वणश्चतुर्षु मासेषु यदसीयस्या>न्नविशेषस्य <सक्तूनां वाहरहः>कर्तव्यम् ।

यद्यदन्नमशनार्थं गृहे क्रियते तदशनीयम् ।

अगारपरिष्ठनादिस्तु स्थालीपाकस्यैव शेषः, न बलेः ।

तेनैतदिह विधीयत् ।

यद्यप्याञ्जनादीन्यलङ्करणार्थं नाभ्यवहार्याणि तथापि"तासूत्रया सकृन्निवपति ।

तूष्णीं संपुष्काः धाना"इत्यादि सर्वेषां तुल्या चेदना ।

मन्त्रे च तुल्यवदभिधानं तेभ्य इमं बलिं हरिष्यामि इति ।

तस्मात्सप्तापि बलिद्रव्याणि ।

तेषां सर्वेषामयं प्रत्याम्नायो नादितस्त्रयाणामेव ।

अपां तु न भवति, चोदनाभेदात् ।

उपनिनीय परिषिच्येति ।

एवंशब्दः कालविधानार्तः ।

यथात्रास्तमिते बलिहरणं, एवमत ऊर्ध्वमप्यस्तमिते कर्तव्यमिति ।

एतंसम्भदस्तु धर्मविधानार्तः ।

एतं बलिमेवंधर्मकमिति ।

नचान्यतरेणैवोभयसिद्धिः ।

यदि ह्येवशब्द उभयार्थस्स्यात्त्रात्रौ पार्वणः प्राप्नोति ।

कथम्?रात्रावाग्नेयस्थालीपाक उत्पन्नः एवमतऊर्ध्वमिति पार्वणः ।

तथा यद्येतच्छब्द उभयार्थस्स्यात्"परिसंवत्सरादुपतिष्ठद्भ्यः एतत्कार्य"मिति रात्रावपचितिः प्राप्नोतिसमावर्तने रात्रावुत्पन्नत्वादपचितेः ।

तस्मादुभयार्तं मुभयं वक्तव्यम् ।

एवं तावत्रात्रौ सकृद्वलिहरणमिति ।

अपर आहौभयोः कालयोः बलिहरणमिति ।

कथम्?यदशनीयस्येति वचनात्यदशनीयस्येति वचनात्यद्यदन्नमशनार्थं यदा क्रियते तस्य तस्य तदा कर्तव्यमिति हि तस्यार्थः ।

द्वयोश्च कालयोरशनमकालयोर्भोजनमिति वचनात् ।

ततश्च यदा गृहमेधिनो यदशनीयस्य होमा बलयश्चेत्युत्पन्नस्य वैश्वदेवस्य द्वयोः कालयोः प्रवृत्तिः एवमस्यापि ।

स्पष्टञ्चैतदाश्वलायनके"सर्पदेवजेनभ्यस्स्वा हेति सायं प्रातर्बलिं हरेदा प्रत्यवरोहणात्(आश्व.२११४) इति ।

अस्मिन् पक्ष एवंशब्द उत्तरार्थः ।

<अत ऊर्ध्वमिति>वचनम स्मिन् प्रथमे बलिहरणे द्रव्यविकल्पोमा विज्ञायीति ।

आमार्गशीर्ष्या इति बलिहरणस्यावसानकालोपदेशः ।

यद्येवं नार्थ एतेन ।

अत्रैनमुत्सृजतीति (आप.गृ.१९५)

वक्ष्यति ।

प्रयोजनमस्य तत्रैव वक्ष्यामः॥२॥

गृह्यतात्पर्यदर्शनव्याख्या १९.३

<अत ऊर्ध्व>अस्माच्छ्रावण्यां कृतात्कर्मण ऊर्ध्वम् ।

<आमार्गशीर्ष्याः>यावन्मार्गशीर्षी यावदुत्सर्जनं तावदित्यर्थः ।

एतमनन्तरचोदितं सकृन्नां सम्बन्धिनं बलिम् ।

एवंसम्भारानादाय वाग्यतः प्राचीमुदीचीं वाऽइत्यादिऽअप्रतीक्षस्तूष्णीमेत्यऽ (आप.गृ.१८१०....१२) इत्येवमन्तेतिकर्तव्यताकमहरहः सायङ्काले बलिं हरेत् ।

<यदशनीयस्य वा> सम्बन्धिनमिति वाशब्दस्य व्यवहितेन सम्बन्धः, यदशनीयस्येत्यस्य पदस्य धानादीनां निवृत्त्यर्थत्वात् ।

अगारपरिषेचनादिकं तु स्थालीपाकस्यैव शेषो न बलिहरणस्य, भिन्नदेशत्वात् ।

केचित्तुभयोः कालयोर्बलिहरणम्, यदशनीयस्येति वचनात्, वैश्वदेववतशनस्य चऽकालयोर्भोजनम्(आप.ध.२१२०) इतिवचनेनोभयकालिकत्वात्,सायं प्रातर्बलिं हरेदा प्रत्यवरोहणात्(आश्व२११४) इत्याश्वलायनवचनाच्च ।

तथा एतमितिशब्दस्यैव अपेक्षितकृत्स्नधर्मप्रापकत्वातेवमिति शब्द उत्तरसूत्रार्थ इति ।

तन्नसमभिव्याहृतसकलपदानां सम्भूयैकार्थं प्रत्ययविरोधात्

मार्गशीर्ष्या बौर्णमास्यामस्तमिते स्थालीपाकः ॥३॥

(प.७ हं.,१८३)

टीकाः

अनुकूलावृत्ति १९.३

श्रावण्यां पौर्णमास्यामित्यनेनैतत्प्राख्यातम् ।

एवंशब्दश्चात्रानुवर्तते ।

यथेदं श्रावण्यां कर्म कृतं एवं मार्गशीर्ष्यामपीति ।

तेनऽपार्वणवदाज्यभागान्तऽइत्यादेः धानाः कुमारान् प्राशयन्तीऽत्यन्तस्य कृत्स्नस्य कल्पस्यात्र प्रवृत्तिः ।

एतावन्नानामार्गशीर्ष्यं पौर्णमास्यै स्वाहेति स्थालीपाकस्य होमः ।

श्रावण्यां पौर्णमास्यां इति प्रकृते पुनः पौर्णमास्यामित्युच्यते ज्ञापनार्थम्

तत्पौर्णमासीग्रहणमस्मिन् प्रकरणे नानुवर्तते इति ।

तेन पूर्वसूत्रे आमार्गशीर्ष्या इति कर्मावधित्वेन न गृह्यते ।

यत्तत्र चोदितमनेन सूत्रेण न कालः ।

तेन मार्गशीर्ष्या पौर्णमास्यामहनि यदशनीयस्य बलिहरणं भवति ।

कालवाचित्वे तु न प्राप्नोति यदि च मर्यादायामाकारः ।

अथ त्विधौ, अस्तमितेऽपि यदशनीयं तस्यैव प्राप्नोति ।

इष्यते चास्तमिते स्थालीपाककर्मणि सप्तभिर्द्रव्यैर्बलिहरणमहनि च यदशनीयस्य ।

तस्मात्पूर्वत्र कर्मण्यपदेशो यथा स्यात्, कालस्य व्यपदेशो मा भूदिति पौर्णमास्यामिति विशेषणम् ।

एवञ्च यदशनीयवचनेनोभयोः कालयोर्बलिहरणमिति यदुक्तं तदेव स्थितं भवति ।

अस्तमित इत्युच्यते अहनिमा भूदिति ।

एवमित्यस्य धर्मप्रापणे कालविधौ चोभयत्र शक्तिर्नास्तीत्युक्तम् ॥३॥

गृह्यतात्पर्यदर्शनव्याख्या १९.३

शाकाङ्क्षत्वादेवंशब्दोऽनुवर्तते ।

यथा श्रावणायां <स्थालीपाकः> कृतः एवं <मार्गशीर्ष्यमप्यस्तमिते> कर्तव्यः ।

पत्न्यवहन्तीत्यादि धानाप्राशनान्तं कृत्स्नं कर्मानुष्ठेयमित्यर्थः . स्थालीपाकहोमे तुऽमार्गशीर्ष्यपौर्णमास्यै स्वाहेति विशेषः ॥३॥

अहर्षमिति बलिमन्त्रस्य सन्नामः ॥ आपस्तम्बगृह्यसूत्र १९.४ ॥

टीकाः

अनुकूलावृत्ति १९.४

<सन्नामः> ऊहः हरिष्यामीत्यस्य स्थाने अहर्षमिति ।

यद्यप्ययं सन्नामस्तस्मिन्नेव मन्त्रे पठितः तथाप्यसत्यस्मिन् वचने बलिहरणमन्त्रे चतुर्थपादस्य पृथग्विनियोगाभावात्चतुष्पादा सा विज्ञायेत ।

तस्मात्सन्नामविधिरारभ्यते ।

त्रिपदैव सा तस्या एव तृतीयस्य पादस्य सन्नामोऽयमुत्तमः पठितः तस्यैव विनियोगकालो न प्रागिति ।

किञ्च कृत्स्नमेवैतत्कर्म धानाप्राशनान्तं स्थालीपाकशब्देन गृह्यते एतच्च दर्शितं भवति ।

बलिहरणस्योत्तरसूत्रे प्रयोजनम् ॥४॥

गृह्यतात्पर्यदर्शनव्याख्या १९.४

उक्तार्थमेतत् ॥४॥

११ सर्पबलेरुत्सर्गः ।

अत्रैनमुत्सृजति ॥ आपस्तम्बगृह्यसूत्र १९.५ ॥

(प.७.खं., १८५)

टीकाः

अनुकूलावृत्ति १९.५

अत्र मार्गशीर्षसंज्ञके कर्मण्येनं बलिमुत्सृजति ।

एवमित्यनेन वचनेन श्रावणीविधानस्य कृत्स्नस्यातिदिष्टत्वादस्यापि स्थालीपाकस्य शेषत्वेन बलिहरणप्राप्तिः ।

तत्र श्रावण्यामित्यवधिः कल्पेत ।

तस्मात्मार्गशीर्षशेषस्य अहर्षमित्येव विधिः ।

शिष्टस्य बलेः प्रतिषेधार्थमिदम् ।

आमार्गशीर्ष्या इत्येतत् श्रावणशेषस्य बलेखसानविधानार्थम् ॥५॥

गृह्यतात्पर्यदर्शनव्याख्या १९.५

अत्रास्मिन्नुत्सर्जने कृते, एनमहरगः क्रियमाणं बलिमुत्सृजति ।

न चायमात्यन्तिक उत्सर्गः, नित्यत्वेन सर्पबलेस्संवत्सरे सम्बत्सरे कर्तव्यत्वात् ॥५॥

अनाहिताग्नेराग्रयणम् ॥ आपस्तम्बगृह्यसूत्र १९.६ ॥

(प.७.खं., १८६)

टीकाः

अनुकूलावृत्ति १९.६

एतिरत्र प्राशनार्थः ।

अग्रे प्रथमं अयनं यत्र तत्<आग्रयणम्> ।

अग्रयणमिति प्राप्ते छान्दसो दीर्घव्यत्ययः ।

तत्कर्म वक्ष्यतेतत्र अनाहिताग्निग्रहणमाहिताग्नेरौपासनवतः श्रौतेनाग्रयणेन सह समुच्चयप्रतिषेधार्थम् ।

तेन पार्वणादिषु समुच्चयो भवति ।

तत्र स्मार्तस्य करणेऽभ्युदयः ।

अकरणे न प्रत्यवायः ।

आग्रयणमिति नाम्ना श्रौताग्रयणस्य धर्माः प्राप्यन्ते ।

नानिष्ट्वाग्रयणेनाहिताग्निर्नवस्याश्रीयादिति ।

(आप.श्रौ.६.२९२) वर्षासु श्यामाकैर्यजेत, शरदि व्रीहिभिः, वसन्ते यवैः, यथुर्तु<वेणु>यवैरिति च ॥६॥

गृह्यतात्पर्यदर्शनव्याख्या १९.६

उपदिश्यत इति शेषः ।

अत्रानाहिताग्नेर्ग्रहणं सशेषाधानिनोऽप्याहिताग्नेर्नदं स्मार्तमाग्रयणं श्रौतेन समुच्चेतव्यमित्यर्थम् ।

औपासनहोमादेस्तु अग्निहोत्रहोमादिना समुच्चय एव ।

पिण्डपितृयज्ञो मासिश्राद्धं च आहिताग्न्यनाहिताग्न्योरुभयोरपि समुच्चेतव्ये ।

ऽसोऽयमेवंविहित एवानाहिताग्नेरौपासनेऽ(आप.श्रौ.६.२८) इति वचनात्, पितृयज्ञे तु निर्वृत्य विप्रश्चन्दक्षयेऽग्निमान् ।

पिण्डान्वाहार्यकं श्राद्धं कुर्यान्मासानुमासिकम् ॥

(म.स्मृ.३.१२२) इति मनुवचनाच्च ।

सर्वाधीनिनोऽपि मासिश्राद्धं होमवर्जं कर्तव्यमेव उपदशमतं तु सशेषाधानिनश्चाहिताग्ने ।

पार्वणयोरौपासनहोमस्य च निवृत्तिः दर्शपूर्णमासाभ्यामग्निहोत्रेण च कृतार्थत्वात्, कालैक्येन विरोधाच्चेति ।

आग्रयणमिति कर्मनामधेयम्, येन कर्मणा अग्रे नवद्रव्यं देवान् प्रापयतीति ।

यत्कर्मकृत्वेव वाग्रयणं प्रथमायनं नवान्नप्राशनप्राप्तिर्भवतीति ॥६॥

१९ आग्रयणस्थालीपाकः

१ नवव्रीह्यादितण्डुलैः पक्वैराग्रयणानुष्ठानं, तत ओदनपिण्डस्यागारस्तूप उद्वेधनविधिः ।

नवानां स्थालीपाकं श्रपयित्वाऽग्रयणदेवताभ्यः स्विष्टकृच्चतुर्थाभ्यो हुत्वा तण्डुलानां मुखं पूरयित्वा गीर्त्वाऽचम्यौदनपिण्डं संवृत्योत्तरेण यजुषागारस्तूप उद्विद्धेत् ॥ आपस्तम्बगृह्यसूत्र १९.७ ॥

(प.७.खं., १८७)

टीकाः

अनुकूलावृत्ति १९.७

नवानां व्रीहीणां यवानां वा औपासने श्रपयित्वा प्रतिष्ठितमभिघार्याग्निमुपसमाधाय संपरिस्तीय तूष्णीं समन्तं परिषिच्य दुर्वीं संमृच्य स्थालीपाकादुपघातं चतस्र आहुतीर्जुहोत्याग्रयणदेवताभ्यः स्विष्टकृच्चतुर्थाभ्यः िन्द्राग्निभ्यां स्वाहा ।

अग्नीन्द्राभ्यामिति वा ।

ततो व्येभ्यो देवेभ्यः, ततो द्यावापृथिवीभ्यां, अग्नये स्विष्टकृत इति ।

पूर्ववत्परिषेचनम् ।

एतावदेव कर्म नान्यत्किञ्चित्, पार्षकाभावात् ।

केचित्सर्वं कुर्वन्ति ।

ततः तण्डुलानां मुखं पूरयति ।

अत्र तण्डुलशब्दः ओदनावयवेषु पुलाकेषु वर्तते ।

यथा मेक्षणे तण्डुला इत्यत्र ।

तेन हविषश्शेषादवदाय पूरणम् ।

अन्ये शुद्धानेव तण्डुलानिच्छन्ति ।

तान् गीर्त्वा भक्षयित्वाऽचम्य तत ओदनपिण्डं संवर्तयति प्रयत्नेन सम्पादयति ।

यथा स्तूपे उद्विध्यमानो न संशीर्यति तथा संवर्त्य तमगारस्तूपे उद्विध्येत्<उत्तरेण यजुषा>ऽपरमेष्ठ्यसीऽत्यनेन ऊर्ध्वं विध्येत्

यथा स्तूपे निपततति ।

स्तूपः पृष्ठवंशः ।

विद्धेदित्यपपाठः, छान्दसो वा ।

आग्रयणवचनादेव सिद्धे नवानामिति वचनमनाहिताग्नेर्नवानां स्थालीपाक एव यथा स्यात् ।

अन्ये कल्पा श्रौतदृष्टा मा भूवन्निति ।

स्विष्टकृच्चतुर्थवचनं सोमनिवृत्यर्थम् ।
तेन श्यामाकानां वेणुकानां वेणुयवानां चाग्रयणं अनाहिताग्नेर्भवति ॥७॥

गृह्यतात्पर्यदर्शनव्याख्या १९.७

नवानां व्रीहीणां यवानां वा सम्बन्धिनां पत्यवहन्तीत्यादिविधिना <स्थालीपाकमेव> श्रपयित्वाग्नेरुपसमाधानाद्यग्निमुखान्ते कृते आग्रयणप्रधानदेवताभ्यः श्रौते चोदिताभ्यः <स्विष्टकृच्चतुर्थाभ्यः> स्विष्टकृच्चतुर्थो यासां ताभ्यो जुहोति ।

तत्र प्रथममिन्द्राग्निभ्यां अग्नीन्द्राभ्यां वा स्वाहेति जुहोति ।

ततो विश्वेभ्यो देवेभ्यस्स्वाहेति ।

ततश्च द्यावापृथिवीभ्यां स्वाहेति तन ध्यान्ययेस्विष्टकृतेस्वाहेति ।

सर्वत्र च स्वेनैवावदानधर्मेण ।

अथ लेपयोरित्यादितन्त्रशेषसमाप्तिः ।

ननु श्रौतेऽआग्नेयमष्टाकपालं निर्वपति पुराणानां व्रीहीणांऽइत्यग्निः प्रथमदेवता ।

तत्कथमिहेन्द्राग्निभ्यामग्नीन्द्राभ्यां वा प्रथमाहुतिः? सत्यं स तु तत्राग्निराङ्गदेवता, न प्रधानदेवता आग्रयणदेवताभ्य इति च प्रधानदेवतानामेव सम्प्रत्ययः न्यथा अतिप्रसङ्गात् ।

अप्रधान्यं चाग्नेः

ऽआग्रयणं भवति हुताधायऽइत्यत्रेन्द्राग्न्याददीनामेवोपदेशात्तैन्द्राग्नस्य मुख्यप्रधानत्वे चामावास्यातन्त्रमिति तन्त्रनि यमस्योपपत्तेः, दशह्रुविषां द्वे स्विष्टकृतःऽइत्यत्राग्नेययोर्यजुर्वाक्ययोरभावाच्च ।

अत्र च स्विष्टकृच्चतुर्थाभ्य इति वचनं श्रौतवदिह व्रीह्याग्रयणेन श्यामाकाग्रयणस्य पाक्षिकी समानतन्त्रता मा भूदित्यावमर्थम् ।

तेनानाहितग्नीनां नानातन्त्रमेव ।

वर्षासु पर्वणि सोमाय श्यामाकाग्रयणं कर्तव्यम्, द्रव्यदेवताकालानामनुक्तानामप्याग्रयणानामधेयादवगतानां आकाङ्क्षितानां स्वीकारे विरोधाभावात् ।

अत एव न्यायाच्छरदि व्रीहीणामाग्रयणं, वसन्ते च यवानां पर्वण्येव ।

केचित्स्विष्टकृच्चतुर्थवचनाहिताग्नेः श्यामाकादीनां वेणुयवानां चाग्रयणमेव न भवतीति ।

तन्न कृताग्रयणस्य नवश्यामाकायशनाभ्युपगमेऽतिप्रसङ्गात्, स्विष्टकृच्चतुर्थवचनस्योक्तार्तत्वाच्च ॥

ततस्तन्त्रशेषे समाप्ते तण्डुलानां मुखमास्यं पूरयति ।

तण्डुलाश्चाशृताः, प्रसिद्धत्वात् ।

शृता इत्यपरे ।

ऽये मेक्षणे तण्डुलाऽइति दर्शनात् ।

शृतपक्षे हुतशेषात्प्रतिपत्यपेक्षादुपादाय मुखपूरणम् ।

ततो निगीर्य तण्डुलानाचामति अपस्सकृत्पिबतीत्यर्थः ।

कर्माङ्गतया चेदमाचमनविधानं, प्रकरणात् ।

सुद्ध्वार्थाचमनमपिऽआसीनस्त्रिराचामेतऽ(आप.ध.१.१६२) इत्याद्यनेकपदार्थान्वितं शास्त्रान्तरप्राप्तं कर्तव्यमेव ।

तत ओदनेन हुतशेषेण पिण्डं संवर्तयति यथा उद्विद्यमानो न शीर्यति तथा सुदृढं करोति ।

ततस्तं पिण्डमुत्तरेण यजुषाऽपरमेष्ठ्यसिऽइत्यनेन उद्विद्धेतूर्ध्वं विक्षिपेत् ।

यथागारस्तूपे पृष्ठवंशे पतति तथा विद्धेत् ।

यकारलोपश्छान्दसः ॥७॥

२० हेमन्तप्रत्यवरोहणम्

हेमन्तप्रत्यवरोहणम् ॥ आपस्तम्बगृह्यसूत्र १९.८ ॥

१ प्रत्यवरुह्य नवस्वस्तरे संवेशनम् ।

उत्तरेण यजुषा प्रत्यवरुह्योत्तरैर्दक्षिणैः पार्श्वैः नवस्वस्तरे संविशन्ति ॥ आपस्तम्बगृह्यसूत्र १९.९ ॥

(प.७.खं., १९८, ९)

टीकाः

अनुकूलावृत्ति १९.९

हेमन्तप्रत्यवरोहणं नाम कर्म नित्यं संवत्सरे संवत्सरे कर्तव्यम्, तदुपदिश्यते हेमन्ते प्राप्ते खट्वां विहाय पलाशस्वस्तरे शेते ।

हेमन्तं ऋतुं प्रति खट्वाया अवरोहणं <हेमन्तप्रत्यवरोहणं>, <तदुत्तरेण यजुषा> कर्तव्यंऽप्रत्यवरुह्यो नो हेमन्तऽइत्यनेन ।

कः पुनरस्य कालः? यस्यां व्युष्टायां हेमन्तः प्रवर्तते शरन्निवर्तते, सा रात्रिरस्य कालः ।

(अपर आहमार्गशीर्ष्या पौर्णमास्यामस्तमिते स्थालीपाकान्ते प्रत्यवरोहणं सर्वेषां प्रसिद्धत्वादिति ।

अनेयोमार्गशीर्ष्या पौर्णमास्यामित्यनुवर्तयन्ति) ।

तत्र प्रत्यवरुह्य ततः <उत्तरैर्मन्त्रैः>ऽप्रतिक्षत्रऽइत्यादिभिः पञ्चभिः <नवस्वस्तरे> नवैः पलाशैः कस्पिते शयनीये <दक्षिणैः पार्श्वैः> दक्षिणानि पार्श्वान्यधः कृत्वा <संविशन्ति> शेरते ।

गृहमेधिनः अमात्याश्च पुत्रादयः कुमार्यश्चाप्रताः ।

नित्यसेयैव संवेशनस्य नियम विधिरयन्निशायां यत्संवेशनं संवप्नार्थं तदस्यां निशायामेव कर्तव्यमिति ।

प्रत्यवरोहणन्त्रोऽपि तस्मिन्नेव काले वक्तव्यः ॥८॥

गृह्यतात्पर्यदर्शनव्याख्या १९.९

यस्मिन् कर्माणि हेमन्ते स्वष्ट्वातः प्रत्यवरोहणं तद्धेमन्तप्रत्यवरोहणं नाम कर्मोपदिश्यत इति शेषः ।

अस्मादेव च यौगिकान्नामधेयात्प्रत्यवरूढो नो हेमन्तः इति मन्त्रलिङ्गाच्चेदं कर्म हेमन्ते प्रथमायां रात्रौ कर्तव्यमिति विधिः कल्प्यते ।

केचित्तमार्गशीर्ष्या पौर्णमास्यामस्तमितेऽ(आप.गृ.१९३) इत्यनुवर्तनात्तत्रेदं कर्तव्यमिति ॥८॥

उत्तरेण यजुषाऽप्रत्यवरूढो नो हेमन्तः इत्यनेन गृहस्थः पत्न्यादयश्च नवस्वस्तरे आरुह्य स्वष्ट्वातो हेमन्ते प्रत्यवरोहन्ति यावद्धेमन्तस्तावत्खष्ट्वां शय्यां विमुच्य नवस्वस्तर एव शयमिहीति बुद्धिं कुर्वन्तीत्यर्थः ।

न पुनः पूर्वमदृष्टार्थं खष्ट्वामारुह्य मन्त्रेण स्वस्तरं प्रत्यवरोहन्तीति ।

अनन्तरमुत्तरैर्मन्त्रैः प्रतिक्षेत्रे इत्यादिभिः प्रथमैः पञ्चभिः ।

नवस्वस्तरे नवैः पलाशैः कल्पिते शयनीये <दक्षिणैः पार्श्वैः>

दक्षिणानि पार्श्वान्यधः कृत्वा प्रकिञ्चरसस्संविशन्ति ॥९॥

पुनरपि सूत्रद्वयेन संवेशनमेव विशिनष्टि

२ संवेशनप्रकारः ।

दक्षिणतः पितोत्तरा मातैवमवशिष्टानां ज्येष्ठो ज्येष्ठोऽनन्तरः ॥ आपस्तम्बगृह्यसूत्र १९.१० ॥

(प.७.खं.१९१०)

टीकाः

अनुकूलावृत्ति १९.१०

तेषां संविशतां यः पिता स दक्षिणश्शेते या माता सोत्तरा ।

तयोरन्योन्यापेक्ष दक्षिणोत्तरत्वं "सामात्यः प्राक्शिरा उदङ्मुखः" (आश्व.ग.२.३६) इकत्याश्वलायनः ।

"मन्त्रविदो मन्त्रान् जपेयुः" (अश्व.गृ.२.३९) इति च ॥९॥

अवशिष्टा अमात्यास्तेषां यो यो ज्येष्ठः कुमारः कुमारी वा स पितुर्दक्षिणतः तदनन्तरो मातुरुत्तरतः ।

तृतीयः प्रथमस्य दक्षिणतः चतुर्थो द्वितीयस्योत्तरत इत्यादि ।

अनेयो मातुरेवोत्तरतोऽनुज्येष्ठं संवेशनमिच्छन्ति ।

सर्वे प्राक्शिरः उदङ्मुखाः मन्त्रविदश्च मन्त्रान् जपेयुः ।

अनन्तरवचनं संक्षेपार्थम् ॥१०॥

गृह्यतात्पर्यदर्शनव्याख्या १९.१०

<दक्षिणतः पितोत्तरा मातेति>दक्षिणोत्तरत्वमन्योन्यापेक्षम् ।

<अवशिष्टानां>पुत्रादीनां मध्ये यो यो ज्येष्ठः पुत्रो दुहिता वा स स दक्षिणोऽनन्तरश्च, यो यः कनीयान् स स उत्तरोऽनन्तरश्चेवमित्यतिदेशात् ।

एतदुक्तं भवतियस्सर्वज्योष्ठस्स मातुरुत्तरोऽनन्तरः, यो द्वितीयो ज्येष्ठस्स सर्वज्येष्ठस्य उत्तरोऽनन्तर इत्यादि ।

केचित्सर्वज्येष्ठः पितुर्दक्षिणस्तदनन्तरज्येष्ठो मातुरुत्तर इत्यादीति ॥१०॥

३ उत्थाय पृथिव्यभिर्मर्शनम् ।

संहायोत्तराभ्यां पृथिवीमभिमृशन्ति ॥ आपस्तम्बगृह्यसूत्र १९.११ ॥

(प.७.खं., १९११)

टीकाः

अनुकूलावृत्ति १९.११

एवं संविश्य किञ्चित्सुस्वा संहाय सम्पूर्वो जहतिः शयनादुत्थायासने दृष्टः कलिश्शयानो भवति संजिहानस्तु द्वापर" इति ।

(ऐतरेय ब्र.पं.७) उत्थायाचम्योत्तराभ्यां ऋग्भ्यांऽस्योना पृथिविः स बडित्थेऽत्येताभ्यां स्योनापृथिवीध्येताभ्यां पृथिवीमभिमृशन्ति ।

अत्र च मन्त्रोच्चारणर्योग्यानामोव, न त्वमन्त्रवतामपि वाचनम् ॥११॥

एवं संवेशनादि त्रिः ॥ आपस्तम्बगृह्यसूत्र १९.१२ ॥

(प.७.हं., १९१२)

टीकाः

अनुकूलावृत्ति १९.१२

एवं संवेशनं संहायाभिर्मर्शनं च मन्त्रवत्त्रिवावर्तनीयमित्यर्थः ।

प्रत्यवरोहणं तु सकृदेव ।

"उदित आदित्ये सौर्याणि स्वस्त्ययनानि च जपित्वान्नं संस्कृत्य ब्राह्मणान् भोजयित्वा स्वस्त्ययनं वाचयित्वे" (आश्व.गृ.४.६१८) त्याश्च लायनः ॥

१२॥

गृह्यतात्पर्यदर्शनव्याख्या १९.१२

एवमेतत्संवेशनादि समन्त्रकमेव त्रिरावर्तनीयम् ।

कथं पुनः उदगयनपूर्वपक्षाहः पुण्याहेषु कार्याणि (आप.गृ.१२) इत्यहः पुण्याहविधाने सति, तद्विरुद्धरात्राविदं कर्तव्यमित्युपदिश्यते ? उच्यते नैवात्र संवेशनं विधीयते, येनेदमहि पुण्याहे स्यात् ।

किं तर्हि ? यदेव रागप्राप्तं रात्रौ संवेशनं तदाश्रित्य मन्त्रा नियमाश्च विधीयन्ते यथा रागप्राप्तं भोजनमाश्रित्य उपस्तरणप्राणाग्निहोत्रादयः ।

यथा वाऽपयस्वतीरोषधयः इति पुरा बर्हिष आहर्तोर्जायापती अश्रीतः (आप.श्रौ.४२३) इत्यादि ।

तेन रात्रावेवेदं कर्मेत्युपपन्नम् ।

अन्ते च ब्राह्मणभोजनम्ऽशुचीन्मन्त्रवतस्सर्वकृत्येषु भोजयेत् (आप.ध.२१५११) इति वचनात् ॥१२॥

अथैशानबलिर्नाम नित्यः पाकयज्ञो मन्त्राम्नानक्रमप्राप्तो व्याख्यायते तस्य च सामान्यविधिसिद्धोदगयनादिरेव कालः ।
सर्पबलिवत्कालविशेषस्यानुपदेशात् ।

ततश्च प्रतिसंवत्सरमिदं कर्म नावर्तनीयम् सकृत्कृते कृतशशास्त्रार्थः इति न्यायात् ।

केचित्शास्त्रान्तरात्प्रतिसंवत्सरमावृत्तिः सकृत्प्रयोगश्च विकल्प्यते ।

तथा शास्त्रान्तरादेव गवां शान्त्यर्थः पुत्रादिकामार्थश्च प्रयोगः प्रत्येतव्य इति ।

२१ ईशानबलिः

१ स्थालीपाकश्रपणम्, ग्रामाद्वहिः गत्वा स्थण्डिलकरणं च ।

ईशानाय स्थालीपाकं श्रपयित्वा क्षेत्रपत्यं च प्राचीमुदीचीं वा दिशमुपनिष्क्रम्य स्थण्डिलं कल्पयित्वाग्नेरुपसमाधानादि ॥ आपस्तम्बगृह्यसूत्र १९.१३ ॥

(प.७ हं., १९१३)

टीकाः

अनुकूलावृत्ति १९.१३

अथ ईशानबलिर्नाम पाकयज्ञो वक्ष्यते शूलगव इति यस्य प्रसिद्धिः गवालम्भनं च तत्र शास्त्रान्तरे

चोदितमशमाकं तु स्थालीपाकएव ।

एतावत्गोरालम्भस्थानमिति नियमात् ।

नित्यश्चायं पुरुषसं स्कारः न काम्योनैमित्तिको वा ।

कामनिमित्तयोरेश्रुतत्वात् ।

सकृच्च कर्तव्यः कालसंयोगाभावात् ।

कालसंयोगे ह्यभ्यावृत्तिर्भवति ।

तस्य कालस्य पुनः पुनस्सम्बन्धात् ।

कः पुनरस्य कालः ? शरदि वसन्ते वेति शास्त्रान्तरम् ।

आर्द्रया कर्तव्यमिति च ।

उदगयनादिनियमश्चास्माकम् ।

तत्र फल्गुने मासि पूर्वपक्षे

अष्टम्यार्द्रयासम्पद्यते सोऽस्य मुख्यः कालः ।

तेन यक्ष्यमाणो गृहे स्थालीपाकं श्रपयति औपासने <ईशानाय> देवाय सङ्कल्पितमेकं, <क्षेत्रपत्ये> चापरम् ।

तैस्सह <प्राचीमुदीचीं वा दिशं> ग्रामाद्वहिः <रुपनिष्क्रम्य> यत्र यक्ष्यमाणो भवति तत्र देवयजनाय देवगृहयोश्च पर्याप्तमेकं <स्थण्डिलं कल्पयित्वा> तस्य पूर्वार्धे अग्न्यायतनमुल्लिख्याग्निं प्रतिष्ठाप्योपसमाधानादि तन्त्रं प्रतिपद्यते ।

द्वन्द्व पात्राणि, परिधयः ॥१३॥

गृह्यतात्पर्यदर्शनव्याख्या १९.१३

ईश ऐश्वर्यं इति धात्वथेस्मृतेः निरतिशयमैश्वर्य यस्य स <ईशानः> प्रणवोपासनादिभिरुपास्यो महेश्वर इत्यर्थः ।

तस्मै <ईशानाय> <स्थालीपाकं> होमादिभ्यः पर्याप्तं पार्वणवदौपासने <श्रपयित्वा> प्रतिष्ठिताभिघारणान्तं करोति ।

केचित्त्रैलोक्यानां कल्पयित्वाग्निमभ्यानीय ततो बहिः प्रतिष्ठाप्य त्रयाणामभिघारणमिति ।

तेन <क्षेत्रपत्यं> च स्थालीपाकं लौकिकाग्नौ श्रपयति, तस्यानग्नौ प्रदेयत्वात् ।

अथ यथार्थं सम्भारानादाय ग्रामात् <प्राचीमुदीचीं वा> <दिशमुपनिष्क्रम्या> ग्निकुट्यादिभ्योऽलं <स्थण्डिलादि कल्पयित्वा>, तस्मिन् यत्र क्वचाग्निः (आ.ध.२१२३) मिति विधिनाग्निं प्रतिष्ठाप्य, <अग्नेरुपसमाधानादि> तन्त्रं प्रतिपद्यते ।

तन्त्रविधानं च क्रमार्थमित्युक्तमेव ॥१३॥

२ अग्नेः पश्चात्कुटीद्वयकरणम् ।

अपरेणाग्निं द्वे कुटी कृत्वा ॥ आपस्तम्बगृह्यसूत्र १९.१४ ॥

(प.७ हं., १९१४)

टीका:

अनुकूलावृत्ति १९.१४

तत अग्नेः पश्चात् द्वे कुटी करोति देवाय देव्यै च ।

प्रत्यग्द्वारे प्राग्द्वारे वा ।

दक्षिणोत्तरे उदगपवर्गः ।

तयोर्देवस्य देव्याश्च प्रतिकृती कृत्वा ॥१४॥

इति श्रीहरदत्तमिश्रविरचितायां गृह्यसूत्रवृत्तावनाकुलायां एकोनविंशः खण्डः ॥

गृह्यतात्पर्यदर्शनव्याख्या १९.१४

अग्निमुखान्ते कृते अपरेणाग्निं द्वे कुटी प्राग्द्वारो उदगपर्वे कृत्वा ॥१४॥

इति श्रीसुदर्शनाचार्यविरचिते गृह्यतात्पर्यदर्शने एकोनविंशः खण्डस्समाप्तः ॥

विंशः खण्डः ।

३ दक्षिणस्यां कुट्यामीशानावाहनम् ।

उत्तरया दक्षिणस्यामीशानमावाहयति ॥ आपस्तम्बगृह्यसूत्र २०.१ ॥

(प.७ हं., २०१)

टीका:

अनुकूलावृत्ति २०.१

मध्ये जयंतस्य प्रतिकृतिमाकाश एव कृत्वा दक्षिमस्यामीशानमावाहयति उत्तरयर्चाऽआ त्वा वहन्तिऽत्येतया ।

अग्नेरुपसमाधानादीत्युक्तत्वात्प्रधानाहुतीनां च वक्ष्यमाणत्वात्ताज्यभागान्ते कुटीकरणमेव भवति ॥१॥

गृह्यतात्पर्यदर्शनव्याख्या २०.१

अथोत्तरयाऽआ त्वा वहन्तुऽइत्येतया <दक्षिणस्यां> कुट्या <मीशानमावाहयति> ।

मूर्तिमानिहागच्छेति ध्यायेत् ॥१॥

४ उत्तरस्यां देव्याः मध्ये च जयन्तस्य ।

लौकिक्या वाचोत्तरस्यां मीढुषीम् ॥ आपस्तम्बगृह्यसूत्र २०.२ ॥

मध्ये जयन्तम् ॥ आपस्तम्बगृह्यसूत्र २०.३ ॥

(प.७ हं., २०२, ३)

टीका:

अनुकूलावृत्ति २०.३

<उत्तरस्यां लौकिक्या वाचा मीढुषीं> देवीं आवाहयति ।

मध्ये जयन्तमावाहयति ।

लौकिक्या वाचा आयाहि जयन्त, जयन्तमावाहयामीति वा ।

जयन्तः स्कन्दः ।

लौकिक्येत्यनुच्यमाने पूर्वेण मन्त्रेणावाहनं प्राप्नोति ॥२॥

गृह्यतात्पर्यदर्शनव्याख्या २०.३

तथोत्तरस्यां कुट्यां <लौकिक्या वाचा> आयाहि मीढुषीऽइति मीढुषीमीशानस्य पत्नीं आवाहयतीत्येव जय कर्माणमिन्द्रम् ॥२॥

कुट्योर्मध्ये आकाशे जयन्तमिन्द्रसूनुं स्कन्दं वा आयाहि जयन्तऽइत्यावाहयति ।

अत्र सूत्रे अनुक्तमप्यौचित्यादावाहितेभ्य आसानानि ददाति ॥३॥

५ आवाहितेभ्योर्ऽध्यादिदानम्, प्रधानहोमाः, स्विष्टकृच्च ।

यथोदमुदकानि प्रदाय त्रीनोदनान् कल्पयित्वाग्निमभ्यानीयोत्तरैर्कुपस्पर्शयित्वा उत्तरैर्यथास्वमोदनेभ्यो हुत्वा सर्वतस्समवदायोत्तरेण यजुषाग्निं स्विष्टकृतम् ॥ आपस्तम्बगृह्यसूत्र २०.४ ॥

(प.७ हं., २०४)

टीका:

अनुकूलावृत्ति २०.४

(येन शब्देन येषु स्थानेषु येन क्रमेणावाहनं चोदितं तद्देवताकान्यर्ध्याणि प्रयच्छति) ।

पृथक्पात्रैः कल्पितानि आर्ध्यत्वात्पुष्पाक्षतैस्संयुक्तानि ।

ईसानेदं ते अर्घ्यम्, जयन्तेदं ते अर्घ्यमिति ।

ततो गन्धपुष्पघूपदीपैरभ्यर्च्य ततः स्थालीपाकादुद्धृत्य त्रीनोदनान् कल्पयति त्रिषु पात्रेषु देव्यै स्कन्दाय च देवाय होमार्थं उपहारार्थं च ।

स्थाल्यां च भूयांसमोदनम् वशिनिष्ठि ब्राह्मणभोजनार्थम् ।

ततस्तानोदनानग्निस्समीपमानीय्यापगेणाग्निं बर्हिषि प्रतिष्ठापयति दक्षिणत उत्तरतोमध्ये च ।

अत्र प्रतिष्ठि ताभिधारणम् ।

तत उत्तरैर्मन्त्रैस्त्रिभिर्यथोदं त्रीनोदनानुपस्पर्शयति ।

स्वस्वामिसम्बन्धं कारयति ।

उत्तरैर्मन्त्रैः उपस्पृशतु मीढ्वान् इत्यादिभिः ।

यथादेवतमभिमृशति इदमग्नेरित्याग्नेयऽमितिवत् ।

एवमुपस्पर्शयित्वा तत उत्तरैर्मन्त्रैस्सप्तदशभिः प्रधानाहुतीर्जुहोति <यथास्वमोदनेभ्यः>

येनौदनेन यस्यै देवतायै त्वत्वसम्बन्ध उपस्पर्शनेनोपलक्षितः तस्मात्तस्य जुहोतीत्यर्थः ।

तत्र भवाय देवायेऽत्यादिभिरष्टाभिः देवस्यौदनात् ।

ऽभवस्य देवस्य पत्न्यै स्वाहेऽत्यष्टाभिः मीढ्व्याः ।

ऽजयन्ताय स्वाहेऽति जयनातस्य ।

एवं प्रधानाहुतीर्हुत्वा ततस् <सर्वतः समवादायोत्तरेण> <यजुषावऽ> अग्नये स्विष्टकृते सुहुतऽइत्यग्नेनाग्निं <स्विष्टकृतं> यजति ।

<सर्वतस्समव दाये>त्युच्यते यथा स्वमोदनेभ्यः पृथक्पृथक्स्विष्टकृन्माभूदिति ।

यद्यपि स्विष्टकृतोऽनन्तरमिदमुक्तमुपस्थानादि, तथापिऽजयादीनुपजुहोतिऽइत्यत्रोपशब्दश्रवणात् प्रधानहोमानन्तरं जयादयः ।

परिषेचनान्ते

उपस्थानादि ॥३॥

गृह्यतात्पर्यदर्शनव्याख्या २०.४

अथ <यथेदं येन क्रमेणोढा आवाहितास्तेन क्रमेण ।

वौदकानि> पाद्यादीनि प्रत्येकं स्वैस्स्वैर्नामभिर्नमोन्तैः <प्रददाति> प्रकर्षेण भक्तिपुरस्सरं ददाति ।

उदकग्रहणस्य प्रदर्शनार्थत्वात् दीपान्तं प्रददातीत्युपदेशः ।

अथेशानस्थालीपाकादुद्धृत्य <त्रीनादेनान्> त्रिषु पात्रेषु <कल्पयति> ईशानमीढ्वीजयन्तेभ्यो होमार्थं बल्यर्थद्वयं ।

स्थाल्यां च ब्राह्मणानां भोजनानार्थं भूयांसमोदनमवशिष्टि ।

ततस्तानोदनानग्नेस्समीपमानीय अपरेणाग्निं प्रतिष्ठापयति ।

अथैतानुत्तरैस्त्रिभिर्मन्त्रैः उपस्पृशतु मीढ्वान् इत्यादिभिर्यथासङ्ख्यं यथादेवतमुपस्पर्शयति ।

अस्य चोपस्पर्शनविधेर्द्वितीयतृतीययोरौदनयोरपनीतेशानदेवताकयोर्मौढ्वीजयन्ताख्यदेवतान्तरसम्बन्धविज्ञाने तात्पर्यम्, अब्युदयेष्ट्यादिवत् ।

प्रथमे त्वीशानसम्बन्धस्थापने मीढ्वच्छब्दस्येशानवाचकत्वात् ।

अथोत्तरैर्मन्त्रैः भवाय देवायऽ इत्यादिभिस्सप्तदशभिः <यथास्वमोदनेभ्यः> यो य ओदनो यस्या यस्या देवतायास्स्वभूतस्तस्मात्तस्माद्यथालिङ्गं पार्वणवदानधर्मेणावदा य प्रधानाहुतीर्जुहोति ।

तत्र भवायेऽत्यष्टाभिरीशानस्यौदनात् ।

युक्तं चैतत्त्वशर्वादिशब्दानां ईशानवाचकत्वादिति ।

ऽभवस्य देवस्येऽत्यष्टाभिस्तु मीढ्व्यास्स्वात् ।

ऽजयन्तायेऽति जयन्तस्य स्वात् ।

ततस्सर्वतस्सर्वेभ्यस्त्रिभ्य ओदनेभ्यः स्विष्टकृतोऽवदानधर्मेण <समवादाय> सहदाय <उत्तरेण यजुषा> अग्नये स्विष्टकृते सुहुत हुतऽइत्यग्नेनाग्निं <स्विष्टकृतं> जुहोति ।

अतः <सर्वतस्समवादायेति> वचनं आग्रयणमासिश्राद्धादिवत्सकृदेवावदाय स्विष्टकृदिति शहकानिरासार्थम् ॥४॥

६ देवताभ्यः सहौदनानां पर्णानां दानम् ।

उत्तरेण यजुषोपस्थायोत्तरैस्सहौदनानि पर्णान्येकैकेन द्वे द्वे दत्त्वा दश देवसेनाभ्यो दशोत्तराभ्यः ॥ आपस्तम्बगृह्यसूत्र २०.५ ॥

(प.७ हं., २०५)

टीका:

अनुकूलावृत्ति २०.५

<उत्तरेण यजुषा> ऽस्वस्तिनः पूर्णमुखऽइत्यग्नेन उपस्थानं च महादेवस्य, तत्प्रधानत्वात्क४ अणः ।

ऽपूर्णमुखऽ इत्यपि तस्यैव निर्देशः ।

पूर्माहुतिभिः पूर्वमुखः ।

उपस्थापयतौत्तरैर्मन्त्रैः "गृहपोपस्पृशे, त्यादिभिः अष्टादशभिः <सहौदनानि> पर्णानि मन्त्रप्रतीताभ्यो देवताभ्यो ददाति ।

तत्र चादितस्सप्तभिः प्रतिमन्त्रं द्वे द्वे पर्णेददाति ।

अष्टमेन दशदेवसेनाभ्य इति वदन्मन्त्रप्रतीता देवता दर्शयति ।

तत्र गृहप इति महादेवाभिधानं मन्यते गृहान् पातीति ।

ऽनमो रुद्राय वास्तोष्पतयऽइति च मन्त्रान्तरम् ।

तस्मादनेन देवाय पर्णद्वयं तस्यैवौदनात् ।

गृहपी देवी, तस्मादनेन मन्त्रेण देव्यै दातव्यं तस्या एवौदनात् ।
<घोषिणी>इत्यादयः, सर्वगणा देवस्यानुचराः ।
तेभ्योऽपि देवकुटीसमीपे तस्यावोदनात्पर्णद्वयानि ।
<देवसेना> भूतगणाः ।
तेभ्योऽपि सर्पगणवत् ।
<देशोत्तराभ्यः> "या आख्याता" इत्यस्मिन्नुत्तरे मन्त्रे प्रतीता उत्तरा देवताः ।
ताभ्यो धश पर्मानि तेनैव मन्त्रेण देवस्यैवौदनात् ॥४॥

गृह्यतात्पर्यदर्शनव्याख्या २०.५

<उत्तरेण यजुषा>ऽस्वस्ति नः पूर्णमुखऽइत्यनेन अग्निमीशानं वो परिष्ठते ।
इदं च यथापाठं स्विष्टकृतोऽनन्तरम् ।
ततो लेपयोरित्यादितन्त्रशेषसमाप्तिःऽपरिषेचनान्तं कृत्वा पर्णदानम्ऽइति भाष्यकारवचनात् ।
केचित्तुपस्थानादि तन्त्रशेषसमाप्तिरिति ।
ततो यथास्वमोदनेभ्य एव याजियेषु<पर्णान्युत्तरैः>ऽगृहपोपस्पृशऽइत्यादिभिस्सप्तभिर्ददातीति सामान्येन विधाय विशिनष्टि<एकैकेन>मन्त्रेण<द्वे
द्वे>पर्णे इति ।
अथ द्वे द्वे इत्येतदपवदतिदशेत्यादिना ।
देवस्येशानस्य सेनाः<देवसेनाः>, ताभ्यो दश पर्णानि दक्षिणस्यां कुट्यां देवस्यैवौदनादवदाय ददाति ।
तथा<दशैव>पर्णान्युत्तराभ्यो देवसेनाभ्यः ।
उत्तरस्मिन्मन्त्रेऽया आख्याता याश्चानाख्याताऽइति गुणद्वयवत्यस्ता उत्तरा देवसेनाः ॥५॥
पूर्ववदुत्तरैः ॥ आपस्तम्बगृह्यसूत्र २०.६ ॥
(प.७ हं., २०५)

टीकाः

अनुकूलावृत्ति २०.६
पूर्ववदुत्तरैर्मन्त्रैःऽद्वारापोस्पृशेत्यादिभिः चतुर्भिः पर्मानि देयानि<पूर्ववदे>कैकेन द्वे द्वे इत्यर्थः ।
अत्र<द्वारापो> देवः द्वारपालः ।
<द्वारापी>देवी च द्वारापाला ।
<अभ्यासरिणो>ऽपि देव्या अनुचराः ।
<निषिङ्गिन्निति>जयन्तस्याभिधानम् ।
तेभ्यो यथा स्वमोदनैस्तत्र तत्र दानम् ॥५॥

गृह्यतात्पर्यदर्शनव्याख्या २०.६

पूर्वं यथाऽगृहपोपस्पृशेत्यादिभिर्दक्षिणोत्तरकुट्योर्मध्ये च स्वेभ्य एवौदनेभ्यो द्वे द्वे पर्णे प्रतिमन्त्रं दत्ते, एवं<उत्तरैः>ऽद्वारापोपस्पृशऽ
इत्यादिभिस्चतुर्भिर्दद्यात् ॥
अथ प्रयोगःपरिषेचनान्ते कृतेऽगृहपोपस्पृशऽइति दक्षिणस्याम् ।
ऽगृहप्युपस्पृशेत्युत्तरस्याम् ।
ऽघोषिणःऽइति मये ।
ततश्चऽश्वासिनःऽ
इति दक्षिणस्याम् ।
ऽविचिन्वन्तःऽइत्युत्तरस्याम् ।
ऽप्रपुन्वन्तःऽइति मध्ये ।
ततःऽसमश्नन्तःऽइति दक्षिणस्याम् ।
एतदन्तं द्वे द्वे पर्णे ।
ततो दक्षिणस्यामेवऽदेवसेनाःऽइति दश पर्णानि ।
तथैवऽया आख्याताःऽइति दश पर्णानि ।
तस्यामेव ततः पुनरपि तत्रैवऽद्वारापोपस्पृशऽइति द्वे पर्णे ।
ऽद्वारापिऽइत्युत्तरस्यां द्वेऽअन्वासारिणःऽइति मध्ये द्वे ।
ऽनिषिङ्गिन्ऽइति दक्षिणस्यां द्वे इति ।
अत्र यद्यपि केचन मन्त्रा अव्यक्तलिङ्गका बहुवचनलिङ्गकाश्च, तथापीशानमीदृषीजयन्ता एव देवताः ।
प्रमाणं चऽगृहपिऽद्वारापिऽ
ऽनिषिङ्गिन्ऽइति मन्त्रलिङ्गदर्शनम् ।

ऽदश देवसेनाभ्यो दशोत्तराभ्यः, इत्यत्र तु सूत्रकारवचनाद्देवस्येशानस्य सेना देवसेना एव देवताः ।
ममकारास्पदीभूतस्य च पुत्रभृत्यादेः पूजापि पितृस्वाम्यादिपूजैव, पुत्रादिपूजायां सत्यां पित्रादेरहमेव पूजित इति मानसप्रत्यक्षोदयात् ।
अत एव च जातेष्टेस्संवलिताधिकारत्वम् ।
तस्मादिह देवस्यौदनाद्देवसेनाभ्यो दानं न विरुध्यते ।
केचित्तमान्त्रवर्णिक्य एव देवताः ।
तेन गृहपेति देवायऽरुद्रः खलु वै वास्तोष्पतिःऽ(तै.सं.३४१०) इति श्रुतेः ।
ऽगृहपीऽति देव्यै ।
ऽघोषिणऽइति तु पञ्चभिर्देवस्यानुचर्भ्यः सर्षगमेभ्यः ।
आश्वलायनीयेस्पष्टत्वात् ।
ततोऽदेवसेनाःऽइति द्वाभ्यां देवसेनाभ्यः ।
ऽद्वारापेऽति देवस्य द्वारपालाय ।
द्वारपीऽति देव्यै द्वारपालायै ।
ऽअन्वासारिणऽइति देव्या वस्या एवानुचरेभ्यः ।
ऽनिषङ्गिणऽइति जयन्ताय, तस्याप्यावाहितस्य बलिना भाव्यत्वादिति ॥६॥
७ वृक्षाग्रे पर्णपुटस्थौदनस्याऽसञ्जनम् ।
ओदनपिण्डं संवृत्य पर्णपुटेऽवधायोत्तरेण यजुषा वृक्ष आसजति ॥ आपस्तम्बगृह्यसूत्र २०.७ ॥
(प.७.खं.,२०७)

टीकाः

अनुकूलावृत्ति २०.७
अथ तस्यैवोदनात्पिण्डं उभाभ्यां हस्ताभ्यां<संवृत्य>दृढं कृत्वा पर्णैस्स्यूतैः कृते <पुटेऽवधाय>तं शिष्ये
कृत्वोत्तरेण यजुषाऽनमो निषङ्गिण इषुधिमते, इत्यनेन वृक्ष<आसजति>अवसम्बयति ॥६॥

गृह्यतात्पर्यदर्शनव्याख्या २०.७

अथ होमबलिशेषेभ्यः त्रिभ्यः ओदनेभ्य उपादाय<पिण्डं>संवर्तयति सुदृढं करोति ।

शेषाणां प्रतिपत्यपेक्षत्वात् ।

केचित्जयन्तस्योदनादिति ।

ततस्तं पिण्डं पर्णपुटेऽवधायोत्तरेण यजुषाऽनमो निषङ्गिण इषुधिमतेऽइत्येतावतैव मन्त्रसमाम्नायगतेन वृक्षे कस्मिंश्चिदासजति शिष्ये
कृत्वावलम्बयति ॥७॥

८ अत्र रुद्रजपः ।

अत्र रुद्रान् जपेत् ॥ आपस्तम्बगृह्यसूत्र २०.८ ॥

(प.७.खं.,८)

टीकाः

अनुकूलावृत्ति २०.८

अत्र अस्मिन्काले रुद्रान्ऽनमस्ते रुद्र मन्यव"इत्यादीनेकादशानुवाकान् जपेत् ।

एतैरेव देवमुपतिष्ठेतेत्यर्थः ।

(तत्रोत्तमानुवाकस्यादितो दशस्वृक्षुऽतेषां सहस्रयोजनऽइत्यनु.ङ्गः ।

अन्ततस्त्रयो मन्त्राऽनमोरुद्रेभ्यो ये पृथिव्यां येषामन्नमिषवःऽऽनमो रुद्रेभ्यो येऽन्तरिक्षे येषां वातःऽऽनमो रुद्रेभ्यो ये दिवि येषां
वर्षमिषवस्तेभ्यःऽइत्यादि सर्वत्रानुषङ्गः ॥७॥ ॥)॥

गृह्यतात्पर्यदर्शनव्याख्या २०.८

अत्रास्मिन्काले ।

अन्ये तु अत्र वृक्षसमीपे इति ।

रुद्रान्ऽनमस्ते रुद्र मन्यवेऽ(तै.सं.४५१.) इत्येकादशानुवाकान् जपेत्चातुस्स्वर्येण तत्रोत्तमानुवाकेऽअस्मिन्महतिऽइत्यादिष्वष्टसुऽतेषां
सहस्रयोजनेऽ(तै.सं.८५११)इत्याद्यनुषङ्गः ।

तथाऽनमो रुद्रेभ्यो ये पृथिव्यां येषामन्नमिषवस्तेभ्यःऽऽनमो रुद्रेभ्यो येऽन्तरिक्षे येषां वात इषवस्तेभ्यःऽऽनमो रुद्रेभ्यो ये दिवि येषां
वर्षमिषवस्तेभ्यो दश प्राचीर्दश दक्षिणाऽइत्याद्यनुषङ्गः । ८ ।

प्रथमोत्तमौ वा ॥ आपस्तम्बगृह्यसूत्र २०.९ ॥

(प.७.खं.,२०९)

टीकाः

अनुकूलावृत्ति २०.९

अथ वा प्रथमोत्तमाभ्यामेवानुवाकाभ्यामुपस्थानं कर्तव्यम् ॥८॥

गृह्यतात्पर्यदर्शनव्याख्या २०.९

अथ वा रुद्राणां<प्रथमोत्तमावे>वानुवाकौ जपेत् ॥९॥

अथ प्रधानहोमकाल एव यत्कर्तव्यं तदाह

९ अग्नेरभितो गवां स्थापनम् ।

अभित एतमग्निं गास्स्थापयति यथैना धूमः प्राप्नुयात् ॥ आपस्तम्बगृह्यसूत्र २०.१० ॥

(प.७.खं.,२०१०)

टीका:

अनुकूलावृत्ति २०.१०

<एतं>ह्यमानमग्निमभितो <गाः>आत्मीयाः यथा<स्थापयति>स्थापने <एना गाः धूमः प्राप्नुयात्> ।

अनुवातं समीप इत्यर्थः ।

प्रधानहोमकाले च... तदर्थमेवैतमित्युक्तं एतं ह्यमानमग्निमिति ॥९॥

गृह्यतात्पर्यदर्शनव्याख्या २०.१०

<एतं> होमार्तं<माग्निमभितः>होमाग्नेस्समीप इत्यर्थः ।

<गाः>स्वकीयास्स्थापयत्यनुवातं,<यथैना> गा होमधूमः<प्राप्नुयात्> ।

केचित्गोशान्त्यर्थमपीदं कर्मैत्यत्रैतत्ज्ञापकमिति ॥१०॥

१० गवामवोक्षणम् ।

ता गन्धैर्दग्धगुमुष्टिनावोक्षति वृषाणमेवाग्ने ॥ आपस्तम्बगृह्यसूत्र २०.११ ॥

(प.७.खं.,२०११)

टीका:

अनुकूलावृत्ति २०.११

ता गन्धैस्सुरभिचन्दनादिभिरवोक्षति दग्धगुमुष्टिना, न हस्तेन ।

गुरुमुष्टिः गुमुष्टिः छान्दस उकारलेपः ।

सन्नखेन दग्धगुमुष्टिनेत्यर्थः ।

तत्र होम कालवचनं प्रोक्षणं तस्मिन् काले ॥१०॥

वृषाणं वृषभं तमेवाग्रे प्रोक्षति ।

यद्यप्यसावुपक्रमे न तिष्ठेत्तथापि अहगत्वात्तस्यैवावोक्षणम् ।

अग्रे तदर्थ एव कालः । ११ ।

गृह्यतात्पर्यदर्शनव्याख्या २०.११

ता गन्धैश्चान्दनादिना युक्तैः ।

<दग्धगुमुष्टिना> दग्धाणां गुरुमुष्टिर्दग्धगुमुष्टिः ।

उकारलोपश्छान्दसः ।

सन्नखो दृढमुष्टिरित्यर्थः ।

तेनावोक्षति ।

तत्र विशेषः<वृषाणं>, वृषभमे <वाग्रे>वोक्षति ।

>एवकारात्तस्मिन्नवोक्ष्यमाणेऽन्या काचिद्रौर्नावोक्ष्यते ।

ततो गोचराय गाः प्रस्थापयति ॥११॥

११ गवां मार्गे क्षेत्रपतियागः ।

गवां मार्गेऽनग्नौ क्षेत्रस्य पतिं यजते ॥ आपस्तम्बगृह्यसूत्र २०.१२ ॥

(प.७.खं.,२०१२)

टीका:

अनुकूलावृत्ति २०.१२

अथ क्षेत्रपत्यस्थालीपाकस्य विधिः<मर्गे>मार्गे छान्दसो ह्रस्वः ।

<अनग्नौ>भूमावेव ।

गवामपगच्छन्तीनां कस्याश्चित्गोः पथि यागविधानात्तग्नौ प्राप्ते प्रतिषेधः ॥१२॥

गृह्यतात्पर्यदर्शनव्याख्या २०.१२

ततः प्रसिथितानां<गवां मर्गे मार्गे> ।

छान्दसो ह्रस्वः ।

अनग्नौ भूमावेव<क्षेत्रस्य पतिं यजते ॥ १२ >॥

(प.७.खं.,२०१३)

टीकाः

अनुकूलावृत्ति २०.१२

तस्य क्षेत्रपतेरावाहनं ईशानवत्कर्तव्यम् ।

ऽआ त्वा वहन्त्वित्यनयर्चेत्यर्थः ।

शर्वशब्दोऽपि तस्य पर्यायनाम द्रष्टव्यम् ॥१३॥

ईशानवदावाहनम् ॥ आपस्तम्बगृह्यसूत्र २०.१३ ॥

गृह्यतात्पर्यदर्शनव्याख्या २०.१३

क्षेत्रस्य पते <रावाहनमीशानवत्>,ऽआ त्वा वहन्तुऽइत्येतयेत्यर्थः ॥१३॥

१२ तस्मै पर्णदानम् ।

चतुर्षु सप्तसु वा पर्णेषु नामादेशं दधाति ॥ आपस्तम्बगृह्यसूत्र २०.१४ ॥

(प.७.खं.,२०१४)

टीकाः

अनुकूलावृत्ति २०.१४

आवाह्यार्घ्यं दत्त्वा गन्धादिभिरभ्यर्च्य स्थालीपाकमासाद्याभिघार्य चत्वारि सप्त वा पर्णानि देवस्य समीपे कृत्वा

तेषु<नमोदेशं>नामादिश्यैदनपिण्डं दधाति स्थालीपाकात् ।

तत्र पूर्वेषु पर्णदानमन्त्रेषु स्वाहाकारान्तत्वनियमातिहापि क्षेत्रस्य पतये स्वाहेति पर्णदानम् ।

एष एवास्य यागः ॥१४॥

गृह्यतात्पर्यदर्शनव्याख्या २०.१४

चत्वारि सप्त वा पर्मानि भूमौ स्थापयित्वा तेषु क्षेत्रपत्यात्स्थालीपाकादोदनमादाय<नामदेशं>नाम चतुर्थ्यन्तमादिश्यऽक्षेत्रस्य पतये त्वां ददामि, इति<दधाति> ।

ऽडुधाजू धारणपोषणयोःऽइति स्मरणात् ।

केचित्क्षेत्रस्य पतये स्वाहेति ददाति ।

पूर्वत्र बलिमन्त्रेषु स्वाहाकारस्य दृष्टत्वादिति ।

अत्र तु न सहोदनानि पर्मानि देयानिपर्णेष्विति सप्तमीनिर्देशात् ॥१४॥

१३ तस्य शीघ्रकरणविधिः ।

क्षिप्रं यजेत पाको देवः ॥ आपस्तम्बगृह्यसूत्र २०.१५ ॥

(प.७.खं.,२०१५)

टीकाः

अनुकूलावृत्ति २०.१५

पाको बालस्तद्वत्गमनशीलोऽयं देवः तस्माच्छीघ्रं यजेतेत्यर्थः ॥१५॥

गृह्यतात्पर्यदर्शनव्याख्या २०.१५

अयं चौदनदानात्मको यागः क्षिप्रमावाहनानन्तरमुदकमेव प्रदाय कर्तव्यः ।

गन्धादिप्रदानं तु यागोत्तरकालमेवयतः पाकं अल्पो देवः ।

एतदुक्तं भवतिअनित्यदर्शनत्वात्क्षेत्रस्य पतेः शग्निमेव बलिर्देय इति ।

केचित्पाकः बालः बालवद्गमनशीलः ।

तथा गन्धादि दत्त्वैवात्रापि बलिरिति ॥१५॥

१४ तस्योपस्थानम् ।

उत्तराभ्यामुपतिष्ठते ॥ आपस्तम्बगृह्यसूत्र २०.१६ ॥

(प.७.खं.,२०१६)

टीकाः

अनुकूलावृत्ति २०.१६

<उत्तराभ्यां>ऽक्षेत्रस्य पतिना वयऽमिति द्वाभ्याम् ॥१६॥

गृह्यतात्पर्यदर्शनव्याख्या २०.१६

क्षेत्रस्य पतिना वयम्ऽइति द्वाभ्यामृग्भ्यामुपतिष्ठते ॥१६॥

ऽओदनपिण्डं संवृत्यऽइत्यादिना होमबलिशेषाणां प्रतिपतिरुक्ता ।

इदानीमीशानस्थालीपाकशेषस्य प्रतिपतिमाह

१५ स्थालीपाकशेषात्ब्राह्मणानां भोजनम् ।

स्थालीपाकं ब्राह्मणान् भोजयेत् ॥ आपस्तम्बगृह्यसूत्र २०.१७ ॥

(प.७.खं.२०१७)

टीकाः

अनुकूलावृत्ति २०.१७

ऽतेन सर्पिष्मताऽइति पार्वणातिदेशेनैव सिद्धे बहुत्वविधानार्थं वचनम् ॥१७॥

गृह्यतात्पर्यदर्शनव्याख्या २०.१७

अयं च प्राकृतप्रतिपत्यनुवादो ब्राह्मणबहुत्वं विधातुम्, सर्पिष्मत्त्वं निवर्तयितुं वा ॥१७॥

क्षेत्रपत्यस्य प्रतिपतिमाह

१६ क्षेत्रपत्यचरोः बन्धुभिस्सह भोजनम् ।

क्षेत्रपत्यं प्राश्नन्ति ये सनाभयो भवन्ति ॥ आपस्तम्बगृह्यसूत्र २०.१८ ॥

(प.७.खं.,२०१८)

टीकाः

अनुकूलावृत्ति २०.१८

<सनाभय>स्समानयोनयः पुत्राः भ्रातरश्च ।

सनाभय इत्येव सिद्धे<ये भवन्ति> इति वचनं दौहित्रादीनामपि सम्बन्धिनां प्रतिग्रहार्थम् ॥१८॥

गृह्यतात्पर्यदर्शनव्याख्या २०.१८

<सनाभयस्सापिण्डाः> ॥१८॥

यथा वैशां कुलधर्मस्स्यात् ॥ आपस्तम्बगृह्यसूत्र २०.१९ ॥

(प.७.खं.,२०१९)

टीकाः

अनुकूलावृत्ति २०.१९

एषां यजमानकुलजातानां यथा<कुलध्वः>तथा वा प्राशनम्यदि पुत्राणामेव, तथा प्राशनम् ।

अथ सर्वेषां स्वकुलजातानां, तथा प्राशनम् ।

अथ स्वसूयादीनामपि, तथा प्राशनमिति ॥१९॥

इत्यनाकुलायां हरदत्तमिश्रविरचितायां गृह्यवृत्तौ विंशः खण्डः सप्तमश्च पटलः ॥

गृह्यतात्पर्यदर्शनव्याख्या २०.१९

यद्येषामनुष्ठातृणां असपिण्डकर्तृकप्राशनमपि कुलधर्मस्तर्हि तथा वा स्यात् ॥१९॥

सप्तमे पटलेऽप्येवं कृतं भाष्यानुसारतः ।

श्रीमत्सुदर्शनार्येण गृह्यतात्पर्यदर्शनम् ॥१॥

अत्रानुक्तं दुरुक्तं वा यत्प्रमादादिहेतुकम् ।

वेदमार्गानुवर्तित्वा तत्क्षन्तव्यं मनीषिभिः ॥३॥

इति श्रीसुदर्शनाचार्यविरचिते गृह्यतात्पर्यदर्शने विंशः खण्डः ॥

समाप्तस्सप्तमश्च पटलः ॥

=====

अथाष्टमः पटलः ॥

एकविंशः खण्डः ।

पुनरपि पाकयजान्तरं पुरुषत्रयसम्प्रदानकं तादृशानामष्टकादीनां प्रकृतिभूतं मासिश्राद्धसंज्ञिकं पित्र्यं कर्मोपदिश्यते

२२ मासिश्राद्धप्रकरणम्

१ मासि श्राद्धकालः ।

मासि श्राद्धस्यापरपक्षे यथोपदेशं कालाः ॥ आपस्तम्बगृह्यसूत्र २१.१ ॥

(प.८.खं.,२११)

टीकाः

अनुकूलावृत्ति २१.१

<मासिश्राद्धं>नाम पित्र्यं कर्म मासि मासि कर्तव्यम् ।

तत्र येऽपरपक्षे कालविशेषाः सामयाचारिकेषूपष्टाः "प्रथमेऽह्निक्रियमाणे (आप.ध.२१६८) इत्यादयः अपरपक्षस्यापराहः श्रेया" (आप.श्रौ.२१६४) निति च ते सर्वे <यथोपदेशं> यथा तत्रोपदिष्टाः तथैव मासि मासि प्रत्येतव्याः ।

यद्यपि ते विशेषाः तस्मादेव वचनात्सिद्धाः तथापि तस्य कर्मणः प्रयोगविधानमित उत्तरं क्रियत इति ज्ञापनार्थमिदं वचनम् ।

अन्यथा ज्ञापयेत् शुचीन्मन्त्रवतः इत्यादि कस्मिन् कर्मणि विधीयत इति ।

एवं तर्हि मासिश्राद्धस्यैतदेवाधिकारार्थमस्तु ।

तस्मादिदमस्य प्रयोजनम्मासपरिमाणमनपेक्ष्यापरपक्षवशात् पर्वकाला यथोपदेशं यथा स्युरिति ।

तेन पूर्वस्मिन् पक्षे पञ्चदश्यामकृतश्राद्धस्यापरस्मिन् पक्षे प्रथमादिषु सर्वासु तिथिषु क्रियाभवति तत्तत्कामस्य ॥१॥

गृह्यतात्पर्यदर्शनव्याख्या २१.१

<मासिश्राद्धस्य>मासे मासे श्रद्धया कर्तव्यस्य ।

<अपरपक्षे>कृष्णपक्षे ।

<यथोपदेशं>सर्वेष्वेवापरपक्षस्याहस्सु क्रियमाणे पितृन् प्रीणाति ।

कर्तुंस्तु कालाभिनियमात्फलविशेषः (आप.ध.२१६७) इत्यादिधर्णशास्त्रसिद्धोपदेशानुसारेण काला भवन्ति ।

ऽअपरपक्षे यथोपदेशं कालाः, इति पुनर्वचनस्य प्रयोजनंऽअपरपक्षे पित्र्याणि (आप.गृ.१७) इत्यत्रोक्तम् ।

केचित्तस्यां तिथौ प्रथममुपक्रमस्तस्यामेवोत्तरे प्रयोग इति नियमो नास्तिकुन्ति पूर्णंऽपि मासे अपरपक्ष एव यथोपदेशं तिथ्यन्तरेऽपि नित्यः काम्यश्च प्रयोग इति ॥१॥

२ भोजनीया ब्राह्मणाः ।

शुचीन्मन्त्रवतो योनिगोत्रमन्त्रासम्बन्धानयुग्मांरूप्यवराननर्थवेक्षो भोजयेत् ॥ आपस्तम्बगृह्यसूत्र २१.२ ॥

(प.८., खं. २१२)

टीकाः

अनुकूलावृत्ति २१.२

<शुचीन्>सुद्धान्<मन्त्रवतः>श्रुताध्ययनसम्पन्नान्ऽशुचीन्मन्त्रवतस्सर्वकृत्येषु भोजयेत् (आप.ध.२१५११)

इत्येव सिद्धे पुनर्वचनमादरार्थम् ।

ब्राह्मणान्<योनिःसम्बन्धाः>श्वशुरमातुलादयः, <गोत्रसम्बन्धाः>समानगोत्राः<मन्त्रसम्बन्धाः>ऋत्विगाचार्यान्तोवासिनश्च ।

गुणहान्यां तु परेषामिति वक्ष्यति ।

अयुग्मानिति युग्मप्रतिषेधार्थम् ।

<त्र्यवरानिति> एकप्रतिषेधार्थम् ।

"नत्वेवैकं सर्वेषाम् ।

काममनाये" (आश्व.गृ४७३) इति याश्चलायनः ।

अनाये आमश्राद्धे दुर्भिक्षे वा कुले एकमपि भोजयेदित्यर्थः ।

यद्यपि स्त्रीभ्योऽपि पिण्डदानं दृश्यते तथापि ब्राह्मणभोजनमिह तभ्यो न भवति ।

होमाभिमर्शनयोरदर्शनात् ।

विप्रतिषेधे धाच्च युग्मवचनस्य ।

तस्मात्पितृपितामहप्रपितामहेभ्य एव त्रिभ्यो ब्राह्मणभोजनम् ।

एकैकस्मै त्रयः पञ्च वा, कल्पान्तरे धर्मशास्त्रेषु च दर्शनात् ।

विश्वेभ्यो देवेभ्यो ब्राह्मणभोजनं युग्मसंख्यया ।

"मातामहानामप्येवं तन्त्रं वा वैश्वदैविक" (या.स्मृ.१२२८ मिति या५ अल्क्यः ॥२॥

गृह्यतात्पर्यदर्शनव्याख्या २१.२

शुचित्वादिगुणयुक्तान् ब्राह्मणान्, अनर्तावेक्षः प्रत्युपकारादिदृष्टप्रयोजनानवेक्षो, भोजयेदिति वाक्यार्थः ।

पदार्थस्तु शुचयो वाङ्मनः कायशुद्धाः ।

न च वाच्यं धर्मशास्त्रेऽशुचीन्मन्त्रवतस्सर्वकृत्येषु भोजयेत् (आप.ध.२१५११) इति सर्वार्थमुक्तत्वादिह

पुनश्शुचित्ववचनमनर्थकमित्यतोऽल्पाविधानपि शुचीनेव भोजयेत्, तदभावे वरं क्रियालोपो, न त्वशुचीनित्येवं शुचीत्वादरार्थम् ।

मन्त्रवतो मन्त्रब्राह्मणवतः<योनिगोत्रमन्त्रासम्बन्धानित्यत्र>ऽद्वन्द्वात्परं श्रूयमाणः प्रत्येकमभिसम्बन्ध्यतेऽइति न्यायेन, योन्या असम्बन्धाः,

गोत्रेणासम्बन्धाः याज्ययाजकाध्येत्रध्यापयितारः ।

यत्तु धर्मशास्त्रेऽमन्त्रान्तेवास्यसम्बन्धान् (आप.ध.२१७४) इति

मन्त्रसम्बन्धव्यातिरेकेणान्तेवास्यसम्बन्धानित्युक्तं तदङ्गाध्येतृश्रोतृलक्षणमन्त्रसम्बन्धनिषेधाभिप्रायम् ।

ननु सामयाचारिकेष्वेव ब्राह्मणानां मन्त्रवत्त्वं योनिगोत्रमन्त्रासम्बन्धत्वं व सिद्धमृतदिहं किमर्थं पुनरुक्तम् ? उच्यते नित्ये मासिश्राद्धे गृह्योक्तगुणानपि

भोजयेत्तावश्यं धर्मोक्तान् ब्रह्मविदोन्तेवास्यसम्बन्धानित्येवमर्थम् ।

<अयुग्मा>विषमसङ्ख्याकाः ।

<त्र्यवराः>त्रित्वमवरं सङ्ख्या येषां ते <त्र्यवराः> ।

एतच्च पितृपितामहप्रपितामहविषयम् ।

ततश्च पित्रादीनां त्रयाणां प्रत्येकं त्रीन् पञ्च वा न पुनस्ससादीन्, द्वौ दैवे पितृकार्ये त्रीनेकैकमुभयत्र वा ।

भोजयेत्सुसमृद्धोऽपि न प्रसज्येत विस्तरे ॥

(म.स्मृ.३१३५) इति मनुवचनात् ।

नन्वस्मिन्मनुवचनेऽपितृकार्ये त्रीन्ऽइत्युक्त्वाऽन प्रसज्येत विस्तरेऽइत्युक्तं, तत्किमितिऽप्य वाऽइत्युक्तम्? उच्यते अयुग्मांस्त्र्यवरानिति सूत्रकारवचनात् ।

एवं तर्हिऽएकैकमुभयत्र वाऽइति विरुद्धः ।

नतस्यानु कल्पत्वात् ।

अत्र यद्यपि मात्रादिभ्यः पृथगेव पिण्डदानदर्शनं, तथापि तासां पृथग्ब्राह्मणभोजनं न भवति, हेमाभिमर्सनयोः पृथक्त्वाददर्शनात्, पितृमात्रार्थब्राह्मणसङ्ख्यासङ्कलने सत्ययुग्मत्वविरोधात्, आचाराबावाच्च ।

अपि च

अष्टकासु च वृद्धौ च गयायां च मृतेऽहनि ।

मातुश्श्राद्धं पृथक्कुर्यादन्यत्र पतिना सह ॥

इति मनुवचनादष्टकादिभ्योऽन्यत्र मासिश्राद्धादौ पृथक्त्वाभावस्स्पष्ट एवावगम्यते ।

इह च सूत्रकारभाष्यकाराभ्यामनुक्तमपि विश्वदेवार्थं युग्मानां भोजनं कर्तव्यम्ऽद्वौ दैवेऽइति मनुयाज्ञवल्क्याभ्यामुक्तत्वात्, पिशाचा राक्षसा यक्षा भूता नानाविधास्तथा ।

विप्रलुम्पन्ति सहसा श्राद्धमारक्षवर्जितम् ।

तत्पालनाय विहिता विश्वदेवास्स्वयम्भुवा ॥

इत्यादि ज्ञागलेयवचनात्, अविगीतशिष्टाचाराच्च ।

यदा त्वेक एव ब्राह्मणो लभ्यते, तदा तं पित्रार्थमेव भोजयेत्, प्रधानत्वात् ।

अङ्गभूतस्य तु वैश्वदेवस्य यद्येकं भोजयेच्छ्राद्धे दैवं तत्र कथं भवेत् ।

अन्नं पात्रे समुद्धृत्य सर्वस्य प्रकृतस्य च ॥

देवतायतने कृत्वा तत्र श्राद्धं प्रकल्पयेत् ।

प्रास्येदग्नौ तदन्नं तु दद्याद्वा ब्रह्मचारिणे ॥

(व.११३०,३१) इति वसिष्ठोक्तविधिनानुष्ठानम् ।

ननु च

मातामहानामप्येवं तन्त्रं वा वैश्वदैविकम् ।

(या.स्मृ.१२२८०),

तथा

मातामहनामप्येवं श्राद्धं कुर्याद्विचक्षणः ।

मन्त्रोहेन यथान्यायं शेषं मन्त्रविवर्जितम् ॥

(वि.स्मृ.७५०)

तथैव

पृथङ्मातामहानां च वैश्वदेवसमन्वितम् ।

कुर्वीत भक्तिसम्पन्नं तन्त्रं वा वैश्वदैविकम् ॥

(वि.पु.३१५१६)

इति याज्ञवल्क्यविष्णुस्मृत्योः विष्णुपुराणे च विधिदर्शनात्मातामहश्राद्धमपि नित्यमेवावगम्यते ।

तत्किमिति सूत्रकारभाष्यकारौ न ब्रूतः?

उच्यते नैव तत्रापि स्मृत्यन्तरेषु पित्र्यवत्सर्वस्यैव जीवतो द्विजस्यावश्यं मातामहश्राद्धमपि नियमेन कर्तव्यमिति विधित्सितम् ।

कृते

अभ्युदयः, करणे न प्रत्यवाय इति ।

कस्य तर्हि नियमेन कर्तव्यमिति विधिरिति चेत्त्यः पुत्रिकाकृताया आसुरादिविवाहो ढाया वा पुत्रो मातामहेन सह मातुस्सापिण्ड्यं करोति, तस्य मातामहश्राद्धं नियतमेव, अकरमे च प्रत्यवायः ।

मासिश्राद्धे तु मातुः पृथक्

श्राद्धाभावान्मातामहश्राद्धांशभागित्वोपपत्तेः ।

अथ वा यो दौहित्रोऽपुत्रस्य मातामहस्याखिलार्तहारी तस्यैतच्छ्राद्धं नियतम् ।

यथाह लौगाक्षिः

श्राद्धं मातामहानां च अवश्यं धनहारिणा ।

दौहित्रेण विधिजेन कर्तव्यं विधिवत्सदा ॥

इति ।

इममेवार्थं बारुचिरप्याह

ऽयस्मिन् पक्षे अपुत्रो मातामहः, पुत्रिकासुतश्चाखिलद्रव्यहारी, तस्मिन् पक्षे तस्य पिण्डदाननियमःऽइत्यादिना ग्रन्थेन ।

मातामहश्राद्धप्रयोगश्च स्मृत्यन्तरेभ्यो न्यायतस्तु प्रत्येतव्यः ।

तस्मात्सर्वस्य दौहित्रस्य पित्र्यवत्कर्तव्यमेवेति नियमाभावत्सूत्रकारभाष्यकारौ न ब्रूतः ॥ २ ॥

३ अन्नहोमाः ।

अन्नस्योत्तराभिर्जुहोति ॥ आपस्तम्बगृह्यसूत्र २१.३ ॥

(प.८.खं., २१३)

टीकाः

अनुकूलावृत्ति २१.३

उत्तराभिःऽयन्मे मातेऽत्यादिभिः स्त्रीलिङ्गनिर्देशादग्निस्सप्तभिः अन्नस्यैकदेशं जुहोति ।

ब्राह्मणभोजनार्तं कल्पितादन्नादुद्धृत्य जुहोतीत्यर्थः ।

तत्रऽअमुष्माऽइत्यस्य स्थाने आदितो द्वयोः पितुर्नामनिर्देशः ।

मध्यमयोः पितामहस्य ।

अन्त्ययोः प्रपितामहस्य ।

"यदि द्विपिता स्यादेकैकस्मिन् पिण्डे द्वौ द्वावुपलक्ष्ये"(आप.श्रौ.१२७)दिति न्यायेन द्विपितुर्द्वयोरुपलक्षणममुष्मा

अमुष्मा इति ।

अन्ते स्वाहाकारः ।

केचित्ऽपितरौ वृञ्जेताऽमित्यूहं कुष्ठं अन्ति ।

(ऋग्विकल्पं कुर्वन्ति वा)एतेन पितामहप्रपितामहौ व्याख्यातौ ।

तथाऽस्वाहा पित्रऽइत्यत्रापि केचिदूहं कुर्वन्ति ।

अपरे नपितृत्वमत्र विवक्षितं एकत्वमविवक्षितमिति ।

केचित्

मातामहानामप्यूहनं होमं कुर्वन्तिऽयन्मे मातामही, यन्मे मातुः पितामही, यन्मे मातुः प्रपितामही, तन्मे रेतो मातामहो वृङ्क्तां इत्यादि ॥३॥

गृह्यतात्पर्यदर्शनव्याख्या २१.३

अत्रान्नशब्देन ब्राह्मणभोजनार्थमन्नं विवक्षितम्, षष्ठ्या चापादानापादेयभावः ।

तेनायमर्थः ब्राह्मणभोजनार्थात्सर्वस्माद्धविष्यजातादोदनापूपादेर्होमार्थमेकस्मिन्पात्रे सहोद्धृत्य, तस्मात्पार्वणवददानधर्मेणावदायोत्तराभिःऽयन्मे

माताऽइत्यादिभिस्सप्तभिः प्रत्यृचं प्रधानीहुतीर्जुहोति ।

न तु बहुमन्त्रक एको होमः,ऽएतद्वा विपरीतम्(आप.गृ.२१५) इति बहुत्वलिङ्गात् ।

लिङ्गं चऽएतद्वेति सूत्रव्याख्याने व्यक्तं भविष्यति ।

अत्र प्रथमद्वितीययोर्मन्त्रयोरभिष्मा इत्यस्य स्थाने विष्णुशर्मण इति चतुर्थ्या पितुर्नामग्रहणम् ।

एवं तृतीयचतुर्थयोः पितामहस्य पञ्चमषष्ठयोः प्रपितामहस्य ।

सप्तमे त्वदशशब्दाभावान्नास्ति नामग्रहणम् ।

अनूहश्चात्र द्विपित्रादिकस्यापि,ऽतस्मादृचं नोहेत्(आश्व.श्रौ.) इति ऋगूहप्रतिषेधाच्च ।

तस्मात्ऽपिता वृङ्क्तामाऽइत्याद्येकवचनं पित्रादिशामान्यपरम् ।

अत एव प्रकृतौ दर्शपूर्णमासयोरनेकपत्नीकस्यापिऽपत्नी सन्नह्यऽइत्येकवचनेनैव सम्प्रैषः ।

ऊह इत्युपदेशः ।

प्रकृतावेव द्वादशाहे"अद्य सुत्यामित्यालेखनः"इत्यूहदर्शनात् ।

एषः ते तत मधुमानेऽइत्यादिष्वेष न्यायः ।

जीवपित्रादिकस्तु पित्रादेः पित्रादीनां त्रयाणां मृतानां नामानि गृह्णाति ।

यस्तु प्रमीतपितृकोऽयं धियमाणपितामहस्यात्, स स्वपितुश्च तत्पितामहप्रपितामहयोश्च नामानि गृह्णीयात् ।

तथा मन्वेषु प्रतियोगिभेदेऽपि पितृपितामहप्रपितामहशब्दानामेव प्रयोगः ।

ऊहपक्षे तु, तत्प्रतियोगिनिर्देशपूर्वकःऽपितुः पिता वृङ्क्तामाऽपितुः पितामहो वृङ्क्तामाऽइत्यादिकः प्रयोगः ।

न च जीवपित्रादिकस्य मासिश्रीद्धं नास्तीत्याशङ्कनीयम्, धियमाणे तु पितरि पूर्वषामेव निष्ठ अपेत् ।

पूर्वेषु त्रिषु दातव्यं जीवेच्चेत्त्रितयं यदि ॥

(म.स्मृ.३२२०) इत्यादिवचनजातात् ।

नन्वेवमपि व्युत्क्रमाच्च प्रमीतपित्रादिकस्य नैव घटते,ऽव्युत्क्रमाच्च प्रमीतानां नैव कार्या सपिण्डता ।

इति व्युत्क्रममृतानां सपिण्डीकरणनिषेधेन सपिण्डीकृतपितृसम्प्रदानके श्राद्धे तत्पुत्रादीनामधिकाराभावात् ।

मैवम् पिता यस्य तु वृत्तस्स्याज्जीवेच्चापि पितामहः ।

पितुस्स नाम सङ्कीर्त्य कीर्तयेत्प्रपितामहम् ॥

पितामहो वा तच्छ्राद्धं भुज्जीतेत्यब्रवीन्मनुः ॥

(म.स्मृ.३२२१,२२२) इति मनुवचनेन व्युत्क्रमप्रमीतपित्रादिकसयापि श्राद्धविधानात् ।

ततश्च व्युत्क्रमाच्चेति निषेधः पाक्षिक इति निश्चयादधिकारोऽपि पाक्षिकोऽविगम्यते ॥३॥

४ आज्यहोमाः ।

आज्याहुतीरुत्तराः ॥ आपस्तम्बगृह्यसूत्र २१.४ ॥

(प.८.खं.,२१४)

टीकाः

अनुकूलावृत्ति २१.४

षडाज्याहतीर्जुहोतिस्वाहा पित्र इत्याद्याः ।

तत्रऽस्वाहा पित्रऽ इति पुरस्तात्स्वाहाकारत्वान्नान्ते स्वाहाकारः ।

अत्राहुः मासिश्राद्धे ब्राह्मणभोजनं प्रधानकर्मतदङ्गमग्नौ करणं पिण्डश्च ।

तो न जीवपितृश्राद्धक्रिया न भवति ।

इति जीवपिता न दद्यात्ऽइति

निषेधात् ।

आहोमात्कृत्वा विरमेत्ऽइत्ययमपि विदिर्न भवति ।

होमस्य भोजनाङ्गत्वात्पिण्डपितृयज्ञे तु होमस्य प्रधानत्वादिति ।

अन्ये तु येभ्य एव पिता दध्यात्तेभ्य एव पुत्रोऽपीत्याहुः ।

अपर आह त्रीणि श्राद्धे प्रधानानिअग्नौ करणं भोजनं पिण्डदानमिति तेनाऽहोमात्कृत्वा विरमेत्ऽइत्यस्यापि विधेरयं विषय इति

गृह्यतात्पर्यदर्शनव्याख्या २१.४

एवमन्नहोमात्दुत्वा, <अनन्तरमुत्तराः>ऽस्वाहा पित्रेऽइत्याद्याषडाज्याहुतीर्जुहोति ॥४॥

एतद्वा विपरीतम् ॥ आपस्तम्बगृह्यसूत्र २१.५ ॥

(प.७.खं.,२१५)

टीकाः

अनुकूलावृत्ति २१.५

पूर्वास्सप्ताज्याहुतयः उत्तराषडन्नाहुतय इत्यर्थः ।

मन्त्रास्तु यथाम्नातमेव ।

प्रयोगः पूर्वयुर्निवेदनं सायं भोजनानन्तरं श्वः श्राद्धं भविष्यतीति ।

तत आगभ्यव्रतचर्या सर्वेषाम् ।

(वयं तु ब्रूमः पूर्वयुः सायं भोजनं न भवति ।

इति दनाश्वानुपवसेत्पितृदेवत्यस्स्यादिति लिङ्गादिति) ।

अथापरेद्युः प्रातः द्वतीयं निवेदनमद्य क्रियत इति ।

अथाव्यङ्गस्ततोऽपराह स्नातान् कतपच्छौचान्

तानमन्त्रयते ।

पूर्वं विश्वेभ्यो देवेभ्यो यज्ञोपवीती युग्मान् द्वौ चतुरो वाऽमासि श्राद्धे विश्वेभ्यो देवेभ्यः क्षणः कर्तव्यऽइति ।

ऽओं तथेति प्रतिवचनम् ।

ऽप्राप्नोतु भवाऽनिति यथासनं प्रापणम् ।

ऽप्राप्नवानीति प्रतिवचनमेव ।

देवेभ्यः प्राङ्मुखाः ब्राह्मणाः प्राङ्मूलेषु दर्मेषु ।

पितृभ्य उदङ्मुखाः द्विगुणभुग्नेषु दक्षिणाग्रेषु युवानः पित्रे ।

वृद्धाः पितामहाय ।

वृद्धतमाः प्रपितामहाय ।

एकैकस्य त्रयस्त्रयो वा ।

शुचौदेशे दक्षिणाप्रवणे श्राद्धागारं सर्वतः परिश्रितमुदगवाद्धारं तस्य पूर्वोत्तरे देशे अग्निरौपासनः ।

तस्या दक्षिणतः पिण्डदानार्थं स्थण्डिलम् ।

तस्य दक्षिणतः उदङ्मुखाः पित्रार्थाः पश्चात्प्राङ्मुखाः देवार्थाः ।

तस्मिन्नेव स्थण्डिले यथावकाशं त्रिषु पात्रेषु पितृभ्य उदकान्यर्घ्याणि दक्षिणापवर्गाणि तिलवन्ति ।

देवेभ्य एकस्मिन्यवमति ।

तानि पुष्पैरवकीर्यदर्भेषु सादयित्वा दर्भैः प्रच्छाद्य आसनगतानां ब्राह्मणानां हस्तेषु

स्वस्मात्स्वस्मात्तुदपात्रात्पात्रान्तरेमाप आदायऽविस्वे देवा इदं वोर्ऽध्यऽऽपितः इदं तेर्ऽध्य, पितामह इदं तेर्ऽध्य, प्रपितामह इदं तेर्ऽध्य, इत्यर्ग्याणि ददाति तूष्णीं वा ।

पुरस्तादुपरिष्ठाच्च शुद्धोदकं ततो गन्धादिभिः वासोभिश्च द्विजानभ्यर्च्य ।

ऽउद्ध्रियतामग्नौ च क्रियताऽमित्यामन्त्रयते ।

ऽकाममुद्ध्रियतां काममग्नौ च क्रियताऽइति प्रतिवचनम् ।

ततो ब्राह्मणार्थं संस्कृतादन्नादुद्धृत्यापरेणाग्निं बहिर्षिं प्रतिष्ठाप्याभिघार्याग्नैरुपसमाधानाद्यज्यभागान्ते त्रयोदश प्रधानाहुतीर्जुहोति ॥५॥

गृह्यतात्पर्यदर्शनव्याख्या २१.५

यद्वा<विपरीतमेद्भवति>,ऽयन्मे माताऽइत्याद्याः पूर्वास्सप्तज्याहुतयः,ऽस्वाहा पित्रेऽइत्याद्या उत्तराष्ट्रडन्नाहुतय इति ॥५॥

५ अन्नाभिमर्शनम् ।

सर्वमुत्तरैरभिमृशेत् ॥ आपस्तम्बगृह्यसूत्र २१.६ ॥

(प.८.खं.,२१६)

टीकाः

अनुकूलावृत्ति २१.६

एवं प्रधानाहुतीर्हुत्वा सौविष्टकृतं हुत्वा जयादि प्रतिपद्यते ।

साङ्गो प्रधाने सर्वत्र प्राचीनावीतम् ।

न दायादय इत्यन्ये ।

परिषेचनान्तं कृत्वा प्रणीताश्च विमुच्य ततस्सर्वमन्नं होष्यं च समुपनिधाय हुतशेषं च तस्मिन्नुत्सृज्य तमुत्तरैस्त्रिभिः अभिमृशेत्
ऽएष ते तत मधुमानिऽत्येतैः ।

अत्राप्यूहःऽएष ते मातामह मधुमाऽनित्यादि ॥

त्र ॥

गृह्यतात्पर्यदर्शनव्याख्या २१.६

अथ ब्राह्मणभोजनार्थहविष्यमहविषयं च सर्वमन्नं उत्तरैःऽएष ते तत मधुमान्ऽइत्येतैस्त्रिभिर्मन्त्रैः अभिमृशेत् ।

एकयत्नेन सर्वस्याभिमर्शनासम्भवे मन्त्रावृत्तिः ंशेषिपरतन्त्रत्वाच्छेषाणाम् ॥६॥

क्लृप्तान्वा प्रतिपूरुषम् ॥ आपस्तम्बगृह्यसूत्र २१.७ ॥

(प.८.खं.,२१७)

टीकाः

अनुकूलावृत्ति २१.७

अथ वा भोजनपात्रेषु क्लृप्तानोदनविशेषान् प्रतिपुरुषं पृथगभिमृशेत्यथालिङ्गम् ।

तत्र यावन्तः पित्रर्थं भोजयन्ते तावत्सु प्रथमस्य मन्त्रस्यावृत्तिःऽएवमुत्तरयोः ।

ततः पात्रेषु कस्पितानन्नशेषान् ॥७॥

गृह्यतात्पर्यदर्शनव्याख्या २१.७

अथवा पित्रार्थंभ्यो ब्राह्मणेभ्यः प्रतिरूषं भोजनपात्रेषु क्लृप्तान् प्रकस्पितान् भोजयपदार्थानैकैकेन मन्त्रेण यथालिङ्ग मभिमृशेत् ।

अत्रापि पित्रादेरैकैकस्य ब्राह्मणबहुत्वे युगपदभिमर्शनासम्भवे च तत्तन्मन्त्रावृत्तिः ॥७॥

६ भोक्तृभिरन्नोपस्पर्शनम् ।

उत्तरेण यजुषोपस्पर्शयित्वा ॥ आपस्तम्बगृह्यसूत्र २१.८ ॥

(प.८.खं.,२१८)

टीकाः

अनुकूलावृत्ति २१.८

उत्तरेण यजुषाऽपृथिवी ते पात्रऽमित्यनेन ब्राह्मणैः स्पर्शयित्वा भोजयेदिति शेषः ।

तत्र चऽब्राह्मणानां त्वा,ऽमैषां क्षेष्टाऽइति बहुत्वं दृश्यते तथापि प्रतिपुरुषं मन्त्रावृत्तिः उपरवमन्त्रवत्, वत्सापाकरणमन्त्रवच्च ।

तत्र पूर्वं देवानामुपस्पर्शनंऽविश्वे देवासऽ इत्यनयर्चा, स्मृत्यन्तरे दर्शनात् ।

वैष्णव्येत्यपरे ।

इदं विष्णुरित्यन्ते विष्णो हव्यं रक्षस्वेति ।

तथा पित्र्येष्वप्यन्ते विष्णो कव्यं रक्षस्वेति ।

भुञ्जानेषु पराडावर्तते ।

रक्षोघ्नान् पित्र्यान् वैष्णव्यान् न्यांश्च पवित्रान् धर्म्यान् मन्त्रान् धर्मशास्त्रमितिहासपुराणांश्चाभिप्राययति ।
ततस्तृप्तानि ज्ञात्वा मधुमतीः श्रावयेतक्षन्ममीदन्तेति च ।
अथ भूमावन्नं विकरतिऽये अग्निदग्धा येऽनग्निदग्धा ये वा जाताः कुले मम ।
भूमौ दत्तेन पिण्डेन तृप्ता यान्तु परां गतिऽमिति ।
अथाचान्तेषु पुनरपो दत्त्वाऽस्वदितऽमिति पित्रर्तान् वाचयतिऽरोचतऽइति वाश्वदेवार्तान् ।
ततो यथाश्रद्धं दक्षिणां दत्त्वा सर्वेभ्योऽन्नशेषेभ्यः पिण्डार्थं प्राशनार्थञ्चोद्धृत्य शेषं निवेदयतोन्नशेषैः किं क्रियतां इति ।
इष्टैस्सहोपभुज्यतामिति प्रतिवचनम् ।
ऽदातारो नोऽभिवर्धन्तां वेदास्सन्ततिरेव नः ।
श्रद्धा च नो मा व्यपगात्बहुदेयं च नोऽस्तु ॥
इति प्रार्थयते ।
ऽदातारो वोऽभिवर्धन्ताऽमित्यूहेन प्रतिवचनम् ।
<भुक्तवतः> प्रदक्षिणीकृत्य, नमस्कारः ।
ओं स्वधेति पितृभ्यः ।
विश्वेदेवाः प्रीयन्तामिति विश्वेषां देवानाम् ।
तत्र सर्वकर्मणां वैश्वदेवेषु पूर्व प्रवृत्तिः पश्चात्पित्र्येषु ।
विसर्जने विपर्ययः ।
अभिप्रायणादि यज्ञोपवीती प्राक्पिण्डेभ्यः कल्पान्तरदर्शनात् ॥८॥

गृह्यतात्पर्यदर्शनव्याख्या २१.८

उत्तरेणऽपृथिवी ते पात्रम्ऽइत्यनेन यजुषा, क्लृप्तानन्नाविशेषान् ब्राह्मणान्, हस्ते गृहीत्वोपस्पर्शयित्वा, तं भोजयेदिति शेषः ।
अत्र च मन्त्रे यद्यपि ब्राह्मणानामिति बहुवचनं ततापि युगपत्स्पर्शयितुमशक्यत्वात्प्रतिपूरुषं मन्त्रावृत्तिः, यथाऽवायवस्स्थऽ(तै. सं१११) इति मन्त्रः
प्रतिवत्सम् ।

एवंविधेषु बहुवचनं प्रयोगसाधुत्वार्थं, एकप्रयोगवचनप्रयोज्यानेकव्यक्त्यभिप्रायं वा ॥८॥

७ भुक्तवतामनुव्रजनम्, पिण्डदानम्, शेषभक्षणं च ।

भुक्तवतोऽनुव्रज्य प्रदक्षिणीकृत्य द्वैधं दक्षिणाग्रान् दर्भान् संस्तीर्य तेषूत्तरैरपो दत्त्वोत्तरैर्दक्षिणापवर्गान् पिण्डान्दत्त्वा पूर्ववदुत्तरैरपो
दत्त्वोत्तरैरुपस्थायात्तरयोदपात्रेण त्रिःप्रसव्यं परिषिच्य न्युब्ज्य पात्राण्युत्तरं यजुरनवानं त्र्यवराध्यमावर्तयित्वा प्रोक्ष्यपात्राणि द्वन्द्वमभ्युदाहृत्य
सर्वतस्समवदायोत्तरेण यजुषा शेषस्य ग्रासवराध्यं प्राश्नीयात् ॥ आपस्तम्बगृह्यसूत्र २१.९ ॥

(प.८.खं., २१९)

टीकाः

अनुकूलावृत्ति २१.९

ततस्तान्<भुक्तवतोऽनुव्रज्य प्रदक्षिणीकृत्य>प्रत्यावृत्त्य प्राचीनावीती पिण्डप्रदानदेशे <दक्षिणाग्रान् दर्भान्>

संस्तृणाति<द्वैधं>द्वयोः स्थानयोरसंभिन्नानित्यर्थः ।

तत्र पितृभ्यः पुरस्तात्स्तृमाति, मातृभ्यः पश्चात् ।

तथा चाश्वलायनः कर्षूष्वेके द्वयोष्वट्सु वा, पूर्वासु पितृभ्यो दद्यात्, अपरासु स्त्रीभ्यः (आश्व.गृ.१५६,७,८) इति ।

ऽदक्षिणाग्रैः पित्र्येषु(आप.गृ.१४) इत्यस्य परिस्तरणीवषयत्वादिह दक्षिणीनीत्युक्तम् ।

संस्तीर्य तेषूत्तरैर्मन्त्रैःऽमार्जयन्तां मम पितरऽइत्यादिभिरपो ददाति ।

पूर्ववदिति वक्ष्यमाणमन्त्राप्यपकृष्यन्ते ।

पिण्डं पूर्ववत्ददाति पिण्डपितृयज्ञे यत्पिण्डदानं तदित्यर्थः ।

तेन त्रीनुदकाञ्जलीनित्येवमादयोविशेषा इहापि भवन्ति ।

तत्र पितृलिङ्गैः पितृभ्यस्तीर्णेषु, मातृलिङ्गैर्मातृभ्यस्तीर्णेषु ।

एवमपो दत्त्वा तत उत्तरैर्मन्त्रैःऽएतत्ते ततासाऽवित्यादिभिस्तेषु दर्भेषूभयेषु<दक्षिणापवर्गान्> पिण्डान् ददाति यथालिङ्गं पितृभ्यश्च मातृभ्यश्च ।

असावित्यत्र सर्वत्र नामग्रहणं यथालिङ्गम् ।

अत्रापि पूर्ववदित्यस्य सबन्धात्सव्यं जान्वाच्यावाचीनपाणिरित्यादि विधानमिहापि भवति ।

अनेकपितृकस्योह इति पैङ्गिसूत्रम् ।

ऽएतद्वां ततौ यजशर्मविष्णुशर्माणौ ये च युवामनु,ऽएतद्वां पितामहाऽवित्यादि ।

एतद्वां मातरावसौ याश्च युवामनुऽइत्यादिदक्षिणापवर्गानित्युच्यतेऽभयेषां पिण्डानां पृथक्दक्षिणापवर्गता यथा स्यादिति ।

तेन पितृपिण्डानां दक्षिणतो मातृपिण्डा न भवन्ति ।

किं तर्हि ?पश्चात् ।

एवं पिण्डान् दत्त्वा पूर्ववदुत्तरैरपो ददाति पितृभ्यश्च मातृभ्यश्च ।

मन्त्रसामान्यायेऽमार्जयन्तां मम पितर इत्येतेऽइति मन्त्राणां पुनरादिष्टत्वात्ऽउत्तरैरपो दत्त्वाऽइत्येव सिद्धे पूर्ववदित्यतिदशः

पिण्डपितृयज्ञप्रत्यवमर्शनार्थः पिण्डेषु चोदकाञ्जलिषु च ।

तत उत्तरैर्मन्त्रैः तानुपतिष्ठते यथालिङ्गं स्ये च वोऽत्रेति पितृन्, याश्च वेऽत्रेति मातृन् च वहन्तामिति पितृन्, ताश्च वहन्तानिति मातृः, तृप्यंतु भवत इति पितृन्, तृप्यंतु भवत्यः इति मातृः, तृप्यत तृप्यत तृप्यत इत्युभयान् ।

तत उत्तरयर्चाऽपुत्रान् पौत्रानित्येतयात्रिः प्रसव्यमुदपात्रेण पिण्डान् परिषिञ्चति । उभयास्तपर्यन्त्विति लङ्गात्पिण्डानां सहपरिषेचनम् ।

उदपात्रवचनं हस्तेन मा भूदिति ।

प्रसव्यवचनमनुवादः प्रसव्यं त्रिगुणीभूतमेकमेव परिषेचनं सन्ततं यथा स्यात्, न पिण्डपितृयज्ञवत्त्रिणि परिषेचनानि पृथगिति ।

एवं परिषिञ्च्य ततः पात्राणि यान्यत्र प्रकृतानि त्रीण्यर्घ्यपात्राणि परिषेचनपात्रामुदकुम्भः

यस्मिन् पिण्डार्थमन्नमुद्धृतं तच्चेति तानि <न्युब्ज्य>न्याञ्चि कृत्वा तत उत्तरं यजुः स तृप्यत तृप्यत तृप्यतेऽत्येतत् <अनवानमनुखवसन् व्यवरार्घ्यं> मावर्तयति त्रिरभ्यावृत्तिः अवरा मात्रा यस्यावर्तनस्य तत् <व्यवरार्घ्यम्> ।

यजुर्गृहणं स तृप्यतेऽत्यस्य त्रिरावृत्तस्य पठितस्यैकयजुश्चापनार्थम् ।

तस्य त्रिरावृत्तौ नवकृत्वोऽभ्यावृत्तिर्भवति ।

एवमावृत्य न्यक्कृतानि पात्राणि प्रोक्ष्य <द्वद्वमभ्युदाहरति> उदानयति ।

अभीति वचनात् उत्तरं कर्म प्रत्युदाहरतीत्यर्थः ।

तेनोत्तरस्मिन्नपि श्राद्धकर्मणि तान्येव पात्राणीत्येके ।

नेत्यन्ये ।

एवमभ्युदाहृत्य शेषस्यान्नस्य <ग्रासवरार्घ्यं ग्रा>सोऽवरार्घ्यो अवमा मात्रा यस्य तत् <ग्रासवरार्घ्यम्> छान्दसो ह्रस्वः ।

<तत्प्राश्नीयात्तुरेण यजुषा> स प्राणे निविष्टोऽमृतं जुहोमिऽइत्यनेन <सर्वतस्सर्वभ्यः> श्राद्धशेषेभ्य अन्नशेषेभ्य इत्यर्थः ।

श्राद्धाङ्गमिदं प्राशनं, न नित्यस्याशनस्य नियमविधिः ।

तस्मात्तत्रापि प्राचीनावीतमेव ।

आचमने तु यज्ञोपवीतमनङ्गत्वात् ।

ततः पञ्चमहायज्ञानां प्रवृत्तिः ।

गृह्यतात्पर्यदर्शनव्याख्या २१.९

अत <भुक्तवतो> व्रजतो ब्राह्मणानां गृहसीमान्तं <मनुव्रज्य> प्रदक्षिणीकरोति ।

एतयोश्च यज्ञोपवीतम् ।

कथम्? प्रदक्षिणे तावत्

स यज्ञोपवीतिना प्रदक्षिणम् इति साहचर्यात् ।

अनुव्रजनेऽप्यनुव्रज्य प्रदक्षिणीकृत्येति प्रदक्षिणसाहचर्यात् ।

तन्त्रेण चैतदुभयं, सम्भवात् ।

यदि तु कारणवशात्तन्त्राभावः, तदा पृथक्पृथक् ।

अथ प्रत्येत्य प्राचीनावीती पिण्डदानदेशे <दक्षिणाग्रान् दर्भान्, द्वैधं> द्वेधा संस्तृणाति ।

तत्र पुरस्तात्पित्रार्घ्यं, पश्चान्मात्रार्घ्यं मन्थलायने दर्शनात्, आचाराच्च ।

ततस्तेषु दर्भभूतैः स मार्जयन्तां मम मातरः स इत्यादिभिश्च यथाह दक्षिणापवर्गमपो दत्वा अनन्तरमुत्तरैः स एतत्ते ततासौ स इत्यादिभिः स एतत्ते मातसौ स इत्यादिभिश्च यथालिङ्गं त्रींस्त्रीन् <दक्षिणापवर्गान् पिण्डान् ददाति> ।

पिण्डाश्च हुतशेषात्भुक्तशेषाच्च समवदाय कर्तव्याः ।

अत्र पूर्वेषु त्रिषु मन्त्रेष्वसावि त्यस्य स्थाने पितृपितामहप्रपितामहानां नामानि सम्बुद्ध्या यथाक्रमं गृह्णाति ।

उत्तरेषु तु त्रिषु मातृपितामहाप्रपितामहानाम् ।

स दक्षिणतोऽपवर्गः स (आप.गृ. १२०) इति

सामान्यविधिसिद्धस्येह पुनर्वचनं, पिण्डदान एव दक्षिणापवर्गः स द्वैधं दर्भास्तरणेषु तु पश्चिमापवर्ग इति ज्ञापनार्थम्, तथोभयेषां पिण्डानां प्रत्येकं दक्षिणापवर्गसिद्ध्यर्थं च ।

अथ पूर्ववत् स मार्जयन्ताम् स इत्यादिभिरेवापो ददाति ।

केचित् स तेभूतैरपो दत्वा उत्तरैर्दक्षिणापवर्गान् पिण्डान् दत्वा स इत्येतयोरपि स पूर्ववत् स इति पदमपकृष्य त्रिष्वपि सूत्रेषु चोद्यमानं पूर्ववत्पिण्डपितृयज्ञवत्कर्तव्यमिति व्याचक्षते ।

प्रयोजनं तु "त्रीनुदकाञ्जलीन्निनयति" (आप.श्रौ. १८१०) स सव्यं जान्वाच्यावाचीनपाणिः स (आप.श्रौ. १९१) इत्यादिविधानामिहापि भवतीति ।

तन्नपकषस्यैवायुक्तत्वात्, पूर्ववदित्यस्य पिण्डपितृयज्ञवदित्येवंबुद्ध्यनुदयाच्च ।

यदि त्वाचारबलात् स सव्यं जान्वाच्य स इत्यादीहापि कर्तव्यमेवेत्युच्येत, तदा न कश्चिदोषः

अथोत्तरैः स्ये च वोऽत्र स इत्यादिभिर्षड्भिर्मन्त्रैर्यथा क्रमं यथालिङ्गं पितृन् त्रिस्त्रिरुपतिष्ठते ।

तृप्यतेत्यनेन त्रिरावृत्तेन उभयांस्तन्त्रेण ।

केचित्चत्वारो मन्त्राः न षट् ।

तत्र प्रथमो मन्त्रोऽस्ये च वोऽत्र स इत्यादिः स ताश्च वहन्ताम् स इत्यन्तः उभयोषामुपस्थानार्थः ।

ऽतृप्यन्तु भवन्तःऽ इति पितृणाम् ।

ऽतृप्यन्तु भवत्यःऽइति मातृणाम् ।

ऽतृप्यत तृप्यत तृप्यतऽइत्युभयेषामिति ॥

ततः<उत्तरया>ऽपुत्रान्पौत्रान्ऽइत्येतया उभयेषां पिण्डान्युगपदुदपात्रेण त्रिः प्रसव्यमविच्छिन्नं<परिषिञ्चति> ।

सामान्यविधिसिद्धस्य प्रसव्यस्येह पुनर्वचनं पूर्वत्र"प्रदक्षिणीकृत्य"इति वचनादिहापि प्रादक्षिण्यं स्यादिति शङ्कानिरासार्थम् ।

अनन्तरं पात्राणि होमार्थानि पिण्डदानार्थानि च ।

केचित्भोजनार्थानि वोददानार्थानि च, न तु होमार्थानीति ।

<न्युब्ज्य>अधोबिलानि कृत्वा ।

ततः<उत्तरं यजुः>ऽतृप्यत तृप्यत तृप्यतऽइत्याम्नानत एवं त्रिरभ्यस्तम् ।

<अनवानं>अनुच्छवसन् ।

<त्र्यवरार्थ्य> त्रिरभ्यावृत्तिरवरा मात्रा यस्यावर्तनस्य तत्त्र्यवरार्थ्यं यथा भवति तथावर्तयति ।

ततश्चावमायामपि मात्रायां तृप्यतेति नवकृत्वोऽभ्यासितव्यं भवति ।

एवमनवानं यावच्छ्रुत्यावर्त्य, ततः<पात्राणि> न्यगभूतानि वप्रोक्ष्य, द्वन्द्वमभ्युदाहरति ।

अत्राभ्युपसर्गादुत्तरं कर्म प्रत्युदाहरति ।

तेषां पात्राणां निरिष्टिकदोषो नास्तीति भावः अथ<शेषस्यान्नस्य>ग्रासवरार्थ्यं ग्रासावरार्थ्यम् ।

छान्दसत्वाद्घ्रस्वः ।

<उत्तरेण यजुषा>ऽप्राणे निविष्टःऽ इत्यनेन प्राश्नीयात् ।

एतच्च सर्वतस्सर्वेभ्योऽन्नशेषेभ्यस्समवदाय कार्यम् ।

इदं च प्राशनं भोजनेच्छायामसत्यामपि ग्रासवरार्थ्यमवश्यं प्राश्य कर्माङ्गत्वात् ।

एवं प्राश्य, ततश्शुद्ध्यर्थं यज्ञोपवीत्याचामेत् ॥

अथात्र सूत्राणामपूर्णत्वादन्यतस्सिद्धानपि पदार्थानुपसंहृत्य यथाप्रतिभासं प्रयोग उत्पत्तेर्पूर्वेद्युस्सायमौपासनहोमं हुत्वा प्राचीनावीती

कृतप्राणायामः श्वो मासिश्राद्धं कर्तास्मीति सङ्कल्प्य शुचित्वादिगुणसम्पन्नेभ्यः श्वित्रादिदोषवर्जितेभ्यः कृतसायमाह्निकेभ्यो ब्राह्मणेभ्यो निवेदयेत् ।

तत्र प्रथमं यज्ञोपवीती भूत्वाऽश्वो मासिश्राद्धं भविता, तत्र भवद्भिर्विश्वदेवार्थं क्षणः कर्तव्यःऽइति विश्वदेवार्थेभ्यो ब्राह्मणेभ्यो निवेदयेत् ।

ततःप्राचीनामीतीऽपित्रर्थं क्षणः कर्तव्यःऽइति पित्रर्थेभ्यः ।

ऽपितामहार्थं क्षणः कर्तव्यःऽइति पितामहार्थेभ्यः ।

प्रपितामहार्थं क्षणः कर्तव्यःऽइति प्रपितामहार्थेभ्यः ।

एकब्रह्मणपक्षे तुऽपितृपितामहप्रपितामहार्थं क्षणः कर्तव्यःऽइति मातामहश्राद्धकारी चेत्, ऊहेनऽमातामहार्थं क्षणःऽइत्यादिना निवेदयेत् ।

तत्र चाधारयोस्तदतस्मिधोराज्यभागयोरग्निमुखाहुतौ स्वविष्टकृति प्रायश्चित्ताहुतौ च यज्ञोपवीती तथा विश्वदेवार्थेषु सर्वेषु पदार्थेषु च प्रदक्षिणानुव्रजनयोश्च यज्ञोपवीतमेव ।

एभ्योऽन्यत्रासमाप्तेस्सर्वत्र प्राचीनावीतमेव ।

एतच्च प्रागेवोपपादितम् ।

कर्तुंश्चात्र सङ्कल्पादारभ्य आसमाप्तेर्ब्रह्मचर्यादिव्रतचर्या अनशनं च भवति ।

भोक्तृणामपि मनूक्तोऽक्रोधत्वादिः ।

अथापरेद्युः प्रातस्तान् ब्राह्मणान् गृहमानीय आचान्तानासनेषूपवेश्य पूर्ववद्विंशतयामामन्त्रणम् ।

अत्र त्वय श्राद्धं भविष्यतीति भेदः ।

ऽपूर्वेद्युर्निवेदनं अपरेद्युर्द्वितीयं तृतायं चामन्त्रणम्ऽइतिवचनात् ।

अथ तेषां पादान् कुण्डेषु सकूर्चतिलेष्ववनिज्याचमय्य, कृसरताम्बूलादीनि दत्त्वा अभ्यज्य स्नानार्थं प्रस्थापयेत् ।

ते च स्नायुः ।

ततस्स्वयं च स्नातो ब्राह्मण भोजनार्थादन्नादन्येनान्नेन वैश्वदेवं पञ्चमहायज्ञांश्च कुर्यात् ।

केचित्समाप्ते श्राद्धे इति ।

ततोऽपराह्नेप्राचीनावीती ब्राह्मणान् प्रक्षालितपाणिपादानाचान्तानासनेषूपवेशयति ।

तत्र विश्वदेवार्थान् प्राङ्मुखान् प्राक्कूलेषु दर्भेषु पित्रार्थानुदङ्मुखान् द्विगुणभुग्नेषु दक्षिणाग्रेषु दर्भेषु ।

श्राद्धागारं च सुचौ देशे दक्षिणाप्रवणे सर्वतः परिश्रितमुदग्द्वारं च भवति ।

तस्योत्तरपूर्वदेशेऽग्निरौपासनम् ।

अग्नेदक्षिणतः पिण्डप्रदानार्थं स्थण्डिलम् ।

तस्य दक्षिणतः पत्रार्थानामासनम् ।

पश्चात् विश्वदेवार्थानामासनम् ।

स्थण्डिलेषु यथावकाशं पित्रादिभ्यस्त्रिषु पात्रेषु एकस्मिन् वा शास्त्रान्तरोक्तविधिनार्घ्यार्थमुदकग्रहणम् ।

विश्वेभ्यो देवेभ्यश्च यथाविधि पात्रान्तरे ।

तानि गन्धादिभिरभ्यर्च्य, दर्भेषु सादयित्वा दर्भैः प्रच्छाद्याथासनगतानां ब्राह्मणानां हस्तेषु स्वस्मात्स्वस्मादुदपात्रात्पात्रान्तरेणाप आदायऽविश्व
 देवाः इदं वो अर्घ्यऽऽपितृपितामहप्रपितामहाइदं वो अर्घ्यऽइति वाघ्र्याणि ददाति ।
 इदमेवाघ्र्यदानं श्राद्धे स्वधानिनयनमुदपात्रानयनमिति चोच्यते ।
 पुरस्तादुपरिष्ठाच्चर्घ्यदानाद्धस्तेषु शुद्धोदकदानम् ।
 ततो गन्धादिभिर्वासोभिर्गुलीयकादिभिश्च यथाविभवं ब्राह्मणानामभ्यर्चनम् ।
 ततस्तान्ऽउद्ध्रियतामग्नौ च ग्रियताम्ऽइति प्रतिब्रूयुः ।
 ऽउदीच्यवृत्तिस्त्वासनगतानां हस्तेषुदपात्रानयनम् ।
 उद्ध्रियतामग्नौ च क्रियता मित्यामन्त्रयते ।
 काममुद्ध्रियताकाममग्नौ च क्रियतामित्यतिसृष्ट उद्धरेज्जुहुयाच्चऽ(आप.ध.२१७१७,१८,१९) इति धर्मशास्त्रवचनात् ।
 एतच्छोदपात्रानयनं उद्ध्रियतामित्यामन्त्रणं च पाक्षिकम्, भाष्यकारेणानुक्तत्वात्, उदीच्यवृत्तिरित्यस्य समासस्य उदीच्यानां वृत्तिरुदीच्येशु
 वृत्तिरित्युभयथापि विग्रहाभ्युपगमाच्च ।
 अथ ब्राह्मणभोजनार्थान्नाथविष्यमोदनापूपादिकं एकस्मिन् पात्रे समुद्धृत्य अहविष्यं क्षारादिसंसृष्टमन्यस्मिन् पात्रे उद्धृत्याथ हविष्यं
 प्रतिष्ठतमभिधारग्नरुपसमाधानाद्यग्निमुखान्तं कृत्वाऽयन्मे माताऽइत्यादिभिस्त्रयोदश प्रधानाहुतीर्हुत्वा स्विष्टकृतं च तत उदीचीनमुष्णं भस्मापोह्य
 अहविष्यं स्वाहाकारेण हुत्वाथऽलेपयोऽइत्यादि तन्त्रशेषं समाप्य ततऽऽएष ते ततऽइत्यादिभिस्सर्वमन्नमभिमृश्य अथ पृथक्पृथक्कृतीयमामन्त्रणं
 पूर्ववदेव कृत्वा त्रिष्वपि चामन्त्रणेषुऽओं तथाऽइति प्रतिवचनं ब्राह्मणानाम् ।
 ततः कर्तुः प्रार्थन्ऽइति ।
 ततऽप्राप्नवानिऽइत्यङ्गीकारो भोक्तृणाम् ।
 अपरे क्रमान्तरमाहुः वैश्वदेवपञ्चमहायज्ञानन्तरं अपराह्णे प्राचीनावीती अग्नरुपसमाधानादि करोति ।
 तत्र स्वधानिनयनपक्षे पात्रसंसादनकाले स्वधापात्राणामपि सादनम् ।
 प्रणीताः प्रणीय विधिवत्स्वधाग्रहणम् ।
 ततोऽब्राह्मणं दक्षिणतो निषायऽ इत्याद्यग्निमुखान्ते कृतेपादप्रक्षालनादि ।
 उद्ध्रियतामित्यामन्त्र्य, अन्नमुद्धृत्य प्रधानहोमादय इति ।
 इहापि पक्षे स्वधानिनयनं पाक्षिकमेव अन्ये तु मासिश्राद्धे शास्त्रान्तरानुसारान्मन्त्रवन्नियमवद्भोजनदेशसंस्कारं, विश्वेषां देवानां चावाहनं,
 भोजयित्वोद्वासनं चेच्छन्ति ।
 अत्र च पदार्थेषु क्रमे च शिष्टाचारादेव निर्णयः, सूत्रकारभाष्यकाराभ्यामनुक्तत्वात् ॥
 अथ प्रकृतमुच्यतेभोजनपात्रकृत्स्नान्नविशेषान् यथास्वं ब्राह्मणानुपस्पृश्यतिऽपृथिवी ते पात्रं, इत्येतयाऽइदं विष्णुर्विचक्रमेऽइत्येतया च ।
 तस्याश्चान्तेऽविष्णो बव्यं रक्षस्वऽइति विश्वेषां देवानां,ऽविष्णो कव्यं रक्षस्वऽइति पित्रादीनाम् ।
 एवं स्पर्शयित्वाथ भोजयेत् ।
 विभवे सति सर्पिर्मासादीनि विशिष्टानि दद्यात्भावे तैलं शाकमिति ।
 भुञ्जानान् ब्राह्मणानाहवनीयार्थेन ध्यायेत्, पित्रादीन् देवतात्वेन, अन्नं चामृतत्वेन, आत्मानं ब्रह्मत्वेन ।
 भुञ्जनेषु च पराडावृत्य राक्षोऽध्वान् पित्र्यान् वैष्णवानन्यांश्च (ख.ग.पवित्रान्) पावमानमन्त्रान् धर्मशास्त्रमितिहासपुराणानि चामिश्रावयति ।
 तृप्तांश्च ज्ञात्वा मधुमतींश्चावयति,ऽअक्षन्नमीमदन्तऽइति च ।
 अथ भूमावन्नं (ख.गप्रकिरति) परिकिरति
 ये अग्निदग्धा येऽनग्निदग्धा ये वा जाताः कुले मम ।
 भूमौ दत्तेन पिण्डेन तृप्ता यान्तु परां गतिम् ॥
 इति ।
 अथाचान्तेषु पुनरपो दत्त्वाऽस्वदितम्ऽइति पित्राद्यर्थान् वाचयति,ऽरोचयतेऽइति विश्वेदेवार्थान् ।
 ततो यथाशक्ति दक्षिणां दत्त्वाथ सर्वेभ्योऽन्नसेषेभ्यः पिण्डार्थं प्राशनार्थं चोद्धृत्य (अन्नशेषैः) अन्नशेषः किं क्रियताम्ऽइति शेषं निवेदयेत् ।
 ते चऽइष्टैस्सह भुज्यतांऽइति प्रतिब्रूयुः ।
 अथ कर्ता
 दातारो नोऽभिवर्धन्तां वेदास्सन्ततिरेव नः ।
 (ख.ग.षैः)
 श्रद्धा च नो मा व्यपगाद्बहु देयं च नोऽस्तु ॥
 इति प्रर्थयते ।
 दातारो वोऽभिवर्धन्तां वेदास्सन्ततिरेव वः ।
 (ख.गच)
 श्रद्धा च वो मा व्यगमद्बहु देयं च वोऽस्तु ॥
 इति तेषां प्रतिवचनम् ।
 अथ, अन्नं च नो बहु भवेदतिथींश्च लभेमहि ।
 याचितारश्च नस्सन्तु मा च याचिष्म कञ्चन ॥

इति च प्रार्थयते ।

(ख.ग.झअतीर्थीश्च सभध्वम् ।

याचितारश्च वस्सन्तु मा च याचध्वं वञ्चन ।

इत्यधिकम्)ऽअन्नं च वो बहु भवेत्ऽइत्यबहेनैव प्रतिवचनम् ।

अनन्तरंऽओं स्वाधाऽइत्याह ।

ऽअस्तु स्वधाऽइति प्रतिवचनम् ।

अथ ब्राह्मणानां पित्राद्यर्थानां पूर्व विसर्जनम् ।

विश्वेषां देवानां पश्चाद्विसर्जनम् ।

पूर्वाक्तेषु निवेदनादिषु सर्वेषु पदार्थेषु दैवपूर्वत्वमेव ।

अथ यज्ञोपवीती भुक्तवतोऽनुव्रज्य प्रदक्षिणीकृत्य, प्राचीनावीतीऽद्वैधं दक्षिणाग्रान्ऽइत्यादि,ऽशेषस्य ग्रासवराध्य प्राश्नीयात्ऽइत्येवमन्तं यथासूत्रं करोति ॥

अत्र चेदं वक्तव्यं ब्राह्मणभोजनं होमः पिण्डदानं च त्रीण्यपि मासिश्राद्धे प्रधानानि ।

अग्न्याधेये (इ जभाष्यकेरेणेत्याधिकम्) ।

धूर्यस्वामिनोक्तत्वात्, वैश्वदेवे विश्वेदेवा इत्यत्र कपर्दिस्वामिनीकत्वाच्च ।

केचित्तिह ब्राह्मणभोजनमेव प्रधानम्, हेमः पिण्डदानं च तदङ्गम्, अनर्थावेक्षो भोजयेदिति प्रकृत्य तयोर्विधानाति ।

अथास्य मुख्यकल्पासम्भवे आमश्राद्धविधिरनुकल्पतयोच्यते

आपद्यनग्नौ तीर्थे च चन्द्रसूर्यग्रहे तथा ।

आमश्राद्धं द्विजैः कार्यं शूद्रः कुर्यात्सदैव हि ॥

इति (छबृहस्पतिवचनात्बृहत्प्रचेतोवचनाच्च ।

जवृहस्पतिप्रचेतसोर्वचनात्,) वृहत्प्रचेतोवचनात् ।

अत्र व्यासः

आवाहनं च कर्तव्यमर्घ्यदानं तथैव च ।

एष एव विधिर्यत्र (इअन्न. छआम) यत्र श्राद्धं विदीयते ॥

यद्यद्ददाति विप्रभ्यः शृतं वा यदि वाशृतम् ।

तेनाग्नौ करणं कुर्यात्पिण्डांस्तेनैव निर्वपेत् ॥

इति ।

अत्र षट्त्रिंशन्मतमामश्राद्धं यदा कुर्यात्पिण्डदानं कथं भवेत् ।

गृहादाहत्य पक्वान्नं पिण्डान् जघातिलैस्सह ॥

इति ।

प्रयोगसंक्षेपस्तुपूर्वेयुरपरेयुर्वा ब्राह्मणान्निमन्त्र्य, पूर्वाह्ने स्नात्वा ब्राह्मणानाहूय, पादप्रक्षालनाद्यर्घ्यदानान्तं कृत्वा, यथाविभवं गन्धवस्त्रादिभिश्च यथार्हमभ्यर्च्य,ऽअग्नौ करिष्यामीऽत्यामन्त्र्य आथाग्निमुखान्ते तण्डुलायामद्रव्येण होमकरणम् ।

ततस्तन्त्रशेषं समाप्य, तण्डुलायामद्रव्यं श्राद्धार्थं ददाति ।

चरोरभावात्तद्धर्माणामभावः ।

भोजनाभावाच्च तत्सम्बन्धिनामव्यणावः ।

ततः पिण्डदानमामेन, गृहादाहतेन पक्वेन वेति ।

अत्यन्तापदि तुऽअपि ह वा हिरण्येन प्रदानमात्रं, अपि ह वा हिरण्येन (ख.गडप्रधानमात्रं एवमुत्तरत्रापि) ।

प्रदानमात्रं अपि वा मूलफलैः प्रदानमात्रम्, इत्यादिबोधायनादिवचनाद्विरण्यादेर्वा प्रदानमात्रं समस्तधर्मरहितं कुर्यात् ।

एवं सर्वथापि श्राद्धमवश्यं कर्तव्यम् ।

न तु कस्यांचिदप्यवस्थायां लोपः ।

अत्र च श्राद्धविषये यद्यपि, वसवः पितरो जेयाः रुद्राश्चैव पितामहाः ।

प्रपितामहास्तदित्याश्श्रुतिरेषा समातनी ॥

इत्यादिशास्त्रान्तरसिद्धं बहु वक्तव्यमस्ति तथापि विस्तरभयादुपरम्यते ॥१॥

एवं प्रकृतिभूतं मासिश्राद्धं व्याख्यायेदानीं तद्विकृतिभूतं प्रतिसंवत्सरमनुष्ठेयं अष्टकाख्यं पाकयज्ञान्तरं व्याख्यास्यन्, तस्य कालविधिमाह

२३ अष्टकाश्राद्धम्

१ तस्य क्रालः ।

या माध्याः पौर्णमास्या उपरिद्व्यष्टका तस्यामष्टमी ज्येष्ठया सम्पद्यते तामेकाष्टकेत्याचक्षते ॥ आपस्तम्बगृह्यसूत्र २१.१० ॥

(प.८.,ख.२१)

टीकाः

अनुकूलावृत्ति २१.१०

व्याख्यातः श्रद्धविधिः ।

अथाष्टका नाम पाकयज्ञः पित्र्यः संवत्सरे संवत्सरे कर्तव्यः स उपदिश्यते ।

तस्य कालविधिरयं या माधी तस्याऽऽपरिष्टाद्व्याष्टकाऽऽकृष्णपक्षः तस्यां या अष्टमीऽऽतामेकाष्टका इत्याचक्षतेऽसा यदिऽज्येष्ठयाऽऽसम्पद्यतेऽसङ्गच्छते तामप्येकाष्टकेत्याचक्षते इति द्वाविमौ योगौ ।

अन्यथा पौर्णमास्या उपरिष्टादष्टमी ज्येष्ठया सम्पद्यते तामेकाष्टकेत्याचक्षते इत्येतावता सिद्धम् ।

किं व्यष्टकत्वम् ।

<द्व्यष्टका>ग्रहणस्य प्रयोजनं मृग्यम् ।

किमर्थं ज्येष्ठया सम्पद्यते इति? यदा द्वयोरहोरष्टमी तदा ज्येष्ठासंयुक्तायां क्रिया यथा स्यादिदि ॥१०॥

गृह्यतात्पर्यदर्शनव्याख्या २१.१०

<माध्याः>माघमासस्य सम्बन्धिन्याः<पौर्णमास्याः उपरिष्टादूर्ध्वं या व्यष्टका>कृष्णपक्ष इत्यर्थः ।

<तस्यां>व्यष्टकायां या<अष्टमी> तिथिः<ज्येष्ठया>ज्येष्ठानक्षत्रेण<सम्पद्यते>सङ्गच्छते तामष्टमीमे <काष्टकेत्याचक्षते>कथयन्ति ब्रह्मवादिनः । तस्यामष्टका कर्तव्येति शेषः ।

एकाष्टकायां वपाहोमादि प्रधानं कर्तव्यमित्यर्थः ।

तामेकाष्टकेत्याचक्षते इति वचनं यान्यन्यान्यप्येकाष्टकायां विहितानि, यथा गवामयनदीक्षा यथा च दीर्घसत्रेषु विज्ञानार्थमपूपेन कक्षस्योपोषणं, यथाव चेखासम्भरणं, तानि च सर्वाणि यथोक्तलक्षणायामेवाष्टम्यां कार्यामीत्येवमर्थम् ।

अत्रायमभिप्रायः यद्यपि माघमासस्य सर्वा कृष्णपक्षाष्टमी ज्येष्ठया न सम्पद्यते तथापि तस्यामेकाष्टका कर्तव्यैव पाकयज्ञत्वेन नित्यत्वात्, व्यष्टका तस्यां इत्यधिकग्रहणाच्चेति ।

ज्येष्ठया<सम्पद्यते>इति तु प्रायिकाभिप्रायम् ।

तेनायुक्तायामपि गवामयनदीक्षादीनि लभ्यन्ते ॥

केचित्तदा द्वयोरहोरष्टमी, यस्मिन्वा संवत्सरे द्वौ माघमासौ, तत्र या अष्टमी ज्येष्ठया सम्पद्यते तस्यामेव नासम्पन्नायामित्येवमभिप्राय इति ॥१०॥

तस्यास्सायमौपकार्यम् ॥ आपस्तम्बगृह्यसूत्र २१.११ ॥

(प.८.ख.२१)

टीकाः

अनुकूलावृत्ति २१.११

उप समीपे क्रियते इत्युपकारः ।

तत्र भवमौपकार्यम् ।

तस्या औपकार्यमित्यन्वयः ।

<तस्याः>एकाष्टकायाः समीपे यत्कर्म क्रियते पूर्वद्युस्सप्तम्याम्, तत्र<चतुश्शरावमपूपं> श्रपयति ।

सायं सप्तम्यामस्तमिते आदित्ये अपूपहविष्कं कर्म कर्तव्यमित्यर्थः ।

तदेवमौपकार्यशब्दः कालाविधानार्थः ।

तस्यास्सायमित्यन्वये अष्टम्यामस्तमितेऽपूपं प्राप्नोति, नवम्यां पशुः, दशम्यामन्वष्टकाऽ, तच्छास्त्रेष्वप्रसिद्धम् ।

औपकार्यशब्दश्चानर्थकः ॥११॥

गृह्यतात्पर्यदर्शनव्याख्या २१.११

त्रिपदमिदं सूत्रम् ।

तस्या अष्टकायाऽऽपकार्यमुपकारकम् ।

उपकारं करोतीति कर्तरि यत्प्रत्ययः छान्दसः ।

अष्टकाया अङ्गभूतं कर्मेत्यर्थः ।

सायं पूर्वद्युस्सप्तम्याः ।

सोमयागस्याग्नीषोमीयपशुयागवत्तस्या अष्टकाया अङ्गभूतं कर्म पूर्वद्युस्सप्तम्यास्सायङ्काले कर्तव्यमिति सूत्रार्थः ।

न त्विह तस्या अष्टकाया इति सम्बन्धः नवम्यां वपाहोमादि प्रधानप्रसङ्गात् ।

न चैतद्युक्तम्<या माध्या>इति

कालविधानस्य औपकार्यार्तत्वोपपत्तौऽप्रकरणात्प्रधानस्य इति न्यायविरोधात्, शास्त्रान्तरेष्वप्रसिद्धत्वाच्च ॥११॥

अथास्यैपकार्यस्य विधिमाह

व्रीहीणां<चतुश्शरावं>तूष्णीं निरूप्य पार्वणावत्पत्यवहन्तीत्यादिविधिनापूपं<श्रपयति> ।

अपूपः प्रथितावयवः प्रसिद्धः ।

प्रतिष्ठिताभिधारणान्तं च करोति ॥ आपस्तम्बगृह्यसूत्र २१.१२ ॥

२ अपूपवाकः ।

अपूपं चतुश्शरावं श्रपयति ॥१२॥

अष्टाकपाल इत्येके ॥ आपस्तम्बगृह्यसूत्र २१.१३ ॥

(प.८.,ख.,२१)

टीका:

अनुकूलावृत्ति २१.१३

सायमपूपाष्टाकपालो हविः इत्येके मन्यन्ते ।

अष्टसु कपालेषु संस्कृतोऽष्टाकपालः ।

अस्मिन् पक्षे पुरोडाशस्यावृता श्रपणम् ।

पूर्वस्य तु लौकिक्यापूपस्यावृता ।

द्वयोरपि पक्षयोः औपासने श्रपणम् ।

एतच्च पित्र्यस्याङ्गमपि कर्म स्वयं पित्र्यं न भवति, तेन प्राचीनावीतादि न भवति ॥१२॥

इति श्रीहगदत्तमिश्रविरचितायां गृह्यसूत्रवृत्तावनाकुलायामेकविंशः खण्डः ॥

गृह्यतात्पर्यदर्शनव्याख्या २१.१३

अष्टसु कपोलेषु संस्कृतः पुरोडाशोऽष्टकपालः ।

सः श्रपयितव्य इत्येके ।

पुरोडाश इति च प्रसिद्ध आकृतिविशेषः तेन लौकिकेन प्रकारेण पाक औपासनं एव ॥१३॥

इति श्रीसुदर्शनाचार्यविरचिते गृह्यतात्पर्यदर्शने एकविंशः खण्डः ॥

द्वाविंशः खण्डः ।

३ अञ्जलिनापूपहोमः ।

पार्वणवदाज्यभागान्तेऽञ्जलिनोत्तरयापूपाज्जुहोति ॥ आपस्तम्बगृह्यसूत्र २२.१ ॥

(प.८.,ख.,२२१)

टीका:

अनुकूलावृत्ति २२.१

प्रतिष्ठिताभिधारणान्ते कृते अग्नेरुपसमाधाज्यभागान्तं कृत्वा पार्वणवदवदानकल्पेनापूपादुत्तरयर्चा अञ्जलिना जुहोतिऽयां जनाः प्रतिनन्दन्तीऽत्येतया ।

सामर्थ्यादुपस्तरणाभिधारणयोरवदानस्य चान्यः कर्ता ।

आज्यभागान्तवचनं तन्त्रविधानार्थम् ।

एतदेव ज्ञापकं न पित्र्यमेतत्कर्मति ।

अन्यथा यथा मासिश्राद्धेऽष्टकायां च यत्नाभावेऽपि तन्त्रं प्रवर्तते, पित्र्येषु यत्नाभावेऽपि तन्त्रं प्रवर्तते इत्युक्तत्वात्, तथात्रापि सिद्धं स्यात् ।

पार्वणवद्वचनं अञ्जलिहोमानामधर्मगाहकत्वात्तदवदानकल्पप्राप्त्यर्थं अञ्जलिनापि जुहत्पार्वणवदवदानकल्पेन जुहोतीति ।

सादनप्रोक्षणसं मार्जनान्यञ्जलेर्न भवन्ति ॥१॥

गृह्यतात्पर्यदर्शनव्याख्या २२.१

ततः पार्वणवदग्नेरुपसमाधानाद्यग्निमुखान्ते, स्वकीयेनावदानधर्मेणापूपात्पुरोडाशाद्वावदाय उत्तरयर्चाऽयां जनाः प्रतिनन्दन्तिऽ इत्येतया अञ्जलिना जुहोति ।

अञ्जलेस्तुऽयेन जुहोतिऽइत्यादिसंस्कारलेपाञ्जनमुपस्तरणाभिधारणहविरवदानानि च विप्रतिषेधादन्यः कुर्यात् ।

स्विष्टकृतं तु दर्व्येव जुहोति, नाञ्जलिनाविकृतौ चोद्यमानो धर्मः प्रधानार्थो भवतीति न्यायात् ।

न च वाच्यमौपकार्यस्याङ्गत्वात्प्राधान्यमेव नास्तीति 'यतोऽस्यापि स्वाङ्गापेक्षया प्राधान्यमस्त्येव ।

अत एवऽमन्दं दीक्षणीयायामनुव्रूयात् (आप.श्रौ. १०४११) इति वाङ्मनियमस्सोमाङ्गभूतदीक्षणीयाप्रधानमात्रार्थः न तदङ्गप्रयाजाद्यर्थोऽपि ।

तथाऽततस्तूष्णीमाग्निहोत्रं जुहोति (आप.श्रौ. ५१७६) इति तूष्णीकत्वमाधानाङ्गभूतस्य नैयमिकाग्निहोत्रविकृतेः प्रधानस्यैव धर्मः न तदङ्गानामपीति ।

औपकार्यस्य चौषधिहवुष्कत्वादेव सिद्धस्य तन्त्रस्य पुनर्वचनं एतत्स्नापन्नदधिहोमेऽपि प्राप्त्यर्थमित्युक्तमेव ॥१॥

था

४ शेषस्याष्टधा कृतस्य ब्राह्मणेभ्य उपहरणम् ।

सिद्धशेषस्तमष्टधा कृत्वा आब्रह्मणेभ्य उपहरति ॥ आपस्तम्बगृह्यसूत्र २२.२ ॥

(प.८.,ख.,२२२)

टीका:

अनुकूलावृत्ति २२.२

तन्त्रस्य शेषस्सिद्धो भवति अविकृत इत्यर्थः ।

अञ्जलिना जुहोतीत्युभयं विशेषः स्विष्टकृति न भवतीतिर्यथः ।

तेन स्विष्टकृतमवदानकल्पेन दर्व्या हुत्वा समिधमेकविंशतिमाधाय जयादि प्रतिपद्यते ॥२॥

ऽतेन सर्पिष्मता ब्राह्मणऽमित्येकस्य भक्षणे प्राप्तेऽष्टाभ्य इपहारो विधायते ।

तत्र ये ब्राह्मणाः श्वोभूते भोक्तारः तेभ्यो निवेद्योपवसति ॥ ३ ॥

गृह्यतात्पर्यदर्शनव्याख्या २२.२

अपूपस्य <शेषस्सिद्धः उपहरति>प्राशनार्थमिति चानुवादः, तं शेषं सर्पिष्मन्तमष्टधा कृत्वा अष्टपयो <ब्राह्मणेभ्य>इति विधातुम् ।

तेनेहब्राह्मणैकत्वबाधः ।

केचित्सिद्धः शेषः इति सूत्रच्छेदः ।

सिद्धोऽविकृतस्तन्त्रस्य शेषः ।

तेन दर्व्या होमस्स्विष्टकृतः, जयादि प्रतिपद्यत इति च सिद्धमिति तेषां तमष्टधेत्यत्र तमपूपमिति व्यवहितस्य परामर्शो भवेत् ।

एवमौपकार्यं कृत्वा मासिश्राद्धवध्वोभूतेभ्यो ब्राह्मणेभ्यो निवेदयेत् ।

श्वोऽष्टकाश्राद्धं भविष्यतीति भेदः ॥२॥

५ गोरुपाकरणम् ।

श्वोभूते दर्भेण गामुपाकरोति पितृभ्यस्त्वा जुष्टमुपाकरोमीति ॥ आपस्तम्बगृह्यसूत्र २२.३ ॥

(प.८.ख., २२३)

टीकाः

अनुकूलावृत्ति २२.३

दर्भेणेत्येकत्वमविवक्षितम् ।

गां स्त्रियं, जुष्टमितेल्ङ्गात् ।

पुरस्तात्प्रतीचीं तिष्ठन्तीं, श्रौते तथा दर्शनात् ।

पित्र्यं चा ।

टकाकर्म, <पितृभ्यस्त्वाजुष्टा>मितिदर्शनात् ।

पित्र्येषु यत्रमन्तरेणापि तन्त्रं प्रवर्तते इति पुरस्तादुक्तम् ।

तत आज्यभागान्ते तन्त्रे कृते उपाकरणादेः प्रवृत्तिः ।

अत्र प्रमाणं वक्ष्यामः ।

ऽअपरपक्षस्यापराहः श्रेयानिऽत्येष च कालः ।

सर्वत्र प्राचीनावीतम् ॥४॥

गृह्यतात्पर्यदर्शनव्याख्या २२.३

अथ स्वोभूते अष्टभ्याम् ।

ब्राह्मणान् गृह्मानीयेत्याद्यग्निमुखान्तं सर्व मासिश्रीद्धवत्कृत्वा, अथ दर्भेणैकेन गां स्त्रियंऽपितृभ्यस्त्वा जुष्टमुपाकरोमि, इत्यनेन मन्त्रेणोपाकरोति ॥३॥

६ वपाहोमः ।

तूष्णीं पञ्चाज्याहुतीर्हुत्वा तस्यै वपां श्रपयित्वोपस्तीर्णाभिघारितां मध्यमेनान्तमेन वा पलाशपर्णेनोत्तरया जुहोति ॥ आपस्तम्बगृह्यसूत्र २२.४ ॥

(प.८ ह., २२४)

टीकाः

अनुकूलावृत्ति २२.४

तूष्णीमित्यनुच्यमाने सम्प्रदानाभावे होमानिवृत्तेः देवताकल्पनायां प्राप्तायां या ऐताः पाशुबन्धिक्यः पश्चादुच्यः

ऽउपाकृत्य पञ्च जुहोतीति विहिताः ता एता इति विज्ञायेत ।

ततश्च मन्त्रेष्वपि प्राप्तेषु तूष्णीं इत्युक्तम् ।

एवं ब्रूवनेतद्दर्शयति श्रौतस्य पशोरावृताषस्यापि पशोस्संस्कार इति ।

तेनऽपुरस्तात्प्रत्यञ्चं तिष्ठत्तऽमित्येवमादयो विशेषा इहापि भवन्ति ।

तस्या इति वचनं तस्या वपाया एवात्र चोदितो विशेषो यथास्यात्श्रपणादि, नावदानमित्येवमर्थम्, तेन मांसौदनादेर्मासिश्राद्धवदन्यस्मिन्नग्नौ संस्कारः ।

आज्यग्रहणमनर्थकम् ।

अपिवोत्तरया जुहोतीतिवत्सिद्धम्, तत्क्रियते ज्ञापकार्थम्, एतज्ज्ञापयतिआज्यभागान्ते तन्त्रे कृते पशोरुपाकरणादीति ।

कथं कृत्वा ज्ञापकम्?सर्वत्र प्रधानाहुतिषु तान्त्रिकस्य हविषस्सधर्मकस्यानेकत्वे सति विशेषणं दृश्यतेस्थालीपाकादन्नादाज्याहुतिरितु, तदिहापि दृष्टम् ।

तज्ज्ञापयतितान्त्रिकेणैवाज्योनाहुतयोहवयन्त इति ।

उपाकरणस्य चैतासां चानन्तर्यं दृश्यते

"उपाकृत्य पञ्च जुहोती"(तै.सं.३१५)ति ।

तस्मादाज्यभागान्ते पशोरुपाकरणमिति सिद्धं भवति ।

एवं पञ्चाज्याहुतीर्हुत्वा तूष्णीं संज्ञप्य वपाञ्च वपाश्रपणीभ्यां तूष्णीमुद्धृत्य औपासने श्रपयित्वाभिघार्य बर्हिषि प्रतिष्ठाप्य पुनरभिघार्य ततस्तामुपस्तीर्णाभिघारितां मध्यमेनान्तमेन वा पलाशपर्णेन जुहोति उत्तरयर्चाऽवह वपाऽमित्येतया ।

पर्मस्य वपाश्रपण्योश्च पात्रैस्सह सादनादि भवति ॥५॥

गृह्यतात्पर्यदर्शनव्याख्या २२.४

तूष्णीं स्वाहाकारेणापि विना<पञ्चाज्याहुतीर्जुहोति>, मन्त्रप्राप्त्यभावात् ।

देवता चासां प्रजापतिरेव ।

तस्यै वपामित्यादि व्याख्यातम् ।

<उत्तरया>वह<वपाम्> इत्येतया ॥४॥

७ मांसौदनहोमाः ।

मांसौदमुत्तराभिः ॥ आपस्तम्बगृह्यसूत्र २२.५ ॥

(प.८.,ख.२२५)

टीकाः

अनुकूलावृत्ति २२.५

(हुतायां वपायां पशोर्विशसनं कारयित्वा अन्वष्टकार्थं ...गृहेषु श्रपयित्वा अन्यानि च हविष्यौदनादीनि तान्यभिघार्य बर्हिषि प्रतिष्ठाप्य पुनरभिघार्य दर्व्या जुहोत्यवदानकल्पेन ।

नात्र सकृदुपघातकल्पः ।

स्विष्टकृति विप्रतिषेधात् ।

आज्येऽभावात्

मांसपिष्टौदनयोश्च भावात् ।

तत्र)मांसौदनमुत्तराभिः यां जनाः प्रतिनन्दन्तिऽइत्येताभिः सप्तभिः ।

मांसमिश्र ओदनो मांसौदनः ।

होमकाले च मिश्रणम् ।

न श्रपणकाले ।

पक्तिवैषम्यात् ।

अस्मिन् कर्मणि अष्टादशहोममन्त्राः समाम्नाताः ।

ऋचो दश यजूंष्यष्टौ ।

तत्राद्या ऋगपूपार्था ।

वपार्थोत्तरा ।

उत्तरादिभिरिति स्त्रीलिङ्गनिर्देशः ।

पिष्टान्नमुत्तरयेति वक्ष्यति ।

तेन सप्तभिः ऋग्भिर्मांसौदनस्य होमः ॥६॥

गृह्यतात्पर्यदर्शनव्याख्या २२.५

मांसमिश्र ओदनो <मांसौदनः> तं उत्तराभिःऽयां जनाः प्रतिनन्दन्तिऽइत्यादिभिस्सप्तभिर्जुहोति ।

इदं चेह वक्तव्यम्

वपाहोमान्ते गोर्विशसनं कारयित्वान्वष्टकाराह्वणभोजनव्यञ्जनार्थं मांसमवशिष्य, इतरत्कृत्स्नं लौकिकप्रकारेण श्रपयित्वा, तदेकदेशं मांसिश्राद्धवत्ब्राह्मणभोजनार्थादन्नद्वोमार्थमुद्धृतेऽन्ने संसृज्य, तेनैव मांसमिश्रेणौदनेन जुहोतीति ।

न च मांसौदनयोस्सहपाकश्शङ्कनीयः, गोरालम्भात्प्रागेव होमार्थान्नस्योद्धृतत्वात्, मांसौदनयोः पक्तिवैषम्याच्च ॥५॥

८ पिष्टान्नहोमाः ।

पिष्टान्नमुत्तरया ॥ आपस्तम्बगृह्यसूत्र २२.६ ॥

टीकाः

अनुकूलावृत्ति २२.६

पिष्टेन कृतमन्नं तस्य पयसि श्रपणमुत्तरयर्चाऽउक्थ्यश्चेऽत्येतया जुहोति ॥७॥

गृह्यतात्पर्यदर्शनव्याख्या २२.६

पिष्टेन कृतमन्नं पिष्टान्नं पयसि शृतं प्रसिद्धम् ।

तदुत्तरयाऽउक्थ्यश्चेऽत्येतया जुहोति ।

इह ब्राह्मणभोजनाद्यर्थमवश्यं पिष्टान्नं श्रपयितव्यम् ।
शृताच्च होमार्थं भेदेन पूर्वमेवोद्धरणम् ।
मांसौदनस्य पिष्टान्नस्य च पार्वणवत्स्वकीयोऽवदानधर्मः ।
पलाशपर्णं चेह वपाहोममात्रे ।
अन्यद्द्वयैव ॥६॥
९ आज्याहुतयः ।
आज्याहुतीरुतराः ॥ आपस्तम्बगृह्यसूत्र २२.७ ॥
टीकाः
अनुकूलावृत्ति २२.७
उत्तरैर्मन्त्रैः भूः पृथिव्यग्निनर्चं सत्यादिभिः अष्टाभिराज्यस्य जुहोतीत्यर्थः ॥८॥

गृह्यतात्पर्यदर्शनव्याख्या २२.७
उत्तरमन्त्रकरणिका आज्याहुतीरष्टौ जुहोतीत्यर्थः ।
ते च भूः पृथिव्यग्निनाऽइत्यादयः यजूरूपाः ॥७॥
१० स्विष्टकृदादि ।
स्विष्टकृत्प्रभृति समानमापिण्डनिधानात् ॥ आपस्तम्बगृह्यसूत्र २२.८ ॥
टीकाः
अनुकूलावृत्ति २२.८
स्विष्टकृत्प्रभृति पिण्डनिधानान्तं कर्म कृत्स्नं मासिश्राद्धवदिहापि कर्तव्यमित्यर्थः ।
अत्र मांसौदनात्पिष्टाच्च स्विष्टकृत्, ततो जयादि ।
अथ ब्राह्मणानामुपवेशनं हस्तेषूदपात्रानयनमलङ्कारः ।
ततः सर्वमुत्तरैरभिमुखैः सत्यादि ग्रासवरार्थं प्राश्नीयादित्येवमन्तम् ।
एतदेवास्मिन्नहनि भोजनं, नान्यत् ।
आरब्धे चाभोजनमासमापनादिति ।
पञ्चयज्ञाश्च लुप्यन्ते ॥९॥

गृह्यतात्पर्यदर्शनव्याख्या २२.८
स्विष्टकृदादि तन्त्रशेषं सर्वाभिमर्शनादि च प्रदक्षिणीकृत्येत्येवमन्तं ब्राह्मणभोजनं, पिण्डनिधानं, ग्रासवरार्थं प्राश्नीयादित्येवमन्तं, सर्व पदार्थजातं
मासिश्राद्धवदिहापि कर्तव्यमेवेत्यर्थः ।
तत्र च मांसौदनात्पिष्टान्नाच्च स्विष्टकृते सहावदानमिति भेदः ॥८॥
अन्वष्टकायामेवैके पिण्डनिधानमुपदिशन्ति ॥ आपस्तम्बगृह्यसूत्र २२.९ ॥
टीकाः
अनुकूलावृत्ति २२.९
न पिण्डनिधानमित्युच्यमानेऽन्वष्टकायामपि पिण्डनिधानं न स्यात् ।
अष्टका प्रकृता ।
तत्र कः प्रसङ्गो यदन्वष्टकायां न स्यात् ।
एवं तर्हि एतत्ज्ञापयति विकल्पोऽत्र विधिरयम् ।
अतः कृत्स्नस्य कर्मणो विषयो भवति सापूपस्य सान्वष्टकस्येति ।
तेन दध्यञ्जलिः कृत्स्नैकाष्टकाकरणात् विकल्प्यते सापूपेन सान्वष्टकेनेति केचित् ।
वयं तु ब्रूमः अष्टकायामकृतायां भोजनमस्य न भवतीत्येतदर्थमेव वचनमन्वष्टकायां यत्पिण्डदानं तदिह नास्मिन् कर्मणि पृथक्कर्तव्यमिति ॥
१०॥

गृह्यतात्पर्यदर्शनव्याख्या २२.९
या श्वोभूतोऽन्वष्टकेति विधास्यते तस्यामन्वष्टकायामेव पिण्डनिधानं पिण्डप्रदानं नाष्टकायामित्येके आचार्या उपदिशन्ति ।
केचित् न पिण्डनिधानमेके इति वक्तव्ये अन्वष्टकायामेवैक इत्येवं वचनमेतत्ज्ञापयति विकल्पोऽत्र विधीयमानः कृत्स्नस्य कर्मणः सापूपहोमस्य
सान्वष्टकस्य विषये भवतीति ।
तेन दधिहोमः कृत्स्नेनान्वष्टकान्तेनाष्टकाकर्मणा विकल्प्यत इति ।
केचित् अन्वष्टकायां यत्पिण्डनिधानं, तदेवास्य, न पुनस्तदस्मिन् प्रदेशे पृथक्कर्तव्यमिति वचनव्यक्त्यास्य कर्मणोऽसमाप्तत्वसूचनम् ।
तेनान्वष्टकायामकृतायां न कर्तुर्भोजनं, नापि पञ्चमहायज्ञा इति ।
वस्तुतस्तु भाष्यकारेणानार्थविशेषस्यानुक्तत्वात्, सान्वष्टकोभयोरपि पक्षयोऽस्ति वक्ष्यमाणत्वात्, अवान्तरप्रयोगस्य

समासेस्स्पष्टत्वाच्च,ऽअन्वष्टकायामेवैकऽइत्येषोऽन्वष्टकायामेव पिण्डनिधानं नाष्टकायामिति फलाभिप्रायो व्यपदेश इति मन्तव्यम् ॥

अथ यज्ञोपवीतप्राचीनवीतयोर्विवेकः औपकार्यं च मांसौदनहोमेषु चादितश्चतुर्षु, षष्ठे च पिष्टान्नहोमे च, आज्यहोमे चादितश्चतुर्षु, दधिहोमे चाधारादिषु च (प्राक्तेषु इत्यधिकम् ।

एव प्रतिषिद्धम्) यज्ञोपवीतं, मन्त्राणां देनलिङ्गत्वात् ।

अन्यत्र प्रकृतिवत्प्राचीनावीतमेव ।

ननु चात्र कलियुगे धर्मजसमयाद्गोरालम्भो निषिद्धः ।

तेन यद्यपिऽमांसौदनमुतराभिःऽइत्यत्र हविरुपसर्जनीभूतमांसाभावेऽपि केवलौदनहविष्कहोमैः प्रधानान्तरसहितैः अष्टकाधिकारसिद्धेरुपपत्तिः तथापि वपाहोमे स्वरूपस्यैवाभावान्न युज्यते ।

मैवम्, प्रमाणबलेन कस्मिंश्चित्प्रधाने निषिद्धेऽपि प्रधानान्तरैरेव विषयप्रत्यभिज्ञानादधिकारसिद्धेरुपपन्नत्वात् ।

अत एव दर्शपूर्णमासयोःऽनासोमयाजी सन्नयेत्ऽ (तै.सं. २५५),ऽनासोमयाजिनो ब्राह्मणस्याग्नीषोमीयः पुरोडाशो विद्यतेऽ(आप.श्रौ.) इति निषिद्धयोरपि सान्नाय्याग्नीषोमयोस्तद्व्यतिरिक्तैरेव प्रधानैरधिकारसिद्धिः ।

इयांस्तु भेदः क्वचिच्छ्रुतिनिषेधिका, क्वचिद्धर्मजसमय इति ।

धर्मजसमयोऽपि वेदवत्प्रमाणम् ।

अथवा आज्यमेव वपामांसयोस्स्थाने प्रयोक्तव्यम् ।

ऽआज्येन शेषं संस्थापयेत्ऽइति पात्रीवते दर्शनात्ऽआज्यस्य प्रत्याख्यामवद्येत्ऽ(तै.सं.३१३) इति दर्शनाच्च ।

प्रासिस्तु नित्यत्वादेवाष्टकायाः कृत्स्नायाः ।

यद्वा गोस्स्थाने छाग एवालब्धव्यः, प्रस्तुतसमानयोगक्षेमेऽएन्द्राग्नं पुनरुत्सृष्टमालभेतऽ(तै.सं.२१५) इत्यत्र गोः पुनरुत्सृष्टस्य स्थानेऽपुनरुत्सृष्टश्छागःऽइति भरद्वाजसूत्रदर्शनात् ।

अपि वात्यन्तलघुरपि दधिहोमपक्षः कलियुगे व्यवस्थितो द्रष्टव्यः ।

प्रमाणं तु त्रैविद्यवृद्धाशिष्टा एव ॥९॥

११ दध्यञ्जलिहोमः ।

अथैतदपरं दध्न् एवाञ्जलिना जुहोति ययापूपम् ॥ आपस्तम्बगृह्यसूत्र २२.१० ॥

टीकाः

अनुकूलावृत्ति २२.१०

एवमष्टकायां मुख्यः कल्पो दर्शितः ।

अथानुकल्पः यया ऋचा जुहोतिऽयां जनाऽइत्येतया तया दध्न्ः पूर्णनाञ्जलिना जुहोति ।

तन्त्रस्य विधानातञ्जलिना होमत्वाच्च अपूर्वो दध्यञ्जलिः ।

अञ्जलिनेति वचनात्दर्व्या निवृत्तिः ।

(२ क,ख, पुरस्तात्तन्त्रमुपरिष्ठात्तन्त्रं च कृत्स्नं न भवति) ।

तन्त्रद्वयञ्च न भवति ।

कः पुनरस्य कालः ?अष्टमी ।

पूर्वाह्णे च क्रिया, दैवत्वात् ।

प्रातर्होमानन्तरं औपासनमुपसमाधाय सम्परिस्तीर्य तूष्णीं समन्तं परिषिच्य दध्नाञ्जलिं पूरयित्वाऽयां जनाऽइति जुहोति ।

न स्विष्टकृत् ।

पुनरपि तूष्णीं परिषेचनम् ।

अन्ये तु पुरस्तात्तन्त्रं स्विष्टकृच्चच्छन्ति, न जयादीन् ।

अत्र मूलं मृग्यम् ।

एष कालः, आचार्यप्रवृत्तित्वात् ।

एषा ह्येवानुकल्पेष्वआचार्यस्य प्रवृत्तिः ।

तद्यथा समावर्तने तूष्णीमेव तीर्थं स्नात्वेति ।

दध्यञ्जलिश्चायमष्टकायां ये होमास्तेषां निवर्तकः, तदनन्तरमभिधानात्, नापूपहोमस्य ।

नान्वष्टकायाः ।

ब्राह्मणभोजनपिण्डनिर्वापणे च भवतः ।

होममात्रस्यैवायं दध्यञ्जलिर्निवर्तकः ।

एवं तर्ह्यत्र वचनं व्यज्यते यज्जुहोति तद्दध्न् एवाञ्जलिनेति ।

(अपर आह अपूपाष्टकयोर्द्वयोरपि निवर्तकम् ।

नान्वष्टकायाः ।

यदि तस्या अपि प्रत्याम्नायः स्यातामभिधायायमनुकल्पो वक्तव्यस्स्यादिति) ।

अन्ये तु सापूपस्य सान्वष्टकस्य कृत्स्नस्याष्टकाकर्मणो निवर्तको दध्यञ्जलिरिति ॥ १० ॥

गृह्यतात्पर्यदर्शनव्याख्या २२.१०

ययाऽयां जनाऽइत्येतया अपूपं जुहोति, तया ऋचा दध्नस्स्वावदानधर्मेणावदायाञ्जलिना जुहोति ।

पार्वणवच्चाग्निमुखान्ते दधिहोमः, अपूपहोमवच्चावदानम् ।

ऽयेन जुहोति तदग्नौ प्रतितप्यऽइत्यादिकं लेपाञ्जनं चान्येन कारयितव्यम् ।

अयं च दधिहोमोऽष्टम्यां पूर्वाह्ने ।

केचित् अञ्जलिहोमास्सर्वे अपूर्वाः, नैव तत्र पुरस्तादुपरिष्ठातन्त्रमिति ।

अयं चानुकल्पोऽपूपहोमाद्याज्याहुतीरुतरा इत्येवमन्तानामेव स्थाने वेदितव्यः, नान्वष्टकाया अपि, आज्याहुत्यन्तं कर्म विधायान्वष्टकायाः प्रागेवानुकल्पस्य विधानात् ।

तेनोभयोरपि पक्षयोर्नवम्यामन्वष्टका नित्यैव ।

तेन दधिहोमपक्षेऽन्वष्टका नास्तीति निर्मूलम् ।

अयं च दधिहोमविधिर्होमानामेव स्थानेऽदध्न एवाञ्जलिना जुहोतीति जुहोतिशब्दस्य स्वारस्यात् ।

तेनास्मिन्नपि पक्षे ब्राह्मणभोजन पिण्ड प्रदानं योरावृत्तिः ।

तस्मात्सप्तम्यां रात्रौ ब्राह्मणान्निमन्त्र्याष्टम्यां होमस्थाने दधिहोमः, ततोऽपराह्णे भोजनादि सर्वमविकृतं, नवम्यामन्वष्टकापीति सिद्धम् ॥१०॥

१२ अन्वष्टका ।

अत एव यथार्थं मांसं शिष्ट्वा श्वोभूतेऽन्वष्टकाम् ॥ आपस्तम्बगृह्यसूत्र २२.११ ॥

(प.८., ख.२२.११)

टीकाः

अनुकूलावृत्ति २२.११

अत एवास्या एव गोरष्टकायामालब्धायां मांसं यस्य यथार्थं यावत्प्रयोजनं शिष्ट्वा श्वोभूते नवम्यामन्वष्टकानाम् कर्म कर्तव्यम् ।

भूयांसमतो माहिषेणेत्यादीनां निवृत्यर्थ एवकारः ॥११॥

गृह्यतात्पर्यदर्शनव्याख्या २२.११

श्वोभूते नवम्यामन्वष्टकाख्यं कर्म कर्तव्यम् ।

अत एव गोरष्टकायामालब्धायाः मांसं यथार्थं यथाप्रयोजनं शिष्ट्वा इत्येतत्प्रथमपक्षविषयम् ॥११॥

तस्या मासिश्राद्धेन कल्पो व्याख्यातः ॥ आपस्तम्बगृह्यसूत्र २२.१२ ॥

(प.८., ख.२२.१२)

टीकाः

अनुकूलावृत्ति २२.१२

मासिश्राद्धवदन्वष्टका कर्तव्येत्यर्थः ।

कल्पातिदेशात्प्रव्यदेवतादि सर्वमिह प्राप्यते ।

ऽतत्रान्नस्योतराभिर्जुहोतीत्यत्र मांससंसृष्टस्यान्नस्य होममिच्छन्ति ।

अष्टकायां दर्शनात् ।

इह च यथार्थं मांसमिति वचनात् ।

अन्ये मासिश्राद्धातिदेशादन्नस्याव होममिच्छन्ति ।

यत्रैव तु कार्यं मासि श्राद्धे मांसं इहापि तत्रैवेति ।

अत्र केचित्दध्यञ्जलिपक्षेऽप्यन्वष्टकामिच्छन्ति ।

मध्ये तस्य विधानात् ।

यदि ह्यसावन्वष्टताया अपि प्रत्याम्नायः स्यातामप्यभिधाय वक्तव्यं स्यादिति ।

अत एव यथार्थं मांसं शिष्ट्वा श्वोभूतेऽन्वष्टका तस्या मासि श्राद्धेन कल्पो व्याख्यातः इति पूर्वत्र सम्बन्धः ॥

अथैकोद्दिष्टविधिः शास्त्रान्तरात् ।

प्रेतमेकमुद्दिश्य यच्छ्राद्धं क्रियते तदेकोद्दिष्टम् ।

अयुग्मा ब्राह्मणाः एकः त्रयः पञ्चेति ।

वृथ्या फलभूयस्त्वम् ।

तत्र नाग्नौ करणं, नाभिश्चावणं, न पूर्वं निमन्त्रणं, न दैवं, न धूपो, न दीपो, न स्वधा, न नमस्कारः, उदङ्मुखाः ब्राह्मणाः ।

सर्वस्मादन्नात्सकृत्सकृदवदाय दक्षिणतो भस्ममिश्रानङ्गारान्निरुह्य तेष्वेव जुहुयात्प्रेतायामुष्मै यमाय च स्वाहेति ।

प्रेतायेति वचनं प्रेतस्य नामनिर्देशार्थं यज्ञशर्मणे यमाय च स्वाहेति प्रयोगमिच्छन्ति ।

यज्ञशर्मणे प्रेताय यमाय चेत्यन्ये ।

अमुष्मै तृप्तिरस्त्विति अपां प्रतिग्रहणं विसर्जनं चा अस्ति तृप्तिरिति प्रतिवचनम् ।

अमुष्मा उपतिष्ठत्वित्यनुदेशनं, आशयेषु च पिण्डदानं भोजनस्थान इत्यर्थः ।

तृप्यस्वेति संक्षालनम् ।

एतदेकोद्दिष्टं सर्ववर्णानां स्वाशौचान्ते प्रसिद्धम् ॥

अथान्यानि नवश्राद्धमासिकानि त्रैपक्षिकं षाण्मासिकं साम्बत्सरिकमिति ।

यत्प्रथमं क्रियते तन्नवश्राद्धम् ।

नवं च तच्छ्राद्धञ्चेति कृत्वा ।

तस्य वर्णानुपूर्वेण कालः

चतुर्थे पञ्चमे चैव नवमैकादशे तथा ।

यदत्र दीयते जन्तोः तन्नवश्राद्धमुच्यते ॥

इति ॥

सर्वेषामपि वर्णानां चत्वार्यपि नवश्राद्धानीत्यन्ये ।

तोषां द्वितीयादिषु नवशब्दो घटते ।

मासिकानि द्वादश प्रतिमासं मृताहे कर्तव्यानि ।

आद्यं तु स्वाशौचान्ते ।

अन्त्यं च सपिण्डीकरणेन सह मृताह एव त्रैपक्षिकं षाण्मासिकं द्वितीयादिषु सम्बत्सरेषु प्रतिसम्बत्सरं मृताह एव साम्बत्सरिकमिति षोडशैतान्येकोद्दिष्टानि ।

साम्बत्सरिके च क्षेत्रजजारजयोः एकोद्दिष्टकल्पस्य च विकल्पः ।

इतरेषामेकोद्दिष्टमेव ।

ये नवश्राद्धानां समुच्चयमिच्छन्ति तेषां षोडशैकोद्दिष्टानीत्येषापि प्रसिद्धिर्दुरुपपादा ।

अत्र पठन्ति

नित्यश्राद्धं मासि मासि अपर्यासावृतुं प्रति ।

द्वादशाहेन वा भोज्या एकाहे द्वादशापि वा ॥

अथ सपिण्डीकरणं सम्बत्सर एकादशे चतुर्थे तृतीये वा मासि त्रैपक्षे अर्धमासे द्वादशे वाहनि उपनयनाभ्युदयप्राप्तौ वा ।

तत्र एकोद्दिष्टस्य मासिश्राद्धस्य च समुच्चयः ।

प्रेतस्यैकोद्दिष्टं तस्य ये पञ्चादयः तेभ्यो मासिश्राद्धं मन्त्रेषु च न विश्वद्विकारः ।

यन्मे मातेत्यादिषु यथैव ते पित्रा प्रेतेन पूर्व प्रयुक्तास्तथाव पुत्रेणापि प्रयोक्तव्याः ।

पुत्रादन्यस्य च सपिण्डीकरणे नाधिकारः, मासिश्राद्धाभावात् ।

सपिण्डीकरणास्य च मासिश्राद्धप्रयोगविकारत्वात् ।

तस्मादपुत्रस्य प्रेतस्य भार्या यावज्जीवमेकोद्दिष्टकल्पेनैव पत्ये मासिश्राद्धं ददाति ।

पुत्रोऽप्यकृतविवाह एवमेव ।

विवाहादूर्ध्वं यदा मासिश्राद्धमारभते तदा पितुः सपिण्डीकरणेन सहारभते ।

अन्ये त्वेतदनुष्ठानं अन्यथापि भवति ।

तत्र पित्रे प्रेताय पूर्ववद्भस्मनि होमः इतरेभ्योऽन्नादाज्याच्च मासिश्राद्धवत् ।

पिण्डदानेमासिश्राद्धवत्पिण्डान् दत्त्वा तत्समीपे पृथक्स्तीर्णेषु दर्भेषु प्रेताय पिण्डः ।

पूर्ववदपो दत्त्वा तस्यान्ते अर्घ्यार्धं पितृपात्रेषु प्रेतपात्रं प्रसेचयेत्स्ये समामाऽइति द्वाभ्यां पिण्डं पिण्डेषु संसृजेत् ।

एतत्सपिण्डीकरणम् ।

एतस्मिन्कृते प्रेतः पितृत्वमापद्यते ।

चतुर्थश्चानुज्ञापित उत्सृष्टो भवति ।

अत्र विप्रतिपत्तिः केचित्प्रपितामहस्य पात्रं पिण्डं चेतरेषु संसृजन्ति ।

प्रेतशब्देन स एवोच्यते प्रकर्षेण इतः प्रेत इति ।

स ह्यत्रानुज्ञातो भवति ।

प्रसिद्धस्त्वाचारः यस्य सपिण्डीकरणं स प्रेतः, तस्यैव च पात्रपिण्डयोरितरेषु संसर्गः ।

एवमपि प्रपितामहस्यैवानुज्ञेति ।

मातृसपिण्डीकरणे सा यदि पुत्रिका, आसुरादिविवाहोढा वा ततो मातामहादीनां पिण्डेषु संसर्गः ।

तत्पिण्डस्येतरत्र श्वत्वादि पिण्डेन एकाचित्यारूढायास्तु भर्तृपिण्डेनेति केचिद्व्यवस्थापयन्ति ।

प्रयोगस्तु पिरसिद्धाचारानुरोधेन कर्तव्यः ।

अत्र केचित्पठन्ति

भ्राता वा भ्रातृपुत्रो वा सपिण्डः श्य एव वा ।

सहपिण्डक्रियाः कृत्वा कुर्यादभ्युदयं ततः ॥

इति ॥

तथा

अपुत्रायां मृतायां तु पतिः कुर्यात्सपिण्डतामिति ॥

अथ नाम्दीश्राद्धं तत्र बोधायनः अथाभ्युदयिकेषु प्रदक्षिणमुपचारो यज्ञोपवीतं प्रागग्रान् दर्भान्, युग्मान् ब्राह्मणान्, यवैस्तिलार्थः, पृषदाज्यं हविः ।
सोपयामेन पात्रेण नान्दीमुखाः पितरः प्रीयन्तामित्यपां प्रतिग्रहणं, संसर्जनं च ।
नान्दीमुखेभ्यः पितृभ्यः स्वाहेत्यग्नौकरणमनुदेशनं च ।
आशयेषु परिसमूहेषु दर्भेषु पृषदाज्येनानुप्रदानं नान्दीमुखेभ्यः पितृभ्यः स्वधा नमः इति सर्वं द्विद्विरिति (बौ.गृ.३१२२....५)
तत्रैव प्रदेशान्तरे"तेषु भक्तवत्सु स्वधायै स्थानेऽमधु मनिष्ये मधु जनिष्येऽइत्येतद्यजुर्जपित्वा नान्दीमुखाः पितरः प्रीयन्तामित्यपो निनयति
स्वधैवैषोक्ता भवति ।
नैकेनाह्वा दैवं पित्र्यं च कुर्वन्ति यस्यैकाह्वा पित्र्यं दैवं च कुर्वन्ति प्रजा हास्य प्रमायुका भवति, तस्मात्पितृभ्यः पूर्वद्युः क्रियते, परेद्युर्देवानामिति ।
(बौ.गृ.प.१३१०११) तथा पुष्पफलाक्षतमिश्रैर्यवैः तिलार्थं उपलिप्य दध्योदनं समप्रकीर्यति ।
तत्र मासिश्राद्धं सर्वेषां पित्र्याणां प्रकृतिः ।
अस्माकं विशेषास्तु शास्त्रान्तरादागमयितव्याः ।
तेनऽपूर्वद्युर्निवेदनऽमित्यादि सर्वमिहापि भवति ।
युग्मा ब्राह्मणाः अष्टौ षोडश वा ।
यद्युष्टौ द्वौ देवेभ्यः पितृभ्यो द्वौ द्वौ ।
यदि षोडश देवेभ्यश्चत्वारो द्वादश पितृभ्य इत्यादि ।
यवैस्तिलार्थः मासिश्राद्धो यतिलकृत्यमर्घ्यादिषु तदत्र यवैः कर्तव्यः ।
पुष्पादिभिश्च मिश्रणम्, प्रदेशान्तरे वचनात् ।
पृषदाज्यं हविः ।
मासौदनवत्पृषदाज्यमिश्रमित्येके, केवलमेवेत्यन्ये ।
सोपयामेनेति येनार्घ्यं प्रदीयते तत्पात्रमन्येन पात्रेणोपयम्येत्यर्थः ।
नान्दीमुखाः प्रीयन्तामिति देवेभ्यस्तु विश्वेदेवाः प्रीयन्तामिति ।
तत्र पितृणामेकपात्रं, न त्रीणिपितृपितामहप्रपितामहविशेषस्यानुपदेशात्, सर्वेषु मन्त्रेषु नान्दीमुखाः पितर इत्युपदेशात् ।
तस्मादेकमेव पात्रं पितृणां, देवानां चैकम् ।
तत्र ब्राह्मणानुपवेश्याग्नेः प्रतिष्ठापनं अर्घ्यपात्रयोश्च ।
अग्निश्चौपासन एव ।
विवाहेष्वसंभवात् ।
अर्घ्यं प्रदाय गन्धादिभिश्चालङ्कृत्यानुज्ञातो हविरुद्धृत्य पृषदाज्येन संसृज्याभिघार्याज्यभागान्ते नान्दीमुखेभ्यः पितृभ्यः स्वाहेत्येकां प्रधानाहुदीं
जुहोति केवलेन पृषदाज्येन सौविष्टकृतं द्वितीयं जुहुयादिति ।
तन्त्रशेषं समाप्य क्लृप्तान्वा प्रतिपूरुषमिति न्यायेनानेन नान्दीमुखेभ्यः पितृभ्यः स्वाहेत्यनेन मन्त्रेण पितृभ्योऽनुदिशति, देवेभ्यस्तु वुश्चेभ्यो
देवेभ्यः स्वाहेति ।
मासिश्राद्धे ये होममन्त्राः
अनुदेशनमन्त्राश्च तेषां निवृत्तिः ।
उपस्पर्शनं तु भवत्येव प्रत्याम्नायाभावात् ।
पृथिवीते पात्रमित्याशयेषु च परिसमूहेष्विति आशयेषु भोजनस्थानेषु परिसमूहेषु परिसमूहनेन शोधितेषु पृषदाज्यमिश्रेण बविषा पृषदाज्येनैव
तावत्पिण्डस्यानुप्रदानं नान्दीमुखेभ्यः स्वधानम् इत्यनेन ।
एवं सर्वं द्विद्विरिति ।
आसनप्रदानादिषु द्विद्विः प्रयत्नः कर्तव्य इत्यर्थः ।
उपलिप्य दध्योदनं सम्प्रकीर्य ततेऽये अग्निदग्धाऽइत्यस्मिन् स्थाने भवति ।
अथ दक्षिणां दत्त्वा विसर्जनं नान्दीमुखाः पितरः प्रीयन्तामिति ।
तत उदपात्रसमीपे मधु मनिष्य इति यजुर्जपित्वा विसर्जनमन्त्राभ्यां बर्हिषि पात्रे निनीय्य न्युब्जमिति ।
एवमेतन्नान्दीश्राद्धं तत्र कर्तव्यं यत्रापरेद्युर्देवयज्यानुष्ठानम् ।
केचित्त्वन्यथा पठन्ति च
मातृश्राद्धं तु पूर्वं स्यात्पितृणां तदनन्तरम् ।
ततो मातामहानां तु वृद्धौ श्राद्धत्रयं विदुः ॥
इति ॥
अस्मिन् पक्षे मात्रादीनां द्वौ द्वौ ।
एवं पित्रादीनां, एवं मातामहादीनां, देवार्थद्वावेति विंशतिद्विजाः ।
तथा च मनुनान्यपरे वाक्ये दर्शितम्
प्रतिवेश्यानुवेश्यौ च कल्याणे विंशतिद्विजे इति ।
(म.स्मृ.८३९२)
यात्राभ्युदयश्राद्धं भवति तद्विंशतिद्विजं कल्याणं भवति ।

पुनश्च पठंति

पुंसि जातान्नचौलोपस्नानपाणिग्रहेषु च ।

अग्न्याधाने तथा सोमे दशस्वभ्युदयस्स्मृतः ॥

इति ॥

प्रयेगश्चपार्वणश्राद्धवदेव ।

एतावदत्र नाना युग्मा ब्राह्मणाः प्रदक्षिणमुपचारो यजोपवीतं यवास्तिलार्त इति ॥१२॥

गृह्यतात्पर्यदर्शनव्याख्या २२.१२

तस्या अन्वष्टकायाः कल्पो मासिश्राद्धवत्कर्तव्य इत्यर्थः ।

कल्पातिदेशात्सर्वमिह द्रव्यदेवतादिकं प्राप्यते ।

तस्मान्निमन्त्रणादि ग्रासप्राशनान्तं सर्व मासिश्राद्धवदविकृतं कर्तव्यम् ॥१२॥

अथावशिष्टानां मन्त्राणां येषु विनियोगस्तानि कर्माणि व्याचष्टे

१ याच्यार्थं गच्छता कर्तव्यो जपः ।

सनिमित्वोत्तरान् जपित्वार्थं ब्रूयात् ॥ आपस्तम्बगृह्यसूत्र २२.१३ ॥

(प.८.,ख.२२१३)

टीकाः

अनुकूलावृत्ति २२.१३

सन्यर्थं दातारं गत्वा ।

भिक्षणलभ्यं धनं सनिरित्युच्यते ।

सनिमित्वा उत्तरान्मन्त्रान्ऽअन्नमिव ते दृशे भूयासऽमित्यादीन् सप्त जपित्वा ।

तमर्थं प्रब्रूयात्यर्थमागत ।

सप्तमे मन्त्रे असावित्यत्र प्रदातुर्नामग्रहणं ,म्बुध्या ॥१३॥

गृह्यतात्पर्यदर्शनव्याख्या २२.१३

सनिर्यात्त्रा भिक्षणम् ।

केचित्भिक्षणलब्धं धनमिति ।

या सनिःऽभिक्षणे निम्नमाचार्यो विवाहो यजे मातापित्रोर्बुभूषार्हतश्च नियमविलोपःऽऽतत्र गुणान् समीक्ष्य यथाशक्ति देयम्ऽ(आप.ध.२१०१,२) इति धर्मशास्त्रे.वगता, तामुद्दिश्य इत्वा गत्वा ।

उत्तरान्मन्त्रान्ऽअन्नमिव ते दृशे भूयासऽइत्यादीन् सप्त जपित्वा तमर्थं प्रयोजनं ब्रूयात्, यं भिक्षेत तं बोधयतिऽआचार्यार्थं भिक्षामि भवन्तम्ऽइति ।

एवमुत्तरेष्वपि भिक्षणनिमित्तेषु विशेषः विवाहार्थमित्यादिः ।

सप्तमे च मन्त्रेऽअसाऽवित्यत्र समबुद्ध्या दातुर्नामग्रहणम् ॥१३॥

इदानीं यदि याच्यया रथादीनि सन्धानि, तदा केन विधिना स्वीकारः?इत्युत्तरे विधये आरभ्यन्ते

२ रथलाभे चक्राभिमर्शनम् ।

रथं लब्ध्वा योजयित्वा प्राञ्चमवस्थाप्योत्तरया रथचक्रे अभिमृशति पक्षसी वा ॥ आपस्तम्बगृह्यसूत्र २२.१४ ॥

(प.८.,ख.२२१४)

टीकाः

अनुकूलावृत्ति २२.१४

यदि रथो लभ्यते ततस्तं लब्ध्वा योजयति कर्मकरैर्युग्धुरोः करोति ।

तं प्राङ्मुखमवस्थाप्य उत्तरयर्चाऽअङ्कौ न्यङ्कावभितऽइत्येतया ।

रथचक्रे उभे सहाभिमृशति ।

पक्षसी रथस्येति शेषः पार्श्वे फलके इत्यन्ये ।

नेमी इत्यपरे ।

सकृदेव मन्त्रः ।

पाणिभ्यामुभाभ्यामभिमर्शनम् ।

तथा चाश्वलायनःऽरथमारोक्ष्यन्नाना पाणिभ्यां चक्रे अभिमृशेत्(आश्व.गृ.२६१) इति ॥१४॥

गृह्यतात्पर्यदर्शनव्याख्या २२.१४

रथश्चेल्लब्धः तं कर्मकरैर्वाहाभ्यां<योजयित्वाथ तं प्राञ्चं>प्राङ्मुखमवस्थाप्य उत्तरयाऽअङ्कौ न्यङ्कौऽइत्येतया रथचक्रे उभे पाणिभ्यां युगपदभिमृशति ।

अपि वा पक्षसी ईर्षे ।

अन्यथापि पदार्थमाहुः ॥१४॥

३ रथारोहमन्त्रः ।

उत्तरेण यजुषाधीरुह्योत्तरया प्राचीमुदीचीं वा दिशमभिप्रयाय यथार्थं यायात् ॥ आपस्तम्बगृह्यसूत्र २२.१५ ॥

(प.८.,ख.२२१५)

टीकाः

अनुकूलावृत्ति २२.१५

ततः<उत्तरण यजुषा>ऽअध्वनामध्वयत्ऽइत्येन ।

रथं स्वमधिरोहति ।

ततः उत्तरयर्चाऽअयं वामश्विमा रथऽइत्येतया ।

प्राचीमुदीचीं वा दिशमभिप्रयाय <यथार्थं यायात्> यत्र प्रयोजनं तत्र गच्छेत् ।

अधीरुह्येति दीर्घपाठश्छान्दसः ।

एताद्विधानं क्रयादिलब्धस्यापि रथस्य प्रथमारोहणे भवति ।

द्वितीयादिषु तु न भवति ।

लब्ध्वेति वचनात् ॥१५॥

गृह्यतात्पर्यदर्शनव्याख्या २२.१५

तेन(ततः)<उत्तरेण>ऽअध्वनामध्वपतेऽइत्यनेन यजुषा रथं स्वयमधिरुह्य ।

दीर्घश्छान्दसः ।

<उत्तरया>ऽअयं वामश्विनौऽइत्येतया ।

<प्राचीमुदीचां वा दिशमभिसयाय>प्रस्थायादृष्टार्थं, ततो <यथार्थं>प्रयोजनानुसारेण<यायान्>गच्छेत् ॥१५॥

केचित्लब्ध्वेतिवचनात्क्रयादिलब्धस्यापि रथादेः प्रथमारोहणे विधिरयं भवतीति ।

नैतत्प्रकृतयाच्चादिना लब्धरथादिविषयत्वेनैवास्य वाक्यस्यार्थवत्त्वोपपत्तेः,स्याच्चया रथादीनि लब्ध्वाऽइति भाष्यविरोधाच्च ॥१५॥

४ अश्वारोहणमन्त्रः ।

अश्वमुत्तरैरारोहेत् ॥ आपस्तम्बगृह्यसूत्र २२.१६ ॥

(प.८.,ख.२२१६)

टीकाः

अनुकूलावृत्ति २२.१६

लब्ध्वे त्यनुवर्तते ।

उत्तरैकादशभिःऽअश्वोऽसि हयोऽसिऽइत्यादिभिः ।

रथलाभवदश्वलाभो व्याख्यातः ॥ १६ ॥

गृह्यतात्पर्यदर्शनव्याख्या २२.१६

अश्वश्वेद्याच्चया लब्धः तमुत्तरैर्मन्त्रैःऽअश्वोऽसिऽ इत्यादिभिरारोहेत् ॥१६॥

५ हस्त्यारोहणमन्त्रः ।

हस्तिनमुत्तरया ॥ आपस्तम्बगृह्यसूत्र २२.१७ ॥

(प.८.,ख.,२२१७)

टीकाः

अनुकूलावृत्ति २२.१७

लब्ध्वाऽगोहोदिति वर्तते ।

<उत्तरया>ऽहस्तिनयशसमसीऽइत्येतया ।

तत्रासाविति हस्तिनो नामग्रहणम् ।

अभिनिदधामि नागेन्द्रेति ।

आरुह्य तूष्णीमङ्कुशाभिधानम् ।

मन्त्रे चाभिनिदधामीति द्रष्टव्यः ।

तेन मन्त्रे लिङ्गस्याविरोधः ॥१७॥

गृह्यतात्पर्यदर्शनव्याख्या २२.१७

पूर्ववद्व्याख्यानम् ।

<उत्तरया>ऽहस्तिनयशसंऽइत्येतया ।

असावित्यत्र च सम्बुद्ध्या ऐरावतेति गजनामग्रहणम् ।

अत्र यद्यपिऽवज्ञेणाभिनिदधाम्यसौऽइतिलिङ्गादङ्कुशाभिधानार्थता मन्त्रस्य तथापिऽहस्तिनमुत्तरयाऽरोहेत्ऽइति वाचनिकविनियोगस्य

बलवत्त्वात्तदनु सार्यैव मन्त्रो व्याख्यातव्यः ॥१७॥

ताभ्यां रेषणे पूर्ववत्पृथिवीमभिमृशेत् ॥ आपस्तम्बगृह्यसूत्र २२.१८ ॥

(प.८.ख.,२२१८)

टीकाः

अनुकूलावृत्ति २२.१८

ताभ्यां अस्वहस्तिभ्यां.<रेषणे>शरीरोपमर्दे जाते <पूर्ववत्>हेमन्तप्रत्यवरोहणवत्<पृथिवीमभिमृशेत्> ।

ऽस्योना पृथिविऽऽबडित्थेऽत्येताभ्याम् ।

पूर्ववदिति न जातकर्म गृह्यते, व्यवधानात् ॥१८॥

गृह्यतात्पर्यदर्शनव्याख्या २२.१८

ताभ्यां तयोरश्वहस्तिनोः ।

रेषणे मरणे सति ।

पूर्ववथेमन्तप्रत्यवरोहणवत्ऽस्योना पृथिवीऽइत्येताभ्यां<पृथिवीमभिमृशेत्> ।

केचिताभ्यां अश्वहस्तिभ्याम् ।

प्रमादाद्भूमौ पतितस्य रेषणे शरीरोपमर्दे जाते इति ॥१८॥

१ छत्रदण्डयोरदानम् ।

संवादमेष्यन् सव्येन पाणिना छत्रं दण्डञ्चाऽदत्ते ॥ आपस्तम्बगृह्यसूत्र २२.१९ ॥

(प.८.ख.,२२१९)

टीकाः

अनुकूलावृत्ति २२.१९

यत्र स्थानेऽथादिनिमित्ते प्रत्यर्थिभिः सम्बदते स<सम्वादः ।

तमेष्यन्> तत्रापराजयाय<सव्येन पाणिना छत्रं> <दण्डञ्चादत्ते> ।

पाणिग्रहणमुत्तरार्थम् ।

इह तु आदानपरत्वादेव सिद्धम् ।

तेन खलीकरणहोमः पाणिनैव कर्तव्यः, न पात्रेण अन्यथा मुष्टिशब्दस्य परिमाणवाचित्वस्यापि दरशनादस्याप्रसङ्गः ॥१९॥

इति श्रीहरदत्तमिश्रविरचितायां गृह्यवृत्तावनाकुलायां द्वाविंशः खण्डः ॥

गृह्यतात्पर्यदर्शनव्याख्या २२.१९

<सम्वादः>ऋणादानादिव्यवहारः ।

केचित्त्र स्थाने प्रयर्थिभिस्संबदत इति ।

ऋणादानादिव्यवहारं कर्तुमेष्यन् व्यवहारे जयमिच्छन्नित्यर्थः शेषं व्यक्तम् ॥१९॥

इति श्रीसुदर्शनाचार्यविरचिते गृह्यतात्पर्यदर्शने द्वाविंशः खण्डस्समाप्तः ॥

अथ त्रयोविंश खण्डः ॥

२ फलीकरणमुष्टिहोममन्त्रः ।

दक्षिणेन फलीकरणमुष्टिमुत्तरया हुत्वा गत्वोत्तरां जपेत् ॥ आपस्तम्बगृह्यसूत्र २३.१ ॥

[एतदादिसूत्रत्रयमेकसूत्रतया परिगणितं हरदत्तमते इति ख.ड. पुस्तकयोः]

(प.७.ख.,२३१)

टीकाः

अनुकूलावृत्ति २३.१

छत्रदण्डौ सव्येन पाणिना धारयन्नेव<दक्षिणेन>पाणिना फलीकरणानां मुष्टिं जुहोति ।

<उत्तरयर्च्या>(१ ग.घ. अवजिह्वकेति लिङ्गदर्शनात्)ऽअव जिह्वकेऽत्येतया ।

तत्रासाविति प्रत्यर्थिनो नामनिर्देशः प्रथमया ।

होमश्चायमपूर्वः ।

उपसमाधानं परिस्तरणं तूष्णीमुभयतः पर्युक्षणमित्येतावत् ।

ततस्संवादं गत्वा प्रत्यर्थिनं दृष्ट्वा<जपेत्> ।

<उत्तरा>मृचंऽआ ते वाचमास्यांऽइत्येताम् ।

अत्राप्यसाविति प्रत्यर्थिनो नामनिर्देशः सम्बुद्ध्या ।

अवाचीनेन मुष्टिना होमः ।

ऽअवयज इतिऽलिङ्गात् ।

दक्षिणेनेति वचनं होमकाले छत्रदण्डयोः सव्येन धारणार्थम् सव्यस्य व्यापृतत्वात्दक्षिणेनैव होमः इति ॥१॥

गृह्यतात्पर्यदर्शनव्याख्या २३.१

सव्यपाणिधृतच्छत्रदण्ड एव <दक्षिणेन> पाणिना <फलीकरणमुष्टिमुत्तरया> अव जिह्वकऽइत्येतया स्वाग्नौ जुहोति ।

ऽअसाऽवित्यत्र सोमशर्मेति प्रथमया प्रत्यर्थिनो नामग्रहणम् ।

यावदुक्त (२ धर्मा चायं) धर्मश्चायं होम इति पूर्वमेवोक्तम् ।

केचित् परिस्तरणमुभयतस्तूष्णीं पर्युक्षणं च कर्तव्यम्, मुष्टिना चावाचीनेन होम इति ।

ततस्संवाददेशं <गत्वा> प्रत्यर्थिनं पश्यन्नुत्तरां स आ ते वाचं स इत्येतां जपेत् ।

इह च सम्बुद्ध्या नामनिर्देशः प्रत्यर्थिन एव ॥१॥

३ क्रुद्धाभिमन्त्रणम् ।

क्रुद्धमुत्तराभ्यामभिमन्त्रयेत विक्रोधो भवति ॥ आपस्तम्बगृह्यसूत्र २३.२ ॥

टीकाः

अनुकूलावृत्ति २३.२

<उत्तराभ्यां> ऽया त एषा रराट्याऽइत्येताभ्याम् ।

तत्र मन्त्रयोर्लिङ्गे विशेषाभावात्क्रुद्धमिति लिङ्गमविवक्षितम् ।

तेन स्त्रियामपि भवति ।

शूद्रादिष्वपि भवति ।

नेत्यन्ये ।

क्रुद्धस्य दर्शने नैमित्तिकमिदं नियमेन कर्तव्यमिति प्राप्त आह विक्रोधो भवतीति ।

यस्य क्रोधविगमं चिकीर्षति तत्र कर्तव्यमित्यर्थः ।

क्रोधश्चात्मविषयः ।

परविषयो वा ॥२॥

गृह्यतात्पर्यदर्शनव्याख्या २३.२

यदि क्रुद्धः प्रत्यर्थी वा व्यवहारद्वष्टा वा, तत्क्रोधशान्तिं चासाविच्छति, तदा <उत्तराभ्यां> ऽया त एषाऽइत्येताभ्यां <क्रुद्ध> मितरं वा <भिमन्त्रयेत> ।

अनेन चाभिमन्त्रणेन क्रुद्धो <विक्रोधो> विगतक्रोधो <भवति> ।

फलविधिश्चायम् ।

नार्थवादमात्रं, सूत्रकारेण बद्धत्वात् ॥२॥

४ स्वभार्यायां परपुरुषसम्बन्धप्रतिरोधकं कर्म ।

असंभवेप्सुः परेषां स्थूलाढारिकाजीवचूर्णानि कारयित्वोत्तरया सुप्तायास्सम्बाध उपवपेत् ॥ आपस्तम्बगृह्यसूत्र २३.३ ॥

टीकाः

अनुकूलावृत्ति २३.३

(<असंभवेप्सुः> अमैथुनेप्सुः) ।

सम्भवो मैथुनम् ।

श्रूयते च काममाविजनितोः सम्भवामेति (तै.सं.२५५) ।

तदभावोऽसम्भवः ।

परेषां पुरुषाणां असम्भवमिच्छन् <आढारिका> सरीसृपविशेषः ।

शतचरणा वा ।

सा च द्विविधा स्थूला तन्वी च ।

अरण्येषु स्थूला अन्यत्र तन्वी ।

तत्र स्थूलायां जीवन्त्यां <चूर्णानि> कारयति, कर्मकर्तैव ।

<कारयित्वा> तानि यदा भार्या स्वपिति तदा तस्या <स्सम्बाधे> उपस्थे उपवपेत् ।

<उत्तरया> ऽअव ज्यामिव धन्वनऽइत्येतया ।

एवं कृते संबाध उपभोगयोग्यो न भवति व्यभिचारशङ्कायामिदम् ।

वेश्याविषयं वा ॥ ३ ॥

गृह्यतात्पर्यदर्शनव्याख्या २३.३

यः प्रवत्स्यन् गृहे वा प्रजातन्तुं रक्षितुं स्वभार्यायां परपुरुषशुक्लस्यासम्भवमिच्छति स <परेषामसम्भवेप्सुः> ।

तस्योपायोपदेशः

स्थूलाढारिकाया जीवन्त्याश्चूर्णान्यन्येन कारयति ।

आढारिका गौलिका सरीसृपविशेषः, या शतचरणा नाम ।
 सा च द्विविधा, ग्राम्या आरण्या च ।
 तयोरारण्या स्थूला, ग्राम्या तन्वी ।
 <जीवचूर्णानि>चाश्मादिना महता प्रहारेण मार्यमाणायां भवन्ति ।
 ततस्तानि चूर्णा<न्युत्तरया>ऽअव ज्यामिव धन्वनऽइत्येतया<सुप्तायाः सम्बाधे>योनवुपवपेत् ।
 एवं कृते सम्बाध उपभोगयोग्यो न भवति ॥३॥
 ५ पुनः सम्भवेच्छायां कर्तव्यम् ।
 सिद्ध्यर्थं बभ्रुमूत्रेण प्रक्षालयीत ॥ आपस्तम्बगृह्यसूत्र २३.४ ॥
 (इतः प्रभृति सूत्रपञ्चकं सूत्रद्वयरूपेण परिगणितं हरदत्तमते इति क,ख पुस्तकयोः ।
 विभागप्रकारश्चेत्थम् सिद्ध्यर्थं बभ्रु..पलायेरन् ।
 तस्मिन्निष्पानि .. प्रक्षालयन्ति ॥
 इति) ॥
 टीकाः
 अनुकूलावृत्ति २३.४
 <सिद्ध्यर्थ>कार्यसिद्धेः प्रार्थनायां उपभोग्ययोग्यत्वे चिकीर्षिते इत्यर्थः ।
 तदा<बभ्रुमूत्रेण>सम्बाधस्य<प्रक्षालनं>कर्तव्यम् ।
 इदमत्र भैषज्यमित्यर्थः ।
 बभ्रुः कपिलवर्णा गौः ॥४॥

गृह्यतात्पर्यदर्शनव्याख्या २३.४
 अथ यदा परपुरुषशङ्कापैति तदा स्वशुक्लसम्भवसिद्ध्यर्थं भैषज्यमुच्यते कपिलायाः गोमूत्रेण प्रक्षालयीत सम्बाधम् ॥४॥
 ६ पण्यानां सिद्ध्यर्थं होमः ।
 सिद्ध्यर्थं यदस्य गृहे पण्यं स्यात्तत उत्तरया जुहुयात् ॥ आपस्तम्बगृह्यसूत्र २३.५ ॥
 टीकाः
 अनुकूलावृत्ति २३.५
 <अस्य>कुटुम्बिनो गृहे<यत्> द्रव्यं<पण्यं>क्रय्यं तस्य सिद्ध्यर्थं अर्धापकर्षादिना सिद्धिस्स्यादित्येवमर्थम् ।
 तस्मात्त्रव्यात्किञ्चिदादाय <उत्तरयर्चा>ऽयदहं धनेनेऽत्येतया जुहुयात् ।
 सिद्धिर्भवति ।
 अत्र क्षारलवणादीनामपि होमो भवति ।
 उक्तानि यथोपदेशं काम्यानि ।
 तत्र द्रवद्रव्येषु दर्वी ।
 इतरेषु हस्तः ।
 फलीकरणहोमवच्चापूर्वार्थम् ।
 अस्येति वचनं अस्य गृहे यत्पण्यं तस्यान्येनापि तद्वितैषिणा होमो यथा स्यादिति ।
 न च मन्त्रेऽहमित्यस्य विरोधः स एव भूत्वा स करोतीति ।
 गृहे पण्यमिति वचनात्क्षेत्रादिविषये न भवति ।
 पुनः सिद्ध्यर्थवचनं अस्य कर्मान्तरत्वज्ञापनार्थम् ।
 अन्यथा पूर्वस्यैव विकल्पविधिस्सम्भाव्येत ॥५॥

गृह्यतात्पर्यदर्शनव्याख्या २३.५
 क्रय्यद्रव्यानु सारेणाज्यभागान्तमग्निमुखान्तं वा कृत्वा, तस्मात्पण्यादादायोत्तरयाऽयदहं धनेनेऽत्येतया<जुहुयात्> ।
 अत्र तत इति वचनान्न प्राणिद्रव्याद्धोमः, ततोऽवदानेऽङ्गवैकल्यापत्तेः ।
 केचित्तस्येति वचनादन्येन तद्वितैषिणा होतव्यम् ।
 मन्त्रे चाहमित्यस्य न विरोधः, स एव भूत्वा स जुहोतीति ॥५॥
 ७ भृत्यप्रीतिजनिका क्रिया ।
 यं कामयेत नायं मच्छिद्येतेति जीवविषाणे स्वं मूत्रमानीय सुसमुत्तराभ्यां त्रिः प्रसव्यं परिषिञ्चेत् ॥ आपस्तम्बगृह्यसूत्र २३.६ ॥
 टीकाः
 अनुकूलावृत्ति २३.६
 <यं>भृत्यं मतोऽयं न झिद्येतेति<कामयेत>नापगच्छेदिति यावज्जीवं मदधीन एव स्यादिति जीवतो गोर्विषाणं स्वयं पतितमादाय स्वं मूत्रमानीय
 तेन तं भृत्यं सुसं<उत्तराभ्यां>ऽपरि त्वा गिरेरऽमित्येताभ्यां त्रिः प्रसव्यं परिषिञ्चेत् ।

जीववचनं मृतस्य निवृत्यर्थम् ।

गौरित्युपदेशः ।

आनीयेति वचनात्पूर्वमन्यस्मिन् पात्रे मूत्रयित्वा शौचञ्च कृत्वा ततो विषाणोपनयनम् ।

परिषीतोऽसि इति मन्त्रलिङ्गात्स्त्रीष्विदं न भवति

गृह्यतात्पर्यदर्शनव्याख्या २३.६

<यं>भर्तारं सपत्न्यामन्यस्यां वा इन्द्रियदौर्बल्यादनुरक्तं या स्त्री<कामयेत>अयं भर्ता<मत्> मतो <न च्छियेत>अस्य मय्यविच्छेदेन स्नेहस्स्यादिति सा स्त्री<जीवविषाणे> जीवन्त्या गोर्विषाणे बलात्पातिते स्वं<मूत्रमानीय>तेन भर्तारं<सुप्तं उत्तराभ्यां>परि त्वा गिरेरमिहं< इत्येताभ्यां>त्रिः प्रसव्यं परिषिञ्चेत् ।

अत्र चीनीयेति वचनात्पूर्वमन्यस्मिन्पात्रे मूत्रयित्वा शौचं च कृत्वा ततो विषाणेऽवनयनम् ॥६॥

केचित्भृत्यविषयमेतत्स्वामिनः कर्मेति ।

अथ भृत्यादीनां पलायितानां पुनरागमनकामस्य कर्माह

८ पलायितानां दासादीनां प्रतिनिवृत्यर्थं कर्म ।

येन पथा दासकर्मकराः पलायेरन् तस्मिन्निष्पवान्युपसमाधायोत्तरा आहुतीर्जुह्यात् ॥ आपस्तम्बगृह्यसूत्र २३.७ ॥

टीकाः

अनुकूलावृत्ति २३.७

अथ भृत्यानां पलायितानां निवृत्तिमिच्छतः कर्म ये कुर्वन्ति दासा अन्ये वा ते दासकर्मकराः<येन यथा पलायेरन्>तस्मिन् पथि <इष्वानि>दारुमयानि निगलानि<उपसमाधाय>प्रज्वालय तस्मिन्नग्नानुत्तराश्वतस आहुतीर्जुह्यात्<आवर्तनं वर्तयेत्येताः ।

तत्र चतुर्णामिष्वानां मार्गं, क्रमेण भेदेनोपसमाधानं मन्त्राश्च क्रमेणेति केचित् ।

अन्ये सकृदेव बहूनामिष्वानामिपसमाधानं होमश्च तत्रैवेति ।

एकस्य द्वयोश्च पलायनेऽपि भवत्येवायं होमो न बहूनामेव ।

एकशेषनिर्देशात्दासकर्मकरश्च दासकर्मकरौ च दासकर्मराश्च दासकर्मकरा इति ।

अनिश्चिते चार्थे बहुवचनं प्रयुज्यते, यथाकति भवतः पुत्रा ।

इति ।

अनिश्चिते चार्थे बहुवचनं प्रयुज्यते, यथाकति भवतः पुत्रा इति ।

मन्त्रेषु च<परिक्रोशोवऽइत्यादिबहुवचनमविवक्षितम्, देवताधानपरत्वात् ।

अयमप्यपूर्वो होमः ।

सर्वेष्वेतेषु यथा सम्भवमग्निरौपासन एव ॥७॥

गृह्यतात्पर्यदर्शनव्याख्या २३.७

दासाश्च भृतिकर्मकराश्च<दासकर्मकराः> ।

ते <येन पथा पलायेरन्> तस्मिन्पथि भूमावेव<इष्वानि>लेकप्रसिद्धानि दारुमयान्यु<उपसमाधाय>निधाय तेष्वेवानग्नौऽपदे जुहोतिऽइतिवतुत्तराः<आवर्तनवर्तयेत्येतान्युत्तरमन्त्रकरीणकाश्चतस्र आहुतीर्जुह्यात् अपूर्व चेदं कर्म ।

अत्र यद्यपि दासकर्मकरा इति बहुवचनं, तथाप्येकस्य द्वयोर्वा पलायनेऽपि भवत्येवेदं कर्म ।

केचित्पथीष्वान्यग्नौ प्रज्वालय, तत्राग्नानावेव होम इति ॥ ७ ॥

९ नैमित्तिकानि ।

यद्येनं वृक्षात्फलमभिनिपतेद्वयो वाभिविक्षिपेदवर्षतर्क्ये वा बिन्दुरभिनिपतेत्तदुत्तरैर्यथालिङ्गं प्रक्षालयीत ॥ आपस्तम्बगृह्यसूत्र २३.८ ॥

टीकाः

अनुकूलावृत्ति २३.८

<एनं>स्नातकं<वृक्षात्>प्रच्युतफलं<यद्यभिनियतेत्>शिरसि प्रदेशान्तरे वा ।

<वयः>पक्षी काकादिः एनमभिविक्षिपेत्शिरसि प्रदेशान्तरे वा ।

यदि वा अवर्षतर्क्ये वर्षं यत्र न तर्क्येत तस्मिन् काले देशे वा<बिन्दुः>अपां स्तेकः अभिनिपतेत्तदङ्गं<उत्तरैः>स्यदि वृक्षादिऽत्यादिभिः यथालिङ्गं अङ्गिः प्रक्षालयेत् ।

स्यदि वृक्षाऽजिति फलस्य ।

स्ये पक्षिणंऽइति वयसः ।

"दिवो नु मा बृहत्ऽइति बिन्दोः ।

यथालिङ्गवचनं त्रयेऽपि मन्त्राः एकस्मिन्निमित्ते मा भूवन्निति ।

तीर्थाद्यतिक्रमवत्स्यात्प्रसङ्गः, विधेर्वलीयस्त्वात् ॥८॥

गृह्यतात्पर्यदर्शनव्याख्या २३.८

<यद्येन>द्विजं<वृक्षात्फलं अभि> उपरि नीचैरकस्मात्पतेत्, यदि वा वयः पक्षी पक्षाभ्यामेनम<भिविक्षिपेत्>उपरि पक्षवातेन धुन्यात्, यदि<वा अवर्षतर्क्ये> अभिशून्ये नभसि तस्माद्दिन्दुरपां स्तोकः अभिनिपतोत्, व्याख्यातम् ।

तत्फलनिपातादिभिरुपहतं शरीराङ्गमुत्तरैर्मन्त्रैर्यथालिङ्गं प्रक्षालयीत् ।

तत्रस्यदि वृक्षात्ऽइति फलाभिपाते,स्ये पक्षिणःऽइति वयोऽभिविक्षेपे,सदिवो नु मा बृहतःऽइति बिन्द्वभिनिपाते ।

यथालिङ्गमिति तु वचनमेकैकस्मिन्निति त्रिभिस्त्रिभिः प्रक्षालनं मा भूदिति ॥९॥

अथादिभुतप्रायश्चित्तम्

१० अद्भुतप्रायश्चित्तम् ।

आगारस्थणाविरोहणे मधुन उपवेशने कुस्वां कपोतपददर्शनेऽमात्यानां शरीररेषणेऽन्येषु चाद्भुतोत्पातेष्वमावास्यायां निशायां यत्रापां न शृणुयात्तदग्नैरुपसमाधानाद्याज्यभागान्त उत्तरा आहुतीर्हुत्वा जयादि प्रतिपद्यते ॥ आपस्तम्बगृह्यसूत्र २३.९ ॥

टीकाः

अनुकूलावृत्ति २३.९

अथादिभुतोत्पातप्रायश्चित्तम् ।

अद्भुतमपूर्वमदृष्टचरम् ।

तस्य (अद्भुतस्यादृष्टचरस्य) उत्पात उपजनः यद्वा ऊर्ध्वभवा

अद्भुताविशेषा एवोत्पाताः दिव्या आन्तरिक्षाश्च ।

रात्राविन्द्रधनुर्लोहिनी धौरादित्ये कीलदर्शनमित्यादयः ।

तस्मिन् पक्षेऽद्भुतशब्देन भौमान्युच्यन्ते गोवलीवर्दन्यायेन ।

द्वन्द्वश्च समासः ।

तत्रोदाहरणरूपेण कानिचिद्भुतानि दर्शयति<अगारस्थूणेति ।

विरेहणं> अङ्कुरोपजननम् ।

अगारग्रहणातात्मीयेष्वपि शूद्ररूहादिषु न भवति ।

<मधुन उपवेशने>अगारे इत्येव ।

<कुसुः>चुल्लीभाष्ट्रमित्यनर्थान्तरम् ।

कपोतस्य पक्षिण आरण्यस्यपददर्शने पचनागारे तस्मिन् प्रविष्ट इत्यर्थः ।

अमात्याः पुत्रादयः ।

तेषां बहूनां युगपत्शरीररेषणे ।

व्याधौमरणे च ।

अन्येषु चैवंप्रकारेषु वल्मीकादिषु इन्द्रधनुरादिषु च ।

अन्येष्वविवचनानामात्यानां शरीररेषणमप्यद्भुतरूपमेव गृह्यते ।

नैकस्य द्वयोर्वा रेषणे कालभेदे च न भवति ।

अत्र प्रायश्चित्तम्<अमावास्यायां निशायां> चतुर्धाविभक्तायां रात्रेः द्वितीयो भागो नशा ।

यत्र प्रदेशे अपां कुम्भैरुदधानेष्वानीयमानानां शब्दं न शृणुयात्तत्र प्रदेशेऽग्नैरुपसमाधानाद्युत्तरा आहुतय एकादश इमं मे वरुण इत्यादयः ।

<प्रजापते> इतिऽप्रजापते न त्वदेतानीऽत्येषा गृह्यते ।

प्रसिद्धेः, नऽप्रजापते त्वं निधिपाऽइत्येषा ।

प्रजापते नत्वदिति चहुत्वा प्रधानहर्तार्जुहुयातिति तन्त्रशेषं प्रतिपद्यते ।

आज्यभागान्त इत्येवं तन्त्रसमाप्तौ सिद्धायां अग्नैरुपसमाधानादिवचनं अग्निमात्रस्योपसमाधानार्थम् ।

तेन औपासनाभावे लौकिकेऽपि भवति ।

एवंप्रकाराणामेतेषां नैमित्तिकानां दृष्टफलानां च पण्यहोमादीनां अन्यस्मिन्नप्यग्नौ प्रवृत्तिप्रदर्शनार्थं सर्वान्ते अग्निविधानार्थो यत्रः कृतः ।

दयादि वचनमानन्तर्यार्थम् ।

प्रधानाहुत्यनन्तरं जयाद्येव प्रति पत्यते, न सूत्रान्तरदृष्टा आहुतयोऽस्मिन् तन्त्रे होतव्याः इति ।

काः पुनस्ताः?कपोतश्चेदगारमुपहन्यादनुपतेद्वा देवाः कपोतः इति प्रत्यृचं जुहुयात्जपेद्वा ।

(आश्व३७७)

इत्याश्चलायनः ।

जयदिवचनेनैव तन्त्रसमुच्चयप्रेतिषेधः ।

तदपि प्रायश्चित्तं विकल्पेन भवति पृथक्तन्त्र इति ।

तत्रापि शम्याः परिध्यर्थे ।

अस्यापि प्रायश्चित्तस्यास्मिन्नेव शास्त्र उपदिष्टत्वात् ॥९॥

गृह्यतात्पर्यदर्शनव्याख्या २३.९

तत्रादुभताः स्वभावतः पूर्वमभूतास्सन्तो भवन्तीति ।

उत्पाता इति तु ऊर्ध्वं भवन्ति अन्यक्तावस्थायां प्राप्नुनुवन्ति ।

अद्भुताश्चोत्पाताश्चेति द्वन्द्वसमासः ।

शब्दभेदस्तु भौमदिव्यभेदाभिप्रायः ।

तत्र दिव्या उत्पाता रात्राविन्द्रधनु रादित्यकील इत्यादयः भौमांस्त्वद्भुतानगारस्थूणेत्यादिना स्वयमेवोदाहरति ।

अगारस्य स्थूणाः <अगारस्थूणाः, तासां विरोहणे> अङ्कुरोपजनने ।

स्थूणाग्रहणं चान्यस्यापि गृहसम्बन्धिनो वंशाद्रनिखातस्यापि प्रदर्शनार्थम्, निमित्तगतविशेषणत्वात्, <मधुन उपवेशन> इत्यगार एव ।

उपसर्जनस्याप्यगारशब्दस्य योग्यत्वेन बुद्ध्या विभज्य सम्बन्धः ारामादिष्वनद्भुतत्वात् ।

<कुसुः> चुल्ली भ्राष्ट्रमम्बरीषमित्यनर्थान्तरम् ।

तस्यां कुस्वां पचनागार इत्यर्थः ।

<कपोतस्या> प्यारण्यस्य पक्षिविशेषस्य <पददर्शने> ।

कुस्वामित्यति प्रदर्शनार्थमन्तर्गृहेऽप्यस्यादुभुतत्वात् ।

अमा सह वसन्ती <त्यमात्याः>

एकपात्रभोजनाः पुत्रभ्रात्रादयः तेषां बहूनां सन्ततं <शरीररेषणे> शरीरनाशने मरण इत्यर्थः ।

केचित्तमात्यानां युगपद्व्याधावपीति ।

<अन्येषु चादुभुतोत्पातेषु> उक्तेभ्योऽन्येषु गृहमध्ये वल्मीकजननादिष्वदिभुतेषु उसातेषु च दृषेष्टु सत्सु

तत्सूचितदुरितशान्त्यादिकामोऽमावास्यायां <निशायां रात्र्यां> मुहूर्तद्वयादूर्ध्वम् ।

केचित्द्वितीये याम इति ।

<यत्रापां> वहन्तीनां <शब्दं न शृणुयात्> केचित्कुम्भैरुदधानेष्वानीयमानास्विति ।

तथाबूते देशे <अग्निरुपसमाधानादि> तन्त्रं प्रतिपद्यते ।

तन्त्रविधानं चास्य आज्यहविष्ट्वात् आज्यबागान्ते इति त्वर्थकृत्यप्रतिषेधार्थम् ।

उत्तरा आहुतीःऽइमं मे वरुण, तत्वायामिऽइत्येकादशाहुतीर्हुत्वा वचनबला <ज्जयादि प्रतिपद्यते ।>

अत्र प्रजापति इति प्रतीकेनऽप्राजापत्या व्याहृतीःऽइतिवत्ऽप्रजापते न त्वदेतानिऽइत्येषैव गृह्यते ॥९॥

परिषेचनान्तं कृत्वाभिमृतेभ्य उत्तरया दक्षिणतोऽश्मानं परिधिं दधाति दधाति ॥ आपस्तम्बगृह्यसूत्र २३.१० ॥

टीकाः

अनुकूलावृत्ति २३.१०

अत अमात्यानां शरीररेषणे इत्यस्मिन्नद्भुते कश्चिद्विशेषः येषां पूर्वापरा अन्वञ्चः प्रमीयन्ते ते अभिमृतास्तेभ्यस्तदर्थं तेषां मृत्युशमनार्थं उत्तरं कर्म होममिमं कृत्वा परिषेचनान्तेऽश्मानं परिधिं अन्तर्धानं मृत्युनिवारणार्थं प्रतिष्ठापयति <उत्तरयर्चा>ऽइमं जीवेभ्यः इत्येतया ।

अभ्यासः प्रश्नसमाप्तिद्योतकः ।

परिधिमिति वचनात्स्याश्मनः प्रच्यावनं न कार्यम्, तत्रैव प्रतिष्ठितो भवति ॥१०॥

इति श्रीहरदत्तमिश्रविरचितायां गृह्यवृत्तावनाकुलायां त्रयोविंशः खण्डः ॥

समाप्तश्चोत्तमोऽष्टमः पटलः ॥

॥ संपूर्णानाकुला वृत्तिः ॥

गृह्यतात्पर्यदर्शनव्याख्या २३.१०

ततः परिषेचनान्तं तन्त्रशेषं करोति ।

शम्याः परिध्यर्थे इति पूर्वमेवोक्तम् ।

केचिताज्यभागान्त इत्यनेन तन्त्रप्राप्तौ सिद्धायामग्निरुपसमाधानादिवचनमग्निमात्रस्योपसमाधानार्थम् ।

तेनौपासनशून्यस्येदं कर्म लौकिकेऽपि भवति ।

अन्यानि चेवंप्रकाराणि दृष्टफलानि नैमित्तिकानि पण्यहोमादीनि, अस्य सर्वान्तेऽग्निविधानस्य सर्वार्थत्वावगमादिति ।

<अभिमृतेभ्य> इत्यादिनाऽअमात्यानां शरीररेषणेऽइत्यस्मिन्नद्भुते कश्चिद्विशेषोऽभिधीयते ।

<अभिमृता> अभिमुख्येन मृता योग्यतया जीवन्त एव अमात्यानां सन्ततमरणदर्शनेन स्वयमपि मरणाद्भीता इत्यर्थः ।

तेभ्यस्तदर्थं सन्ततमरणभयनिवृत्त्यर्थं <उत्तरया>ऽइमं जीवेभ्यः इत्यनया <परिधिं> मृत्योरन्तर्धानभूतं <अश्मानं दक्षिणतो> निदधाति ।

एतच्च तन्त्रशेषान्ते, कृत्वेति क्त्वाप्रत्ययबलात् ।

केचित्निदधाति प्रतिष्ठापयति ।

परिधिवचनाच्च तस्याश्मनः प्रच्यावनं न कर्तव्यमिति ।

दधाति ददातीति ग्विरुक्तिः प्रश्नसमाप्ति सूचनार्ता ॥१०॥

इत्थं सुदर्शनार्थेण गृह्यतात्पर्यदर्शनम् ।

कृतं भाष्यानुसारेण यथामति यथाश्रुतम् ॥

अत्रानुक्तं दुरुक्तं वा मतेर्मान्याच्छ्रुतस्य वा ।

सन्मार्गप्रवणानां नः क्षन्तुमर्हन्ति पण्डिताः ॥

इति श्रीसुदर्शनाचार्यविरचिते गृह्यतात्पर्यदर्शने त्रयोविंशः खण्डः अष्टमश्च पटलस्समाप्तः ॥

॥ समाप्तेयं गृह्यसूत्रव्याख्या ॥